

ಅಲಂಕಾರ
ಅಲಂಕಾರ
ಅಲಂಕಾರ
ಅಲಂಕಾರ

ದಂಪತಿ ಆನಿ ಲಲಿತ ಪ್ರಬಂಧಾಂಚೊ ಪುಂಜೊ

319
Sussy-Kow
VIT

ವಿತೋರಿ, ಕಾರ್ಕಳ್

5319

Esy/kom.



ಪ್ರೇಮಲಿಲೆ

ವಿಡಂಬನ್ ಆನಿ ಲಲಿತ್ ಪ್ರಬಂಧಾಂಚೊ ಪುಂಜೊ



ವಿತೋರಿ, ಕಾರ್ಕಳ

ವಿತ್ತೋರಿ
ಲಿತ್ತೋರಿ

ವಿಡಂಬನ್ ಆನಿ ಲಲಿತ್ ಪ್ರಬಂಧಾಂಚೊ ಪುಂಜೊ



ಇಲ್ಲೆಂ ಇಲ್ಲೆಂ ಇಲ್ಲೆಂ

ವಿತೊರಿ, ಕಾರ್ಕಳ್ (ವಿಕ್ಟರ್ ಮತಾಯಸ್) ಹಾಣೆಂ ಬರಯಿಲ್ಲಾ

ವಿಡಂಬನ್ ಆನಿ ಲಲಿತ್ ಪ್ರಬಂಧಾಂಚೊ ಪುಂಜೊ

ಪಯ್ಲೆ ಛಾಪೊ: ಮಾರ್ಚ್ 2013

ಹಕ್ಕಾಂ: ಲೇಕಕಾಚಿಂ

ಅಕ್ಷರಾಂ ಜುಳ್ಣಿ: ಸರಿತಾ ಮತಾಯಸ್

ಫೊರ್ ವಿನ್ಯಾಸ್: ವಿಲ್ಸನ್, ಕಯ್ಯಾರ್

ಪಾನಾಂ: 128+4

ಪೇಪರ್: 70 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ

ಫೊರ್: 220 ಜಿಎಸ್‌ಎಮ್ ಆರ್ಟ್ ಕಾರ್ಡ್

ಛಾಪ್ಕಾರ್: ಪ್ರಸಾದ್ ಪ್ರಿಂಟರ್ಸ್, ಕುಲ್ಶೇಕರ್, ಮಂಗ್ಳೂರ್ - 575 005

İLLEM İLLEM İLLİLLEM:

a collection of humorous writings in Konkani by

Vitori, Karkal (Victor Mathias)

First Edition: March, 2013

© Author

D.T.P.: Saritha Mathias

Cover Design: Wilson Kayyar

Pages: 128+4

Paper: 70 gsm N.S. Maplitho

Cover: 220 gsm Art Card

Printed at: Prasad Printers, Kulshekar, Mangalore - 575 005

Publisher:

Srujana Prakashan,

Makale Bhavan, Shakthinagar,

Mangalore - 575 016, Karnataka.



ಪರ್ಗಟ್ಕಾರ್:

ಸೃಜನಾ ಪ್ರಕಾಶನ್

ಮಕಾಳೆ ಭವನ್, ಶಕ್ತಿನಗರ್

ಮಂಗ್ಳೂರ್ - 575 016, ಕರ್ನಾಟಕ್

For	call : Vitori - 98452 09374
Copies:	mail : vitorikarkal@gmail.com

ಮೋಲ್	: ₹ 100/-
Price	

ಮಾಹಾ

ಸಂಸರಾಚಿ ವಾಟ್ ದಾಕಯಿಲ್ಲಾ ಲಿಲ್ಲಿ-ಲಿಯೊ ಪತಾಯಸ್

ಸಾಹಿತ್ಯಾಚಿ ವಾಟ್ ದಾಕಯಿಲ್ಲಾ ಮೆಲ್ವಿನ್ ರೊಡ್ರಿಗಸ್

ಜಿವಿತಾಚಿ ವಾಟ್ ದಾಕಯಿಲ್ಲಾ ರೊಯ್ ಕ್ಯಾಪ್ಲಿನೊ

ಹಾಂಕಾಂ ಉಪ್ಕಾರಿ ಮನಾನ್...

ಇಲ್ಲೆಂ ಇಲ್ಲೆಂ ಇಲ್ಲೆಲ್ಲೆಂ...

ಹೆಂ ಏಕ್ ಹಾಳ್ವಾಯೆಚೆಂ ವಿಧಾನ್.

ಆಮ್ಕಾಂ ಸಂತೊಸಾಚ್ಯಾ, ದುಕಿಚ್ಯಾ, ಮೊಗಾಚ್ಯಾ, ಮಾಯಾಮೊಗಾಚ್ಯಾ ಆನಿ ಮೋಗ್ ಮಾಯಾಕ್ ಕರ್ಚ್ಯಾ ವಿಧಾನಾಂಚಿ ವಳಕ್ ಆಸಾ. ದೆಕುನ್ ಹೆಂ ಹಾಳ್ವಾಯೆಚೆಂ ವಿಧಾನ್.

ಹಾಸೊ ದೆವಾನ್ ಮನ್ಶಾಕ್ ದಿಲ್ಲೆಂ ಏಕ್ ವರೆಂ ದೆಣೆಂ. ಪೂಣ್ ಮನಿಸ್ ಹಾಚೊ ಕಿತ್ಲೊ ವಾಪಾರ್ ಕರ್ತಾ ಮ್ಹಳ್ಳೆಂ ಸವಾಲ್. ಆಯ್ಚ್ಯಾ ಹ್ಯಾ ಆಧುನಿಕ್ ಸಂಸಾರಾಂತ್ ಮನಿಸ್ ಸುಡಾಳ್ ಹಾಸುಂಕ್ ಸಕಾನಾ. ಹಾಸೊ ಏಕ್ ಉತ್ತೀಮ್ ವ್ಯಾಯಾಮ್. ಹಾಸ್ತಾನಾ ತೊಂಡ್ ಆನಿ ಗೊಮ್ಮೆಚ್ಯೊ ಸತ್ರಾ ಶಿರೊ ವಾವುರ್ತಾತ್. ಪೂಣ್ ಆಮಿ ಹಾಸ್ತ್ ಖಾತಿರ್ ತೊಂಡ್ ಉಗಡ್ಡೆಂಚ್ ಆಪ್ರುಪ್.

ಹೆರಾಂ ವಯ್ರ್ ಹಾಸ್ತೆಂ ಸುಲಭ್. ಪೂಣ್ ಆಪ್ಣಾವಯ್ರ್ ಆಪ್ಣೆಂ ಹಾಸ್ತೆಂ ಬೋವ್ ಕಶ್ಟಾಂಚಿ ಗಜಾಲ್. ತಶೆಂಚ್ ಸಂತೊಸಾ ವೆಳಾರ್ ಹಾಸುಂಕ್ ಸುಲಭ್. ಪೂಣ್ ಕಷ್ಟಾಂ ದುಕಿಂ ಮಧೆಂಯ್ ಹಾಸ್ತಲೊ ಧಯ್ರಾಧಿಕ್ ಮ್ಹಣ್ಯೆತ್. ಹಜಾರ್ ಉತ್ರಾಂನಿ ವರ್ಣುಂಕ್ ಸಕಾನಾತ್ಲಿ ಏಕ್ ಸಂಗತ್ ಏಕ್ ಮೊವಾಳ್ ಹಾಸೊ ವರ್ಣಿತಾ. ಲ್ಹಾನ್ ಭುರ್ಗ್ಯಾಂಚ್ಯೊ ಹಾಸೊ ಕಿತ್ಲೊ ಆಮೊಲಿಕ್!

ಹಾಸೊ, ಮನ್ಶಾಚ್ಯಾ ಮತಿ ಖಿಂತಿಂಕ್ ಏಕ್ ಸುಲಭ್ ವಕಾತ್. ಹಾಸುನ್ ಆಮ್ಚೊ ಮಾನಸಿಕ್ ದಬಾವ್ ಉಣೊ ಕರ್ನ್ ಭಲಾಯ್ಕಿ ಸಾಂಬಾಳ್ತೆತ್. ಪೂಣ್ ಆಮ್ಕಾಂ ಹಾಚಿ ಪರ್ವಾ ನಾ. ಆಮ್ಚೆಖಾತಿರ್ ವ್ಹಡ್ಲೆ ವ್ಹಡ್ಲೆ ದಾಕ್ತರ್ ಆಸಾತ್‌ನೇ. ಮಾಗಿರ್ ತಾಣಿಂ ಪೊಟಾಕ್ ಖಾಂವ್ಚೆಂ ನಾಕಾಯೇ ತರ್...?

ಹಾಶ್ಯಾಂನಿ ಸಬಾರ್ ರಿತಿ ಆಸಾತ್. ಭುರ್ಗ್ಯಾಂಚೊ ಮುಗ್ದ್ ಹಾಸೊ, ಸಮ್ಜಣೆಚ್ಯೊ ಹಾಸೊ, ಮೊವಾಳ್ ಹಾಸೊ, ಪಿಶ್ಯಾಂಚ್ಯೊ ಹಾಸೊ, ಮತ್ಲಾಬಿ ಹಾಸೊ, ಕಾಮುಕಿ ಹಾಸೊ, ರಾಕ್ಸಾ ಹಾಸೊ, ಅರ್ಥಾಭರಿತ್ ಹಾಸೊ, ವತ್ತಾಯೆಚ್ಯೊ ಹಾಸೊ ಇತ್ಯಾದಿ. ಹಾಸುಂಕ್‌ಯಿ ಏಕ್ ರೀತ್ ಆಸಾ. ಒಟ್ಟಾರೆ ಹಾಸ್ಲಾರ್ ಹಾಸ್ಯ್ ಆಸ್‌ಲ್ಲೆಂ ತೆಂ ಹಾಸ್ತಾಸ್ಪದ್ ಜಾತಾ. ಆವಾಜ್ ನಾಸ್ತಾಂ ದಾಂತ್ ದಾಕಯ್ನಾಸ್ತಾಂ ಫಕತ್ ಗಾಲ್ ರುಂದಾವ್ನ್ ಹಾಸ್ಚೊ ಹಾಸೊ ಉತ್ತೀಮ್ ಆನಿ ಪಯ್ಲ್ಯಾ ಪಂಗ್ತಿರ್ ಯೆತಾತ್ ಅಶೆಂ ಜಾಣಾರಿ ಸಾಂಗ್ತಾತ್.

ಆಯ್ಚೊ ಹೊ ವಾರ್ಯಾವೆಗಾಚೊ ಸಂಸಾರ್. ಝಗ್ಲಾಣ್ಯಾ ವೆಗಾಚೊ ಸಂಸಾರ್. ಮನಿಸ್ ಆನಿ ಮನ್ಶಾಕುಳ್ ನಿಜಾಯ್ಕಿ ಹ್ಯಾ ವೆಗಾಕ್ ಫಾವೊಗೀ...? ತಶೆಂ ಪಳೆಂವ್ಕ್ ಗೆಲ್ಯಾರ್ ಹ್ಯಾ ವಿಶ್ವಾಂತ್ ಮನಿಸ್ ಏಕ್ ಖಿಣಾಚಿ ಜಿವಿ. ಚಡ್ ಮ್ಹಳ್ಯಾರ್ ಶೆಂಬರ್ ವರ್ಸಾಂಚೆಂ ಆವ್ಕ್.

ನೋ ಚಲೋ ಕಾಸೋವ್ ಸಯ್ ದೊನ್ರಿಂ ವರಾಂಕ್ ಮಿಕ್ವನ್ ಜಿಯೆತಾ. ಆಮ್ಚಾ ಹ್ಯಾಂಯ್ಚೆಂ ಎದೊಳ್ಚೆಂ ಆವ್ಕ್ ಸಾಡೆ ಚಾರ್ಶಿಂ ಕರೊಡ್ ವರಾಂ ಖಂಯ್.

ಪ್ರಾಂ ದಿಸಾಂಚ್ಯಾ ಹ್ಯಾ ಸಂಸಾರಾಂತ್ ಉದ್ಕಾ ವಯ್ಲ್ಯಾ ಬುಳ್ಬುಳ್ಳಾ ಸಾರ್ಕಾ ಹ್ಯಾ ಕೆಂತ್ ಲ್ಹಾನ್ ಲ್ಹಾನ್ ಗಜಾಲಿ ಜಾಯ್ತ್ಯೊ ಘಡ್ತಾತ್. ಹ್ಯೊ ಲ್ಹಾನ್ ಲ್ಹಾನ್ ಗಜಾಲಿಚ್ ಮನ್ಶಾಕ್ ವ್ಹಡ್ ವ್ಹಡ್ ಕರ್ತಾತ್. ಭುರ್ಗ್ಯಾನ್ ಚಲುಂಕ್ ಸುರು ಕರ್ತಾನಾ ಕಾಡ್ಚೆಂ ಪಯ್ಲೆಂ ಮೇಟ್ - ಲ್ಹಾನ್‌ಶೆಂ ಮೇಟ್. ಪೂಣ್ ತ್ಯಾ ಮೆಟಾನ್ ಭುರ್ಗ್ಯಾ ಭೊಂವಾರಿಂ ಆಸ್ಚ್ಯಾ ತಾಂಕ್ ದಿಂವ್ಚೊ ಸಂತೊಸ್ ಅಪರಿಮಿತ್. ಅಶೆಂಚ್ ಇಸ್ಕೊಲಾಂತ್ ಕ್ಲಾಶಿಚೊ ಮುಕೆಲಿ ಫಂವ್ಚೆಂ, ಪಯಿಲ್ಲೆ ಪಾವ್ಪಿಂ ಖಂಚ್ಯಾಯ್ ಸ್ಪರ್ಧಾಂತ್ ಪಯ್ಲೆಂ ಸ್ಥಾನ್ ಜೊಡ್ಚೆಂ, ಪಯಿಲ್ಲೊ ಸಾಂಬಾಳ್, ಪಯಿಲ್ಲೆಂ ಬರಪ್ ಪರ್ಗಟ್ಲೆಂ, ಪಯಿಲ್ಲೆ ಪಾವ್ಪಿಂ ಪರ್ಗಾಂವಾಕ್ ಕೆಂ... ಇತ್ಯಾದಿ.

ಕಾಡ್ಚೊ ಗಜಾಲಿ ಸಂಬಂಧ್ ಜಾಲ್ಲ್ಯಾಂಕ್ ಮಾತ್ ವ್ಹಡ್ ಆಸ್ತಾತ್ ಸಂಸಾರಾಕ್ ಮ್ಯಾ, ಜಶೆಂ ಪಯಿಲ್ಲೊ ಮೋಗ್, ಪಯಿಲ್ಲೊ ಉಮೊ, ಪಯ್ಲೆಂ ಕಾಜಾರ್, ಪಯ್ಲಿ ತ್ಹಾ, ಪಯಿಲ್ಲೆ ಪಾವ್ಪಿಂ ಆವಯ್ ಬಾಪುಯ್ ಜಾಂವ್ಚೆಂ, ಪಯಿಲ್ಲೆ ಪಾವ್ಪಿಂ ಜಾಗೊ, ದ್ಹಾ, ಕಾರ್, ಘೆಂವ್ಚೆಂ. ಗಜಾಲ್ ಖಂಚಿ ಜಾಲ್ಯಾರಾಯಿ ತ್ಯಾ ವೆಳಾರ್ ಜಾಂವ್ಚೊ ಸಂತೊಸ್, ಲಾಬ್ಜೆಂ ಸುಕ್, ಭೊಗ್ಚೆಂ ಸಮದಾನ್ ವರ್ತೆಂ. ಅಸಲ್ಯೊ ಲ್ಹಾನ್ ಲ್ಹಾನ್ ಗಜಾಲಿಚ್ ಮನ್ಶಾ ಮತಿಚೆಂ ಸಮದಾನ್ ಉರಯ್ತಾತ್. ಜಿಯೆಂವ್ಕ್ ಶಿಕಯ್ತಾತ್, ಘಡೆಂ ಸುಂಕ್ ಪ್ರೇರಿತ್ ಕರ್ತಾತ್.

ಹಿತಾಂತ್ ಹಾಸ್ಯ ಪ್ರಮುಕ್ ವಾಂಟೊ. ಜಾಂವ್ ಖಂಚಿಯ್ ಭಾಸ್ ಖಂಚೊಯ್ ಸಾಸ್, ಖಂಚೆಂಯ್ ಪತ್ರ್, ಹಾಸ್ಯ ಲೇಕನಾಂ ಆಸ್ತಾತ್‌ಚ್. ಕಿತ್ಯಾಕ್ ಹಾಸೊ ಸರ್ವ್‌ಕಾಳಿಕ್ ಎ ಜಾಗತಿಕ್.

ಹಾಸ್ಯ ಮ್ಹಳ್ಳಾರ್ ಸಿಲ್ಕ್ ವಸ್ತ್ರಾಪರಿಂ. ಮೋವ್, ವಾಚ್ತಾ ವಾಚ್ತಾಂ ಹಾಸೊ ಉಬ್ಜಾಯ್ಚೆ. ವಿಡಂಬನ್ ಮ್ಹಳ್ಳಾರ್ ಪಾಲಿಸ್ಟರ್ ವಸ್ತ್ರಾಪರಿಂ. ಇಲ್ಲೆಂ ಚಾಬ್ತಾ” ಅಶೆಂ ಕನ್ನಡ ಬರವ್ಪಿಣ್ ನಂದಮ್ಮನ್ ಬರಯ್ಲಾಂ.

ಪಿ. ರಾಜರತ್ನಂ ಮ್ಹಳ್ಳಾ ಕನ್ನಡ ಕವಿಚಿ ಅಭಿಪ್ರಾಯ್ “...ಸಾಮಾಜಿಕ್ ವಿಡಂಬನಾಂತ್ ಲಿಂಗ್ಕಾರಾ ದನ್ವಾರಾಂ ಮಾರ್ಲ್ಯಾರ್, ಸನ್ವಾರಾ ಸಾಂಜೆರ್ ದುಕ್ತಾ...”

ಹಾಸ್ಯಾವಿಶಿಂ ಆನಿ ದೋಗ್ ಕನ್ನಡ ಬರೊವ್ಪಾಂಚೊ ಉಲ್ಲೇಕ್ ಹಾಂಗಾಸರ್ ದಿತಾಂ.

ನಗುವು ಸಹಜ ಧರ್ಮ, ನಗಿಸುವುದು ಪರಧರ್ಮ

ನಗುವ ಕೇಳುತ್ತ, ನಗುವುದತಿಶಯದ ಧರ್ಮ

ನಗುವ, ನಗಿಸುವ, ನಗುತ್ತ ಬಾಳುವ ವರವ

ನಗೇ ನೀನು ಬೇಡಿಕೊಳ್ಳೊ ಮಂಕುತಿಮ್ಮ.

ಮ್ಹಣುನ್ ಮಹಾನ್ ಕನ್ನಡ ಸಾಹಿತಿ, ತತ್ವಗಿನ್ಯಾನಿ ಡಿ ವಿ ಗುಂಡಪ್ಪಾನ್ ಆಪ್ಲಿ ಶ್ರೇಷ್ಠ ಕೃತಿ 'ಮಂಕುತಿಮ್ಮನ ಕಗ್ಗ' ಂತ್ ಲಿಕ್ಕಾಂ.

“ಸಾಹಿತಿ ನೀ ಸಾಯುತ್ತಿ” ಮ್ಹಳ್ಳೊ ಕಾನಡಿಂತ್ಲೊ ಪ್ರಸಿದ್ಧ ಹಾಸ್ಯ ಬರೊವ್ಪಿ ಭೀಮಸೇನ ರಾವ್ (ಬೀಚಿ) – ಬೀchi ಆಪ್ಲ್ಯಾ 'ಅಂದನಾ ತಿಮ್ಮ' ಪುಸ್ತಕಾಂತ್ ಹಾಸ್ಯಾವಿಶಿಂ ಅಶೆಂ ಸಾಂಗ್ತಾ-

ನಗಲಾರದವರಿಲ್ಲ, ಎಲ್ಲರಲಿ ನಗು ಉಂಟು
ನಗು ಹೆಚ್ಚು, ತುಸು ಹಾಸ್ಯ ದಡ್ಡರ ರೀತಿ
ನಗು ಮಿತ ಹಾಸ್ಯ ಹಿತ ಬುದ್ಧಿವಂತರಿವರು
ನಗು ನಗು ಹಾಸ್ಯವೇ ಇಲ್ಲ ಹುಚ್ಚರಲಿ ತಿಮ್ಮ.

ವಿಶ್ವಾಮಿತ್ರಾ ಮ್ಹಳ್ಳ್ಯಾ ಋಷಿನ್ ಕಿತೆಂ ಮ್ಹಳಾಂ ಜಾಣಾಂತ್? “ಹಾಸುನ್ ಜಿಯೆಯಾ, ಹೆರಾಂಕ್ಯಾ ಹಾಸಯಾ, ತುಮ್ಮೆಂ ಜೀವನ್ ತುಮ್ಮೆ ಖಾತಿರ್ ಮಾತ್ ನ್ಹಯ್, ಹೆರಾಂ ಖಾತಿರ್ಯಾ ಜಾವ್ನಾಸಾ.”

“ತೊಂಡಾರ್ ಹಾಸೊ ಆಸ್‌ಲ್ಲಾಚಿ ವಳಕ್ ಕರ್ನ್ ದೀಜೆ ಮ್ಹಣ್ ನಾ. ತಾಕಾ ಸಗ್ಳ್ಯಾಂನಿ ಸ್ವಾಗತ್ ಆಸ್ತಾ” ಮ್ಹಣ್ತಾ ಶೇಕ್ಸ್‌ಪಿಯರ್.

ಇಂಗ್ಲಿಶಾಂತ್ 'ಜೋಕ್ಸ್', 'ವಿಟ್ಸ್', ಸಟಾಯರ್ ಆನಿ 'ಹ್ಯೂಮರ್' ಅಶೆಂ ಪ್ರಕಾರ್ ಆಸಾತ್. ಆಮಿ ಹಾಸ್ಯ, ವಿನೋದ್, ವಿಡಂಬನ್, ಲಲಿತ್ ಪ್ರಬಂಧ್, ವ್ಯಂಗ್ಯ ಅಶೆಂ ವಾಂಟೆ ಕರ್ಯೆತ್ ತರ್ಯಿ. ಕೊಂಕ್ಣೆಂತ್ ಹಾಸ್ಯ ಉಣೆಂ. ವಿಡಂಬನ್ ಚಡ್. ತಶೆಂ ಕೊಂಕ್ಣೆಂತ್ ಹಾಸ್ಯ ಸಾಹಿತ್ಯಾಚೊ ವಾಂಟೊ ಬೋವ್ ಲ್ಹಾನ್. ಹಾಸ್ಯ ಬರೊವ್ಪಿ ಎಕಾ ಹಾತಾಚ್ಯಾ ಬೊಟಾಂನಿ ಮೆಜ್ಯೆತಾ ತಿತ್ಲೆ ಆಸಾತ್. ವಿನೋದಾಂತ್ ನಾಂವಾಂ, ಜಾಗೆ ಕಾಲ್ಪನಿಕ್ ಆಸ್ತಾತ್, ಆಸ್ಯೆತಾ. ವಿಡಂಬನಾಂತ್ ಶೀದಾ ಸಾಂಗಿನಾಶೆಂ ಒತ್ತು ದೀವ್ನ್ ಸಾಂಗ್ಚೆಂ ಚಡ್ ಆಸ್ತಾ. ಲಲಿತ್ ಪ್ರಬಂಧಾಂತ್ ನಾಂವಾಂ, ಸನ್ನಿವೇಶಾಂ ನೀಜ್ ಆಸುನ್, ಆಪ್ತಾ ಶೈಲಿ (ಮಯ್ವಾಸಿ ಶೈಲಿ) ಆಸ್ತಾ. ವಾಚ್ಪಲ್ಯಾಕ್ ಹಿ ಆಪ್ಣಾಚಿಚ್ ಗಜಾಲ್, ಆಪ್ಣಾಂ ಭೊಂವಾರಿಂಚಿ ಗಜಾಲ್ ಅಶೆಂ ಭೊಗ್ತಾ.

ಹಾಂವೆಂ ಗಲ್ಫಾಂತ್ ಆಸ್ತಾನಾ, 2000 ಇಸ್ವೆಂತ್ ದಿವೊ ಪತ್ರಾ ಖಾತಿರ್ 'ಹಾಸ್ಯಾಯಣ್' ಅಂಕಣ್ ಬರಯಿಲ್ಲೆಂ. ತೆಂ ವಿನೋದಿಕ್ ಬರ್ಪಾಂ ಪಯ್ಕಿಂ ವಿಭಿನ್ನ ಆನಿ ಮ್ಹಜ್ಯಾಚ್ ಖಾಸ್ ಶೈಲಿಚೆಂ. ಹಾಂವೆಂ ಗಲ್ಫ್ ಸೊಡ್ಲೆಂ, ಅಂಕಣ್ ಸೊಡ್ಲೆಂ. ಗಾಂವಾಂತ್ ಆಸ್ತಾನಾ ಕಾಣಿಕ್ ಪತ್ರಾಂತ್ ಥೊಡೊ ತೇಂಪ್ ಆಸ್‌ಲ್ಲೊಂ. ಮ್ಹಜ್ಯಾ ಸಾಂಗಾತ್ಪಣಾಂತ್ ಮಿತ್ರ್ ಪಾಂಚ್ ವರ್ಸಾಂ ಚಲ್ಲೊ. ಹೆರ್ ಜಾಯ್ತೆಂ ಬರಯ್ಲೆಂ ತರ್ಯಿ ಅಂಕಣ್ ಜಾಂವ್, ಹಾಸ್ಯ ಬರ್ಪಾಂ ಜಾಂವ್ ಉದೆಲಿಂ ನಾಂತ್.

2010 ಜುಲಾಯ್ತ್ 'ರಾಕ್ಣೊ' ಹಫ್ತಾಳ್ಯಾ ಖಾತಿರ್ 'ಹೆಂ ನಾತೆಂ ಸತ್ರೆಚೆಂ' ಆನಿ ನವೆಂಬ್ರಾಂತ್ ರಾಕ್ಣೊ ಭುರ್ಗ್ಯಾಂಚ್ಯಾ ಅಂಕ್ಯಾಂತ್ 'ಭುರ್ಗಿಂ ಮನಾಂ ವೊಡಿಂ ಸರ್ಗಿಂ' ಮ್ಹಣ್ ಮ್ಹಜಿ ಮಾಲ್ಪಡಿ ಧುವ್ ಸೃಜನಾ ವಿಶಿಂ ಬರಯಿಲ್ಲೆಂ. ಆಮ್ಚೊ ಸಂದೇಶ್ 2011

ನೆರ್ ಅಂಕ್ಯಾಂತ್, ಮ್ಹಜ್ಯಾ ವ್ಹಡ್ಲಿಮಾಂಯ್ ವಿಶಿಂ 'ಆಮ್ಕೆಲ್ಯಾ ಭುರ್ಗ್ಯಾಕ್ ನವದಾಂಚೆ
ಪ್ರಯ್' ಮ್ಹಳ್ಳೆಂ ಲೇಖನ್, ತಶೆಂಚ್ ಫೆಬ್ರೆರಾಂತ್ ಕಿಟಾಳ್ ಜಾಳಿಜಾಗ್ಯಾಚ್ಯಾ ಪಯ್ಲ್ಯಾ
ಅಂಕ್ಯಾಕ್ ಶಾಳೆಂತ್ಲ್ಯಾ ಸಾಂಗಾತ್ಯಾಂ ವಿಶ್ಯಾಂತ್ 'ಖಿಂಯ್ ಗೆಲ್ಯಾಂತ್ ಕ್ಲಾಸ್‌ಮೆಟಾಂ'
ನಿ ಜುನಾಂತ್ ದಿವೆಂ ಪತ್ರಾಖಾತಿರ್ 'ಅಬ್ಬಾ ಬಾಪಾ' ಪ್ರಬಂಧ್ ಬರಯ್ಲೆ. ಹಿಂ ಸರ್ವ್
ಪ್ರಾಂ ಲಲಿತ್ ಪ್ರಬಂಧ್ ರಿತಿಚಿಂ ಮ್ಹಣ್ ಬರೊವ್ಪಿ ಇಶ್ಟಾಂನಿ ತೊಕ್ಲಾಯ್ ಕೆಲಿ. ಪ್ರೊ.
ವೆವನ್ ಕ್ವಾಡ್ರಸಾನ್ "ಅಸಲ್ಯಾ ಬರ್ಪಾಂಕ್ 'memoirs' (ಫ್ರೆಂಚ್ ಭಾಶೆಂತ್ 'ಮೆಮ್ವಾ')
ನಿ 'ಉಗ್ಡಾಸಾ ಸಾಹಿತ್ಯ' ಮ್ಹಣ್ತಾತ್. ಕೊಂಕ್ಣೆಂತ್ ಅಸಲ್ಯಾ ಕಾಲೆತಿಚಿಂ ಬರ್ಪಾಂ ಉಣಿಂ.
ಹಿಂ ಬರಯ್" ಮ್ಹಣ್ ಪಾಟ್ ಥಾಪುಡ್ಲಿ.

ಅಸಲ್ಯಾ ಬರ್ಪಾಂನಿ ಕಾಂಯ್ ಲಿಪಂವ್ಕ್, ಧುಂಪಂವ್ಕ್ ಆಸಾನಾ. ಭಾಶೆಚೆಂ ವ್ಹಡ್‌ಪಣ್
ನಿ ಭಂಗಸ್ತಳ್ ಆಸಾನಾ. ಕಾಳ್ಜಾ ಥಾವ್ನ್ ಬರಯಿಲ್ಲೆಂ ಕಾಳ್ಜಾಕ್ ಲಾಗ್ತಾ. ಕಾಳ್ಜಾಂತ್
ಆಸ್ಚೊ ಮನಾಂತ್ ಆಸ್ಚೊ ಅಸಲ್ಯೊಚ್ ಗಜಾಲಿ ಅಂಕಣಾ ರುಪಾರ್ ಬರವ್ನ್ ಕಾಡ್.
ಪಯ್ಲ್ಯಾಕ್ ಏಕ್ ಪಾವ್ಲಿಂ ರಾಕ್ಣೊರ್ ಫಾಯ್ಸ್ ಕರುಂಯಾ" ಮ್ಹಣ್ ಸಹ ಸಂಪಾದಕ್
ನಿ ಫೆರೊಸಾನ್ ಸುಚನ್ ದಿಲ್ಲ್ಯಾನ್ ರಾಕ್ಣೊರ್ 'ಇಲ್ಲೆಂ ಇಲ್ಲೆಂ ಇಲ್ಲಿಲ್ಲೆಂ' ನಾಂವಾರ್
ನಿಡಿಂ ಬರ್ಪಾಂ ಪರ್ಗಟ್ಲೆಂ.

ಹಿಂ ಪುಸ್ತಕ್ ಮ್ಹಜೆಂ ತಶೆಂಚ್ ಸೃಜನಾ ಪ್ರಕಾಶನಾಚೆಂ ಪಯಿಲ್ಲೆಂ ಪುಸ್ತಕ್. ಎದೊಳ್
ಹಾಂವೆಂ ಸಹ ಬರೊವ್ಪಿ ಜಾಲ್ಲಿಂ ದೋನ್ ಪುಸ್ತಕಾಂ ಪರ್ಗಟ್ಲ್ಯಾಂತ್ ತರ್ಯಿ, ಪಾಟ್ಲ್ಯಾ
ನಿ ವರ್ಸಾಂನಿ ಹೆರಾಂಚೆಂ ಥೊಡಿಶಿಂ ಪುಸ್ತಕಾಂ ಹಾಂವೆಂ ತಯಾರ್ ಕರ್ನ್ ದಿಲ್ಯಾಂತ್
ತರ್ಯಿ, ಮ್ಹಜ್ಯಾಚ್ ನಾಂವಾಚೆಂ ಪುಸ್ತಕ್ ಕೆದ್ನಾಂಗೀ ಯೇಜೆ ಆಸ್‌ಲ್ಲೆಂ. ಯೇಂವ್ಕ್
ನಿ. ಆತಾಂ ಕಾರಣಾಂ, ನಿಬಾಂ ದೀಂವ್ಕ್ ವಚನಾ.

ಹಿಂ ಪುಸ್ತಕ್ ದೋನ್ ವಾಂಟೆ ಕರುನ್ ದಿತಾಂ ಹಾಂವ್. ಪಯ್ಲ್ಯಾ ವಾಂಟ್ಯಾಂತ್
ನಿ ವರ್ಸಾಂ ಪಯ್ಲೆಂ ಬರಯಿಲ್ಲೆಂ ಬರ್ಪಾಂ ಆನಿ ದುಸ್ರ್ಯಾ ವಾಂಟ್ಯಾಂತ್ 2010 ವ್ಯಾ
ಪರ್ಸಾ ಉಪ್ರಾಂತ್ಲಿಂ ಬರ್ಪಾಂ ಆಸಾತ್. ಬರ್ಪಾಂತ್ ಆದ್ಲೊ ಆನಿ ಆತಾಂಚೊ ಫರಕ್ ಕಳ್ಚೆ
ಖಾತಿರ್ ಮಾತ್ ಹೆ ವಾಂಟೆ. ಪಯ್ಲ್ಯಾ ವಾಂಟ್ಯಾಂತ್ ಚಡಾವತ್ ವಿನೋದ್ ಆನಿ
ಚಡಂಬನ್ ಕಾಲೆತಿಚಿಂ ಬರ್ಪಾಂ ತರ್ ದುಸ್ರ್ಯಾಂತ್ ಲಲಿತ್ ಪ್ರಬಂಧ್ ರಿತಿಚಿಂ.
ನಿಬಾಂಯ್ತಾಯಿ ಉಗ್ಡಾಸಾ ಸಾಹಿತ್ಯಾಚಿ ಝಳಕ್ ಆಸಾ.

ಪಯ್ಲ್ಯಾ ಪುಸ್ತಕಾಂತ್ ತುಮ್ಕಾಂ, ಹರೈಕಾ ಬರ್ಪಾಂತ್ ಹಾಸೊಚ್ ಮೆಳ್ತಲ್ಯೊ ಮ್ಹಣ್ ಸಾಂಗಾನಾ.
ನಿಡಿಂ ತಕ್ಲಿ ಕೊರ್ಪುಂಕ್ಯಿ ಆಸಾತ್, ಕೊರ್ಪಿಯಾ ಆನಿ ಹಾಸಾ. ಚಿಂತುಂಕ್ ಆನಿ
ನಿಬಾಸುಂಕ್ ಕಾಂಯ್ ಟ್ಯಾಕ್ಸ್ ಭರುಂಕ್ ನಾ. ಹಾಸ್ಚೆಂ ಆನಿ ಚಿಂತ್ಚೆಂ, ಚಿಂತುನ್ ಚಿಂತುನ್
ನಿಬಾಸ್ಚೆಂ, ಸಂಸಾರಾಚ್ಯಾ ಕಾನೂನಾಂ ಲೆಕಾರ್ ಗುನ್ಯಾಂವಾಯಿ ನ್ಹಯ್.

ಹಿಂ ಪುಸ್ತಕ್ ಸಬಾರಾಂಚ್ಯಾ ಕುಮ್ಮೆನ್ ತಶೆಂ ಸಾಂಗಾತಾನ್ ಭಾಯ್ರ್ ಯೆತಾ. ಮ್ಹಜಿ
ನಿಡಿನ್ ಸರಿತಾನ್ ಕೊಂಕ್ಣಿ ಟೈಪಿಂಗ್ ಶಿಕ್ವಾ ನಿಬಾನ್ ಹ್ಯಾ ಪುಸ್ತಕಾಚಿ ಡಿಟಿಪಿ ಕೆಲ್ಯಾ.

ಸೃಜನಾ ಆನಿ ಸಂಜನಾನ್ ಪುಸ್ತಕಾಚ್ಯಾ ವಾವ್ರಾಚ್ಯಾ ಪುರಾಸಣೆ ಮಧೆಂ ಹಾಸುನ್ ನಾಚುನ್ ಮ್ಹಾಕಾ ಸುಶೆಗ್ ದಿಲಾ.

ಹಿಂ ಸರ್ವ್ ಬರ್ಪಾಂ ಫಾಯ್ಸ್ ಕೆಲ್ಲ್ಯಾ ಸರ್ವ್ ಸಂಪಾದಕಾಂಕ್ ದೇವ್ ಬರೆಂ ಕರುಂ. ಕಲಾಕಾರ್ ಮಿತ್ರ ವಿಲ್ಸನ್ ಕಯ್ಯಾರಾನ್ ಘೊರ್ ಸಜಯ್ಲಾ. 'ವಿತೊರಾಬ್ ತುಮಿ ಬೂಕ್ ಕಾಡಾ, ಹಾಂವ್ ವಿಕುನ್ ದಿತಾಂ,' ಮ್ಹಣುನ್ ಸಂದೀಪ್ ಮೊಂತೇರೊನ್ ಧಯ್ತ್ ದಿಲಾಂ. ತಶೆಂಚ್ ಮ್ಹಜೆ ಮಿತ್ರ ಲೊರೆನ್ಸ್ ಡಿಸೊಜಾ, ಶೆಲ್ಡನ್ ಕ್ರಾಸ್ತಾ, ವರ್ನನ್ ಡಿಸೊಜಾ ಆನಿ ಒಲ್ವಿನ್ ಫೆರ್ನಾಂಡಿಸ್ ಹಾಣಿಂ ಮ್ಹಾಕಾ ಸಾಂಗಾತ್ ಭಾಸಯಿಲ್ಲ್ಯಾನ್ ಹೆಂ ಪುಸ್ತಕ್ ತುಮ್ಚೆಂ ಪಾವ್ಲಾಂ. ಛಾಪ್ಯಾ ವಾವ್ರಾಂತ್ ಪ್ರಸಾದ್ ಪ್ರಿಂಟರ್ನಾಚ್ಯಾ ಪ್ರವೀಣ್ ಪತ್ರಾವೊನ್ ಸದಾಂಚೊ ಸಹಕಾರ್ ದಿಲಾ, ಪುಸ್ತಕ್ ಅಪುರ್ಬಾಯೆಚೆಂ ಕೆಲಾಂ.

ಹ್ಯಾ ಪುಸ್ತಕಾಕ್ ದಾಯ್ಜಿ ದುಬಾಯ್, ಜೊನ್ ಜೋಯ್ ಮತಾಯಸ್, ವಾಲ್ಟರ್ ನಂದಳಿಕೆ, ಪಾಸ್ಕಲ್ ಪಿಂಟೊ ಕುವೇಯ್ಟ್ ಆನಿ ಎಕ್ಲೊ ಹಿತಚಿಂತಕ್ ಹಾಣಿಂ ದುಡ್ಡಾ ತೆಂಕೊ ದಿಲಾ. ತಶೆಂಚ್ ಮ್ಹಜ್ಯಾ ಸಬಾರ್ ಮಿತ್ರಾಂನಿ, ಅಕ್ಷರಾ ಸಂಸರಾಂತ್ ಆಸ್ಲಲ್ಲ್ಯಾ ತುಜೆಂ ಪುಸ್ತಕ್‌ಚ್ ಇತ್ಲ್ಯಾ ಗಳಾಯೆನ್ ಯೆತಾ ಕಿತ್ಯಾಕ್ ಮ್ಹಣ್ ಶಿಣ್ ಉಚಾರುನ್, ಬರೊ ಯೇಂವ್ಡಿ ಮ್ಹಣ್ ಆಪಾಪ್ಲ್ಯಾ ತಾಂಕಿಚಿ ಕುಮಕ್ ದಿಲ್ಯಾ. ತಾಂಚೆಂ ಸರ್ವಾಂಚೆಂ ಬರೆಂ ಜಾಂವ್.

ಪುಸ್ತಕ್ ಮೊಲಾಕ್ ಘೆತ್‌ಲ್ಲ್ಯಾ ವಾಚ್ಪ್ಯಾಂಕ್ ಮ್ಹಜೊ ವ್ಹಡ್ ಸಲಾಮ್. ಮೊಲಾಧಿಕ್ ಅಭಿಪ್ರಾಯ್ ದಿಲ್ಲ್ಯಾಂಕ್ ದೊಡೊ ಸಲಾಮ್.

— ವಿತೊರಿ, ಕಾರ್ಕಳ್

31.03.2013, ಪಾಸ್ಕ್

1.

1.	ಜುಜೆಫಾತ್ ಫಾಲ್ಕಾಂತ್	11
2.	ಭಂಗಸ್ತಳ್	13
3.	ಜೀಬ್ ಸಾಂಬಾಳ್	17
4.	ಲವೇರಿಯಾ	21
5.	ದೇವಾಯಣ್	26
6.	ದಾಯ್ಜಾಯಣ್	30
7.	ನಾಂವಾಯಣ್	33
8.	ಫೆಸ್ತಾಯಣ್	37
9.	ಭುರ್ಗ್ಯಾಯಣ್	41
10.	ಪೊಟಾಯಣ್	44
11.	ಪಿಸಾಯಣ್	47
12.	ಭಾಸಾಯಣ್	50
13.	ಕಾಗ್ಡಾಯಣ್	53
14.	ತುಂ ಮೊಟೊ ಜಾ	57
15.	ಪೊಟಾಂತ್ಲಿ ಪಿಡಾ	61
16.	ಕಾಜಾರಾಚ್ಯಾ ದುಸ್ರಾ ದಿಸಾ	65
17.	ಮಾಂಯ್ ಕೆಟರಿಂಗ್	68
18.	ನ್ಯೂಟನಾಚೆಂ ತಿಸ್ರೆಂ ನಿಯಮ್ ಆನಿ ನಾಗಬೇತ್	70

2.

19.	ಹೆಂ ನಾತೆಂ ಸತ್ರಚೆಂ	73
20.	ಭುರ್ಗಿಂ ಮನಾಂ ವೊಡಿಂ ಸರ್ಗಿಂ	77
21.	ಆಮ್ಕೆಲ್ಯಾ ಭುರ್ಗ್ಯಾಕ್ ನವದಾಂಚಿ ಪ್ರಾಯ್	80
22.	ಖಿಯ್ ಗೆಲ್ಯಾಂತ್ ಕ್ಲಾಸ್‌ಮೆಟಾಂ...?	83
23.	ಅಬ್ಬಾ ಬಾಪಾ	87
24.	ಸಾಂತ್ ಆನಿ ಸಾಂತ್	90
25.	ನಮಸ್ತೇ... ಟೀಚರ್...	93
26.	ಮ್ಹಾಕಾ ಶಿಕಯ್ನಾತ್‌ಲ್ಲೆ ಮೆಸ್ತ್ರಿ	97
27.	ಇಸ್ಕೂಲ್, ಪಾವ್ಸ್ ಆನಿ ಕೊಂಕ್ಣಿ	100
28.	ಲ್ಹಾನ್ ಮನ್ಶಾಂಚಿಂ ವ್ಹಡ್ ಕಾಮಾಂ	103
29.	ಫ್ರೇಮ್	106
30.	ನಾಂವ್ ನಾತ್‌ಲ್ಲಿಂ ನಾತಿಂ	109
31.	ನತಲಾಂಚ್ಯೊ ಗಜಾಲಿ	112
32.	ಇಗರ್ಜ್, ಬೂಕ್ ಆನಿ ಉಪ್ಯೆಂವ್ಚೆಂ	115
33.	ಲ್ಹಾನ್ ಸಂಗಿ ವ್ಹಡ್ ಸಂತೊಸ್	118
34.	ಹಾಂವೆಂ ಭುರ್ಗ್ಯಾಂಕ್ ಪಳೆಲೆಂ	121

ಜುಜೆಫಾತ್ ಫಾಲ್ಕಾಂತ್

ಸಂಸಾರ್ ಅಕೇರ್ ಜಾಲ್ಲೊ.

ಜುಜೆಫಾತ್ ಫಾಲ್ಕಾಂತ್ ನಿಮಾಣ್ಯಾ ಝಡ್ತೆಚಿ ತಯಾರಿ ಚಲ್ತಾಲಿ. ದೇವ್ ಬಾಪ್ ಆಪ್ಲ್ಯಾ ಸರ್ವ್ ದಳ್ಬಾರ್ ಆನಿ ವೈಭವಾ ಸಮೇತ್ ನಿತಿಸಿಹಾಸಣಾರ್ ಬಸ್ಲೊ. ಜೆಜುಕ್ರಿಸ್ತ್ ತಾಚ್ಯಾ ಉಜ್ವಾಕ್ ಬಸ್ಲೊ. ಮರಿ, ಜುಜೆ ಆನಿ ಮಿಂಗೇಲ್, ಗಾಬ್ರಿಯೆಲ್, ರಫಾಯೆಲ್ ತಸಲೆ ಆಂಜ್ ಭಡ್ವೆ ಆಪಾಪ್ಲ್ಯಾ ಬಸ್ಕೆರ್ ಆಸ್ಲೆ. ಪೆದ್ರು ಲೆಕಾಂ ತಪಾಸುನ್ ಆಸ್ಲೊ.

ಲುಸಿಫೆರ್ಯಿ ಮಾನಾಚ್ಯಾ ಬಸ್ಕೆರ್ ಆಸ್ಲೊ. ತಾಚ್ಯಾ ತೊಂಡಾರ್ ಸಂತೊಸ್ ಧರ್ ಧರ್ ಮ್ಹಣ್ ದಿಸ್ತಾಲೊ. ಆನಿ ಮುಕಾರ್ ಕಾಮ್ ಕರಿಜೆ ಮ್ಹಣ್ ನಾ. ಇತ್ಲ್ಯಾ ಹಜಾರೊಂ ವರ್ಸಾಂಥಾವ್ನ್ ಕಾಡ್ಲ್ಯಾ ಮಿನತೆಕ್ ಆಜ್ ಫಳ್ ಮೆಳ್ಚಾರ್ ಆಸ್ಲೊ. ಆಜ್ ಯೆಮ್ಕೊಂಡ್ ಹೌಸ್‌ಫುಲ್ ಜಾಂವ್ಚಾರ್ ಆಸ್ಲೆಂ. ಜುಜೆಫಾತ್ ಫಾಲ್ಕಾಂಥಾವ್ನ್ ಯೆಮ್ಕೊಂಡಾಕ್ ಆತ್ಮೆ ವ್ಹರುಂಕ್ ಚಡ್ತಿಕ್ ಗಾಡಿಯಾಂಚಿ ಬಂದೋಬಸ್ತ್ ತಾಣೆ ಕೆಲ್ಲಿ. ಆತ್ಮೆ ಫ್ರಾಯ್ ಕರುಂಕ್ ಯೆಮ್ಕೊಂಡಾಂತ್ ಚಡಿತ್ ಜಳವಾಚಿ ತಯಾರಿಯಿ ಜಾಲ್ಲಿ. ಸೈತಾನ್, ದೆಂವ್ಚಾರ್, ಲುಸಿಫೆರ್ನ್ ಅಶೆಂ ಯೆಮ್ಕೊಂಡಾಚಿ ಸಗ್ಳಿ ಪಾಟ್ಲಾಮ್ ಜುಜೆಫಾತ್ ಫಾಲ್ಕಾಂತ್ ಆಸ್ಲಿ. ತಾಂಕಾಂಯಿ ಭಾರೀ ಮುಶಿ ಜಾಲ್ಲಿ. ಸಗ್ಳೆಂ ಕಾಮ್ ಬರ್ಯಾನ್ ಸಂಪಯ್ಲ್ಯಾರ್ ಸಗ್ಳ್ಯಾಂಕ್ ಲುಸಿಫೆರಾನ್ ಚಡಿತ್ ಭಾತೆಂ ಭಾಸಯಿಲ್ಲೆಂ.

ದೇವಾನ್ ಪರ್ವಣ್ಗೆ ದಿಲ್ಲಿಚ್ ರಫಾಯೆಲ್ ಆನಿ ಗಾಬ್ರಿಯೆಲ್ ಭಡ್ವಾಂನಿ ಕೋಂಬ್ ಘಂಕ್ಲೊ. ತವಳ್ ಪರ್ಯಾಂತ್ ಜುಜೆಫಾತ್ ಫಾಲ್ಕಾಂತ್ ಹೆಣೆಂ ತೆಣೆಂ ರಾವ್ಲೆ, ಗುಜು ಗುಜು ಕರ್ನ್ ಆಸ್ಲೆ ಸರ್ವ್ ಆತ್ಮೆ ಮೌನ್ ಜಾಲೆ. ಭಡ್ವಾಂನಿ ಸರ್ವ್ ಆತ್ಮಾಂಕ್ ತಾಂಚ್ಯಾ ತಾಂಚ್ಯಾ ಮಾಂಯ್‌ಭಾಶೆ ಪರ್ಮಾಣೆಂ ಪಂಗಡ್ ಕರ್ನ್ ರಾವಯ್ಲೆಂ.

ಆನಿ ದೇವಾನ್ ನಿಮಾಣಿ ಝಡ್ತಿ ಸುರು ಕೆಲಿ. ಎಕೇಕ್‌ಚ್ ಪಂಗಡ್‌ಕ್ ದೇವಾ ಹುಜಿರ್ ಹಾಜಿರ್ ಕರ್ತಾಲೆ. ಪೆದ್ರು ಹರ್ಯೆಕ್ಲ್ಯಾಚ್ಯಾ ಬರ್ಯಾ ವಾಯ್ಟಾಚೆಂ ಲೇಕ್ ವ್ಹಡ್ಲ್ಯಾನ್ ವಾಚ್ತಾಲೊ. ಉಪ್ರಾಂತ್ ತಾಂಚ್ಯಾ ತಾಂಚ್ಯಾ ಕರ್ಮಾ ಪರ್ಮಾಣೆಂ ಸರ್ಗ್ ವಾ ಯೆಮ್ಕೊಂಡ್. ಸರ್ಗಾಕ್ ಆಂಜಾಂಚೊ ಕೋರ್ ವ್ಹರ್ನ್ ಪಾಯ್ತಾಲೊ ತರ್ ಯೆಮ್ಕೊಂಡಾಕ್ ಲುಸಿಫೆರಾಚೊ ಹಿಂಡ್. ಲುಸಿಫೆರ್ ಚ್ಯಾರ್ ದೊಳೆ ಕರ್ನ್ ಪಳೆತಾಲೊ. ಖಂಯ್ ದೇವ್ ಮೋಸ್ ಕರಿತ್ ತರ್...?

ದೇವ್ ಕಾಕುಳ್ತಾರ್, ನಿತಿವಂತ್ ಮ್ಹಣ್ತಾತ್. ಪೂಣ್ ಲುಸಿಫೆರಾಚ್ಯಾ ಚುಕಿಕ್ ತಾಣೆಂ ಭೊಗ್ಸುಂಕ್ ನಾತ್ಲೆಂ. ಲುಸಿಫೆರಾನ್ ಆಪ್ಲೆಂ ದೇವ್ ಜಾಯ್ತೆ ಮ್ಹಣ್ ಚಿಂತ್ಲೆಂ ಆನಿ ದೇವಾನ್ ಯೆಮ್ಕೊಂಡ್ ರಚುನ್ ತಾಕಾ ಆನಿ ತಾಚ್ಯಾ ಸಾಂಗಾತ್ಯಾಂಕ್ ಸಾಸ್ಣಿಕ್ ಉಜ್ಯಾಂತ್ ಘಾಲೆಂ. ತೆ ದೀಸ್ ಥಾವ್ನ್ ಲುಸಿಫೆರ್ ದೇವಾಚೆರ್ ಹಠಾಕ್ ಪಡ್ಲೊ. ತುವೆಂ ರಚ್ಲೆಂ ಯೆಮ್ಕೊಂಡ್ ತುಜ್ಯಾಚ್ ಭುರ್ಗ್ಯಾಂಥಾವ್ನ್ ಭರ್ತಲೊಂ. ತುಜ್ಯಾ ಭುರ್ಗ್ಯಾಂಚೆ ಜಾತಾ ತಿತ್ಲೆ

ಆತ್ಮ ಯೆಮ್ಮೊಂಡಾಕ್ ಹಾಡ್ತಲೊಂ ಮ್ಹಣ್ ತಾಣೆ ಸಮತ್ ಘೆತ್‌ಲ್ಲೊ.

ಲುಸಿಫೆರ್ ಆನಿ ತಾಚ್ಯಾ ಸಾಂಗಾತ್ಯಾಂನಿ ದೀಸ್ ರಾತ್ ಕಾಮ್ ಕೆಲೆಂ. ಯೆಮ್ಮೊಂಡ್ ಭರ್ತಾ ಮ್ಹಳ್ಳಿ ಪರಿಗತ್ ಉದೆಲಿ. ತವಳ್‌ಚ್ ದೇವ್ ಖೆಳ್ಳೊ ನೇ! ತಾಚ್ಯಾ ಎಕ್ಲಾಚ್ ಪುತಾಕ್ ಸಂಸಾರಾಕ್ ಧಾಡ್ಲೊ. ತಾಣೆಂ ಆಪ್ಲ್ಯಾ ರಗ್ತಾಚೊ ನಿಮಾಣೊ ಥಂಬೊ ಪರ್ಯಾಂತ್ ವಾರವ್ನ್ ಹರ್ಯೆಕ್ ಆತ್ಮೊ ಪಾಟಿಂ ಸರ್ಗಾಕ್ ಜೋಡ್ನ್ ದಿಲೊ. ಹೊ ಮೋಸ್ ನಾಸ್ತಾನಾ ಆನಿ ಕಿತೆಂ? ಪೂಣ್ ಪರತ್ ತಸಲೊ ಆವ್ಕಾಸ್ ನಾತ್‌ಲ್ಲೊ. ದೆವಾಕ್ ಎಕ್ಲೊಚ್ ಪೂತ್. ತೊ ಏಕ್ ಪಾವ್ಟಿಂ ಮೊರೊನ್ ಜಿವಂತ್ ಜಾಲಾ. ಪೂಣ್ ಆಪ್ಣಾಕ್ ದೋಗ್ ಜಣ್ ಆಸಾತ್. ಸೈತಾನ್ ಆನಿ ದೆಂವ್ಚಾರ್. ಸಲ್ವೊಂಕ್ ತಯಾರ್ ನಾತ್‌ಲ್ಲಾ ಲುಸಿಫೆರಾನ್ ದುಸ್ರೆ ಪಾವ್ಟಿಂ ವೆಗ್ಳಿಚ್ ಕಾರ್ಯಾ ಯೆವ್ಜಣ್ ಮಾಂಡ್‌ಲ್ಲಿ. ಆನಿ ಆಜ್ ತೊ ಜಿಕ್ವಾರ್ ಆಸ್‌ಲ್ಲೊ. ಪೂಣ್ ದೇವ್ ದುಸ್ರೆಂ ಕಾಂಯ್ ಖೆಳಾತ್ ತರ್...? ದೆಕುನ್ ಚ್ಯಾರ್ ದೊಳೆ ಕರ್ನ್ ಝಡ್ತಿ ಪಳೆವ್ನ್ ಆಸ್‌ಲ್ಲೊ.

ತಿತ್ಲಾರ್ ಇಂಗ್ಲಿಶ್ ಭಾಶೆಚ್ಯಾ ಪಂಗಡಾಲಾಗಿಂ ಗುಜ್ಜುಚೊ ಸುರು ಜಾಲೊ. ಜ್ಯೋರ್ ಜಾಲೊ. ಝಡ್ತಿಕ್ ದೆವಾಕ್‌ಯಿ ಆಡ್ಕಳ್ ಜಾತಾನಾ ದೇವ್‌ಚ್ ತ್ಯಾ ಪಂಗಡಾಲಾಗಿಂ ಗೆಲೊ. ಕಿತೆಂ ಗಜಾಲ್? ದೆವಾನ್ ವಿಚಾರ್ಲೆಂ.

“ಬಾಪಾ ಅಳೆ ಆಮಿ ಇಂಗ್ಲಿಶ್ ಭಾಶಿಕ್. ತುಜ್ಯಾ ಭಡ್ವಾಂನಿ ಆಮ್ಕಾಂ ಹಾಂಗಾ ರಾವಯ್ಲಾಂ. ಪೂಣ್ ಆಮ್ಚ್ಯಾ ಝಡ್ತಿಚೊ ವೇಳ್ ಯೆತಾನಾ ಹೆ ಥೊಡೆ ಆತ್ಮೆ ಆಮ್ಚ್ಯಾ ಪಂಗಡಾಭಿತರ್ ರಿಗೊಂಕ್ ಪಳೆತಾಲೆ. ದೆಕುನ್ ಆಮಿ ತಾಂಕಾಂ ಭಾಯ್ರ್ ವಚಾ ಮ್ಹಣ್ ಸಾಂಗ್ಲೆಂ. ತರ್‌ಯಿ ತೆ ಆಯ್ಕನಾಂತ್. ದೆಕುನ್ ಇಲ್ಲೊ ಗಲಾಟೊ ಜಾಲೊ.” ತಿತ್ಲಾರ್ ಏಕ್ ಭಡ್ವೊ ಮ್ಹಣಾಲೊ “ಅರೇ, ತುಮಿ ಕೊಂಕ್ಣಿ ಪಂಗಡಾಚೆ. ತುಮಿ ಹಾಂಗಾ ಕಿತ್ಯಾಕ್ ಆಯ್ಲಾತ್. ತುಮ್ಕಾಂ ಥಂಯ್ ರಾವಯಿಲ್ಲೆಂನೇ ವಚಾ ಥಂಯ್.

“ನಾ ಬಾ ಆಮಿ ಕೊಂಕೆನಿ ನ್ಹಯ್. ಆಮಿ ಇಂಗ್ಲಿಶ್ ಆತ್ಮೆ. ಆಮಿ ಇಂಗ್ಲಿಶ್ ಈಟಿಲಾಂ, ಇಂಗ್ಲಿಶ್ ತ್ರಿಂಕಿಲಾಂ ಆನಿ ಇಂಗ್ಲಿಶ್‌ಚ್ ಸ್ಲೀಪಿಲಾಂ ಆನಿ ಸ್ಪೀಕಿಲಾಂ. ತರ್ ಆಮಿ ಕೊಂಕೆನಿ ಕಶೆಂ ಜಾಂವ್ಚೆಂ? ಏಕ್ ಆತ್ಮೊ ದೆದೆಸ್ಪರ್ ಜಾವ್ನ್ ಮ್ಹಣಾಲೊ.

ಪೂಣ್ ತಶೆಂ ಜಾಯ್ನಾಬಾ. ದೆವಾನ್ ಮೊವಾಳಾಯೆನ್ ಸಾಂಗ್ಲೆಂ. ತುಮ್ಕಾಂ ಕೊಂಕ್ಣಿ ಮನಿಸ್ ಜಾವ್ನ್ ಹಾಂವೆಂ ರಚ್‌ಲ್ಲೆಂ. ಪೂಣ್ ತುಮಿ ಮಿಜಾಸ್ಕೆಕ್ ಲಾಗುನ್ ಕೊಂಕ್ಣೆಕ್ ನೆಗಾರುನ್ ಇಂಗ್ಲಿಶಾಕ್ ವೆಂಗೆಂ. ತೆಣೆಂ ಕೊಂಕ್ಣಿ ಉರಯ್ಲಿ ನಾ. ಹೆಣೆಂ ಇಂಗ್ಲಿಶ್ ವಾಡಯ್ಲಿ ನಾ. ದೆಕುನ್ ತುಮ್ಕಾಂ ಯೆಮ್ಮೊಂಡ್ ಫಾವೊ.

ಹೆಂ ಸರ್ವ್ ಪಳೆವ್ನ್ ಆಸ್‌ಲ್ಲೊ ಲುಸಿಫೆರ್ ಮ್ಹಣಾಲೊ. “ನಾಕಾ ದೆವಾ, ಹೆ ಆತ್ಮೆ ಮ್ಹಾಕಾ ನಾಕಾತ್. ಹಾಂವೆಂಯ್ ಮ್ಹಜಿಚ್ ಏಕ್ ಮಾಂಯ್‌ಭಾಸ್ ಯೆಮ್ಮೊಂಡಾಚೆ ಭಾಸ್ ಆಸಾ ಕೆಲ್ಯಾ. ಹೆ ಆತ್ಮೆ ಥಂಯ್ ಯೆತಿತ್ ತರ್, ಮ್ಹಜಿ ಮಾಂಯ್‌ಭಾಸ್‌ಯಿ ಭಿಗ್ಡಾಂವ್ಕ್ ಆಸಾತ್. ಮ್ಹಾಕಾ ಆತ್ಮೆ ಉಣೆ ಜಾಲ್ಯಾರೀ ವ್ಹಡ್ ನ್ಹಯ್. ಪೂಣ್ ಹೆ ಆತ್ಮೆ ಭಿಲ್ಕುಲ್ ನಾಕಾತ್” ಖಿಡಾಖಿಡ್ ಸಾಂಗ್ಲೆಂ ತಾಣೆಂ.

ಹ್ಯಾ ಆತ್ಮಾಂಕ್ ಸರ್ಗಾಕ್ ವರ್ಚೆಪರಿಂ ನಾ. ಯೆಮ್ಮೊಂಡಾಕ್ ಲುಸಿಫೆರ್ ನಾಕಾ ಮ್ಹಣ್ತಾ. ಕಿತೆಂ ಕರ್ಚೆಂ ಮ್ಹಣ್ ದೇವ್‌ಯಿ ಚಿಂತುಂಕ್ ಪಡ್ಲೊ.

ಭಂಗಸ್ತಳ

ಅರ್ತ್ ಭಂಗ್ಲ್ಯಾರ್...ಕಿತೆಂ ಜಾತಾ?

ಅರ್ತ್ ಭಂಗ್ಲ್ಯಾರ್ ಭಂಗಸ್ತಳ ಜಾತಾ.

ಸಿಸ್ವರ್ ಕೊರ್ವಿಲಿಯಸ್ ಭಾರೀ ಮೊಗಾಳ್, ಉದಾರ್, ದಯಾಳ್, ತಿಕಾಯ್ ಮೊನ್ನಾತಿಂಚೊ ವಿಶೇಸ್ ಮೋಗ್, ಸಾಂ ಫ್ರಾನ್ಸಿಸ್ ಆಸ್ಸಿಪರಿಂ. ಕೊನ್ವೆಂಟಾಚ್ಯಾ ಗೊಟ್ಯಾಂತ್ ಗೊರ್ವಾಂ ಆಸ್ಲಿಂ. ಸಿಸ್ವರಿಚ್ಯಾ ಮೊಗಾಚೆ ದೋಗ್ ಪಾಡ್ಕೆಯ್ ಆಸ್ಲೆ. ಸದಾಂ ಸಾಂಜೆರ್ ಸಿಸ್ವರ್ ಮುದ್ದಾ ಆಪ್ಲ್ಯಾ ಹಾತಾಂನಿ ತ್ಯಾ ಪಾಡ್ಕ್ಯಾಂಕ್ ತಣ್, ಭಾತೆಣ್, ಕುಂಡೊ, ತಾಳ್ಣಿ, ಪೇಂಡ್ ಇತ್ಯಾದಿ ದಿತಾಲಿ.

ಎಕೆ ಸಾಂಜೆರ್, ಚರವಾಕ್ ಗೆಲ್ಲೆ ಪಾಡ್ಕೆ ಪಾಟಿಂ ಆಯ್ಲೆನಾಂತ್. ಸಿಸ್ವರಿಚೆಂ ದಯಾಳ್ ಕಾಳಿಜ್ ಗಾಬ್ರಿಫ್ರಾಯ್ ಜಾಲೆಂ. ಪಾಡ್ಕ್ಯಾಂಕ್ ಸೊಧುನ್ ಗೆಲಿ. ಸೆಜಾರ್ಚಾ ದೋನ್ ತೀನ್ ಕ್ರಿಸ್ತಾಂವಾಗೆರ್ ವಿಚಾರ್ಲೆಂ.

“ನಾ” ಮ್ಹಣಾಲಿಂ ತಿಂ. ಉಪ್ರಾಂತ್ ಥಂಯ್ಸರ್ ಆಸ್ಲಲ್ಯಾ ಹಿಂದೂ ಕುಟ್ಮಾಗೆರ್ ಗೆಲಿ. ಪೂಣ್ ಸಿಸ್ವರಿಕ್ ಸಾರ್ಕಿ ತುಳು ಭಾಸ್ ಯೇನಾ. ತರ್ಯಿ ಆಪ್ಲೆ ಮೊಡ್ಕರ್ ತುಳ್ವೆಂತ್ ವಿಚಾರ್ಲೆಂ, “ಎಂಕ್ಲೆನ ಪಡ್ಕೆ ಇಡೆ ಮುಟ್ಟ ಬಯ್ದಂಡ?”

ವಿಜ್ಞಾನ್ ಟೀಚರಿನ್ ವಿಚಾರ್ಲೆಂ, “ಏಕ್‌ಚ್ ವಸ್ತ್ ವಿವಿಧ್ ಜಾಗ್ಯಾರ್ ಆಪ್ಲೆಂ ನಾಂವ್ ಬದ್ಲಿತಾ. ಖಂಚಿ ತಿ? ಕೊಣ್ ಸಾಂಗ್ತಾ?”

“ಕೇಸ್”- ಗೋಚುನ್ ಜಾಪ್ ದಿಲಿ.

“ಕೇಸ್?” ಟಿಚಿರಿಚಿ ಕುದುರೆಬಾಲ ಕೇಸ್ ಹೆವ್ವಿನ್ ತೆವ್ವಿನ್ ಹಾಲ್ಲೆ. “ಕಶೆಂ? ವಿವರ್ನಿ?”

ಗೋಚುನ್ ವಿವರ್ನಿಲೆಂ, “ಮಾತ್ಯಾರ್ ಕೇಸ್, ತೊಂಡಾರ್ ಖಾಡ್-ಮಿಶಿ, ಹರ್ದ್ಯಾರ್, ಪೊಟಾರ್ ಲೋಂವ್ ಆನಿ.....”

“ಪುರೊ ಪುರೊ ಥಂಯ್ಸ್ ರಾವ್. ಆನಿ ಸಕ್ಲಾ ದೆಂವಾನಾಕಾ” ಟಿಚೆರ್ ಬೊಬಾಟ್ಟಿ.

ಪತ್ರಾಂನಿ ರಾಂದ್ವಾಚೊ ವಿಭಾಗ್ ಯೆತಾ. ರುಚಿಕ್ ರಾಂದಪ್ ರಾಂದ್ಚೆಂ ಕಶೆಂ? ಮೆಜಾರ್ ಮಾಂಡ್ಚೆಂ ಕಶೆಂ? ಇತ್ಯಾದಿ ಇತ್ಯಾದಿ. ಪೂಣ್ ತುಮಿ ಏಕ್ ಸಂಗತ್ ಗುಮಾನಾಕ್ ವೆಲ್ಯಾಗೀ? ರಾಂದ್‌ಲ್ಲೆಂ ಮೆಜಾರ್ ಮಾಂಡಾ ಮ್ಹಣ್ತಾತ್. ಹೆರಾಂಕ್ ಖಾಂವ್ಕ್ ದಿಯಾ ಮ್ಹಣ್ತಾತ್. ಪೂಣ್ ತುಮಿ (ರಾಂದ್‌ಲ್ಲೆಂ) ಖಾಯಾ. ರೂಚ್ ಪಳೆಯಾ ಮ್ಹಣ್ ಸಾಂಗಾನಾಂತ್. ಕಿತ್ಯಾಕ್? ರಾಂದ್ವಾ ವಿಶ್ಯಾಂತ್ ವಾಚ್‌ಲ್ಲಿ ಏಕ್ ಗಜಾಲ್ ಸಾಂಗ್ತಾಂ. ಎಕ್ಲ್ಯಾನ್ ಏಕ್ ರಾಂದಪ್, ಇಂಗ್ಲಿಶಾ ಥಾವ್ನ್ ಕೊಂಕ್ಣೆಕ್ ತರ್ಜಿಲೆಂ. ಪೂಣ್ ನಾಂವ್

ತರ್ಜಿತಾನಾ ಘಡ್ಬಡ್ ಜಾಲಿ. “ಚಿಕನ್ ಕರಿ” ಆಸಾಲ್ಲಿ “ಕುಂಕ್ಡಾಚಿ ಕರಿ” ಜಾಲ್ಲಿ.

ಖಿಂಚೆಯ್ ಭಾಶೆಚಿ ಸಾರ್ಕಿ ಮಾಹೆತ್ ನಾ ತರ್, ಅಶಿಚ್ ಘಡ್ಬಡ್ ಜಾತಾ. ಅರ್ತ್ ಅಪಾರ್ತ್ ಜಾವ್ನ್ ಭಂಗಸ್ತಳ್ ಜಾತಾ. ಗೋಚು ಸಬಾರ್ ವರ್ಸಾಂ ಪರ್ಗಾಂವಾಂತ್ ವಾವುರ್ನ್ ಗಾಂವಾಕ್ ದೆಂವ್ಲೊ. ಗಾಂವ್ಚೊ ಭಾಸೊ ಅರ್ಚೊ ಕುರ್ಚೊ ಸರ್ವ್ ಭರ್ಸುನ್ ಆಪ್ಲ್ಯಾಚ್ ‘ಪಂಚರಂಗಿ’ ಭಾಶೆಂತ್ ಉಲಯ್ತಾಲೊ. ಹಿಂದೂ ಇಶ್ಟಾಚ್ಯಾ ಕಾಜಾರಾಕ್ ಗೆಲೊ. ಪೋಟ್‌ಭರ್ನ್ ಜೆವ್ಲೊ. ತಾಕಾ ಜೆವ್ಣಾಚಿ ತಾರೀಫ್ ಕರಿಜೆ ಆಸಾಲ್ಲಿ. ಪೂಣ್ ತುಳ್ವೆಂತ್ ಉತ್ರಾಂ ಮೆಳ್ತಾಂತ್. ತರ್ಯಿ ಮ್ಹಣಾಲೊ, “ಜೆವಣ್ ಎಡ್ಲೆ ಉಂಡು. ಬಂಜರ ಉಂಡ, ಪೋಟ್ ವ್ಹಡ್ ಆಪುಂಡ್...” (ಜೆವಣ್ ಬರೆಂ ಜಾಲಾಂ. ಘಟ್ ಜೆವ್ಣಾರ್ ಪೋಟ್ ವ್ಹಡ್ಲೆಂ ಜಾತಾ.) ಮ್ಹಣ್ ಪೋಟ್ ಪುಸಿಲಾಗ್ಲೊ. ತಾಣೆ ಸಾಂಗ್‌ಲ್ಲಾಚೊ ಅರ್ತ್ ಹೊ. ಪೂಣ್ ತಾಚೆ ಹಿಂದೂ ಇಶ್ಟ್ ಮಾತ್ ವೊಮ್ಮೆಂ ಉದಾರೆಂ ಪಡೊನ್ ಹಾಸುಂಕ್ ಲಾಗ್ಲೆ. ಕಿತ್ಯಾಕ್? ಹ್ಯಾ ಚಿಂತ್ಪಾಚೆಂ ಪಾತಕ್‌ಯೀ ತುಮ್ಮಾಂಚ್ ಆಸುಂ.

ಥೊಡೆ ಪಾವ್ತಿಂ ಆಯ್ಕಾತಾನಾ ಏಕ್ ಅರ್ತ್. ಪೂಣ್ ನೀಜ್ ಜಾವ್ನ್ ತಾಚೊ ಖರೊ ಅರ್ತ್ ವೆಗ್ಳೊಚ್ ಆಸ್ತಾ. “ಕಣ್ಣಾರೆ ಕಂಡರೊ ಪರಾಂಬರಿಸಿ ನೋಡು” ಮ್ಹಳ್ಳೆಪರಿಂ.

ಏಕ್ ರಾಯ್, ಕಾಣಿಯಾಂಚೊ ಪಿಸೊ. ಏಕ್ ದೀಸ್ ಮ್ಹಣಾಲೊ, “ಆಯ್ಕಾತಾನಾ ರಾಗ್ ಹಾಡ್ಚೆ ತಸಲಿ ಆನಿ ವಿವರ್ದಿತಾನಾ ಸಮಧಾನ್ ಜಾಂವ್ಚೆ ತಸಲಿ ಕಾಣಿ ಸಾಂಗಾ.”

ಹೆರ್ ಸಗ್ಳೆ ಕಶೆಂ, ಖಿಯಾಂ ಥಾವ್ನ್ ಸಾಂಗ್ತೆಲೆ? ಪೂಣ್ ಬುದ್ಧಂತ್ ಮಂತ್ರಿನ್ ಕಾಣಿ ಸುರು ಕೆಲಿ. ಕಾಣ್ಯೆ ಮಧೆಂ ಮ್ಹಣಾಲೊ, “ರಾಯಾ, ಕಾಲ್ ರಾಣಿ ತುಮ್ಮೆ ಮುಕಾರ್‌ಚ್ ಪರ್ಕಿ ಸ್ತ್ರೀಯೆಚ್ಯಾ ದಾದ್ಲ್ಯಾಕ್ ಉಮೆ ದಿತಾಲಿ...”

ರಾಯ್ ರಾಗಾನ್ ಕಡ್ಕಡ್ಲೊ. “ಕಿತೆಂ ಸಾಂಗ್ತಾಯ್ ಪಡ್ವಶ್ಯಾ...” ತಾಣೆ ತಲ್ವಾರ್ ಭಾಯ್ರ್ ಕಾಡ್ಲಿ. “ಸಮಾಧಾನ್ ರಾಯಾ” ಮಂತ್ರಿ ಮ್ಹಣಾಲೊ. “ಮ್ಹಜಿಂ ಉತ್ರಾಂ ಆಯ್ಕಾತಾನಾ ತುಮ್ಮಾಂ ರಾಗ್ ಆಯ್ಲೊ. ತರ್ ಆಯ್ಕಾ, ರಾಣಿ ತುಮ್ಮಾಚ್ಯಾ ಭುರ್ಗ್ಯಾಕ್ ಉಮೆ ದಿತಾಲಿ. ಫಾಲ್ಕಾಂ ಕಾಜಾರ್ ಜಾತಚ್ ತೊ ಪರ್ಕಿ ಸ್ತ್ರೀಯೆಚೊ ದಾದ್ಲೊ ಜಾಲೊಮೂ?”

ರಾಯಾಚೊ ರಾಗ್ ನಿಂವ್ಲೊ. ಆನಿ ಕಾಣಿಯಾಂಚಿ ತಾಚಿ ಪಿಸಾಯ್ ಗೆಲಿ.

“ಕಾಜಾರ್ ಮ್ಹಳ್ಯಾರ್ ಕಿತೆಂ?” ಜಿಣಿಯೆಚ್ಯಾ ಯುನಿವರ್ಸಿಟಿಂತ್ ದಾದ್ಲೊ ಕಾಜಾರ್ ಜಾವ್ನ್ ಆಪ್ಲಿ ಬ್ಯಾಚುಲರ್ ಡಿಗ್ರಿ ಹೊಗ್ಡಾಯ್ತಾ. ಪೂಣ್ ತಾಕಾ ಕೆದಿಂಚ್ ಮಾಸ್ಪರ್ ಡಿಗ್ರಿ ಮೆಳ್ಳಾ.

ಕಿತ್ಯಾಕ್ ಮ್ಹಳ್ಯಾರ್ ಮಾಸ್ಪರ್ನ್ ಬಾಯ್ಲ್‌ಚ್ ಹಾಕಾ ಕೊಣಾಚೊಯ್ ವಿರೋಧ್ ವಾದ್ ನಾ ಮ್ಹಣ್ ಚಿಂತ್ತಾ. ತಶೆಂ ಹಿ ಮ್ಹಜಿ ಎಕ್ಲ್ಯಾಚಿ ಅಭಿಪ್ರಾಯ್ ನ್ಹಯ್. ಕಾಜಾರ್ ಮ್ಹಳ್ಯಾರ್ ಪ್ರಾಯಶ್ಚಿತ್ ನಾತ್‌ಲ್ಲೆಂ ಮ್ಹಾ ಪಾತಕ್ ಮ್ಹಣ್ ಕಾಜಾರಿ ದಾದ್ಲೆ ಸಾಂಗ್ತಾತ್.

ಎಕಾ ಅರ್ತಾಚೊ ಆನ್ಯೇಕ್ ಅರ್ತ್ ಕೆಲ್ಯಾರಾಯಿ ಭಂಗಸ್ತಳ್ ಜಾತಾ. ಬಾಯ್ಲೆನ್ ಘೊವಾಕ್ ಸಾಂಗ್ಲೆಂ, “ಪಳೆಬಾ ತಿಂ ಸೆಜಾರಿ ಘೊವ್-ಬಾಯ್ಲಾಂ ಕಿತ್ಲ್ಯಾ ಮೊಗಾನ್

ಆಸಾತ್. ಘೋವ್ ಸದಾಂ ಸಕಾಳಿಂ ಕಾಮಾಕ್ ವೆತಾನಾ ಬಾಯ್ಲೆಕ್ ಕೀಸ್ ದಿತಾ. ತುಂಯ್ ತಶೆಂಚ್ ಕರ್‌ನೇ.”

ಘೋವಾಕ್ ಭಾರೀ ಖುಶಿ ಜಾಲಿ. ತರ್‌ಯಿ ಏಕ್ ದುಬಾವ್- “ತಶೆಂಚ್ ಕರ್ಯೆತ್‌ಮೂ? ಪೂಣ್ ತೆಂ ಒಪ್ಪಾತ್‌ಗೀ?”

ಸಬ್ದಾಂಚ್ಯಾ, ಅರ್ದಾಂಚ್ಯಾ ಭಂಗಸ್ತಳಾಂತ್ ಹ್ಯಾ ಹಿಂದಿ ಫಿಲ್ಮಿ ಪದಾಂನಿ ವರ್ತಿ ದೇಣ್ಣಿ ದಿಲ್ಯಾ. ಆಜ್ ಟಿ.ವಿ, ಕೇಬಲ್, ಡಿಶ್ ಇತ್ಯಾದಿ ನಿಮ್ಮಿಂ ಹಿಂದಿ ಯೇನಾತ್‌ಲ್ಲೊಯ್ ಹಿಂದಿ ಪದಾಂ ಘುಣ್ಣುಣ್ತಾ. ಹಾಂವೆ ಸಬಾರ್ ಹಿಂದಿ ಪದಾಂ ಆಯ್ಕಾಲ್ಯಾಂತ್ ಆನಿ ತಾಚೊ ಅರ್ತ್ ಸೊಡ್ವೆಂ ಪ್ರೇತನ್ ಕರ್ನ್ ಸಲ್ವಲಾಂ.

ದಾಕ್ಲೆ ದಿಂವ್ಚೆ ತರ್, ಚಯ್ಕುಂ ಚಯ್ಕುಂ (ದಿಲ್ ಸೆ), ಚಮ್ಮ ಚಮ್ಮ (ಚೈನಾ ಗೇಟ್), ಚಿನಯ್ ಚುಂಚುನ್(ಜಲ್ಲಾದ್), ಚಯ್ ಚಪ್ಪ ಚಯ್ (ಹು,ತೂ,ತೂ), ಜುಂಬಲಿಕಾ (ತಕ್ಷಕ್), ತಿನಕ್ ತಿನ್ ತಾನಾ (ಮನ್) ಇತ್ಯಾದಿ ಇತ್ಯಾದಿ. ಖಿಂಚೆಯ್ ಸಬ್ದ್ ಭರ್ಸುನ್, ಖಿಂಚೆಯ್ ಸಂಗೀತ್ ಮಿಸ್ಕಾವ್ನ್ ರಾಗ-ಸರಾಗ ಆನಿ ತಾಳ-ಬೇತಾಳ ಕರ್ನ್ ಗಾಯ್ಲಾರ್ ಜಾಲೆಂ.

ಚಲಿಯಾಂಚ್ಯಾ ನ್ಹೆಸ್ಣಾವರ್ವಿಂ ಜಾಂವ್ಚಾ ಭಂಗಸ್ತಳಾ ವಿಶಿಂ ಬರಯ್ಲಾ ತರ್ ಹೆಂ ಲೇಖನ್ ಅಧುರೆಂ ಉರತ್. “ಜೆವಿಜೆ ಆಪ್ಲೆ ರುಚಿಚೆಂ, ನ್ಹೆಸಜೆ ಪೆಲ್ಯಾಚೆ ದೆಕಿಚೆಂ” ಹೆಂ ಸಾಂಗ್ಲೆ ಮಾತ್. ಆಧುನಿಕ್ ಚಲಿಯಾಂಚೆಂ ನ್ಹೆಸಣ್ ಪಳೆತಾನಾ, ವಸ್ತ್ರಾಂಚೊ ತತ್ವಾರ್ ದಿಸ್ತಾ. ಆಯ್ಚೆ ಹೆ ಮಾರ್ಗಾಯೆಚ್ಯಾ ಕಾಳಾರ್ ಥೊಡ್ಯಾಂಕ್ ಉಣೆಂ ವಸ್ತುರಾಂ ನ್ಹೆಸ್ಚೆಂ ಅನಿವಾರ್ಯ್ ಜಾತಾ. ಆನಿ ಥೊಡೆ ಪಾವ್ಪಿಂ ಟಯ್ಲರಾಚ್ಯಾ ಮಾಪಾಂತ್, ಕಾತ್ರಾಪಾಂತ್ ಚುಕಿ ಘಡ್ತಾತ್. ತಿಂ ವಸ್ತ್ರಾಂ ನ್ಹೆಸ್‌ಲ್ಲಿಂ ದಾದ್ಲ್ಯಾಂಕ್ ಪಾತ್ಕಾಕ್ ನಾಡ್ತಾತ್.

ಪೂಣ್ ಥೊಡ್ಯಾ ಚಲಿಯಾಂನಿ ಆಪ್ಲ್ಯಾ ಸಾತ್-ಆಟ್ ವರ್ಸಾಂಚೆ ಪ್ರಾಯೆರ್ ಘಾಲ್ಲಿಂ ವಸ್ತುರಾಂ ಆಟ್ರಾ-ವೀಸ್ ಭರ್ತಾನಾ ಘಾಲ್ಯಾರ್ ತಾಕಾ ಸೊಭ್ ಆಸಾಗೀ? ತಿಂ ಚಿಂತಾತ್ ಜಾಂವ್ಕ್ ಪುರೊ. ತೆದ್ನಾಂ ದಾದ್ಲೆ ಪೊಟ್ಟುನ್ ಕೀಸ್ ದಿತಾಲೆ. ಪೂಣ್ ಆತಾಂ ತಶೆಂ ಕರುಂಕ್ ದಾದ್ಲ್ಯಾಂಕ್ ಸಾಧ್ಯ್ ಆಸಾಯೇ?

ಫಿಲ್ಮಾಂನಿ ಪಳೆಯಾ. ಕಾಪಡ್, ಚೂಡಿದಾರ್ ನ್ಹೆಸ್‌ಲ್ಲಿಂ ಹೀರೊಯಿನ್ ಹೀರೊಕ್ ಮಾರ್ ಲಾಗ್‌ಲ್ಲೆ ಕೂಡ್ಲೆ, ಆಪ್ಲೊ ಪಾಲಂವ್, ಶೋಲ್ ಪಿಂದುನ್ ಪಟ್ಟಿ ಬಾಂಧ್ತಾ. ಪೂಣ್ ಜರ್‌ತರ್ ಪಿಂದ್‌ಲ್ಲಿಂ ವಸ್ತುರ್ ನ್ಹೆಸ್ಲೆಲ್ಯಾಂನಿ, ತೆದ್ನಾಂ ಪಿಂಧ್ಚೆಂ ಕಿತೆಂ? ದೆಕುನ್ ಮೋಗ್ ಕರ್ತಲ್ಯಾ ಚಲ್ಯಾಂನಿ ಹ್ಯಾ ವಿಶಿಂ ಚತ್ರಾಯಿತ್ ಆಸಾಜೆ. ತಶೆಂ ಕಾಪ್ಡಾ ತಿತ್ಲೆಂ ಸೆಕ್ಸಿ ವಸ್ತುರ್ ದುಸ್ರೆಂ ನಾ ಮ್ಹಣ್ತಾತ್. ಪೂಣ್ ಆಯ್ಚ್ಯಾ ಆಧುನಿಕ್ ಚಲಿಯಾಂಕ್ ಕಾಪಡ್ ನ್ಹೆಸ್ಸೊಂಕ್ ಕಶೆಯ್ ಕಳಿತ್ ನಾಮೂ? ಪ್ರಾಯ್ ಚಡ್‌ಲ್ಲೆಪರಿಂ ತಾಂಚಿಂ ವಸ್ತ್ರಾಂ ಸಕಯ್ಲ್ ಥಾವ್ನ್ ವಯ್ರ್ ಆನಿ ವಯ್ರ್ ಥಾವ್ನ್ ಸಕಯ್ಲ್ ಯೆಂವ್ಚೆಂ ವಿಪರ್ಯಾಸ್‌ಚ್ ಸಯ್. ವಿ ನೆಕ್, ಲೊ ನೆಕ್, ನೆಕ್‌ಲೆಸ್, ಸ್ಲೀವ್‌ಲೆಸ್ ಬ್ಲಾವ್ನ್ ಆನಿ ಫುಡೆಂ ಬ್ಲಾವ್‌ಲೆಸ್ ಸ್ಲೀವ್ ಯೇತಿತ್‌ಗಿ?

ಕೊಲೆಜಿಂತ್ಲೆಂ ಏಕ್ ಘಡೆತ್. ಲೆಕ್ಚರರಾನ್ ವಿಚಾರ್ಲೆಂ.

“ಚಲಿಯಾಂಚ್ಯಾ ಆಧುನಿಕ್ ಸ್ಟೆಸ್ಸಾವರ್ವಿಂ ರಸ್ತಾ ಅವ್ಗಡಾಂ 50% ಉಣಿಂ ಜಾಲ್ಯಾಂತ್. ಹ್ಯಾ ವಿಶ್ಯಾಂತ್ ತುಮ್ಮಿ ಅಭಿಪ್ರಾಯ್ ಕಿತೆಂ?”

ಗೋಚುನ್ ಆಪ್ಲಿ ಅಭಿಪ್ರಾಯ್ ದಿಲಿಚ್, “ಜರ್ ಚಲಿಯಾಂನಿ ಮನ್ ಕೆಲ್ಯಾರ್ ಉರ್ಲಿಂ 50% ಅವ್ಗಡಾಂಯ್ ಆಡಾವ್ಯೆತ್.”

ಪೂಣ್ ಮ್ಹಜಿ ಅಭಿಪ್ರಾಯ್-ಚಲಿಯಾಂನಿ ತಸಲೆಂ ಮನ್ ಭಿಲ್ಕುಲ್ ಮ್ಹಳ್ಯಾರ್ ಭಿಲ್ಕುಲ್ ಕರ್ಚೆಂಚ್ ನಾಕಾ.

ಜೀಬ್ ಸಾಂಬಾಳ್

ಅರ್ತ್ ಭಂಗ್ಲಾರ್, ಭಂಗಸ್ತಳ್ ಜಾತಾ ಮ್ಹಣ್ ಆಮ್ಕಾಂ ಕಳಿತ್ ಆಸಾ. ತಶೆಂ ಜಾಯ್ನಾಯೆ ತರ್ ಕಿತೆಂ ಕರಿಜೆ? ಜೀಬ್ ಸಾಂಬಾಳ್ನ್ ಧರಿಜೆ. ಪೂಣ್ ತೀನ್ ಇಂಚಾಂಚಿ ತಿ ಜೀಬ್ ಸಾಂಬಾಳುಂಕ್, ಸ ಫುಟಿಂಚ್ಯಾ ಜಿವಾಕ್ಯಾ ಭಾರಿಚ್ ಭಂಗ್ ಜಾತಾತ್ ಮ್ಹಣ್ ಆಮಿ ಜಾಣಾಂವ್.

ಜೀಬ್-

ಫಕತ್ ದೋನ್ ಅಕ್ಷರಾಂಚೊ, ತೀನ್ ಇಂಚ್ ಲಾಂಬಾಯೆಚೊ, ಹಾಡ್ ನಾತ್‌ಲ್ಲೊ ಬತ್ತೀಸ್ ದಾಂತಾಂ ಮಧೆಂ ಭದ್ರ್ ಆಸ್ಚೊ ಏಕ್ ಮಾಸಾ ಕುಡ್ಲೊ. ಪೂಣ್ ಹಾಚೆಂ ಕಾಮಾಂ? ಬಾಪ್ರೇ ಬಾಪ್... ಸಂಸಾರಾಂತ್ಲಿಂ ಆರ್ವಾಸ್ ಬರಿಂ ಕಾಮಾಂ ಜಾಂವ್ಚಿಂಚ್ ಹೈ ಜಿಬೆ ವರ್ವಿಂ. ಆನಿ ಆರ್ವಾಸಾಚ್ಯಾಕೀ ಚಡಿತ್ ಖೊಟೆಪಣಾಂ ಜಾಂವ್ಚಿಯಿ ಹೈಚ್ ಜಿಬೆ ವರ್ವಿಂ.

ಜಿಬೆಕ್ ಕಿತ್ತಿಂ ಕಾಮಾಂ ಆಸಾತ್? ಏಕ್‌ಗೀ, ದೋನ್‌ಗೀ!

ಪಯ್ಲೆಂ ಕಾಮ್ ರೂಚ್ ಪಾರ್ಕುಂಚೆಂ. ಗೋಡ್, ತೀಕ್, ಖಾರ್, ಆಂಬೊಟ್, ಕೊಡು, ಆಳ್ವಿ, ಚಾಪ್ಲೆಂ ಇತ್ಯಾದಿ ರುಚಿ ಪಾರ್ಕುಂಕ್ ಆಸಾತ್. ದಾಂತಾಂನಿ ಖಾಣ್ ವಾಟಾನಾ, ತೆಂ ಸಾರ್ನ್ ಗಂಧ್ ಜಾಂವ್ಚೆ ಪರಿಂ ಪಳೆಂವ್ಚೆಂ ಕಾಮ್ ಜಿಬೆಚೆಂ. ತೈ ವೆಳಿಂ ಜಿಬೆಂತ್ಲಿ ಲಾಳ್ ಖಾಣಾಂತ್ ಭರ್ಸುನ್ ಜಿರ್ವಣೆ ಕಾಮಾಕ್ ಆಧಾರ್ ಜಾತಾ. ಜೀಬ್ ಪೊಟಾಚೊ ಆರೊ. ಪೊಟಾಂತ್ ಕಸ್ಲಿಯ್ ಫಡ್ಬಡ್ ಜಾಲ್ಯಾರ್, ಜಿಬೆರ್ ಕಳ್ತಾ. ಕಾಳ್ಕಯ್ ಜಾಲ್ಯಾರ್ ಜೀಬ್ ಹಳ್ಳವಿ ಆಸ್ತಾ. ಅಜೀರ್ಲ್ ಜಾಲ್ಯಾರ್ ಜಿಬೆರ್ ಆಗ್ತುಂ ಮಾಂಡ್ತಾ. ಖರಾಯೆನಿಮ್ತಿಂ ಜೀಬ್ ಫುಟಾ. ದೆಕುನ್‌ಚ್ ದಾಕ್ತರ್ ಕಸಲಿಯ್ ಭಿತರ್ಲಿ ಪಿಡಾ ಆಸಾ ತರ್, ಜೀಬ್ ಪರೀಕ್ಷಾ ಕರ್ತಾ.

ಮನ್ಯಾ ಜಿಬೆಚೆಂ ಆನ್ಯೇಕ್ ಮುಕೆಲ್ ಕಾಮ್ ಆಸಾ ಉಲೊವ್ಣೆಂ. ಹೆಂ ಏಕ್ ಮನ್ಯಾಕ್ ದೆಣೆಂ. ತಾಳ್ಯಾ-ಗಳ್ಯಾಚೆ ತಂತು ಆನಿ ಉಸ್ವಾಸ್ ಮೆಳುನ್ ಗಳ್ಯಾಂತ್ಲೊ ಆವಾಜ್ ಭಾಯ್ರ್ ಯೆತಾ. ಪೂಣ್ ತ್ಯಾ ಆವಾಜಾಂಕ್ ಸಬ್ದಾಂಚೆಂ ರೂಪ್ ದಿಂವ್ಚೆಂ ಕಾಮ್ ತೊಂಡಾಂತ್ ಆಸ್‌ಲ್ಲೆ ಜಿಬೆ ನಿಮ್ತಿಂ ಘಡ್ತಾ. ವೋಂಟ್ ಆನಿ ದಾಂತ್ಯಾ ಹಾಕಾ ಕುಮಕ್ ಕರ್ತಾತ್. ಹೈಚ್ ನಿಮ್ತಿಂ ಜಾವ್ಯೆತ್ ಭಾಶೆಕ್ ಜೀಬ್ ವ ಜಿಬಾಳ್ಕೊ ಮ್ಹಳ್ಳೆಂ ನಾಂವ್‌ಯಿ ಆಸಾ.

ಲ್ಹಾನ್ ಭುರ್ಗ್ಯಾಂನಿ ಜೀಬ್ ಕೊವ್ಕಾವ್ನ್ ಹೆಡಾಂವ್ಚೆಂ ಆಸ್ತಾ. ಪೂಣ್ ಜಿಬೆನ್ ಕಸಲಿಯ್ ಘಡ್ಬಡ್ ಕೆಲ್ಯಾರ್ ತಾಚೊ ಪರಿಣಾಮ್ ಭೊಗಿಜೆ ದಾಂತ್ ಆನಿ ವೋಂಟಾಂನಿ.

ಕರುಂಕ್ ಎಕ್ಲೊ, ಭೊಗುಂಕ್ ಎಕ್ಲೊ ಮ್ಹಳ್ಳೆಪರಿಂ. ಹಾಡ್ ನಾ, ಕಾಂಟೊ ನಾ, ಸೊಲುಂಕ್ ಗೆಲ್ಯಾರ್ ಕಾತ್ ನಾ ತರ್ಯಿ ಜೀಬ್ ಇತ್ಲಿ ರಾಯ್ತಾ. ತಿಚೊ ರಾಪಾಟ ರಾವಯ್ಚೆ ಮ್ಹಣ್ ಏಕ್ ಪಾವ್ತಿಂ ಬತ್ತೀಸ್ ದಾಂತಾಂನಿ ಜುಂತ್ ಚಲಯ್ಲೊ ಆನಿ ಜಿಬೆಕ್ ಭೆಷ್ಪಾಯ್ಲೆಂ. “ಅಗೋ ಬಾಯೆ, ಚಡ್ ಉಸ್ಕಾನಾಕಾ, ಆಮ್ಕಾಂ ರಾಗ್ ಯೇತ್ ತರ್, ತುಕಾ ಚಾಬೊನ್ ಖಾಂವ್ಕ್ ಆಸಾಂವ್.”

ಪೂಣ್ ಜೀಬ್‌ಗೀ ವೊಗಿ ರಾಂವ್ಚಿ ಮಾಮಿ, “ಧಾಂಪಾರೇ ತೋಂಡ್. ಹಾಂವ್ ಎಕ್ಲೆಂ ಮ್ಹಣ್ ದಾದಾಗಿರಿ ದಾಕಯ್ತಾತ್. ಹಾಂವೆಂ ಏಕ್‌ಚ್ ಏಕ್ ಉತರ್ ಸಾಂಗ್ಲೆಂ ತರ್, ಬತ್ತೀಸ್ ಜಣ್‌ಯಿ, ತೊರಾಂ ಝಡ್‌ಲ್ಲೆಪರಿಂ ಝಡೊಂಕ್ ಆಸಾತ್. ಚತ್ರಾಯ್, ಚಿಂತುನ್ ಪಳೆಯಾ.”

“ಪಳೆಂವ್ಚೆಂ ಕಿತೆಂ” ದಾಂತ್ ಮೌನ್ ಜಾಲೆ.

ಅಶೆಂ ಜೀಬ್ ಎಕ್ಸುರಿ ತರ್ಯಿ, ಭಿವ್ಕುರಿ ನ್ಹಯ್. ಧವ್ಯಾ ಬತ್ತೀಸ್ ಖಿಡ್ವಾಂ ಮಧೆಂ ಲಿಪ್ಲಲೊ ತಾಂಬ್ಲೊ ಸರೊಪ್. ಹ್ಯಾ ಸರ್ಪಾಚೆಂ ಉತರ್ ಮ್ಹಳ್ಳೆಂ ವೀಕ್ ಜೀವ್ ಕಾಡುಂಕ್‌ಯಿ ವ ಉರಂವ್ಕಯಿ ಉಪ್ಕಾರ್ತಾ. ಜಿಬೆಂತ್ ‘ಹೇ ರಾಮ್’ಯಿ ಮ್ಹಣೈತ್ ವ ‘ಹರಾಮ್’ಯಿ ಮ್ಹಣೈತ್.

ಜೀಬ್ ಥೊಡೆ ಪಾವ್ತಿಂ ಅರ್ಥ್ ಘುಸ್ಪಡಾಯ್ತಾ. ವೆವೆಗ್ಳೆ ಭಾಶೆಂತ್ ಎಕೆಚ್ ರಿತಿಚೆ ಸಬ್ದ್ ಆಸ್ತಾತ್ ತರ್ಯಿ ಅರ್ಥ್ ವೆವೆಗ್ಳೊ ಆಸ್ತಾ.

ಮಾಟುಂಗ ವೆಚಿ ವಾಟ್ ಕಳಿತ್ ನಾಸ್ತಾನಾ, ಮದ್ರಾಸಿನ್ ಸರ್ದಾರ್‌ಜಿಲಾಗಿಂ ವಿಚಾರ್ಲೆಂ, “ಅಣ್ಣಾ ಮಾಟುಂಗ ತೆರಿಮಾ?” (ಮಾಟುಂಗ ಖಿಂಯ್ ಮ್ಹಣ್ ಕಳಿತ್ ಆಸಾಗೀ?) ಪೂಣ್ ಸರ್ದಾರ್‌ಜಿಕ್ ಹಿಂದಿಂತ್ ‘ಮಾಟುಂಗ ತೆರಿ ಮಾ’ ಮಾಟುಂಗ ತುಜಿ ಆವಯ್ ಮ್ಹಣ್ ಅರ್ಥ್ ಜಾಲೊ. ಆನಿ ತೊ ರಾಗಾನ್ ಕಡ್ಕಡೊನ್ ಮ್ಹಣಾಲಾಗ್ಲೊ, “ಹೊಯ್ ಸಾಲೇ, ಮಾಟುಂಗ ಮೇರಿ ಮಾ ತೊ ದಾದರ್ ತೇರಾ ಬಾಪ್”. ಜಿಬೆನ್ ಆಪ್ಲೆಂ ಕಾಮ್ ಇತ್ಲೆಂ ಕರ್ತಚ್ ಉಪ್ರಾಂತ್ಲೆಂ ಕಾಮ್ ಹಾತಾಂ ಪಾಂಯಾಂಚೆಂ.

ಆನೈಕ್ ದಾಕ್ಲೊ. ಮುಂಬಯ್ ಲೋಕಲ್ ಟ್ರೇಯ್ನಿಂನಿ ಪುಲ್ಗತ್ ಆನಿ ಯೆಮ್ಕೊಂಡ್, ಪಯ್ಲಾರ್ಯಾಂಕ್ ಸದಾಂಚಿ ಖ್ಯಾಸ್ತ್. ಗಾಂವ್ಚೊ ಎಕ್ಲೊ ಬೊಣ್ಣೊ ಗಡ್ಡೆಂತ್ ಪಯ್ಣ್ ಕರ್ತಾಲೊ. ಕೊಣೆಂಗೀ ತಾಚೊ ಪಾಂಯ್ ಗುಡ್ಡಾಯ್ಲೊ. “ಅಯ್ಯಯ್ಯೊ, ಎನ್ನ ಕಾರ್” ಮ್ಹಣ್ ರಾವ್‌ಲ್ಲ್ಯಾಕಡೆಚ್ ನಾಚಾಲಾಗ್ಲೊ. ಕುಶಿಚೊ ಎಕ್ಲೊ ಮರಾರಿ ಮಾನುಸ್ ಸಾಂಗಾಲಾಗ್ಲೊ, “ಏಯ್, ಕಾಯ್ ಜಾಲಾರೇ ತುಲಾ? ಗಪ್ ಬಸ್, ಹೆ ವಿಲೆಪಾರ್ಲಾ ಆಹೆ, ಸಾಂತಾಕ್ರುಜ್ ನಂತರ್ ಖಾರ್ ಯೇಣಾರ್” (ಕಾಲೆ ಜಾಲೆಂಯಾ ತುಕಾ, ತೋಂಡ್ ಧಾಂಪ್. ಹೆಂ ವಿಲೆಪಾರ್ಲೆ, ಸಾಂತಾಕ್ರುಜ್ ಉಪ್ರಾಂತ್ ಖಾರ್ ಸ್ಪೇಶನ್ ಯೆತಾ.)

ಭಾಶೆಚೆಂ ಸಾರ್ಕೆಂ ಗಿನ್ಯಾನ್ ನಾ ತರ್ಯಿ ಘುಸ್ಪಡ್ ಜಾತಾ. ಬ್ರಿಟಿಶ್ ಅಧಿಕಾರಿಚೊ ಪೂತ್ ಪಿಡೆಂತ್ ಪಡ್ಲೊ. ದಾಕ್ತರಾನ್ ಪರೀಕ್ಷಾ ಕರುನ್ ಸಾಂಗ್ಲೆಂ, “ಹೈ ಪಿಡೆಕ್ ವಕಾತ್ ಜಾವ್ನ್ ಗಾಡ್ವಾಚೆಂ ದೂದ್ ದೀಜಿ.” “ಜಾವೊ ಗಧಾ ಲಾವೊ.” ತಾಣೆಂ ಆಪ್ಲ್ಯಾ

ಗಾಡ್ಕರ್ ಹಿಂದಿಂತ್ ಫರ್ಮಾಯ್ಲೆಂ. ಚಾಕ್ರಾಂನಿ ಆಂವ್ಸರಾನ್ ಚೆಡ್ಯಾ ಗಾಡ್ವಾಕ್ ಧರ್ನ್ ಪಡ್ಲೆಂ. ತೆಂ ಕಳೊನ್ ಅಧಿಕಾರಿಕ್ ರಾಗ್ ಆಯ್ಲೆಂ. ಪೂಣ್ ತಾಂಕಾಂ ಕಶೆಂ ಸಮ್ಜಾಂವ್ಚೆಂ ತಾಂ ಕಳಲ್ಲ್ಯಾ. ಅಕೇರಿಕ್ ಮ್ಹಣಾಲೊ, “ಮೇರೆ ಜೈಸಾ ಗಧಾ ನಹಿಂ, ಮೇಮ್ ಸಾಬ್ ಜೈಸಾ ಗಧಾ ಲಾವೊ.”

ಉಲೊಂವ್ಕ್ ಕಳ್ಳಾರ್ ಝಗ್ಡೆಂ ನಾ ಮ್ಹಣ್ತಾತ್. ಆನಿ ಥೊಡ್ಯಾಂಚಿ ಜೀಬ್ ಮ್ಹಳ್ಯಾರ್ ಪಾಣ್ ಮ್ಹಳೆಪರಿಂ. ಜಿಬೆಚಿ ಚಲಾಕಿ ಆಸ್ಲೊ ಕಸಲೈಯ್ ಪರಿಸ್ಥಿತೆಂತ್ ಜಿಯೆಂವ್ಕ್ ಕ್ತಾ. ಜೀಬ್ ಜಾವ್ನಾಸಾ ಏಕ್ ಬ್ರಹ್ಮಾಸ್ತ್ ರಾಜ್‌ಕಾರಣಿ ಆನಿ ಸ್ತ್ರಿಯಾಂಚೆಂ. ರಾಜಕಾರಣಿಂಚಿ ಲ್ಲಿ ಜೀಬ್ ಫುಲ್ತಿ ಜಾವ್ನ್ ಕಶಿಯ್ ಘುಂವೊನ್ ಲೊಕಾಕ್ ಮಾಂಕೊಡ್ ಕರ್ನ್, ಫೋಟ್ ಜಮೊಂವ್ಚೆಂ ಆಮಿ ಜಾಣಾಂವ್.

ಸ್ತ್ರಿಯಾಂಕ್ ಆನಿ ಜಿಬೆಕ್ ಲಾಗ್ತೊ ಸಂಬಂಧ್ ಆಸಾ. ಮ್ಹಣ್ಣೆ ಜೀಬ್ ವಾಪರ್ಚ್ಯಾಂತ್ ದಾದ್ಲ್ಯಾಂಚಾಕ್ಯಿ ಸ್ತ್ರಿಯೊ ಮುಕಾರ್. (ಪೂಣ್ ಥೊಡೆ ದಾದ್ಲೆ ಹಾಂಗಾಸರ್ಯಿ ಮುಕಾರ್ ಆಸಾತ್!)

ಕಾತ್ರಿಂಚೊ ವ್ಯಾಪಾರಿ ಬೊಬಾಟಾಲೊ, “ಘೆಯಾ, ಘೆಯಾ, ಭಾರಿಚ್ಚ್ ತೀಕ್ಚ್, ಧಾರೆಭರಿತ್ ಕಾತರ್ ಹಿ.” ತರ್ನಾಟೊ ಎಕ್ಲೊ ಕಾತರ್ ಹಾತಾಂತ್ ಘೆವ್ನ್, ಸುಮಾರ್ ಕೀಳ್ ಪರೀಕ್ಷಾ ಕರ್ನ್ ಉಪ್ರಾಂತ್ ವಿಚಾರಿ, “ಆನಿಕೀ ಧಾರೆಭರಿತ್ ನಾಂಗೀ?” ವ್ಯಾಪಾರಿ ವಿಚಾರಿ. “ಕಿತೆಂ ತುಕಾ ಕಾಜಾರ್ ಜಾಂವ್ಕ್ ನಾ?”

ದಾದ್ಲೊ ಬಾಯ್ಲೆಕ್ ಭಿಯೆನಾ ತರ್ಯಿ ತಿಚೆ ಜಿಬೆಕ್ ಭಿಯೆತಾ. ಥೊಡ್ಯಾ ದಾದ್ಲ್ಯಾಂಕ್ ನಾಯ್ ಸಲಾಮ್ ಮೆಳ್ತಾ ಪೂಣ್ ಘರಾ ಭಿತರ್ ತೊ ಬಾಯ್ಲೆಚೊ ಗುಲಾಮ್. ತಸಲೊ ಏಕ್ ದಾದ್ಲೊ ಟ್ರಂಕ್‌ಕೋಲ್ ಕರುಂಕ್ ಚಾರ್ಜ್ ಕಿತ್ತೆಂ ಜಾತಾ ಮ್ಹಣ್ ವಿಚಾರ್ತಾನಾ, ಕ್ಸಚೇಂಜ್‌ವಾಲೊ ಮ್ಹಣಾಲೊ,

“ತೀನ್ ಮಿನುಟಾಂ ಉಲಯ್ಲ್ಯಾರ್ ತೀಸ್ ರುಪಯ್.”

“ನಾ. ಹಾಂವ್ ಉಲಯ್ಲಾ. ಫಕತ್ ಆಯ್ಕಾತಾಂ. ತರ್ ಕಾಂಯ್ ಉಣೆ ಕರ್ಚಿಗೀ?”

“ತೆಂ ಕಿತೆಂ ತುಂ ಉಲಯ್ಲಾಂಯ್?”

“ಹಾಂವೆಂ ಉಲೊಂವ್ಕ್ ಸಾಧ್ಯ್ ನಾ. ಹಾಂವ್ ಮ್ಹಜೆ ಬಾಯ್ಲೆಕ್ ಫೋನ್ ಕರ್ತಾಂ.”

ಬಾಯ್ಲೆ ಮ್ಹಣಾಲಿ, “ದಾದ್ಲ್ಯಾಂಕ್ ಕಿತೆಂಯ್ ಸಾಂಗ್ಲಾರ್ ಎಕಾ ಕಾನಾಂತ್ ಆಯ್ಕೊನ್ ನ್ಹೇಕಾ ಕಾನಾಂತ್ಲ್ಯಾನ್ ಸೊಡ್ತಾತ್.” ದಾದ್ಲ್ಯಾನ್ ಜಾಪ್ ದಿಲಿ “ಬಾಯ್ಲೆಕ್ ಸಾಂಗ್ಲಾರ್ ಕಾನಾಂತ್ಲ್ಯಾನ್ ಆಯ್ಕೊನ್, ತೊಂಡಾಂತ್ಲ್ಯಾನ್ ಭಾಯ್ತ್ ಸೊಡ್ತಾತ್.”

ವ್ಹಯ್, ಅಸಲ್ಯಾ ಥೊಡ್ಯಾ ಜಿಬಾಳ್ಯಾ ಬಾಯ್ಲಾಂಕ್, ಆಪ್ಲಿ ಜೀಬ್ ಘಾತಿನ್ ತರ್ ಪೆಲ್ಲೆಂ ಜಿರಾನಾ. ಅಸಲ್ಯಾಂಕ್ ಜಿಬಾಳೆಂ, ಗಜೆಟ್, ಬಿ.ಬಿ.ಸಿ., ನ್ಯೂಸ್ ರಿಪೋರ್ಟರ್, ತ್ಯಾದಿ ನಾಂವಾಂ ಆಸ್ತಾತ್. ಪಾತಳ್ ಜೀಬ್, ತೆಲ್ಲಿ ಜೀಬ್, ಕೊಲ್ಲಿ ಜೀಬ್, ಹುಳ್ವಳಿ ಜೀಬ್ ಆಸ್ಲೊಂಚಿ ಪಾಟ್ ಘಟ್ ಆಸಜೆ.

ಬರ್ಯಾ ಮನ್ಶಾಚೆಂ ನಾಂವ್ ಲೊಕಾಚೆ ಜಿಬೆರ್ ಸದಾಂಚ್ ಉರ್ತಾ. ಪೂಣ್ ಬೊಟ್ಯಾಚೆಂ



ಥೊಡೊಚ್ ತೇಂಪ್. ಬರ್ಯಾ ಉತ್ರಾಂಕ್ ಕೆದ್ನಾಂಯ್ ಮೋಲ್ ಆಸಾ. ಪೂಣ್ ಥೊಡ್ಯಾಂಚೆಂ ತೋಂಡ್ ಮ್ಹಳ್ಯಾರ್ 'ಬಾಯಿ ಬೊಂಬಾಯಿ' ಆನಿ ತಸಲ್ಯಾಂನಿ 'ಬಾಯಿ ಬಿಟ್ಟರೆ ಬಣ್ಣಗೇಡು' ಮ್ಹಳ್ಳಿ ಗತ್. ಸಬ್ದಾಂಕ್, ಉತ್ರಾಂಕ್ ಮೋಲ್ ಫಕತ್ ಎಸ್.ಟಿ.ಡಿ. ಕರ್ತಾನಾ ಆನಿ ಟೆಲಿಗ್ರಾಮ್ ಧಾಡ್ತಾನಾ ಮಾತ್ ನ್ಹಯ್, ಕೆದ್ನಾಂಯ್ ಮೆಳ್ಳೆಪರಿಂ ಆಸಜೆ

ಜಿಬೆ ನಿಮ್ತಿಂ ದುಕೇಸ್ತಾ ಕಾಳ್ಜಾಂಕ್ ಭುಜ್ವಣ್ ದಿವ್ಯೆತ್. ಸಲ್ವಲ್ಲ್ಯಾಂಕ್ ಧಯ್ತ್ ದಿವ್ಯೆತ್. ಜಿಕ್ಲೆಲ್ಯಾಂಚಿ ಹುಮೆದ್ ವಾಡವ್ಯೆತ್. ದುಸ್ರ್ಯಾಂಕ್ ಇನಾಮ್ ದೀಂವ್ಕ್ ಮನ್ ಆಸಾ, ತುಜೆಂ ವ್ಹಡ್ವಣ್, ದವ್ಲತ್ ಗರ್ಜ್ ನಾ. ಮೊಗಾಳ್ ಹಾಸೊ ಆನಿ ದೋನ್ ಬರಿಂ ಉತ್ರಾಂ ಹಾಚ್ಯಾವರೆಂ ಇನಾಮ್ ದುಸ್ರೆಂ ನಾ.

ಪೂಣ್ ಕೊಣಾಕ್ ಆಪ್ಲಿ ಜೀಬ್ ಸಾಂಬಾಳುಂಕ್ ಕಳನಾ, ತಾಣೆ ಜಿಬೆಕ್ ನಿಯಂತ್ರಣಾ ಭಾಯ್ರ್ ಸೊಡ್ಚೆಂ ನ್ಹಯ್. ಜಿಬೆಕ್ ಹಾಡ್ ನಾ ತರ್ಯಿ ಜಿಬೆ ನಿಮ್ತಿಂ ಹಾಡಾಂ ಮೊಡುಂಕ್ ಸಾಧ್ಯ್ ಆಸಾ.

ಲವೇರಿಯಾ

ಪ್ರಸ್ತಾವನೆ: ಲವೇರಿಯಾ, ಮನ್ಯಾಕುಳಾಚ್ಯಾ ಆರಂಭಾಧಾವ್ನ್ ಆಸ್ಚಿ ಸಾರ್ಕೆಂ ವಕಾತ್ ಲಾತ್ಲಿ ಏಕ್ ಪಿಡಾ. ಹ್ಯಾ ಲವೇರಿಯಾಕ್ ಜಶೆಂ “ದೇವನೊಬ್ಬ, ನಾಮ ಹಲವು” ಖುಣಾತ್ ತಶೆಂ ವಿವಿಧ್ ನಾಂವಾಂ ಆಸಾತ್. ಮೋಗ್, ಮೋಕೆ, ಲವ್, ಪ್ಯಾರ್, ಇಶ್ಕ್, ಮೊಹಬ್ಬತ್, ಪ್ರೀತಿ, ಪ್ರೇಮ, ಪ್ರಣಯ, ಸ್ನೇಹಂ, ಪ್ರೇಮಂ... ಇತ್ಯಾದಿ. ಲವೇರಿಯಾಕ್ ರೊನ್, ಆಪ್ಲೆ ಜಿಣಿಯೆಕ್ ‘ನಾಮ’ ವೋಡ್ನ್ ಘೆತ್‌ಲ್ಲಿಂ ಜಾಯ್ತಿ ಜಣಾಂ ಆಸಾತ್.

ಹಿ ಲವೇರಿಯಾ, ಮಲೇರಿಯಾ, ಫೈಲೇರಿಯಾ ಆನಿ ಹೊಲೇರಿಯಾ (ಹೊಲಾಂ ನಾಂದ್ಚಿ ನವಿ ಪಿಡಾ ಮ್ಹಣ್ ಪತ್ರಾಂತ್ ವಾಚ್ಲೊ ಉಗ್ಡಾಸ್) ಹ್ಯಾ ವಿಭಾಗಾಕ್ ಲವ್ವಾನಾ. ಹಿ ಪಿಡಾ ಕಶಿ ಸುರು ಜಾತಾ? ಹ್ಯಾ ಪಿಡೆಕ್ ಕಶೆಂ ನಿಯಂತ್ರಣಾರ್ ದವರ್ಯೆತ್? ಹ್ಯಾ ಪಿಡೆಚೆ ದುಶ್ಪರಿಣಾಮ್ ಕಿತೆಂ?... ಇತ್ಯಾದಿ ಲವೇರಿಯಾ ವಿಶ್ಯಾಂತ್ಲೊ ಸರ್ವ್ ಲಿಂಗ್ತಿಂಚೆಂ ವಿಶ್ಲೇಶಣ್ ಹಾಂಗಾ ಕೆಲಾಂ.

ಕಾರಣ್: ಹಿ ಲವೇರಿಯಾ ಸುರು ಜಾಂವ್ಕ್ “ಮೈಕ್ರೊ ಬ್ಯಾಕ್ಟೀರಿಯಂ ಲವೇ” (Micro Bacterium Love) ನಾಂವಾಚಿ ಸೂಕ್ಷ್ಮಾಣು ಕಾರಣ್. ಸಾದ್ಯಾ ಭಾಶೆನ್ ಲಾಂಗ್ಲೆಂ ತರ್, ‘ಪ್ರಾಯದೋಷ’ ಮ್ಹಳ್ಳಿ ಪರಿಸ್ಥಿತಿ ಉದೆತಾನಾ ಹಿ ಪಿಡಾ ಆರಂಭ್ ಜಾತಾ.

ಆರಂಭ್: ಹಿ ಪಿಡಾ ಆರಂಭ್ ಜಾಂವ್ಕ್ ನಿರ್ದಿಷ್ಟ ಪ್ರಾಯೆಚಿ ಗಡ್ ನಾ ತರ್ಯಿ, ಕೆರಾಲ್ ಥರಾನ್, ಥರ್ಟೀನ್, ಫೋರ್‌ಟೀನ್, ಫಿಫ್ಟೀನ್... ಅಶೆಂ ‘ಟೀನ್ ಎಜ್’ ಸುರು ಜಾತಾನಾ ಯಾ ಬಾರಾ ಸರೊನ್ ತೆರಾ ಲಾಗ್ತಾನಾ, ಹಿ ಪಿಡಾ ಸುರು ಜಾತಾ ಮ್ಹಣ್ಯೆತ್. ಮೂಣ್ ‘ಸ್ಪೀವ್’ ತಸ್ಲೆ ಇಕ್ರಾ ಬಾರಾ ವರ್ಸಾಂ ಭಿತರ್‌ಚ್ ಬಾಪುಯ್ ಜಾತಾತ್.

ಹರೈಕಾ ಮನ್ಯಾಚ್ಯಾ ಕುಡಿ ಭಿತರ್ ‘ಮೈಕ್ರೊ ಬ್ಯಾಕ್ಟೀರಿಯಂ ಲವೇ’ ಸೂಕ್ಷ್ಮಾಣು ಉಪ್ತ ಆಸ್ತಾತ್. ಜಶೆಂ ಏಯ್ಡ್ಚೆ H.I.V.+ve ವೈರಸ್ ಸ ಸಾತ್ ವರ್ಸಾಂ ಉಪ್ರಾಂತ್ ವಯ್ರ್ ಪಡ್ತಾತ್ ತಶೆಂ ಫಾವೊತೊ ವೇಳ್ ಉದೆತಾನಾ, ಹಿ ಪಿಡಾ ವಯ್ರ್ ಪಡ್ತಾ.

ಹಿ ಪಿಡಾ ಸುರು ಜಾತಾನಾ, ಮನ್ಯಾಚ್ಯಾ ಕುಡಿಭಿತರ್ ಥೊಡ್ಯೊ ಬದ್ಲಾವಣ್ಯೊ ಜಾತಾತ್. ಭುರ್ಗಿಂ ಆಸ್‌ಲ್ಲಿಂ ತರ್ನಾಟಿಂ ಜಾತಾತ್. ‘ಪಿಟ್ಯೂಟರಿ’, ‘ಹೈಪೊಥಲಾಮಸ್’- ಇತ್ಯಾದಿ ನಿರ್ನಾಳ್ ಗ್ರಂಥಿ, ಹಾರ್ಮೋನ್ಸ್ ತಯಾರ್ ಕರ್ತಾತ್. ಪಿಡಾ ಸುರು ಜಾತಾನಾ, ಮಿರೋಧ್ ಲಿಂಗಾಚ್ಯಾ ವ್ಯಕ್ತಿ ಥಂಯ್ ಆಕರ್ಶಣ್ ಸುರು ಜಾತಾ. ಅಯಸ್ಕಾಂತಾನ್ ಮೊಂಕ್ಡಾಕ್ ಆಪ್ಲ್ಯಾ ಸರ್ಶಿಂ ವೊಡ್‌ಲ್ಲೆಪರಿಂ ಚಲೊ ಆನಿ ಚಲಿ ಎಕಾಮೆಕಾ ಥಂಯ್ ಆಕರ್ಶಿತ್ ಜಾತಾತ್.

ಆನಿ ತವಳ್ ಹೆ ಸೂಕ್ಷ್ಮಣು, ಕಾಮ್ ಸುರು ಕರ್ತಾತ್. ಹ್ಯಾ 'ಲವೇ' ಬ್ಯಾಕ್ಟಿರಿಯಾಂತ್ ದೋನ್ ಥರ್ ಆಸಾತ್. ಪೊಸಿಟಿವ್ ಆನಿ ನೆಗೆಟಿವ್. ಜಶೆಂ ದೋನ್ ಮೋಡ್ ಮುಖಾಮುಖಿ ಭೆಟಾನಾ, ತಾಂತ್ಲೆ ಪೊಟೊನ್ಸ್ ಆನಿ ಎಲೆಕ್ಟ್ರೋನ್ಸ್ ಎಕಾಮೆಕಾ ಪಾಶಾರ್ ಜಾತಾನಾ ಝಗ್ಗಾಣೆ ಉಬ್ಜಾತಾ, ತಶೆಂ ಹೆಂ ಬ್ಯಾಕ್ಟಿರಿಯಾ ಪರಸ್ಪರ್ ಆಕರ್ಷಿತ್ ಜಾಲ್ಲೆ ಕೂಡ್ಲೆ ಲವೇರಿಯಾ ಉಬ್ಜಾತಾ. ದೊಳ್ಳಾಂಕ್ ದೊಳೆ ಭೆಟಾನಾ, ದೊಳ್ಳಾ ಮುಖಾಂತ್ ಕಾಳ್ಜಾಕ್ ಆನಿ ಮೆಂದ್ವಾಕ್ ಪಾಶಾರ್ ಜಾವ್ನ್ ಹೆ 'ಲವೇ' ಥಂಯ್ ಲವೇರಿಯಾ ಸುರು ಕರ್ತಾತ್.

ಲಕ್ಷಣಾಂ: ಲವೇರಿಯಾ ಸುರು ಜಾತಾನಾ ಹರ್ದೆಂ “ಧಕ್-ಧಕ್” ಕರ್ನ್ ವೇಗಾನ್ ಬಡಯ್ತಾ. ರಗ್ತಾ-ಸಂಚಾರ್ ಚಡ್ತಾ. ಉಲಂವ್ಕ್ ಪೆಚಾಡ್ಲ್ಯಾರೀ ಉತ್ರಾಂ ಸುಟನಾಂತ್. ಸರ್ವ್ ಶೂನ್ಯ್ ಜಾವ್ನ್ ಆಮಿ ದೊಗಾಂಚ್ ಆಸಾಂವ್ ಮ್ಹಳ್ಳೆಂ ಭೊಗಾಪ್ ಉಬ್ಜಾತಾ, ಹಾತ್ ಪಾಯ್ ಕಾಂಪ್ತಾತ್, ಘಾಮ್ ಯೆತಾ. ನಾಕ್ವಾಂನಿ ವ ಪಾಂಯಾಂನಿ ಧರ್ಣ್ ವ ಹೆರ್ ಕಿತೆಂಯ್ ಖೊರ್ಪುಂಕ್ ತಾಳ್ಣಿ ಯೆತಾ.

ಲವೇರಿಯಾ ಚಡ್ ಜಾವ್ನ್ ಯೆತಾನಾ ಭುಕ್ ಲಾಗಾನಾ, ನೀದ್ ಯೇನಾ. ಎಕಾ ರಿತಿಚೆಂ ಸಂತೊಸಾಚೆಂ ಆಮಾಲ್ ತಕ್ಲೆಕ್ ಚಡ್ತಾ. ಹಿ ಎಕಾಚ್ ವೆಳಾರ್ ದೊಗಾಂಕ್ ಸುರು ಜಾಂವ್ಚಿ ಪಿಡಾ ಜಾಲ್ಲ್ಯಾನ್, ಚಲ್ಯಾಕ್ ಚಲಿಯೆಚಿಂ, ಚಲಿಯೆಕ್ ಚಲ್ಯಾಚಿಂ ಅಶೆಂ ಆಪ್ಲ್ಯಾ ಲವೇರಿಯಾ ಪಾರ್ಟಿನರಾಚಿಂ ಮಾತ್ ಚಿಂತ್ನಾಂ. ಎಕಾಮೆಕಾ ಘಂಟೆಗಟ್ಟಾನ್ ವೇಳ್ ಪಾಶಾರ್ ಕೆಲ್ಯಾರೀ ಪಾವಾನಾ. ಪಾನಾಂಗಟ್ಟಾನ್ ಕಾಗ್ದಾಂ ಬರಯ್ಲ್ಯಾರ್‌ಯಿ ಹಾತ್ ಪೊಳ್ಳಾಂತ್. ಹ್ಯಾ ಕಾಗ್ದಾಂಕ್ “ಲವ್-ಲೆಟರ್” ಮ್ಹಳ್ಳೆಂ ನಾಂವ್ ಆಸಾ. ರಾತಿಂ ಬಾಗ್ಲಾಂ ಬಂಧ್ ಕರ್ನ್, ಹಿಂ ಲವ್-ಲೆಟರಾಂ ವಾಚ್‌ಲ್ಲೆ ತಿತ್ಲಿ ಧಾದೊಸ್ಕಾಯ್ ಚಡ್ತಾ.

ಲವೇರಿಯಾ ಲಾಗ್‌ಲ್ಲ್ಯಾಂಕ್ ಸುಲಭಾಯೆನ್ ಪಾರ್ಕಿಯೆತ್. ತಿಂ ಥಿಯೆಟರಾಂಕ್ ಆಯ್ಲ್ಯಾರ್ ತಾಂಚೆಂ ಸಿನೆಮಾ ದುಸ್ರೆಂಚ್ ಚಲ್ತಾ. ಪಾರ್ಕಾಂಕ್ ಗೆಲ್ಯಾರ್ ಬೊಲಿಂ ಖಂಯ್ ಆಸಾತ್ ಮ್ಹಣ್ ಸೊಧ್ತಾತ್. ಐಸ್‌ಕ್ರೀಮ್ ಪಾರ್ಲರಾಂಕ್, ಯಾ ಹೊಟ್ಟಾಂಚ್ಯಾ ಫೆಮಿಲಿ ರುಮಾಂಕ್ ಗೆಲ್ಯಾರ್ ಐಸ್‌ಕ್ರೀಮ್, ಹೊಟ್‌ಕ್ರೀಮ್ ಜಾತಾ ಮ್ಹಣಾಸರ್ ಖಬರ್ ಆಸಾನಾ. ವೇಯ್ಪರಾನ್ ಎಕಾಮೆಕಾಕ್ ಪಳೆವ್ನ್ ಬಸ್‌ಲ್ಲ್ಯಾಂಕ್ ಜಾಗಯ್ಚೆ ಪಡ್ತಾ.

ಲವೇರಿಯಾ ಸುರು ಜಾತಾನಾ “ದೊಳ್ಳಾಂಚಿ ದೀಶ್ವ” ಗಯ್ತಾ ಜಾತಾ. “ಮೊಗಾಕ್ ದೊಳೆ ನಾಂತ್” ಮ್ಹಳ್ಳಿ ಸಾಂಗ್ಣಿ ಭೆಶ್ಟಿ ಉಬ್ಜೊಂಕ್ ನಾ. ಆಪ್ಲ್ಯಾ ಸಾಂಗಾತ್ಯಾ/ತಿಣಿಂಚೆ ಸರ್ವ್ ಆವ್ಕಣ್ ಬರೆ ಗೂಣ್ ಜಾವ್ನ್ ದಿಸ್ತಾತ್. ಕಾನಾಂಚಿ ಆಯ್ಕೊಂಚಿ ಸಕತ್ ಉಣಿ ಜಾತಾ. ಮಾಲ್ಪಡ್ಯಾಂನಿ ದಿಲ್ಲಿ ಚತ್ರಾಯ್ ಬಿಲ್ಕುಲ್ ಆಯ್ಕಾನಾ. ಭಿರಾಂತ್ ಪಯ್ಸ್ ಸರ್ತಾ. ಪಾರ್ಟಿನರಾ ಖಾತಿರ್ ಸುರ್ರೊ, ಚಂದ್ರ್, ನೆಕೆತ್ರಾಂ ಹಾಡ್ಚಿ, ತಾಜ್ ಮಹಲ್ ನ್ಹಯ್ ತರ್‌ಯಿ ಮೋತಿ ಮಹಲ್ ಬಾಂದ್ಚಿ ಭಾಸಾವ್ಣಿ ದಿತಾತ್. ಸಂಸಾರಾ ವಿರೋಧ್ ಝುಜೊನ್ ತರ್‌ಯಿ ತುಕಾ ಆಪ್ಣಾಯ್ತಾಂ ಮ್ಹಳ್ಳೆ ಫಿಲ್ಮಿ ಡಯಲೋಗ್ ಸರಾಗ್ ವ್ಹಾಳ್ತಾತ್. ಆಪ್ಣಾಲಾಗಿಂ ನಾತ್‌ಲ್ಲಿ ವಸ್ತ್ ಆಸಾ ಮ್ಹಣ್ ದಾಕಂವ್ಕ್, ಪಾತ್ಯೆಶೆಂ ಕರುಂಕ್ ದೊಗಾಂಯ್ ಪ್ರಯತ್ನ್ ಕರ್ತಾತ್.

ಲವೇರಿಯಾಂತ್ ಎಕಾಮೆಕಾಚಿಂ ಕಾಳ್ಜಾಂ ಚೊರಿ ಜಾತಾತ್. ಪೂಣ್ ಇಂಡಿಯನ್ ಪೀನಲ್ ಕೋಡ್ (I.P.C.) ಯಾ ಸಂಸಾರಾಂತ್ಲೆಂ ಖಿಂಚಿಯಾ ಕಾನೂನ್ ಹ್ಯಾ ಚೊರಿಯೆ ವಿರೋಧ್ ಶಿಕ್ಷಾ ದೀನಾ.

ದುಷ್ಟರಿಣಾಮ್: ಲವೇರಿಯಾ ಏಕ್ ಪಿಡಾ ಮ್ಹಳ್ಯಾ ಉಪ್ರಾಂತ್ ತಾಂತು ಸಬಾರ್ ದುಷ್ಟರಿಣಾಮ್ ಆಸಾತ್. ಲವೇರಿಯಾಂತ್ ದೊಳ್ಯಾಂಕ್ ದೊಳೆ, ಕಾಳ್ಜಾಂಕ್ ಕಾಳ್ಜಾಂ ಭೆಟ್ಲ್ಯಾರ್ ಅಪಾಯ್ ನಾ. ಪೂಣ್ ಕುಡಿಕ್ ಕೂಡ್ ಭೆಟ್ಲ್ಯಾರ್ ಮಾತ್ರ ಭಾರೀ ಅಪಾಯ್. ಚಲಿಯೆನ್ ತಾಚೊ ಪರಿಣಾಮ್ ನೋವ್ ಮಯ್ನೆ ಮ್ಹಣಾಸರ್ ಭೊಗಿಜೆ ಪಡ್ತಾ. ತಿಚೆಂ, ತಿಚ್ಯಾ ಘರ್ದೆಂ ನಾಂವ್ ಘಾಣ್ತಾ. ಸಾಂಗಾತ್ಯಾನ್ ಕುಮಕ್ ಕರಿನಾತ್ಲ್ಯಾರ್, ಭೊಡಿಂ ಜಿವ್ಪಾತ್ ಸಯ್ತ್ ಕರ್ತಾತ್. ಲವೇರಿಯಾಚಿ ದಾವ್ ಚಡಾತ್ ತರ್, ಚಲಿಯಾಂನಿ ಧಾಂವ್ಚಿ ಭಿರಾಂತ್ ಆಸ್ತಾ. ತಶೆಂ ಮ್ಹಳ್ಯಾರ್, ತಿಂ ಕಾಂಯ್ ಒಲಿಂಪಿಕ್ಸಾಕ್ ತಯಾರಿ ಕರ್ತಾತ್ ಮ್ಹಣ್ ನ್ಹಯ್, ಬಗಾರ್ ಚಲ್ಯಾಸಂಗಿ ಗಾಂವ್ ಸೊಡ್ನ್ ಧಾಂವ್ತಾತ್. ಮಾಗಿರ್ ಥಂಯ್ ಥಾವ್ನ್ ಚಲೊ ಧಾಂವಾತ್ ತರ್, ತಿಕಾ ಆಸ್ತೊ ತಾಂಬ್ಡ್ಯಾ ದಿವ್ಯಾಚಿ ಗಲ್ಲಿ ಯಾ ವಯ್ಲಾಚಿ ಪಾಟೆ.

ಲವೇರಿಯಾಕ್ ಬಲಿ ಜಾಲ್ಲಿಂ 'ತೊ ತಿಕಾ, ತಿ ತಾಕಾ' ಮ್ಹಣ್ ಥೈ ಥಕ ನಾಚ್ತಾನಾ ಪ್ಲಡಿಲಾಂಕ್, ಚಲಿಯೆಚ್ಯಾ ಭಾವಾಂಕ್ ಆಪ್ಲ್ಯಾ ಧುವ್/ಭಯ್ಣಿಚೆರ್ ಸದಾಂ ಏಕ್ ದೊಳೊ ದವರ್ಚೆಂ ದುರ್ಭಾಗ್ಯ ಯೆತಾ. ಲವೇರಿಯಾಂತ್ ಕಾಳ್ಜಾಂ ಕುಡ್ಕೆ ಜಾಂವ್ಚಿ ಪರಿಸ್ಥಿತಿ ಯೆತಾ.

ಆನಿ ಥೊಡ್ಯಾಂಚಿ ಪಿಡಾ 'ವನ್-ವೇ' ಆಸ್ತಾ. ತಸಲೆ 'ಟ್ರೈ ಎಗೇಯ್ನ್ ಆಂಡ್ ಎಗೇಯ್ನ್' ಮ್ಹಣುನ್ ಪ್ರಯತ್ನಾರ್ ಆಸ್ತಾತ್. ಆನಿ ಥೊಡೆ 'ಡರ್' ಫಿಲ್ಮಾಂತ್ಲ್ಯಾ ಶಾರೂಕ್ ಖಾನಾಪರಿ 'ಕಿ-ಕಿ-ಕಿರಣ್' ಮ್ಹಣುನ್ ಕಿರಣಾಚ್ಯಾ ಕುಟ್ಮಾಕ್ 'ಡರಾವ್ನ್' (ಭೆಷ್ಟಾವ್ನ್) ನಿಮಾಣೆಂ ಪೋಲಿಸಾಂಕ್ ಯಾ ಹೆರಾಂಕ್ ಜೀವ್ ದಿತಾತ್. ಥೊಡ್ಯಾಂಚಿ ಲವೇರಿಯಾ ಪುಲ್ಬಣ್ ಜಾವ್ನ್ ವಿಕೃತ್ ಮಾನಸಿಕ್ ಸ್ಥಿತೆಕ್ ಪಾವ್ತಾತ್. ತಸಲೆ 'ಉತ್ಕರ್ಷ' ಫಿಲ್ಮಾಂತ್ಲ್ಯಾ ದೇವರಾಜ ಪರಿಂ "ಬಟ್ಟೆ ಬಿಚ್ಚಾಕು" ಮ್ಹಣುನ್ ಖುನಿಯೊ ಕರ್ತಾತ್.

ವೇಶ್ಯಾವೃತ್ತಿ, ಅತ್ಯಾಚಾರ್, ನಿಂಘೋಮೇನಿಯಾ, ಭುರ್ಗ್ಯಾಂಚೆರ್ ಅತ್ಯಾಚಾರ್, ಪಲಿಂಗ್‌ಕಾಮ್, ನಿಳ್ಳಿಂ ಪಿಂತುರಾಂ, ಹಳ್ಳುವೆಂ ಸಾಹಿತ್ಯ್ ಹೆಂ ಸರ್ವ್ ಲವೇರಿಯಾಚಿಂ ವಿಕೃತ್ ರೂಪಾಂ.

ಚಲ್ಯಾಚೆಂ ಮನ್ ವಿಕಾಳ್ ಜಾಂವ್ಕ್ ಕಾರಣ್ ಚಲಿಯಾಂಚಿಂ ವಸ್ತುರಾಂ. ಮಾರ್ಗಾಯೆಚ್ಯಾ ಹ್ಯಾ ಕಾಳಾರ್ ಥೊಡ್ಯಾಂಕ್ ಉಣೆಂ ವಸ್ತುರಾಂ ನ್ಹೆಸ್ಚೆಂ ಅನಿವಾರ್ಯ್ ಜಾತಾ. ತಶೆಂ ಮ್ಹಣ್ ತಾಣೆಂ ಲ್ಹಾನ್ ಆಸ್ತಾನಾ ಘಾಲ್ಲಿಂ ವಸ್ತುರಾಂ ಸೊಳಾ-ಸತ್ರಾ ವರ್ಸಾಂ ಭರ್ತಾನಾ ಘಾಲ್ಯಾರ್ ಸೊಭಾತ್‌ಗೀ? ಲವೇರಿಯಾಕ್ ವಳಗ್ ಜಾಲ್ಲ್ಯಾ ಥೊಡ್ಯಾ ಚಲಿಯಾಂಚಿಂ ವಸ್ತುರಾಂ ವಯ್ರ್ ಥಾವ್ನ್ ಸಕಯ್ಲೆ ಆನಿ ಸಕಯ್ಲೆ ಥಾವ್ನ್ ವಯ್ರ್ ವಯ್ರ್ ವೆಚೆಂ ವಿಪರ್ಯಾಸ್‌ಚ್ ಸಯ್.

ವಕಾತ್ ಆನಿ ಸೈಡ್ ಇಫೆಕ್ಟ್: ಲವೇರಿಯಾ ಸುರು ಜಾಯ್ನಾತ್ಲೆಪರಿಂ ವಕಾತ್ ನಾ ತರ್ಯಿ, ಸುರು ಜಾಲ್ಲೆ ಕೂಡ್ಲೆ, ಕಿತೆಂಯ್ ಘಡ್ಬಡ್ ಜಾಂವ್ಚೆ ಪಯ್ಲೆಂ ತುರ್ತಾನ್ ಕಾಜಾರ್ ಕರಿಜೆ. ಪೂಣ್ ಹೆಂಯ್ ತಿತ್ಲೆಂ ಪರಿಣಾಮ್‌ಕಾರಿ ಮ್ಹಣುಂಕ್ ಜಾಯ್ನಾ. ಎದೊಳ್ ಪರ್ಯಾಂತ್ ಎಕಾಮೆಕಾಖಾತಿರ್ ಜೀವ್ ದಿತಾಂ ಮ್ಹಣ್ಚೆಂ, ಕಾಜಾರಾ ಉಪ್ರಾಂತ್ ಜೀವ್ ಕಾಡುಂಕ್ ಸಯ್ತಾ ರೆಡಿ ಜಾತಾತ್. 'ಕಾನ್, ದೊಳೆ' ಆತಾಂ ಸಾರ್ಕೆ ಜಾತಾತ್. ಪೂಣ್ ಕಿತೆಂ ಕರ್ಚೆಂ ತವಳ್ ವೇಳ್ ಉತ್ರಾತಾ. ತವಳ್ ದಾದ್ಲ್ಯಾಕ್ ಆಪ್ಲಿ ಬಾಯ್ಲ್ ಸೊಡ್ನ್ ಹೆರಾಂಚ್ಯೊ ಬಾಯ್ಲೊ ಸೊಭಿತ್ ದಿಸ್ತಾತ್ ತರ್, ಬಾಯ್ಲೆಕ್ ಹೆರಾಂಚೆ ಘೊವ್ ಗುಣೇಸ್ತ್ ದಿಸ್ತಾತ್. ತವಳ್ ಉದೆತಾ ಹೆಂ ಪದ್

“ಜಬ್‌ಸೆ ಕಿಯಾ ಹೈ ಶಾದಿ,
ಆಂಸೂ ಬಹಾ ರಹಾ/ಹಿ ಹೂಂ
ಮುಸಿಬತ್ ಗಲೆ ಪಡಿ ಹೈ,
ಉಸ್ಕೊ ನಿಭಾ ರಹಾ/ಹಿ ಹೂಂ”

ಪ್ಲಸ್ ಪೊಂಯ್ಚ್: ಪಿಡಾ ಮ್ಹಳ್ಯಾ ಉಪ್ರಾಂತ್ ಚಡಿತ್ ಋಣಾತ್ಮಕ್ ಅಂಶ್ ತರ್ಯಿ, ಲವೇರಿಯಾಂತ್ ಮಾತ್ರ ಥೊಡೆ ಧನಾತ್ಮಕ್ ಅಂಶ್‌ಯಿ ಆಸಾತ್. ಹಾಕಾ ಬಲಿ ಜಾಲ್ಲ್ಯಾಂಕ್ ಜಾತ್, ಕಾತ್, ದೇಶ್-ವೇಶ್, ಧರ್ಮ್-ಕರ್ಮ್, ಪಯ್ಲೆ, ಅಂತಸ್ತ್, ಗೂಣ್, ಕಿತೆಂಚ್ ಫರಕ್ ದಿಸಾನಾಂತ್. ಜಶೆಂ ದೆವಾ ಮುಖಾರ್ ಸರ್ವ್ ಸಮಾನ್‌ಗಿ ತಶೆಂ ಲವೇರಿಯಾ ಪಿಡೆಸ್ತಾಂ ಸಮಾನ್ ಜಾವ್ನಾಸಾತ್.

ಲವೇರಿಯಾಕ್ ಬಲಿ ಜಾಲ್ಲ್ಯಾಂಕ್ ಕಾಜಾರ್ ಕರಿಜೆ ಪಡ್ತಾ. ಆನಿ ಹ್ಯಾ ವರ್ವಿಂ 'ವಾಡಾ-ಚಡಾ-ಸಂಸಾರ್ ಭರಾ' ಮ್ಹಳ್ಯೆಂ ದೆವಾಚೆಂ ಬೆಸಾಂವ್ ಆನಿ 'ಒಂದೇ ಸಾಕು' ಮ್ಹಳ್ಯೆಂ ಸರ್ಕಾರಾಚೆಂ ಲಿಸಾಂವ್ ಜ್ಯಾರಿ ಜಾತಾ.

ಚರಿತ್ರೆಂತ್ ಲವೇರಿಯಾ: ಲವೇರಿಯಾವಿಶಿಂ ಇತ್ಲೆಂ ಜಾಣಾಂ ಜಾಲ್ಯಾ ಉಪ್ರಾಂತ್ ಚರಿತ್ರೆಂತ್ ಲವೇರಿಯಾಚೊ ಪಾತ್ರ ಕಿತೆಂ ಪಳಯಾಂ. ಹಿ ಮನ್ಶಾ ನಿರ್ಮಿತ್ ಚರಿತ್ರಾ ಲವೇರಿಯಾ ವಯ್ರ್ ರಾವ್ಲ್ಯಾ ಮ್ಹಳ್ಯಾರ್ ಚೂಕ್ ಜಾಯ್ನಾ. ಝಜಾಂ, ಅನ್ವಾರಾಂ, ಥೊಡಿ ಘಡಿತಾಂ, ಪುರಾಣಾಂ ಇತ್ಯಾದಿ ಲವೇರಿಯಾ ವಯ್ರ್ ರುತಾ ಜಾಲ್ಯಾಂತ್.

ಆದಾಂವ್ಕ್ ಎವೆಚೆರ್ ಲವೇರಿಯಾ ಉಬ್ಜಾಲ್ಲ್ಯಾನ್ ತಾಣಿಂ “ಆಡ್ವಾರ್‌ಲ್ಲೆಂ ಆಪ್ಲಲ್” ಖಾವ್ನ್ ಗಳೊ ಆನಿ ಅತ್ಮೊ ಪಾಡ್ ಕರ್ನ್ ಘೆತ್ಲೊ. ಸೊದೊಮ್ ಆನಿ ಗೊಮೊರ್ರಾ ಲವೇರಿಯಾಚ್ಯಾ ವಿಕೃತ್ ರುಪಾ ಖಾತಿರ್ ಉಜ್ಯಾಂತ್ ನಾಸ್ ಜಾಲಿಂ. ಬುಡ್ತುಗೋಲ್ ಆಯ್ಲೆಂ ಇತ್ಯಾದಿ. ಹಿಂದೂ ಪುರಾಣಾಂ ಲವೇರಿಯಾ ವರ್ವಿಂಚ್ ಭರ್ಲ್ಯಾಂತ್. ಸೀತೆ ಖಾತಿರ್ ರಾವಣ ಮೆಲೊ. ಲಕ್ಷ್ಮಣ ಖಾತಿರ್ ಶೂರ್ಪನಖಿನ್ ಆಪ್ಲೆಂ ನಾಕ್ ಹೊಗ್ಡಾಯ್ಲೆಂ. ದ್ರೌಪದಿ ಖಾತಿರ್ ಮಹಾಭಾರತ್ ಜಾಲೆಂ. ಮೋಹಿನಿ ಖಾತಿರ್ ಭಸ್ಮಾಸುರ ಮೆಲೊ. ಶ್ರೀ ಕೃಷ್ಣ ಸೊಳಾ ಹಜಾರ್ ಸ್ತ್ರೀಯಾಂಚೊ ಘೊವ್ ಜಾಲೊ. ಸತಿ ಸಾವಿತ್ರಿ ಮೆಲ್ಲ್ಯಾ ಸತ್ಯವಾನ ಖಾತಿರ್ ಯಮರಾಯಾಲಾಗಿಂ ಝಗಡ್ಲೆಂ.

ಉಪ್ರಾಂತ್ ಪಳೆಂವ್ಚೆಂ ತರ್ ಜ್ಯೂಲಿಯಸ್ ಸೀಜರ್ ಕ್ಲಿಯೊಪಾತ್ರಾ ಖಾತಿರ್

ರೋಮಾ ಥಾವ್ನ್ ತಿತ್ತೆ ಪಯ್ಲಿಲ್ಯಾ ಎಜಿಪ್ತಾಕ್ ಆಯ್ಲೊ. ಪೂಣ್ ತೆಂ ತಾಚೆ ಬದ್ಲಾಕ್ ಅಂತೊನಿಯೊಕ್ ಭುಲ್ಲೆಂ. ಪೃಥ್ವಿರಾಜ್ ಚೌಹಾಣ್ ಸಂಯುಕ್ತಾ ಖಾತಿರ್, ಆಪ್ಲ್ಯಾ 'ಚೇತಕ್' ಘೊಡ್ಯಾರ್ ಆಯ್ಲೊ. ಅಲ್ಲಾವುದ್ದೀನ್ ಖಿಲ್ಜಿ, ರಾಜ್‌ಪೂತ್ ರಾಣಿ ಪದ್ಮಿನಿ ಖಾತಿರ್, ಮ್ಹಯ್ನಿಗಟ್ಲ್ಯಾನ್ ತ್ಯಾ ಮರುಭುಂಯ್ ಪಾಶಾರ್ ಕರಿಲಾಗ್ಲೊ. ದುಸ್ರ್ಯಾ ಮಹಾರ್ಜುಜಾಚೊ ಪ್ರಮುಖ್ ರೂವಾರಿ ಎಡೊಲ್ಫ್ ಹಿಟ್ಲರ್, ಸಲ್ವೊನ್ ಜಿವ್ಪಾತ್ ಕರ್ತಾನಾ 'ಈವಾ' ತಾಚೆ ಸಂಗಿ ಮೆಲೆಂ.

ಶಹಜಹಾನಾನ್ ಮುಮ್ಮಾಜಾ ಖಾತಿರ್ ತಾಜ್‌ಮಹಲ್ ಬಾಂದಯ್ಲೆಂ. ರೋಮಿಯೊ-ಜ್ಯೂಲಿಯೆಟ್, ಲೈಲಾ-ಮಜ್ನು, ಹೀರ್-ರಾಂಜಾ, ಸಲೀಮ್-ಅನಾರ್ಕಲಿ, ಶೀರಿನ್-ಫರಾದ್, ದೇವದಾಸ್-ಪಾರ್ವತಿ.... ಹಿಂ ಲವೇರಿಯಾಂತ್ಲಿಂ ಅಮರ್ ನಾಂವಾಂ.

ಸಂಕ್ಷಿಪ್ತ: ಹ್ಯಾ ವಿಶ್ಲೇಶಣಾಂತ್ ಲವೇರಿಯಾ ವಿಶಿಂ ಸವಿಸ್ತಾರ್ ಸಾಂಗ್ಲೆಂ ತೆಂ ಸಮ್ಜಾಲ್ಯಾತ್ ಮ್ಹಣ್ ಚಿಂತ್ತಾಂ. ಲವೇರಿಯಾಕ್ ಬಲಿ ಜಾಲ್ಲ್ಯಾಂಕ್ ಸಮ್ಜೊಂಚಿಂ, ಸಮ್ಜಾಂವ್ಚಿಂ ಕಷ್ಟಾಂಚಿಂ ಕಾಮ್. ಲವೇರಿಯಾಕ್ ವಕಾತ್ ನಾ ದೆಕುನ್ ಹ್ಯಾ ಪಿಡೆ ಥಾವ್ನ್, ಹಾಚೆ ಥಾವ್ನ್ ಉಬ್ಜೊಂಚ್ಯಾ ವಾಯ್ಟ್-ಪರಿಣಾಮಾಂ ಥಾವ್ನ್ ಪಯ್ಸ್ ರಾಂವ್ಚೆಂ. ಎಕಾದಾವೆಳಾ ಸುರು ಜಾಯ್ತಾ ತರ್ ತುರ್ತಾನ್ ದೊಗಾಯ್ನಿ ಕಾಜಾರ್ ಜಾಂವ್ಚೆಂ.

ದೇವಾಯಣ್

ದೇವ್.

ಸರ್ಗಾಸಂಸಾರಾಚೊ ಧನಿ, ರಚ್ಣಾರ್, ಪದ್ವೆದಾರ್, ಸಾಂಬಾಳ್ವಾರ್, ಏಕ್ ನೀಜ್ ದೇವ್. ತಾಕಾ ಕೊಣೆಂಯ್ ರಚುಂಕ್ ನಾ. ಸರ್ವ್ ಸಕ್ತಿವಂತ್. ಆಪ್ಲ್ಯಾ ಎಕಾಚ್ ಉತ್ರಾನ್ ರಚಿತ್ ಯಾ ನಾಸ್ ಕರಿತ್. ಕಾಕುಳ್ತೆಚೊ ಸಾಗೊರ್ ತೊ. ರಾಗ್ ಯೇತ್ ತರ್ ವಿನಾಶಕ್ ತೊಚ್. ಪಾತ್ಕಾಂ ಖಾತಿರ್ ಕಿತ್ಲೊಯ್ ಸೊಸ್ಣಿಕ್ ಜಾಂವ್ಕ್ ತಯಾರ್...

ಇಶ್ಯಪ್ಪಾ, ಹೆಂ ಕಸಲೆಂ ರಾಮಾಯಣ್. ಜಲ್ಮಲ್ಲೊ ಹರ್ಯೆಕ್ ಮನಿಸ್ ಪಾಳ್ಲ್ಯಾ ಧಾವ್ನ್ ಪೆಟೆ ಪರ್ಯಾಂತ್ ಹೆಂ ಶಿಕ್ತಾ. ಹರ್ಯೆಕ್ ಧರ್ಮ್ ಹೆಂಚ್ ಶಿಕಯ್ತಾ. ಆತಾಂ ಹೊ ಕಸಲೆಂ ಪೆಂಪಾರೆಂ ವಾಜಯ್ತಾ ಮ್ಹಣ್ ಮ್ಹಜೆರ್ ಶಿಣಾನಾಕಾತ್. ರಾವಾ...

ದೇವ್ ಕಿತ್ತೆ?

ಆಮ್ಕಾಂ ಕ್ರಿಸ್ತಾಂವಾಂಕ್ ಶಿಕಯ್ಲಾಂ ಏಕ್‌ಚ್ ದೇವ್. ದೇವ್ ಬಾಪ್ ಆನಿ ತ್ಯಾ ಬಾಪಾ ಧಂಯ್ ತೇಗ್ ಜಣ್. ಬಾಪ್, ಪೂತ್ ಆನಿ ಆತ್ಮೊ. ಮುಸ್ಲಿಮಾಂಕ್ಯಾಯಿ ಎಕ್‌ಚ್ ದೇವ್ ಅಲ್ಲಾ. ಹಿಂದ್ವಾಂಕ್ ಬ್ರಹ್ಮ, ವಿಷ್ಣು, ಮಹೇಶ್ವರ, ಇತ್ಯಾದಿ ವ್ಹಡ್ಲೆ ದೇವ್ ತರ್, ತೆತ್ತೀಸ್ ಕರೋಡ್ ಲ್ಹಾನ್ ದೇವ್ ಆಸಾತ್. ತಾಚೆ ವಯ್ಲ್ಯಾನ್ ವಿಷ್ಣುಚೆ ಧಾ ಅವತಾರ್, ದೇವಿಚೆ ಹಜಾರೊಂ ಅವತಾರ್, ತಾಂಚಿಂ ಭುರ್ಗಿಂ ದೇವ್ ಇತ್ಯಾದಿ ಇತ್ಯಾದಿ. ಕಿತ್ತೆ ಧರ್ಮ್ ಆಸಾತ್ ತಿತ್ತೆ ದೇವ್ ಆಸಾತ್. ಪೂಣ್ “ದೇವನೊಬ್ಬ, ನಾಮ ಹಲವು” ನಿಮಾಣೆಂ ತತ್ವ್ ಹೆಂಚ್ “ಏಕ್‌ಚ್ ದೇವ್”.

ಸಿಸ್ವರಿನ್ ದೊತೊರ್ದೆ ವೆಳಾರ್ ಹೆಂಚ್ ಸವಾಲ್ ವಿಚಾರ್ಲೆಂ. “ದೇವ್ ಕಿತ್ತೆ?” ಗೋಡ್ ತುಕ್ಚ್ಯಾ ಗೋಚುನ್ ಜಾಪ್ ದಿಲಿ. “ದೋಗ್”. “ದೋಗ್”! “ಕೋಣ್ ತೆ?” ಗರ್ಜಾಲಿ ಸಿಸ್ವರ್, “ನಾಂವಾಂ ಸಾಂಗ್.” “ಎಕ್ಲೊ ಹೊಟ್ಲಾಚೊ ವಾಸುದೇವ್, ಆನೈಕ್ಲೊ ಕಪಿಲ್ ದೇವ್.” ಹೊ ಹರ್ಯೆಕ್ಲ್ಯಾನ್ಯಾಯಿ ಆಯ್ಕಾಲ್ಲೊ ವಿನೋದ್.

ಪೂಣ್ ನಿಜಾ ದೆವಾಚಿ ವಳಕ್ ನಾತ್‌ಲ್ಲ್ಯಾಂಕ್ ಅಶೆಂ ಸಂಸಾರಾಂತ್ ಸಬಾರ್ ದೇವ್ ಉದೆತಾತ್. ಜರ್ ಹೆಂಚ್ ಸವಾಲ್ ಪಂಜಾಬಿ ಚೆಡ್ಯಾ ಕಡೆ ಕೆಲ್ಯಾರ್ ಮಸ್ತ್ ದೇವ್ ಮೆಳ್ತಾತ್. ಸುಕ್‌ದೇವ್, ಬಲ್‌ದೇವ್, ಗುರುದೇವ್, ನಾಮ್‌ದೇವ್, ಭೀಮ್‌ದೇವ್, ಕಾಮ್‌ದೇವ್, ಜಸ್‌ಬಿಂದರ್ ದೇವ್, ಇತ್ಯಾದಿ ಇತ್ಯಾದಿ. ಬಸ್ಸಾರ್ ಮುಂಬಯ್ಕ್ ಪರ್ಯ್ ಕರ್ತಲ್ಯಾಂಕ್ ಬೆಳ್ಳಾವಾಂತ್ಲೊ “ರಾಮ್‌ದೇವ್” ವಳ್ಕಿಚೆಂ ಹೊಟೆಲ್.

“ಝ! ಪಾಪಿಯಾ ಹೆ ಸಂಸಾರಿ ದೇವ್ ಜಾಲೆ. ನಿಜಾ ದೆವಾ ವಿಶ್ಯಾಂತ್ ಕಿತೆಂಯ್ ನವೆಂ ಸಾಂಗ್.”

ನಿಜಾ ದೆವಾ ವಿಶ್ಯಾಂತ್ ನವೆಂ, ವಿಶೇಸ್ ಸಾಂಗುಂಕ್ ಕಿತೆಂ ಆಸಾ?

ದೇವಾ ವಿಶ್ಯಾಂತ್ ಉಲೊಂವ್ಕ್ ಹಾಂವ್ ವಿಶೇಸ್ ಜಾಣ್ತೊ ನ್ಹಯ್. ತೆಂ ಥಿಯೊಲೊಜಿ ಶಿಕ್‌ಲ್ಲ್ಯಾ ಯಾಜಕೀ ವರ್ಗಾಚೆಂ ಕಾಮ್. ಹಾಂವೆಂ ಉಲಯಿಲ್ಲೆಂ ಪಿಸ್ಕೊಲೊಜಿ ಜಾಯ್ತ್ ತಿತ್ಲೆಂಚ್.

ದೇವ್ ಚೂಕ್ ಕರಿನಾ ಮ್ಹಣ್ ದೊತೊರ್ದೆಂತ್ ಶಿಕಯ್ಲಾಂ. ಪೂಣ್ ಆಯ್ಚಿ ಪರಿಗತ್ ಪಳೆತಾನಾ ದೇವಾನ್ ಇತ್ಲೊ ಸೊಭಿತ್ ಸಂಸಾರ್ ರಚ್ಲೊ ಬರೆಂ. ಮೊನ್ವಾತಿ, ರೂಕ್ ಝಡಾಂ, ಸುಕ್ಲೆಂ-ಸಾವ್ವಾಂ ರಚ್ಲೆಂ. ಆನಿಕೀ ಬರೆಂ. ಪೂಣ್ ಮನ್ಶಾಕ್ ರಚುಂಕ್ ನಜೊ ಆಸ್‌ಲ್ಲೆಂ. ರಚ್ಲಾರ್ಯಾ ತಾಕಾ ಗಿನ್ಯಾನ್ ದೀಂವ್ಕ್ ನಜೊ ಆಸ್‌ಲ್ಲೆಂ. ದಿಲ್ಯಾರ್ಯಾ ಪ್ರಕೃತೆಚೆರ್ ಅಧಿಕಾರ್ ದೀಂವ್ಕ್ ನಜೊ ಆಸ್‌ಲ್ಲೊ. ದಿಲೊ! ಪರಿಣಾಮ್? ಹಾಂವೆಂ ಸಾಂಗಾಜೆ ಮ್ಹಣ್ ನಾ, ಆಮ್ಚೆ ಮುಕಾರ್‌ಚ್ ಆಸಾ. ಪೂಣ್ ದೇವಾನ್ ಆಪ್ಲಿ ಚೂಕ್ ತಿದ್ದುಂಚ್ಯಾ ಪಯ್ಲೆಂ ಮನ್ಶಾನ್ ಆಪ್ಲಿ ಚೂಕ್ ತಿದ್ದಿಲ್ಯಾರ್ ಬರಿ.

ದೇವಾನ್ ಮನ್ಶಾಕ್ ರಚ್‌ಲ್ಲೆಂಚ್, ಮನ್ಶಾನ್ ದೇವಾಚೆಚ್ ಚರಿತ್ರಾ ಜಾಣಾ ಜಾಂವ್ಕ್ ಸುರು ಕೆಲೆಂ. ಮ್ಹಳ್ಯಾರ್? ದೇವಾಚೆಂ ನಾಂವ್ ಕಿತೆಂ? ತಾಚೊ ಎಡ್ರೆಸ್ ಕಿತೆಂ? ತಾಚ್ಯಾ ಫೆಮಿಲಿಂತ್ ಕಿತ್ಲೆ ಜಣ್ ಆಸಾತ್? ದೇವ್ ಖಂಚ್ಯಾ ಗಾಡಿಯೆರ್ ಯೆತಾ-ವೆತಾ? ಇತ್ಯಾದಿ ಇತ್ಯಾದಿ. ಜಾಪ್ ಮೆಳ್ತಾನಾ ತಾಚೆ ವಯ್ಲಾನ್ “ದೇವಾ ಮ್ಹಜ್ಯಾ” ಮ್ಹಳ್ಳೊ ಉದ್ಗಾರ್.

ಆಮ್ಚ್ಯಾ ಬಾಯ್ಬಲಾಂತ್ ದೇವಾಕ್ ಆದೊನಾಯ್, ಯಾವೆ, ಸರ್ವೆಸ್ಪರ್ ಇತ್ಯಾದಿ ನಾಂವಾಂ ದಿಲ್ಯಾತ್. ಗ್ರೇಕ್ ಪುರಾಣಾಂನಿ, ಜ್ಯುಪಿಟರ್, ಮಾರ್ಸ್, ಮೇ, ಜಾನೂಸ್, ಆಟಾಸ್ ಇತ್ಯಾದಿ ನಾಂವಾಂ ಆಸಾತ್. ಮುಸ್ಲಿಂ ‘ಅಲ್ಲಾ’ ಮ್ಹಣ್ತಾತ್. ಪೂಣ್ ಹಿಂದೂ ಧರ್ಮಾಂತ್ ಮಾತ್ರ ಏಕ್ ಲಾಂಬ್ ನಾಮಾಯಣ್ ಬರವ್ಯೆತ್. ಆದಿಶಕ್ತಿ, ಶಿವ-ಪಾರ್ವತಿ, ಲಕ್ಷ್ಮಿ-ವಿಷ್ಣು, ಸರಸ್ವತಿ-ಬ್ರಹ್ಮ, ರಾಮ-ಸೀತೆ, ಇಂದ್ರ-ಶಚೀದೇವಿ, ಕೃಷ್ಣ-ಸುಭದ್ರ (ಹಾಚ್ಯಾ ಬಾಯ್ಲಾಂಚಿ ಪಟ್ಟಿಯೆ ಲಾಂಬ್ ಆಸಾ.) ಗಣಪತಿ, ಷಣ್ಮುಕ, ಹನುಮಂತ, ತಿರುಪತಿ ತಿಮ್ಮಪ್ಪ, ಅಯ್ಯಪ್ಪ... ಅಯ್ಯ....ಪ್ಪಾ.

ಆಮ್ಚ್ಯಾ ದೇವಾ ಬಾಪಾಚೊ ಎಡ್ರೆಸ್ ‘ಸರ್ಗ್’ ತರ್ ಮುಸ್ಲಿಮಾಂಕ್ ‘ಜನ್ನತ್’ ಪೂಣ್ ಹಿಂದ್ವಾಂಕ್ ಕೈಲಾಸ್, ವೈಕುಂಠ, ಯಮಲೋಕ, ಇಂದ್ರಲೋಕ, ಬ್ರಹ್ಮಲೋಕ ಇತ್ಯಾದಿ ವಿಳಾಸ್ ಆಸಾತ್.

ಆಮ್ಚೊ ದೇವ್ ದುಬ್ಳೊ ದೆಕುನ್ ತಾಚೆಲಾಗಿಂ ಖಂಚೆಂಯ್ ವಾಹನ್, ಗಾಡಿ ನಾ, ಅಲ್ಲಾ ನಿರಾಕಾರ್. ತಾಕಾ ಗಾಡಿ ಗರ್ಜ್ ನಾ. ಪೂಣ್ ಹಿಂದ್ವಾಂಚ್ಯಾ ದೇವಾಂಕ್ ಹರೈಕ್ಲ್ಯಾಂಲಾಗಿಂ ಆಪಾಪ್ಲಿ ಸವಾರಿ ಆಸಾ. ಗಣಪತಿ-ಉಂದಿರ್, ವಿಷ್ಣು-ಗರುಡ, ಬ್ರಹ್ಮ-ಸಾಳಕ್, ಕುಬೇರ-ಪುಷ್ಪಕ ವಿಮಾನ, ಯಮ-ರೆಡೊ, ಷಣ್ಮುಕ-ಮೊರ್, ಅಯ್ಯಪ್ಪ-ವಾಗ್, ದುರ್ಗಾ-ಶಿಂವ್ ಇತ್ಯಾದಿ.

ಜೆಜು ದೇವಾಚೊ ದುಸ್ರೊ ಜಣ್‌ಯಿ ಜಾತಾ. ದೇವ್ ಪೂತ್‌ಯಿ ಜಾತಾ. ಪವಿತ್ರ್ ಅತ್ಮೊ ಹ್ಯಾ ಕುಟ್ಮಾಚೊ ತಿಸ್ರೊ ಜಣ್. ದೇವ್ ರಚ್ಲಾರ್, ಪೂತ್ ಸೊಡ್ವೊಣ್ಣಾರ್, ಅತ್ಮೊ ಸಾಂಬಾಳ್ಣಾರ್, ತರ್ ಬ್ರಹ್ಮ - ರಚ್ಲಾರ್, ವಿಷ್ಣು - ಸಾಂಬಾಳ್ಣಾರ್ ಆನಿ ಶಿವ - ಲಯಕಾರ್ (ನಾಸ್ ಕರ್ತೊಲೊ) ಅಶೆಂ ದೇವಾಂಕ್‌ಯಿ ಆಪಾಪ್ಲೆಂ ಕಾಮ್ ಆಸಾ.

ದೇವ್ ಬರೊ. ಸರ್ವ್ ಪದ್ವೆದಾರ್ ತರಯಿ, ತಾಕಾಯ್ ದುಸ್ಮಾನ್ ಆಸಾತ್. ಮುಸ್ಲಿಮ್ ಧರ್ಮಾಂತ್ ವಾಯ್ ಆನಿ 'ಜಹನ್ನು'ಚೆಂ ಕಲ್ಪನ್ ಆಸಾ ತರ್ ಹಿಂದೂ ದೇವಾಂಕ್ ರಾಕ್ಷಸ್ ಸಂತತ್ ದುಸ್ಮಾನ್. ಹೆ ರಾಕ್ಷೊಸ್ ಜಾಯ್ತೆ ಪಾವ್ಲಿಂ ದೇವಾಂಕ್ಚ್ ಸರ್ಗಾ ಥಾವ್ನ್ ಧಾಂವ್ಡಾವ್ನ್ ಸರ್ಗ್ ಆಪ್ಣಾಯ್ತಾತ್. ಪೂಣ್ ಅಮೃತ್ ಪಿಯೆಲ್ಲಾ ನುಮ್ಲಿಂ ದೇವ್ ದೇವಿ ಮೊರನಾಂತ್.

ಆಮ್ಚ್ಯಾ ದೇವಾಚೊ ದುಸ್ಮಾನ್ ಲುಸಿಫೆರ್. ಸಯ್ತಾನ್, ದೆಂವ್ಚಾರ್ ಹಾಚೆ ಪೂತ್ ತರ್, ಲುಸಿಫೆರ್ನ್ ಹಾಚೆಂ ಅರ್ದೆಂ ಆಂಗ್ಲೆಂ. ದೇವಾನ್ ಹಾಕಾ ಅವಿಧೇಯ್ ಜಾಲ್ಲ್ಯಾ ಖಾತಿರ್ ಯೆಮ್ಕೊಂಡಾಚಿ ಟಿಕೆಟ್ ದಿಲ್ಲಿ. ದೊತೊರ್ದೆಂತ್ ಸಿಸ್ತಾಂನಿ ಲುಸಿಫೆರಾಕ್ ಖುದ್ ಪಳೆಲ್ಲೆಪರಿಂ ವರುಂಚೆ ಆಸಾ. ಕಾಳೊ ಕಪ್ರಾಟೊ, ಸಾತ್ ಶಿಂಗಾಂಚೊ, ಲಾಂಬ್ ಶಿಮ್ವೆಚೊ... ಹಿ ಶಿಮ್ವಿ ಕಾನಾಕ್ ಫಾಲ್ಸ್ ಪಾತ್ಕಾಕ್ ನಾಡುಂಕ್. ಹೊ ಲುಸಿಫೆರ್ ತಾಚ್ಯಾ ಪಾಟ್ಲಾಮ್ ಸಂಗಿಂ ಆಮ್ಚ್ಯಾ ಆತ್ಮಾಕ್ ಭೊಂವಾಡೊ ಕಾಡ್ತಾ. ತಾಚ್ಯಾ ಶಿಮ್ವೆಕ್ ಖಾಲ್ ಜಾವ್ನ್ ಪಾತಕ್ ಕೆಲ್ಲೆ ಕೂಡ್ಲೆ ಶೀದಾ ಆತ್ಮಾ ಭಿತರ್ ಯೇವ್ನ್ ಆತ್ಮೊ ಯೆಮ್ಕೊಂಡಾಕ್ ಟ್ರಾನ್ಸ್‌ಫರ್ ಕರುಂಕ್ ಪ್ರೇತನ್ ಕರ್ತಾ.

ಆನಿ ಯೆಮ್ಕೊಂಡ್ ಮ್ಹಳ್ಯಾರೀ ಕಸಲೆಂ ಮ್ಹಣ್ತಾತ್. ಲ್ಹಾನ್ ಆಸ್ತಾನಾ ಯೆಮ್ಕೊಂಡಾಚೆಂ ವರ್ಣನ್ ಆಯ್ಕೊನ್‌ಚ್ ಶೆಳೊ ಫಾಮ್ ಸುಟ್ತಾಲೊ. ಮುಗ್ದಾನಾತ್‌ಲ್ಲೊ ಉಜೊ, ಆತ್ಮೆ ತೆಲಾಂತ್ ಫ್ರಾಯ್ ಕರ್ಚೆಂ ದೃಶ್ಯ, ದಾಂತ್ ಕಿರೊಣಿ, ಕಿಂಕ್ರಾಟ್ (ಆತ್ಮಾಕ್ ದಾಂತ್ ಆಸಾತ್‌ಗೀ? ಮ್ಹಣ್ ವಿಚಾರ್ಚೆಂ ಧಯ್ ನಾತ್‌ಲ್ಲೆಂ. ಸಿಸ್ತಾಂ, ತುಂ ಯೆಮ್ಕೊಂಡಾಕ್ ವಚ್ ಮ್ಹಣಿತ್ ತರ್...?) ದೊಳ್ಯಾಂ ಮುಕಾರ್ ಬಾಂದ್‌ಲ್ಲೆಪರಿ ಜಾವ್ನ್, ಜಿಣ್ಯೆಂತ್ ಯೆಮ್ಕೊಂಡ್ ನಾಕಾ ಮ್ಹಳ್ಳಿಂ ಭೊಗ್ಲಾಂ ಉದೆತಾಲಿಂ.

ದೇವಾಕ್ ಎಸಿಸ್ಟೆಂಟ್ ವಾ ಸಹಾಯಕ್ ಜಾವ್ನ್ ಆಂಜ್ ಭಡ್ವೆ ಆಸಾತ್. ಹಾಂಕಾಂ ಜಾಯ್ ಜಾಲ್ಲೆ ಕಡೆ ಉಬೊಂಕ್ ಪಾಕಾಟೆ ಆಸಾತ್. ಟ್ರಾಫಿಕ್ ಜಾಮ್, ಬಸ್ಸಾಚಿ ಲಾಯ್ಸ್ ಹಾಂಕಾಂ ಏಕ್ ಸವಾಲ್‌ಚ್ ನ್ಹಯ್. ಧವೆಂಚ್ ವಸ್ತುರ್, ಮಾತ್ಯಾರ್ ಏಕ್ ಪರ್ಜಳಿಕ್ ವೃತ್ತ್ ಹಾಂಚಿ ವಳಕ್ ದಿತಾ. ಹರೈಕ್ಲ್ಯಾಕ್ ಎಕೇಕ್ ರಾಕೊಣ್ ಭಡ್ವೊ ಆಸಾ. ತೊ ಆಮ್ಚೊ ಆತ್ಮೊ ನಿತಳ್ ದವ್ರುಂಕ್, ಉಪ್ರಾಂತ್ ತಸೊಚ್ ಪಾಟಿಂ ದೇವಾಕ್ ದೀಂವ್ಕ್ ಆಮ್ಚ್ಯಾ ಕುಮ್ಕೆಕ್ ಆಸ್ಚೊ. ಆತ್ಮಾಚ್ಯಾ ಉಜ್ವಾಲ್ ಆಸ್ತಾ ಖಿಂಯ್ ತೊ. ಲುಸಿಫೆರಾಚಿ ಪಾಟ್ಲಾಮ್ ಆತ್ಮಾ ಭಿತರ್ ರಿಗೊಂಕ್ ಪ್ರೇತನ್ ಕರ್ತಾನಾ ಆಡಾಯ್ತಾ, ಧಾಡಾಯ್ತಾ.

ಹ್ಯಾ ಆಂಜಾಪಯ್ಕಿಂ ಪ್ರಖ್ಯಾತ್ ಮ್ಹಳ್ಯಾರ್ ಮಿಂಗೆಲ್, ಗಾಬ್ರಿಯೆಲ್ ಆನಿ ರಾಫಾಯೆಲ್. ಮಿಂಗೆಲ್ ಆಂಜಾಂಚೊ ಲೀಡರ್. ಉರ್‌ಲ್ಲಾ ಆಂಜಾಂಕ್‌ಯಿ ನಾಂವಾಂ ಆಸ್ತಿತ್. ಪೂಣ್ ಕಳಿತ್ ನಾಂತ್.

ಮನ್ಶಾಕ್ ದೇವಾಚಿ ವಳಕ್ ಮೆಳ್ವಿ ಧರ್ಮಾದ್ವಾರಿಂ, ಧರ್ಮ್ ಮನ್ಶಾನ್ ಆಪ್ಲ್ಯಾ ಫಾಯ್ದ್ಯಾಕ್‌ಚ್ ವಾಪರ್ಲಾಂ. ತತ್ವಾಂ ಗ್ರಂಥಾಂನಿ ಮಾತ್ ಉರ್ಲ್ಯಾಂತ್. ಬಾಯ್ಬಲ್, ಕುರಾನ್, ರಾಮಾಯಣ, ಮಹಾಭಾರತ, ರೈಂಡ್-ಆವೆಸ್ಕಾ, ತ್ರಿಪಿಟಕ, ಗುರುಗ್ರಂಥ್. ಸಾಹೀಬ್... ಇತ್ಯಾದಿ. ಖಿಂಚ್ಯಾಯ್ ಧರ್ಮಾಚೊ ಗ್ರಂಥ್ ದೇವಾಚೆಂಚ್ ಉತರ್. ಪೂಣ್ ಮನ್ಶಾನ್ ಉತರ್ ಮಾತ್ ಘೆತ್ಲಾಂ. ದೇವಾಕ್ ಥಂಯ್ಚ್ ಸೊಡ್ಲಾಂ.

ಆಜ್ ಧರ್ಮ, ದೇವ್, ಜಾತ್, ಮಾಗ್ಲೆಂ ಹಾಚೆ ತಿತ್ಲೊ ವ್ಹಡ್ ಲಾಬಾಚೊ ವೆಪಾರ್ ದುಸ್ರೊ ನಾ. ವಿರೋಧಿಚೆಂ ತೋಂಡ್ ಧಾಂಪಯ್ಲೆ, ತರ್ಕ್ ಜಿಕಾಜೆ, ಧರ್ಮ ಗ್ರಂಥಾಂತ್ಲೆ ಖಿಂಚೆಂಯ್ ಉತರ್ ವಾಪರ್. ದುಬ್ಳ್ಯಾ-ಧಾಕ್ಟ್ಯಾಂಕ್, ಅಶಿಕ್ಟ್ಯಾಂಕ್ ಧಮ್ಮಿಜೆ, ಯೆಮ್ಕೊಂಡಾಚೆಂ, ಯಮಲೋಕಾಚೆಂ, ಜಹನ್ನಮ್ಚೆಂ ಭೈಂ ರಿಗಯ್. ರಾಜಕೀಯ್ ಕರಿಜೆ, ಸೀಟ್ ಮೆಳಜೆ, ಧರ್ಮಾಂಚ್, ಜಾತಿಬೇಧಾಚ್, ಕೋಮ್‌ವಾದಾಚ್ ಜಯ್ತಾಚಿ ವಾಟ್.

ದೇವ್ ಖಾಲ್ತೆಪಣ್ ಆಶೆಲೊ ಆನಿ ಆಮಿ ಕರೊಡಾಂಚಿ ಬಾಂದ್ಪಾ ಬಾಂದ್ಲಿಂ. ನಿತಳ್ ಕಾಳಿಜ್ ಲಾಲೆಲೊ ಆನಿ ಆಮಿ ರಗ್ತಾಚಿ ಬಲಿ ಆರ್ಪಿಲಿ. ಆಪ್ಲ್ಯಾ ಪೆಲ್ಯಾ ಥಂಯ್ ದೆವಾಕ್ ಸೊದ್ಚ್ಯಾ ಬದ್ಲಾಕ್, ದೆವಾಕ್ ಸೊಧುನ್ ಖಂಯ್ ಖಂಯ್ ಧಾಂವ್ಲ್ಯಾಂವ್ ಆನಿ ಹಾಂಗಾ ದೇವ್ ಆನಾಥ್ ಜಾಲೊ.

ದೆವಾಕ್ ಸೊಧುನ್ 'ವಯ್ರ್' ಪಳೆಂವ್ಚೆಂ ನಾಕಾ. ಆಮ್ಚೆ ಭಿತರ್‌ಚ್ ದೇವ್ ಮೆಳ್ತಾನಾ ಹೆಂ 'ದೆವಾಯಣ್' ಆಕೇರ್ ಜಾಯ್ತ್.

ದಾಯ್ಜಾಯ್ಜಾ

ಆಜ್ ಹಾಂವ್ ತುಮ್ಮಾಂ 'ದಾಯ್ಜಾಂಚಿ ಕಾಣಿ' ಸಾಂಗ್ತಾಂ. ದಾಯ್ಜಾ ಮ್ಹಳ್ಳಾರ್ ಭಾಭಾವಾಂಚಿಂ ಭುರ್ಗಿಂ. ಕನ್ನಡಾಂತ್ ದಾಯಾದಿ. ದಾಯ್ಜಾಂಚೆ ಝುಜ್ "ಮಹಾಭಾರತ್" ಸರ್ವಾಂಕ್ ಪರಿಚಿತ್. ಪೂಣ್ ಹಾಂಗಾ ಉಲ್ಲೇಕ್ ಕೆಲ್ಲಿ ದಾಯ್ಜಾ ರಗ್ತಾ ಸಂಬಂಧಿ ನ್ಹಯ್. ತಾಂಚಿ ಪಿಸಾಯ್, ತಾಂಚಿ ಖೊರೊಜ್ ತಾಂಕಾಂ ಜಮಾಯ್ತಾ. ನಿಂದ್ಲ್ಯಾಂಕ್ ಜಾಗಯ್ತಾ, ಕ್ರಿಯಾತ್ಮಕ್ ಕರ್ತಾ.

ಗಲ್ಪಾಂತ್ ಯು.ಎ.ಇ. ಯಾ ಎಕ್ವಟಿತ್ ಅರಬ್ ಗಣರಾಜ್ಯ ಮ್ಹಳ್ಳೊ ಏಕ್ ದೇಶ್ ಆಸಾ. ಹಾಂಗಾಸರ್ ಗಾಂವಾ ಥಾವ್ನ್ ವಾವ್ರುಂಕ್ ದಿಸ್ಪಡ್ತೊ ಗ್ರಾಸ್ ಆನಿ ಗ್ಲಾಸ್ ಜೊಡುಂಕ್ ಮಸ್ತ್ ಜಣ್ ಯೆತಾಲೆ. ತಾಂಚೆ ಸಂಗಿ ಥೊಡೆ ಕೊಂಕ್ಣಿ ಬರೊವ್ಪಿಯಿ ಆಯಿಲ್ಲೆ. ಪೂಣ್ ಆಯಿಲ್ಲಾ ಪಯ್ಕಿ ಥೊಡ್ಯಾಂನಿ ಲಿಕ್ಣಿ ಸೊಡ್ಲಿನಾ. ಥೊಡ್ಯಾಂನಿ ಧರ್ಲಿನಾ. ಥೊಡೆ ಜಾಗೆ ಆನಿ ಥೊಡೆ ವಗೆ. ಜಾಗೆ ಆಸ್ಲ್ಯಾ ಪಯ್ಕಿಂ ಮೆಲ್ವಿನ್ ಲುದ್ರಿಗ್, ಕಾರ್ಕ್‌ಫೆಲ್ಡ್ ವಿತೊರಿ, ಬಾರ್ಕೂರ್ಟ್ ಕಿಶೂ ಆನಿ ಬೈಂದೂರ್ಟ್ ರೊನಿ. ಆಪ್ತಾಪ್ ಪಡೀಲ್ಲೊ ಜೆಮ್ಮಾ, ಕಾಸ್ಸಿಯಾಚೊ ಫ್ರಾನ್ಸಿಸ್, ಕಿನ್ನಿಗೋಳಿಚೊ ಹೇಮಾಚಾರ್ಯ ಆನಿ ಮುಕಾಮಾರ್ಟ್ ಜಾಯಾನ್ ಜಾಗೆ ಜಾತಾಲೆ. ಉರ್ಲೆ ಸರ್ವ್ ತಾತಿ.

ಕೊಂಕ್ಣಿ ಮಾಯೆಕ್, ಆಪ್ಲ್ಯಾ ಹ್ಯಾ ಪರ್ದೆಶಿ ಬಾಳಾಂಚಿ ಸ್ಥಿತಿ ಪಳೆವ್ನ್ ಬೆಜಾರ್ ಜಾಲೆಂ. ದುಡು ಜೊಡ್ಚ್ಯಾ ಫೊರ್ಸಾರ್ ಆಪ್ಲಿ ಸೆವಾ ಕರಿನಾಂತ್ ಮ್ಹಣ್ ಖಿಂತ್ ಕಾಡಿಲಾಗ್ಲಿ. ತಾಂಚೆ ಭಿತರ್ಲ್ಯಾ ಬರೊವ್ಪಾಂಕ್ ಮಾರ್ನ್ ಬಡವ್ನ್, ಉಟವ್ನ್, ಪರತ್ ಆಪ್ಲ್ಯಾ ಸೆವೆಕ್ ಲಾಂವ್ಚೆ ಖಾತಿರ್, ಕೊಂಕ್ಣಿಮಾಯೆನ್ ಏಕ್ ಐಡಿಯಾ ಕೆಲಿ. ಆನಿ ಆಪ್ಲೊ ಏಕ್ ಬಲಿಷ್ಠ್ ಸೊಜೆರ್ ಉಜ್ವೋಡಿಚ್ಯಾ ಸಿಜೈಸಾಕ್ ದುಬಾಯ್ ಪಾಟಯ್ಲೊ. ತಾಕಾ ಬೆಸಾಂವ್ ದೀವ್ನ್ ಸಾಂಗ್ಲೆಂ. ತುಂ ಎಕ್ಸುರೊ ಮ್ಹಣ್ ಭಿಯೆನಾಕಾ. "ಧಂಯ್ಸ್ ತುಕಾ ಡಾಯಾನ್ ಮೆಳ್ತಲೊ. ತುಮಿ ದೊಗಾಂಯ್ಕಿ ನಿಂದ್ಲ್ಯಾ ಮ್ಹಜ್ಯಾ ಬಾಳಾಂಕ್ ಸುಡ್ತುಡಿತ್ ಕರಿಜೆ ಆನಿ ಮ್ಹಜೈ ಸೆವೆಕ್ ಲಾಯ್ಜೆ."

ಸೊಜೆರ್ ಸಿಜೈಸ್ ಸೀರಿಯಸ್ ಜಾವ್ನ್ ಆಯ್ಲೊ. ಆನಿ ಡಾಯಾನಾಕ್ ಕೊಂಕ್ಣಿ ಮಾಯೆಚೊ ಸಂದೇಶ್ ದಿಲೊ. ಹೊ ಡಾಯಾನ್ ಆಸಾ ಪಳೆಯಾ ಕ್ರಿಸ್ತಾಂವ್ ಮುಕೆಲ್ಪಣಾಂತ್ ಪಾಟಿಂ ಮ್ಹಳ್ಳಾ ವಾದಾಕ್ ಆಡ್‌ವಾದ್. ಹುಮೆದ್ ಆಸಾ ತರ್ಯಿ ವಾಟ್ ಕಳಿತ್ ನಾಸ್ತಾಂ ಹುಳ್ವುಳ್ತಾಲೊ. ಸಿಜೈಸಾನ್ ಗಾಂವ್ಚ್ಯಾ ಕೊ.ಲೇ. ಎಕ್ತಾರಾಂಚಿ ಕಾರ್ಬಾರಾಂ, ದರ್ಬಾರಾನ್ ಸಾಂಗೊನ್ ಡಾಯಾನಾಕ್ ವಾಟ್ ದಾಕಯ್ಲಿ. ತಾಣೆಂ ಸ್ಟೇನ್ ನೀರುಡೆ, ಮೆಲ್ವಿನ್ ರೊಡ್ರಿಗಸ್, ಹೇಮಾಚಾರ್ಯ ಆನಿ ವಾಲ್ಟರ್ ನಂದಳಿಕೆಕ್ ಸಾಂಗಾತಾ ಆಪೊವ್ನ್ ದುಬಾಂಯ್ತಲ್ಯಾ ಫ್ರೆಂಕಿಚ್ಯಾ ಶೆಜಾನಾಂತ್ ತೆಂಡೆಲ್ ಮಿಟಿಂಗ್ ಚಲಯ್ಲೆಂ.

ಆನಿ ಕೊಂಕ್ಣಿ ವಾವ್ರಾಡ್ಯಾಂಕ್ ಉರ್ಬೆಸ್ತ್ ಕರ್ಚೊ ವಾವ್ರ್ ಸುರು ಜಾಲೊಚ್.

1999 ಮೇ 7 ತಾರ್ಕೆರ್ ಸುಕ್ರಾರಾ ಸಕಾಳಿಂ ಸಾಡೆ ಧಾಂ ವರಾರ್ “ಶೆಜಾನ್” ಹೊಟ್ಲಾಂತ್ ಕೊಂಕ್ಣಿ ವಾವ್ರಾ ಖಾತಿರ್ ಮುಹೂರ್ತ್ ದವರ್ಲೊ. ಸಿಜ್ಯೆಸ್, ಮೆಲ್ವಿನ್ ರೊಡ್ರಿಗಸ್, ಹೇಮಾಚಾರ್ಯ, ಫ್ರಾನ್ಸಿಸ್ ಫೆರ್ನಾಂಡಿಸ್, ಆಂಡ್ರೆ ಎಲ್. ಡಿಕುನ್ಹಾ, ಸ್ಟೇನ್ ಅಗೇರಾ, ಸ್ಟೇನಿ ಪಿಂಟೊ, ಎಂ.ಪಿ. ರೊಡ್ರಿಗಸ್, ವಾಲ್ಟರ್ ನಂದಳಿಕೆ, ರೊನಿ ಬೈಂದೂರ್, ವಿನ್ನಿ ಪಿಂಟೊ, ವಿತೋರಿ, ಕಾರ್ಕ್‌ಳ್ - ಹ್ಯಾ ಬಾರಾ ಜಣಾಂ ಸಂಗಿಂ ಡಾಯಾನಾನ್ ದಾಯ್ಜಿ ದುಬಾಯ್ ಪಂಗಡಾಚಿ ಪಯ್ಲಿ ಜಮಾತ್ ಚಲಯ್ಲಿ.

ಇತ್ಯಾಸ್ ದಾಯ್ಜಾಂಚಿ ಸುವಿಲಿ ಕಾಣಿ ಮುಗ್ಧಿತಾಂ. ಆನಿ ದಾಯ್ಜಾಂಯಣ್ ಮುಕಾಸಿತಾಂ. ಸುವಿಲೊ ಥೊಡೊ ತೇಂಪ್ ಆಮಿ ಮಯ್ಜಾಂತ್ಲ್ಯಾ ಏಕ್ ಸುಕ್ರಾರಾ ದೋನ್ ತೀನ್ ವರಾಂ ಶೆಜನಾಂತ್ ಸಾಂಗಾತಾ ಮೆಳೊನ್ ಕೊಂಕ್ಣಿ ಸಾಹಿತ್ಯಾ ವಿಶಿಂ ಉಲೊವ್ಪ್ ಚಲಯ್ತಲ್ಯಾಂವ್. ತೆದ್ನಾಂ ಮ್ಹಣ್ಣೆ ಸುವಿಲೆ ನೋವ್ ಮಯ್ಜೆ ಆಮ್ಕಾಂ ನಾಂವ್ ನಾತ್ಲೆಂ. ‘ಝೆಲೊ-2000’ ವಿಶೇಸ್ ಅಂಕ್ಯಾಖಾತಿರ್, ಆಮ್ಚೆಂ ಅಸ್ತಿತ್ವ್ ಎಕ್ವಟ್ ದಾಕೊಂವ್ಕ್ ಏಕ್ ನಾಂವ್ ಜಾಯ್ ಮ್ಹಣ್ ಸುಸ್ತಾತಾನಾ, ಸಿಜ್ಯೆಸ್ ಕೊ.ಲೇ. ಸಂಘ್ ಮ್ಹಣಾಲೊ. ಹಾಂವೆ ‘ಬರ್ಪಿ ಮಿತ್ರ’ ಮ್ಹಳೆಂ. ಮೆಲ್ವಿನಾನ್ ‘ಬರ್ಪಿ ದಾಯ್ಜಿ’ ಮ್ಹಣ್ತಾನಾ ಹೇಮಾಚಾರ್ಯ ‘ದಾಯ್ಜಿ’ ಮಾತ್ ಪುರೊ ಮ್ಹಣಾಲೊ. ಅಕೇರಿಕ್ “ದಾಯ್ಜಿ-ದುಬಾಯ್”- ‘ಎಮಿರೇತಾಂತ್ಲ್ಯಾ ಕೊಂಕಣಿ ಬರೊವ್ಪಾಂಚೊ ಎಕ್ತಾರ್’ ಮ್ಹಣ್ ಪೊಲಾಯ್ಲೆಂ.

ದಾಯ್ಜಾಂಚೊ ಎಕ್ತಾರ್ ದಿಸಾನ್ ದೀಸ್ ಬಲಿಶ್ಪ್ ಜಾತಾಲೊ. ಗಾಂವಾ ಥಾವ್ನ್ ಆಯಿಲ್ಲೆ ಕೊಂಕ್ಣಿ ವಾವ್ರಾಡಿ ಉರ್ಬೆನ್ ಭರ್ತಿ ಜಾತಾಲೆ. ಪಯ್ಸ್ ಆಸ್ಲೆಲ್ಯಾ ಲಾಗಿಂ ಯೆತಾಲೆ. ಆನ್ಸಿ ಪಾಲಡ್ಕಾ, ಕಿಶೂ ಬಾರ್ಕೂರ್, ಜೆಮ್ಮಾ ಪಡೀಲ್, ವಲೇರಿಯನ್ ಪೆರಿಸ್, ಲೀನಸ್ ಮೊರಾಸ್, ಫಾತಿಮಾ ಪಿಂಟೊ, ಲವ್ರೆಂತ್ ಚಿಕ್‌ಮಗ್ನೂರ್. ಹ್ಯಾ ಸರ್ವ್ ದಾಯ್ಜಾಂ ಪಯ್ಲಿ ಫ್ರಾನ್ಸಿಸ್ ಫೆರ್ನಾಂಡಿಸ್ ಪ್ರಾಯೆನ್ ಮಾಲ್ಪಡೊ ತರ್ ಹಾಂವ್ ನಿಮಾಣೊ. ದೆಕುನ್ ಸುರ್ವೆರ್ ಹಾಂಕಾಂ ಕಶೆಂ ಆಪಂವ್ಚೆ ಮ್ಹಣ್ ಕಳಿತ್ ಜಾಯ್ನಾತ್ಲೆಂ. ಸರ್ವಾಂ ಪಯ್ಲಿ ಮೆಲ್ವಿನಾ ಕಡೆ ಸಳ್ಳಿ ಚಡ್ ದೆಕುನ್ ತಾಕಾ ನಾಂವಾನ್ ಆಪಯ್ತಾಲೊಂ. ಡಾಯಾನ್, ಪೊಲ್ವಿ, ರೊನಿ, ಆಂಡ್ರೆ, ವಿನ್ನಿ, ಆನ್ಸಿ, ಕಿಶೂ ಇತ್ಯಾದಿ ತರ್ನಾಟೆ ದೆಕುನ್ ತಾಂಕಾ ನಾಂವಾ ಉಪ್ರಾಂತ್ ಬಾಬ್ ಫಾಲಿಜೆ ಮ್ಹಣ್ ನಾ. ಆನಿ ಎಂ.ಪಿ. ರೊಡ್ರಿಗಸ್, ಸ್ಟೇನಿ ಪಿಂಟೊ, ಜೆಮ್ಮಾ ಪಡೀಲ್, ಫ್ರಾನ್ಸಿಸ್ ಹೆ ಸರ್ವ್ ಪೊರ್ಚಿ ಪ್ಲಸ್ ಜಾಲ್ಲ್ಯಾನ್ ಪಾವ್ಲಾಬ್, ಸ್ಟೇನಿಯಾಬ್, ಜೆಮ್ಮಾಬ್, ಫ್ರಾನ್ಸಿಸಾಬ್.

ಪೂಣ್ ಸಿಜ್ಯೆಸ್, ಹೇಮಾಚಾರ್ಯ ಆನಿ ಸ್ಟೇನ್ ಅಗೇರಾ ಹಾಂಕಾಂ ಕಶೆಂ ಆಪಂವ್ಚೆಂ? ಸಿಜ್ಯೆಸಾಬ್ ಮ್ಹಣುಂ? ಯಾ ಸಿಜ್ಯೆಸಾಮ್?- ಸಿಜ್ಯೆಸಾಬ್ ಮ್ಹಣ್ತಾನಾ ತಿತ್ಲೊಂ ಮ್ಹಾತಾರೊ ದಿಸ್ತಾಂಗಿ ಮ್ಹಣಾಲೊ ಆಪ್ಲ್ಯಾ ಹೇರ್-ಪೊರ್ಟಾರ್ ಹಾತ್ ಘುಂವ್ಡಾಯಿತ್. ಸಿಜ್ಯೆಸಾಮ್ ಮ್ಹಳ್ಯಾರ್ ಮಾಮ್ ಜಾಂವ್ಚೊ ದಿಸ್ಪಡ್ಲೊ ಗ್ಲಾಸ್ ಹಾತಿಂ ಧರ್ಲ್ಯಾರ್ ಮಾತ್ ಮ್ಹಣಾಲೊ. ತರ್ ರಗ್ಗೆ ನಾಕಾತ್ ಸಿರೀಯಸ್ ಮ್ಹಣ್ತಾ ಮ್ಹಳ್ಯಾರ್, ಖುದ್ಗ್ ಸಿರೀಯಸ್ ತರ್ಯಿ ಹೆರಾಂಕ್ ಹಾಸಯ್ತಲ್ಯಾಂಕ್ ಹೆಂ ನಾಂವ್ ಪೊಂಬಾನಾ.

ಅಕ್ರೇಕ್ ಸಿಜೈಸ್ ಯಾ ಸಿಜಿ ಅಶೆಂ ಚಿಂತ್ಲೆಂ. ಸ್ಟೇನ್ ಅಗೇರಾ- ಹೆ ಪೂರಾ ಫಾರ್ಮಲಿಟಿಸ್ ನಾಕಾತ್ ಸ್ಟೇನ್ ಮ್ಹಳ್ಳಾರ್ ಪುರೊ ಮ್ಹಣಾಲೊ.


ಉರ್ದೊ ಮ್ಹಳ್ಳಾರ್ ಗಂಭೀರ್ ದಿಸ್ಚೊ ಹೇಮಾಚಾರ್ಯ. ಏಕ್ ಪಾವ್ಟಿಂ ಚಿಂತ್ಲೆಂ ಬಿ. ಆರ್. ಚೋಪ್ಡಾಚ್ಯಾ ಮಹಾಭಾರತ್ ಸೀರಿಯಲಾಂತ್ ಭೀಷ್ಮಾಚಾರ್ಯ, ದ್ರೋಣಾಚಾರ್ಯಕ್ ಪಿತಾಶ್ರೀ ಮ್ಹಣ್ತಾತ್. ತಶೆಂಚ್ ಆಪಂವ್. ಪೂಣ್ ಹಾಂವೆ ಪಿತಾಶ್ರೀ ಮ್ಹಳ್ಳೆಂ ಪಿಶಾಚಿ ಮ್ಹಣ್ ಆಯ್ಕಾತ್ ತರ್....? 'ಹೇಮಾ' ಮ್ಹಣ್ ಮಟ್ಟೆಂ ಕೆಲ್ಯಾರ್ ಚಲಿಯೆಚೆಂ ನಾಂವ್ ಜಾಲೆಂ. ಸಂಸ್ಕೃತಾಂತ್ 'ಹೇಮ' ಮ್ಹಳ್ಳಾರ್ ಬಂಗಾರ್ ಖಂಯ್. ಹೇಮಾಬ್ ಮ್ಹಣ್ಣೆ ತಿತ್ಲೊ ಮ್ಹಾತಾರೊ ದಿಸಾನಾ. ಅಕ್ರೇಕ್ ಹೇಮಾಚಾರ್ಯಚ್ ಜಾಯ್ತ್ ಮ್ಹಣ್ ಲೆಕ್ಲೆಂ ತರ್ಯಿ ಹೆರಾಂನಿ ಮಾಮಾ ಮ್ಹಣ್ ಆಪಯ್ತಾನಾ ತೊ ಮ್ಹಜೊಯ್ ಮಾಮ್ ಜಾಲೊ.

ಪಯ್ಲೆಂ ಪತ್ರಾಂನಿ ಬರ್ಪಾಂ ಫಾಯ್ಸ್ ಜಾಲ್ಯಾರ್, ಉಪ್ರಾಂತ್ಲ್ಯಾ ಹಪ್ಪಾಂನಿ ವಾಚ್ಪಾಂಚ್ಯಾ ಪ್ರತಿಕ್ರಿಯೆಕ್ ಕಾವ್ಜೆವ್ನ್ ರಾಕ್ಚೆಂ ಆಸ್ಲೆಂ. ಪೂಣ್ ದಾ.ದು. ಜಮ್ಲ್ಯಾ ಉಪ್ರಾಂತ್ ಕೊಣಾಯ್ಚೆಂಯ್ ಬರಾಪ್ ಫಾಯ್ಸ್ ಜಾಲ್ಲೆ ಕೂಡ್ಲೆ, ಫೋನಾ ಮುಕಾಂತ್ ವಿಮರ್ಶೆಯ್ ಜಾತಾ. ಯುವ ದಾಯ್ಜಾಂಕ್ ಮೊಲಾಧಿಕ್ ಸುಚನಾಂಯ್ ಮೆಳ್ತಾತ್. ಕವಿತಾ, ಹಾಸ್ಯ, ಕಾಣಿ, ಲೇಕನ್, ವಿಮರ್ಶೆ, ಕಾದಂಬರಿ ಅಶೆಂ ಕೊಂಕ್ಣಿ ಸಾಹಿತ್ಯ ಪ್ರಕಾರಾಚೆ ಸರ್ವ್ ವಿವಿಧತಾಯ್ ದಾಯ್ಜಿ ಪಂಗಡಾಂತ್ ಆಸಾತ್.

ಪರ್ಗಾಂವಾಂತ್ ನಿದೊನ್ ಪಡ್ಲ್ಲ್ಯಾ ದಾಯ್ಜಾಂಕ್ ಜಾಗವ್ನ್ ಜಮಯಿಲ್ಲಿ ಆನಿ ಕೊಂಕ್ಣಿ ಸಾಹಿತ್ಯ ಚಡಿತ್ ಈಟಾಳ್ ಜಾಂವ್ಚೆ ತೆವ್ಚಿ ವಾವ್ರಂಕ್ ಲಾಯಿಲ್ಲಿ ಕೀರ್ತ್ ಡಾಯಾನಾಕ್ ಫಾವೊ.

ಹೊ ಸುರ್ವಿಲೊ ವಾವ್ರ್ ಮಾತ್. ದಾಯ್ಜಾಂಕ್ ಮಸ್ತ್ ವಾಟ್ ಬಾಕಿ ಉರ್ಲ್ಯಾ ನವಿಂ ಯೋಜನಾಂ, ನವೆ ಆಯಾಮ್ ತಾಂಚೆ ಮುಕಾರ್ ಆಸಾತ್. ದಾಯ್ಜಾಂ ಥಾವ್ನ್ ವೆಗ್ಳೆಪಣಾಂತ್ ಭರ್ಲೆಂ ಸಾಹಿತ್ಯ ಉದೆವ್ನ್, ಕೊಂಕ್ಣಿ ಮಾಂಯ್ ಗ್ರೇಸ್ತ್ ಜಾಂವ್.

ಗಾರಿವಾಯಿ



ಜಲೆಂ ರಾಮಾಚ್ಯಾ ಕಾಣಿಯೆಕ್ ಆಮಿ ರಾಮಾಯಣ್ ಮ್ಹಣ್ತಾಂವ್ ತಲೆಂ ನಾಂವಾಚೆ ಕಾಣಿ ನಾಮಾಯಣ್. ನಾಂವಾಕ್ “ನಾಂವ್” ಮ್ಹಣ್ ಪಯ್ಲೆ ಪಾವ್ಚಿಂ ಪೊಲಾಯಿಲ್ಲೆಂ ಕೊಣೆಂ? ಕೊಣ್‌ಗೀ ಕಿತೆಂಗಿ? ವಿಪರ್ಯಾಸ್ ಪಳೆಯಾ. ನಾಂವಾಕ್ ನಾಂವ್ ಮ್ಹಣ್ ಪೊಲಾಯಿಲ್ಲಾಚೆಂ ನಾಂವ್‌ಚ್ ನಾಂವ್ ನಾಸ್ತಾನಾ ವೆಚೆಂ ಮ್ಹಳ್ಯಾರ್?

ಚರಿತ್ರಾ ಉಸ್ತುನ್ ಪಳೆಲ್ಯಾರ್ ಹರೈಕ್ಲ್ಯಾಕ್ಯಾಯಿ ನಾಂವ್ ಆಸಾ. ನಾಂವ್ ವಳಕ್ ದಿತಾ. ಮನ್ಶಾಂಚಿ ವಳಕ್ ಮೆಳ್ವಿಚ್ ನಾಂವಾ ದ್ವಾರಿಂ. ದೆವಾನ್ ಸರ್ವ್ ಮನ್ಶಾಂಕ್ ಸಮಾನ್ ಜಾವ್ನ್ ರಚ್ಲಾಂ. ಮನ್ಶಾ-ಮನ್ಶಾ ಮದ್ಲಿ ವಳಕ್ ಸುಲಭ್ ಜಾಯ್ತೆಂ ನಾಂವಾಂ ಆಸಾತ್. ವೆಕ್ತಿ ವ್ಹಡ್ ಜಾಲ್ಲೆ ತಿತ್ಲೆಂ, ತಾಚೆಂ ನಾಂವ್ ವ್ಹಡ್ ಜಾತಾ. ಮತ್ಲಬ್ ನಾಂವ್ ಲಾಂಬ್ ಜಾಯ್ನಾ. ಪೂಣ್ ತ್ಯಾ ನಾಂವಾಕ್ ಮೆಳ್ವಿ ಮರ್ಯಾದ್ ಚಡ್ ಜಾತಾ.

ನಾಂವಾಂತ್ ಕಿತೆಂ ಆಸಾ? ಗುಲೊಬಾಕ್ ಖಿಂಚ್ಯಾ ನಾಂವಾಂತ್ ಆಪಯ್ಲ್ಯಾರ್‌ಯಿ ತೊ ಗುಲೊಬ್‌ಚ್ ಮ್ಹಣ್ ಪ್ರಖ್ಯಾತ್ ಇಂಗ್ಲಿಷ್ ಸಾಹಿತಿ ಶೇಕ್ಸ್‌ಪಿಯರಾನ್ ಸಾಂಗ್ಲಾಂ. ಹಾಂ! ಶೇಕ್ಸ್‌ಪಿಯರ್ ಮ್ಹಣ್ತಾನಾ ತಾಚ್ಯಾ ನಾಂವಾ ವಯ್ರ್‌ಚ್ ಆಸ್‌ಲ್ಲಿ ಗಜಾಲ್ ಆಯ್ಕಾ. ಶೇಕ್ಸ್‌ಪಿಯರ್ ಭಾರತಾಚೊ ಖಿಯ್. ಯು.ಪಿ.ಚೆ. ಭಯ್ ಮ್ಹಣ್ತಾತ್ - ತೊ ತಾಂಚೊ ಶೇಕ್‌ಪೀರ್ ಸಾಯ್ಬ್ ಖಿಯ್. ಇಂಗ್ಲೆಂಡಾಕ್ ವಚೊನ್ ಶೇಕ್ಸ್‌ಪಿಯರ್ ಜಾಲ್ಲೊ. ಮದ್ರಾಸಿ ಮ್ಹಣ್ತಾತ್ ತೊ “ಶೇಷಪ್ಪ ಅಯ್ಯರ್.” ಬೊಣ್ಣೆಂ ಮ್ಹಣ್ತಾತ್ ಛೇ ತೆಂ ಪೂರಾ ಫಟಿ. ತೊ ಆಮ್ಚ್ಯಾಚ್ ಕುಡ್ಲಾಚೊ “ಶೇಷು ಪೂಜಾರಿ” ಖಿಯ್.

“ನಾಂವಾಂತ್ ಕಿತೆಂ ಆಸಾ? ಮ್ಹಣ್ ನಾಂವಾ ವಿಶ್ಯಾಂತ್ಲಿ ಏಕ್ ಕಾಣಿ ಇಸ್ಕೊಲಾಂತ್ ಶಿಕೊಂಕ್ ಆಸ್ತಾ. ಎಕ್ಲ್ಯಾಚೆಂ ನಾಂವ್ ಬರೆಂ ನಾ ಮ್ಹಣ್ ತೊ ಗುರುಕಡೆ ವೆತಾ. ಗುರು ತಾಕಾ ಸಾಂಗ್ತಾ. ತುಕಾ ಫಾವೊತೆಂ ಬರೆಂ ನಾಂವ್ ತುಂಚ್ ಸೊಧುನ್ ಹಾಡ್. ಶಿಸ್ ಭಾಯ್ರ್ ಸರ್ತಾ ಬರ್ಯಾ ನಾಂವಾಚ್ಯಾ ಸೊದ್ನೇರ್. ಪೂಣ್ ತಾಕಾ ಮೆಳ್ತಾತ್ ಮ್ಹಳ್ಯಾರಿ ಕಸಲಿಂ ನಾಂವಾಂ? ಭೀಮಸೇನ ನಾಂವಾಚೊ ನರ್ವಂಟೆ. ಲಕ್ಷ್ಮೀಪುತ್ರ ನಾಂವಾಚೊ ಭಿಕಾರಿ. ದೇವಸುತ ನಾಂವಾಚೊ ನಾಸ್ತಿಕ. ಸರಸ್ವತಿ ನಾಂವಾಚೆಂ ಅಶಿಕ್ತಿ. ಅಮರ ನಾಂವಾಚೊ ಮೆಲ್ಲೊ ವೆಕ್ತಿ ಇತ್ಯಾದಿ ಇತ್ಯಾದಿ. ಅಕ್ರೇಕ್ ತಾಕಾ ಕಳ್ತಾ ನಾಂವಾಕ್ ಆನಿ ಗುಣಾಂಕ್ ಕಾಂಯ್ ಸಂಬಂಧ್ ನಾ. ತಲೆಂ ಕಾಂಯ್ ನಾ ಮ್ಹಣುಂಕ್ ಜಾತಾಗಿ? ನಾಂವಾಕ್ ಮ್ಹಣ್ಲೆ ನಾಂವ್ ಆಸ್‌ಲ್ಲಾ ವ್ಯಕ್ತಿಂಕ್ ಆನಿ ಗುಣಾಂಕ್ ಸಂಬಂಧ್ ಖಂಡಿತ್ ಆಸಾ. ಗಾಂಧಿ- ಅಹಿಂಸೆಚೆಂ ಪ್ರತಿರೂಪ್ ತರ್ ಮದರ್ ತೆರೆಜಾ-ಸೆವೆಚೆಂ, ಹಿಟ್ಲರ್- ಹಂಕಾರಾಚೆಂ ತರ್ ಸದ್ದಾಮ್- ಹಟಾಚೆಂ, ಕೃಷ್ಣ-ಚತುರ್ ರಾಜಕಾರಣಿ ತರ್ ತೆನಾಲಿ ರಾಮಕೃಷ್ಣ, ಬೀರ್‌ಬಲ್ ಹಾಸ್ಯಾಚೆಂ. ರೊಮಿಯೋ-ಜ್ಯೂಲಿಯೆಟ್, ಲೈಲಾ-ಮಜ್ನು,

ಶಿರೀನ್-ಫರಾದ್, ಸೋನು-ಮಹಿವಾಲ್ ಮೊಗಾಚೆಂ. ನಾಂವಾಂ ಕೆದ್ನಾಂಯ್ ಖಾಲಿ ಆಸಾನಾಂತ್. ತಾಂಚೆಸಂಗಿಂ ಆಲ್ಕುಂಜಾಯೀ ಆಸ್ತಾ. ಹ್ಯಾ ಆಲ್ಕುಂಜಾ ವಿಶ್ಯಾಂತ್ ಸರ್‌ನೇಮಾಯಾಣ್ ಯಾ ಆಲ್ಕುಂಜಾಯಾಣ್ ಮ್ಹಣ್ ವೆಗ್ಳೊಚ್ ಏಕ್ ಅಧ್ಯಾಯ್ ಬರವ್ಯೆತ್. ತಿತ್ಲೆಂಚ್ ನ್ಹಯ್ ಆಸ್ತಾಂ, ನಾಂವಾಂಕ್ ಆಡ್, ನೀಟ್ ವಾ ಉಭಿಂ ನಾಂವಾ ಚಿಡ್ಕೊನ್ ಆಸ್ತಾತ್ ಸುಣ್ಯಾಕ್ ಶಿಮ್ಪಿಂ ಚಿಡ್ಕಾಲ್ಲೆಪರಿಂ. ಆನಿ ಹ್ಯಾ ವಿಶ್ಯಾಂತ್ ಬರಯ್ಲಾಂ ತರ್ ಹೆಂ ನಾಮಾಯಣ್ ಅಧುರೆಂ ಉರಾತ್.

ಹಿಂ ಆಡ್ ನಾಂವಾ, ವ್ಯಕ್ತಿ ವಿಶೇಶಣ್, ಕ್ರಿಯಾ ವಿಶೇಶಣ್, ವ್ಯಕ್ತಿತ್ವ್, ಸ್ವಭಾವ್ ಇತ್ಯಾದಿಚೆಂರ್ ಹೊಂದೊನ್ ಆಸ್ತಾತ್. ಮೊಟೊ/ಮೊಟೆಂ ಆಸ್ಲ್ಯಾರ್ ಬೊಬ್ಲೆಂ, ಬಾರೀಕ್ ಆಸ್ಲ್ಯಾರ್ ಶೀಂಕ್ರಿಕಡ್ಡಿ, ನರ್ದಂಟೆ, ಕಡ್ಡಿ ಪಹಿಲ್ವಾನ್, ಚಲ್ಪಟ್ ಸಿಂಗ್, ನಿತ್ರಾಣ್ ಸಿಂಗ್, ಲಾಂಬ್-ಲಾಂಬೆಟೊ, ಲಂಬೂಜಿ, ತೆಂಕ್ರಿ, ಮಟ್ವೊ ತರ್-ಕುಂಟ, ದೇಡ್ ಮುಟ್ಟೆಂ, ದೇಡ್ ಫೀಟ್, ಚಡ್ ನಿದ್ತಲೊ - ಕುಂಭಕರ್ಣ ತರ್ ಚಡ್ ಖಾತಾಲೊ ಬಕಾಸುರಾ, ಕಾಳೊ-ಕಾವ್ಲೊ ಭದ್ರಾವತಿ ಬಂಗಾರ್, ಇಂಗ್ಲೊ ಥೊಡ್ಯಾಂಕ್ ಸ್ವಭಾವಾ ವಯ್ರ್ ವಿಶೇಶಣಾಂ ಮೆಳ್ತಾತ್. ರಾಗಿಶ್ಟ್ ತರ್ ಹಾಂಡ್ಕರೊ, ವೇಗಿಶ್ಟ್ ತರ್ ನೊನ್‌ಸ್ಪೊಪ್, ರಾಜ್‌ಧಾನಿ ಎಕ್ಸ್‌ಪ್ರೆಸ್. ಲಜಿಷ್ಟ್ ತರ್ ಲಜೆಕಾಂಟಿ, ಹುಳ್ವುಳೊ - ವಾಂದೊರ್, ಅನಿತಳ್ - ದುಕೊರ್, ಬಡ್ಡ್ - ಬೆಪ್ಪ, ಪಾತಳ್ ಜಿಬೆಚೆಂ - ಯೆವಾಳೆಂ, ಗಜೆಟ್ ಜಾತಾನಾ, ಕಡಕ್ಕ್ ಉಲೊಂವ್ಚೆಂ ಜಿರ್ಗಿಂ ಮಿಸಾಂಗ್, ಪಟಪಟ ಉಲಯ್ತೆಲೆಂ - ಸಳ್ಳೆಂ, ಆಂಬೊಟ್ ಉಲಯ್ತೆಲ್ಯಾಂಕ್ ಆಮ್ನಾಣ್ ಚಡ್ ತೀಕ್ ಉಲಯ್ತೆಲ್ಯಾಂಕ್ ತಿಕ್ನಾಣ್. ಹಾಂಕಾಂ ಆಯ್ಕಲ್ಲ್ಯಾ ಉರ್ಲ್ಯಾಂಕ್ ಲುಕ್ನಾಣ್.

ತಾಂಚೆಂ ಹಾಂಚೆಂ ಕಿತ್ಯಾಕ್? ಮ್ಹಜ್ಯಾಚ್ ನಾಂವಾ ವಿಶ್ಯಾಂತ್ ಸಾಂಗ್ತಾ. ಮ್ಹಜೆಂ ನಾಂವ್ ವಿಕ್ಟರ್. ಕೊಂಕ್ಣೆಂತ್ ವಿತೊರಿ, ವಿತೊರ್. ಸೆಜಾರ್ಚ್ಯಾಂನಿ ವಿಟೊರಿ, ಇಷ್ಟಾಂಕ್ ವಿಕ್ಟೆ. ಥೊಡ್ಯಾ ಭುರ್ಗ್ಯಾಂನಿ ಮ್ಹಾಕಾ ಆಪಂವ್ಚಿಂ ನಾಂವಾಂ ಪಳೆಯಾ. ಜೊಯ್ಸ್‌ನ್ 'ಪಿತೊಲಿ ಬಪ್ಪ' ಮ್ಹಣ್ತಾನಾ ರುಪೇಶ್ 'ಆಯ್ತಾರಿ' ಮ್ಹಣ್ತಾ. ಟೀನಾ ಉರ್ಫ್ ಮುನ್ನಿಕ್ 'ವಿತೊಲಿ ದಾಟ್ಲು'. ರಾಕೇಶಾಕ್ ರಾಗ್ ಆಯ್ಲಾರ್ 'ವಿ-ತೊರಿದಾಳ್'. ಹಾಂವೆಂ ಗಾಂವ್ ಸೊಡ್ನ್ ಮುಂಬಯ್ ಆನಿ ಗಲ್ಫಾಕ್ ಪಾವ್ಲ್ಯಾ ಉಪ್ರಾಂತ್, ಮ್ಹಾಕಾ ಥೊಡಿಂ ಚಡಿತ್ ನಾಂವಾಂ ಲಾಬ್ಲಿಂ. ಮಹಾರಾಷ್ಟ್ರೀಯನ್ ಮಾಮಾ ವಿಠಲ್ ಮ್ಹಣ್ತಾನಾ ಹೆರ್ ಪಾಂಡುರಂಗ ವಿಠಲ್ ಮ್ಹಣ್ತಾಲೆ. ಯುಪಿಚೆ ಭಯ್ ವಿಟ್ಟರ್ ಮ್ಹಣ್ ಆಪಯ್ತಾಲೆ. ಆನಿ ಥೊಡ್ಯಾಂಕ್ ಹಿಟ್ಟರ್ ಜಾತಾಲೊಂ. ಶಾರ್ಜಾಂತ್ ವಿಕೊರ್, ವಿರೋರ್, ವಿಟ್ಟರ್ ಇತ್ಯಾದಿ. ಧಾಕ್ಪಲೊ ಗ್ಯಾವಿನ್ ವಿತ್ತಿ ಅಂಕಲ್ ಮ್ಹಣ್ತಾ.

ತಶೆಂ ಪಳೆಂವ್ಕ್ ಗೆಲ್ಯಾರ್ ಆದಿಂ ಸರ್ವ್ ಸಾಂತ್ ಸಾಂತಿಣೆಚೆಂ ನಾಂವಾಂ ಪ್ರಾಪ್ತ್ ಜಾತಾಲಿ. ಕಥೊಲಿಕ್ ಪಂಚಾಂಗಾಂಕ್ ದಿಸಾಕ್ 5 ನಾಂವಾ ಲೆಕಾನ್ ವರ್ಸಾಕ್ ಆಯ್ತಾರ್ ಆನಿ ಥೊಡಿಂ ಫೆಸ್ತಾಂ ಸೊಡ್ನ್ 1750. ಪೂಣ್ ಹಿಂ ಸರ್ವ್ ಭಾಯ್ಲಿಂ ನಾಂವಾಂ. ಭಾರತೀಕರಣ್ ಕರ್ತಚ್ ಏಕ್ ಭಾಯ್ಲೆಂ ಏಕ್ ಭಿತರ್ಲೆಂ ಅಶೆಂ ದೋನ್ ನಾಂವಾಂ ಮಾಗಿರ್ ಬಾಪಾಯ್ಚೆ ಮಾಗಿರ್ ಆಲ್ಕುಂಜ್, ಆನಿ ಗಾಂವ್ ಮ್ಹಣ್ತಾನಾ ಮನ್ಶಾಚ್ಯಾಕೀ ಲಾಂಬ್ ನಾಂವ್ ಜಾತಾ.

ಆತಾಂತಾಂ ನಾಂವಾ ಖಾತಿರ್ ವಿವಿಧ್ ಕಸ್ರತ್ಯೊ ಚಲ್ತಾತ್. ಭುರ್ಗ್ಯಾಂಚ್ಯಾ ನಾಂವಾಂತ್ ಅರ್ಥೆಂ ಆವಯ್ಚೆಂ ಅರ್ಥೆಂ ಬಾಪಾಯ್ಚೆ ನಾಂವ್ ಆಸಜೆ. ನಾ ತರ್ ಅಕೇರಿಕ್ ಏಕ್ ಅಕ್ಷರ್ ಪುಣೀ ಆಸಜೆ. ಫುಡೆಂ...? ಪೊಲಿಸ್ ಹವಾಲ್ದಾರಾಂಕ್ ಆನಿ ಕಯ್ದಾಂಕ್ ನಂಬರ್ ದಿಲ್ಲೆಪರಿ ನಂಬ್ರ ದೀಜೆ ಪಡ್ತಿತ್‌ಗಾಯ್? ಪೋರ್ ಏಕ್ ಇಂಗ್ಲಿಶ್ ಬೂಕ್ ಪಳೆಲೊ. “ತುಮ್ಮಾ ಭುರ್ಗ್ಯಾಖಾತಿರ್ ಧಾ ಹಜಾರ್ ನಾಂವಾಂ” ತಿಲ್ಲಿಂ ನಾಂವಾಂ ವಾಚುನ್ ಜಾತಚ್ ಪರ್ತ್ಯಾನ್ ಏಕ್ ಫುಸ್ಪಡ್ ಖಂಚೆ ಬರೆಂ ನಾಂವ್ ಮ್ಹಣ್?

ಹ್ಯಾ ನಾಮಾಯಣಾಂತ್ ಮ್ಹಜೊ ಆಬ್, ಮಾಮ್ಮಿಚೊ ಬಾಬ್ ದೆ. ಕಾಸ್ತಿರ್ ಸೊಜಾ ವಿಶಿಂ ಇಲ್ಲಿಂ ಬರಯ್ಚೆ. ತಾಕಾ ನಾಂವಾನ್ ವಳ್ಕಾತೆಲೆ ಉಣೆಂ. “ಕಚ್ಚು ಪರ್ಬು”(ಲ್) ಮ್ಹಣ್‌ಚ್ ಫೇಮಸ್. ತಾಣೆಂ ಆಪ್ಲ್ಯಾ ಭುರ್ಗ್ಯಾಂಕ್ ಜಾಂವ್, ನಾತ್ರಾಂಕ್ ಜಾಂವ್, ತಾಚಿಂಚ್ ಎಕೇಕ್ ನಾಂವಾಂ ದವರ್‌ಲ್ಲಿಂ. ಖಿರಿಂ ನಾಂವಾ ಆಶೆಂದಾಂತ್ ಉರ್ಲಿ. ತಾಣೆಂ ದವರ್ಲೆಲಿಂ ನಾಂವಾಂಚ್ ಪ್ರಖ್ಯಾತ್ ಜಾಲಿಂ. ಮ್ಹಾಕಾಯ್ ತಾಣೆಂ ದವರ್ಲೆಲೆಂ ನಾಂವ್ ಬೀರಬಲ್.

ತೆಜ್ಜು ಮಾಮ್ಯೆಕ್ ಆಂಟಿ ಮ್ಹಳ್ಯಾರ್ ಭಾರೀ ಖುಶಿ. ದೋನ್ ತೀನ್ ಆಂಟಿ ಜಮ್ತಾನಾ ಹಾಂವೆಂ ಸುಲಭ್ ಜಾಯ್ತೆಂ ತೆಜಾಂಟಿ ಮ್ಹಣೊಂಕ್ ಸುರು ಕೆಲೆಂ. ಪೂಣ್ ತೆಂ ಕೊಜಾಂಟಿ ಮ್ಹಣ್ ಆಯ್ಕತಾ ದೆಕುನ್ ತಿ ‘ಮಾಮಿ’ ಮ್ಹಣ್‌ಚ್ ಆಪಯ್ ಮ್ಹಣಾಲಿ.

ಥೊಡ್ಯಾ ವರ್ಸಾಂ ಪಯ್ಲೆಂಚೆ ಗಜಾಲ್. ಮ್ಹಜ್ಯಾ ಎಕಾ ಮಿತ್ರಾಕ್ ಮೆಳೊಂಕ್ ಸರ್ಕಾರಿ ಇಸ್ಕೂಲಾಕ್ ಗೆಲ್ಲೊಂ. ಹೆಡ್ ಮಾಸ್ಪರಾಚ್ಯಾ ರುಮಾಂತ್ ಏಕ್ ಆಡ್ಮಿನಿಸ್ಟ್ರೇಟರ್ ಚಲ್ತಾಲೆಂ.

“ಅಜ್ಜೆರೇ, ಬಾಲೆದ ಪುದರ್ ಎಂಚಿನ”

“ಪುಲ್ಲಿ”

“ಆವ್ ಅಂದಾಯೆ, ಪುಲ್ಲಿ ಸಮಾ, ಆಂಡ ಪುದರ್ ಎಂಚಿನ” ಹೆಡ್‌ಮಾಸ್ತ್ರಾನ್ ಪರತ್ ವಿಚಾರ್ಲೆಂ.

“ಪುಲ್ಲಿ ಯೇ” ಆಬಾಚೆಂ ಪೆಂಪಾರೆಂ ತೆಂಚ್. ಮಾಸ್ತ್ರಾನ್ ಮಾತ್ಯಾಕ್ ಹಾತ್ ಮಾರ್ಲೊ. ತೆದ್ನಾಂ ತೊ ಆಜೊ ಮ್ಹಣಾಲೊ. “ವಾ ಪುದರ್ ಯೇ, ಯಾನ್ ಲೆಪ್ಪುನ್ ಪುಲ್ಲಿ ಪಣ್ಡ್. ಬೊಕ್ಕ ಬೇತೆ ಪುದರ್ ಇತ್ತಂಡ ಇಲ್ಲಡ್ ಕೇನೊಡ್, ಎಂಕ್ ಗೊತ್ತುಜ್ಜಿ.” ಮಾಗಿರ್ ಆಬ್ ಪರತ್ ಘರಾ ವಚೊನ್ ತ್ಯಾ ಭುರ್ಗ್ಯಾಚೆಂ ನಾಂವ್ ಬರವ್ನ್ ಘೆವ್ನ್ ಆಯ್ಲೊ ಮ್ಹಣ್ಯಾಂ.

ಪತ್ರಾಂನಿ ಬರಯ್ತಾನಾ ಥೊಡ್ಯಾ ಬರೊವ್ಪಾಂನಿ, ವೆಗ್ಳಿಂ ನಾಂವಾ, ಆಡ್ ನಾಂವಾಂ, ಲಿಕ್ಣೆಂ ನಾಂವಾಂ ವಾಪರ್ಚೆಂ ಆಸ್ತಾತ್. ಥೊಡ್ಯಾಂಕ್ ವಾಚ್ಪಾಂಚೆ ಭೈಂ ತರ್, ಹೆರ್ ಥೊಡ್ಯಾಂನಿ ಆಪ್ಲಿಂ ದೋನ್, ತೀನ್, ಚಾರ್ ನಾಂವಾಂ ಕಾತರ್ನ್ ಘಡ್ಪುನ್ ಸಜ್ಜೆಗೆ ಬಜಿಲ್ ಕರ್ನ್ ದವರ್ಚಿಂ.

ಇಂಗ್ಲಿಶಾಂತ್ಲಿಂ ನಾಂವಾಂ ಕೊಂಕ್ಣೆಂತ್ ರೂಪ್ ಬದ್ಲಿತಾತ್. ಫ್ರಾನ್ಸಿಸ್-ಪಂಚು ಜಾತಾನಾ ಫೆಲಿಕ್ಸ್-ಪೆಚ್ಚು, ಪೆಚ್ಚೆ ಜಾತಾ. ಬ್ಯಾಪ್ಟಿಸ್ಟ್-ಬಾಪ್ಟಿ, ಬಾಬುಟಿ ಜಾತಾನಾ ಜೆರೊಮ್ ಜೆರಿ

ಯಾ ರೋಮು ಜಾತಾ. ಆನಿ ಲೋರೆನ್ಸ್-ಲೋರೆಸ್, ಲೋರಿ, ಲಲ್ಲು, ಇತ್ಯಾದಿ. ಆನಿ ಟ್ರೇಜಾ-ತೆರೆಜ್, ತೆಜ್ಜು, ತರ್ ಫ್ಲೋರಿನ್-ಫಿಲೋಮೆನ್, ಪುಲ್ಲು ಜಾತಾ. ದುರ್ಸಲಿನ್-ದುಚ್ಚು ಜಾತಾನಾ ಮಾರ್ನೆಲಿನ್-ಮಾಚ್ಚು ಜಾತಾ. ಆನಿ ಮೈಕಲ್-ಮಿಂಗೇಲ್, ಮಿಂಗಾ, ಮುಂಗಾ ಜಾತಾ.

ಅಶೆಂ ನಾಂವಾಂ ವಿಶ್ಯಾಂತ್ ಚಿಂತ್ತಾನಾ ಮ್ಹಾಕಾ ಏಕ್ ಸಂಗತ್ ಗಮ್ಲಿ. ತಿ ಲಾದ್ರು-ಪೆದ್ರು ನಾಂವಾ ವಯ್ರ್. ಪೆದ್ರು ಇಂಗ್ಲೀಶಾಂತ್ ಪೀಟರ್ ಜಾತಾನಾ ಲಾದ್ರು ಲಾಟರ್ ಜಾಯ್ನಾ ಕಿತ್ಯಾಕ್? ನಾ ತರ್ ಲಾದ್ರು-ಲಾಜರಸ್ ತರ್ ಪೆದ್ರು-ಪೇಜರಸ್ ಕಿತ್ಯಾಕ್ ನ್ಹಯ್?

“ಬ್ಯಾರಿಸ್ಟರ್ ಮೋಹನ್‌ದಾಸ್ ಕರಮ್‌ಚಂದ್ ಮ್ಹಳ್ಯಾರ್ ಝೀ ಟಿವಿರ್ ಯೆತೆಲ್ಯಾ “ಮೋಹನ್‌ದಾಸ್ ಬಿ.ಎ.,ಎಲ್.ಎಲ್.ಬಿ.” ಸಿರೀಯಲಾಂತ್ಲೊ ಪಾತ್ರ್ ಕೊಣ್ಣಾ ಮ್ಹಣ್ ಚಿಂತ್ತೆಲಿಂ ಆಸ್ತಿತ್. ಪೂಣ್ ಮಹಾತ್ಮಾ ಗಾಂಧೀಜಿಚಿ ವಳಕ್ ಸರ್ವಾಂಕ್ ಆಸಾ. ಆಗ್ನೇಸ್ ಬೊಗ್ಸಾಂಕ್ ಕೋಣ್? ಗೊತ್ತುನಾ. ಪೂಣ್ ಮದರ್ ತೆರೆಜಾ ವಿಶ್ಯಾಂತ್ ಸಂಪೂರ್ಣ್ ಕಳಿತ್ ಆಸಾ. ಕಾರೋಲ್ ವೊಯ್ತಿವಾ ಕೋಣ್? ಖಂಯ್ಗೀ ಆಯ್ಕಾಲ್ಲೆಪರಿ ಭೊಗ್ತಾ. ತೊಚ್ ತೊ ಜುವಾಂವ್ ಪಾವ್ಲ್ ದುಸ್ರೊ ಆಮ್ಚೊ ಪಾಪ್‌ಸಾಯ್ಬ್.

ಥೊಡ್ಯಾಂಕ್ ನಾಂವ್ ಬದ್ಲುಂಚೆಂ ಪಿಶೆಂ ಆಸ್ತಾ. ಪೂಣ್ ಥೊಡ್ಯಾ ಮಂತ್ರಿಂಕ್ ಪಿಶೆಂ ಚಾಳ್ವತಾನಾ ಶ್ವೆರಾಂ, ಗಾಂವ್ ಆಪ್ಲಿಂ ನಾಂವಾಂ ಬದ್ಲುನ್ ಘೆತಾತ್. ಬೊಂಬೆ-ಮುಂಬಯ್ ಜಾತಾನಾ ಮದ್ರಾಸ್-ಚೆನ್ನೈ, ಕಲ್ಕತ್ತಾ-ಕೋಲ್‌ಕಟ್ಟ ಇತ್ಯಾದಿ. ವೆಗ್ಗಿಂಚ್ ಡಿಲ್ಲಿಯ್-ಇಂದ್ರಪ್ರಸ್ತ್ ಜಾಯ್ತ್. ಪೂಣ್ ಮಲ್ಬಾರ್ಯಾಂನಿ ಆಮ್ಚೆಂ ಮಂಗ್ಳುರ್ ಎದೊಳ್‌ಚ್ ಮಂಗಳಾಪುರಂ ಕರ್ನ್ ಜಾಲಾಂ.

ಫೆಸ್ತಾಯಣ್

“ಫೆಸ್ತಾಂ”- ಮನ್ಯಾನ್ ಆಪ್ಲ್ಯಾ ಸದಾಂಚ್ಯಾ ರಾಟಾವಳಿಂ ಥಾವ್ನ್ ಸುಟ್ಕಾ ಜೋಡ್ನ್ ಸಂತೊಸ್ ಭೊಗುಂಕ್ ಸೊಧುನ್ ಕಾಡ್ಲಿ ವಾಟ್. ಸದಾಂಚ್ಯಾ ಗರ್ಜಾಂಕ್ ಸೆಜಾರಿ ಫೆಸ್ತಾಂ ಪರ್ಬೆಂಕ್ ಸಯ್ತೆ-ಧಯ್ತೆ ಮ್ಹಳ್ಳೆಪರಿಂ ಆಪ್ಲ್ಯಾ ಮೊಗಾಚ್ಯಾಂಕ್ ಮೆಳೊಂಕ್, ಎಕ್ವಟಾಚೊ (ಆನಿ ಬೊತ್ತೆಚೊ) ಸ್ಪಿರಿತ್ ದಾಕಂವ್ಕ್ ಹಿಂ ಫೆಸ್ತಾಂ ಏಕ್ ನೀಬ್ ಜಾವ್ನಾಸ್ಲಿಂ. ಕೆದಾಳಾಯ್ ಪುರ್ಸತ್ ನಾತ್‌ಲ್ಲೊ ಮನಿಸ್ ತರ್ಯಿ, ವರ್ಸಾಕ್ ಏಕ್ ಪಾವ್ಟಿಂ, ಫಿರ್ಗಜ್ ಫೆಸ್ತಾಕ್ ಪುಣ್‌ಯಿ ಆಪ್ಲ್ಯಾಂಗರ್ ವೆತಾಲೊ.

ಫೆಸ್ತಾಂತ್ ದೋನ್ ಉದ್ದೇಶ್ ಆಟಾಪುನ್ ಆಸ್ತಾತ್. ಏಕ್ ದೇವಾಕ್ ಅರ್ಗಾಂ ದಿಂವ್ಚೊ, ದುಸ್ರೊ ಸಂತೊಸ್ ಭೊಗ್ಚೊ. ಖಂಚೊಯ್ ಧರ್ಮಗ್ರಂಥ್ ಯಾ ಪುರಾಣ್ ಪಳೆಯಾ. ಹರ್ಯೆಕಾ ದೇವಾಚ್ಯಾ ನಾಂವಾಕ್ ಏಕ್ ಫೆಸ್ತ್ ಆಸಾ. ದೇವ್ ವ್ಹಡ್ಲೊ ಜಾಲ್ಯಾರ್, ತಾಚೆಂ ಫೆಸ್ತಾಯಿ ವ್ಹಡ್ ಜಾತಾ. ನತಾಲ್, ಪಾಸ್ಕ್, ಮೊಂತಿ ಫೆಸ್ತ್, ಫಿರ್ಗಜೆಚ್ಯಾ ಸಾಂತಾ/ಸಾಂತಿಣೆಚಿಂ ಫೆಸ್ತಾಂ, ಅಷ್ಟಮಿ, ರಾಮ ನವಮಿ, ದಸರಾ, ದೀಪಾವಳಿ, ಬಕ್ರೀದ್, ರಮಜಾನ್, ಮೊಹರಮ್, ಥೊಡ್ಯಾ ಮಾನ್ ಮುಕೆಲ್ಯಾಂಚೆ, ಧರ್ಮ ಸ್ಥಾಪಕಾಂಚೆ ಜಲ್ಮಾದೀಸ್, ರಾಶ್ಟ್ರಾಚೊ ದೀಸ್, ರಾಜ್ಯಾಚೊ ದೀಸ್ ಆನಿ ಹೆರ್ ಮ್ಹಣುನ್ ವರ್ಸಾಚ್ಯಾ ತಿನ್ಹಿಂ ಪಾಂಚ್ವಾಟ್ ದೀಸಾಯಿ ಫೆಸ್ತಾಂಚ್ ಫೆಸ್ತಾಂ.

ಆಮ್ಚ್ಯಾ ಕ್ರಿಸ್ತಾಂವ್ ಧರ್ಮಾಂತ್ ಸರ್ವಾಂಕ್ ಫೆಸ್ತಾಂ ಆಸಾತ್. ಕಥೊಲಿಕ್ ಪಂಚಾಂಗಾಚ್ಯಾ ಆಧಾರಾನ್ ಸಾಂಗ್ಚೆ ತರ್, ಜೆಜುಚಿಂ ಸೊಳಾ, ಮರಿಯೆಚಿಂ ಚೊವ್ದಾ, ಪವಿತ್ರ ಅತ್ಮಾಚೆಂ ಏಕ್ (ಪೆಂತೆಕೊಸ್ತ್), ರಾಕೊಣ್ ಭಡ್ವಾಚೆಂ ಏಕ್, ಸಮೇಸ್ತ್ ಆಲ್ಮಾಂ ಆನಿ ಸಮೇಸ್ತ್ ಸಾಂತಾಭಕ್ತಾಂಚೆಂ ಎಕೇಕ್, ಭಾಗೆವಂತ್ ಕುಟಮ್ ಏಕ್. ಮಾಗಿರ್ ದಿಸಾಕ್ ಎಕಾ ಲೆಕಾನ್ ತಿನ್ಹಿಂ ಪಾಂಚ್ವಾಣ್ ಸಾಂತ್/ಸಾಂತಿಣೆಂಚಿಂ ಫೆಸ್ತಾಂ. ಹಾಂತುಂ ಚಡಾವತ್ ಫಿರ್ಗಜ್ ಪಾತ್ಸೊನಾಂಚಿಂ ಫೆಸ್ತಾಂ ಆಮಿ ಆಚರಿತಾಂವ್. ಪವಿತ್ರ ಸಭಾ ಫಕತ್ ತೆಗಾಂಚೊ ಜಲ್ಮಾದೀಸ್ ಮಾತ್ ಆಚರಿತಾ. ಜೆಜುಚೊ, ಮರೈಚೊ ಆನಿ ಸಾಂ. ಜುವಾಂವ್ ಬಾಪ್ತಿಸ್ತಾಚೊ. ಹೆರ್ ಸಾಂತಾಂಚೊ ಜಾಲ್ಲೊ ನ್ಹಯ್ ಮೆಲ್ಲೊ ದೀಸ್ ಕರ್ಚೊ.

ವಯ್ರ್ ಕಳಯಿಲ್ಲ್ಯಾ ಪಟ್ಟಿಂತ್, ಎಕ್ಲ್ಯಾಕ್ ಮಾತ್ ಫೆಸ್ತ್ ನಾ. ದೇವಾ ಬಾಪಾಕ್. ಸರ್ಗಾ ಸಂಸಾರಾಚ್ಯಾ ರಚ್ನಾರಾಕ್ ಸರ್ವ್ ಪದ್ವೆದಾರ್ ದೇವಾಚ್ಯಾ ನಾಂವಾಕ್ ಆಮಿ ಎಕ್‌ಚ್ ಏಕ್ ಫೆಸ್ತ್ ದವರುಂಕ್ ನಾ. ಹಾಂ! ನಾ ಮ್ಹಣ್ಜ್ಯಾಕ್ ಪೆಂತೆಕೊಸ್ತಾ ಉಪ್ರಾಂತ್ಲೊ ಆಯ್ತಾರ್, ಬಾಪ್, ಪೂತ್ ಆನಿ ಅತ್ಮಾಕ್ ಮ್ಹಣ್ಣೆ ತ್ರಿಂದಾದಿಕ್ ಸಮರ್ಪಿಲಾ. ಪೂಣ್ ದೇವಾ ಬಾಪಾಕ್ ಮ್ಹಣ್ ವಿಂಗಡ್ ದೀಸ್ ನಾ. ವರ್ಸಾಂತ್ ಬಾವನ್ ಆಯ್ತಾರ್ ತಾಚ್ಯಾ ನಾಂವಾನ್ ಖರ್ಚಿತಾಂವ್ ದೆಕುನ್ ಬಾಪಾಚ್ಯಾ ನಾಂವಾನ್ ವಿಂಗಡ್ ಫೆಸ್ತ್ ಕಿತ್ಯಾಕ್ ಮ್ಹಳ್ಳಿಂ ಚಿಂತಪ್‌ಗೀ?

ಆಮ್ಲೆ ಮಾಲ್ಪಡೆ ಕ್ರಿಸ್ತಾಂವ್ ಜಾಂವ್ಚ್ಯಾ ಆದಿಂ, ಭಾರತೀಯ ಸಂಸ್ಕೃತೆ ಪರ್ಮಾಣೆಂ ಫೆಸ್ತಾಂ ಕರ್ತಾಲೆ. ಬ್ರಾಹ್ಮೀ ಮುಹೂರ್ತಾಂತ್ ಉಟೊನ್, ನಿತಳಾಯ್ ಸಂಪವ್ನ್, ಪೂಜಾ ಕರ್ನ್, ರಾಂದ್ವಯೆಚೆಂ ಜೆವಣ್ ಜೇವ್ನ್, ಎಕಾಮೆಕಾ ಉಲ್ಲಾಸಿತಾಲೆ. ತೊ ದೀಸ್ ತಾಂಕಾಂ ಭಾಗೆವಂತ್ ದೀಸ್. ಫೆಸ್ತಾ ದೀಸ್ ಮಾಸ್-ಮಾಸ್ ಜಾಂವ್, ಸುರ್-ಸೊರೊ ಜಾಂವ್ ತಾಂಕಾಂ ಆಡ್ವಾರ್ಲೊ.

ಪೂಣ್ ಪುಡ್ತುಗೆಜಾಂನಿ ಯೇವ್ನ್ ಧರ್ಮ್ ಪ್ರಸಾರಾಚ್ಯಾ ನಿಬಾನ್, ಜಾಯ್ತ್ಯಾಂಕ್ ಕ್ರಿಸ್ತಾಂವ್ ಕೆಲೆಂ. ದುಕ್ರಾಮಾಸ್ ಆನಿ ಸೊರೊ ಘೊಟುಂಕ್ ಶಿಕಯ್ಲೊ. ಹ್ಯಾ ದೋನ್ ಸಂಗಿಂನಿ ಆಮ್ಚ್ಯಾ ಫೆಸ್ತಾಂಚಿ ವೀದ್‌ವಾವ್ಣಿ ಕರ್ನ್ ಫಾಲಿ. ಸೊರೊ ಆನಿ ಮಾಸ್ ನಾಸ್ತಾನಾ, ಆಮ್ಚಿಂ ಖಿಂಚಿಯ್ ಕಾರ್ಯಿಂ, ಫೆಸ್ತಾಂ ಜಾಯ್ತ್ಯಾಂತ್ ಮ್ಹಣ್ಣ್ಯಾ ಮಟ್ವಾಕ್ ಪಾವ್ಲಿಂ. ಜರ್ ಕೊಣೆಂಯ್ ಧೈರ್ ಕರ್ನ್ ಫೆಸ್ತಾಕ್ ಸೊರೊ ವಾಂಟ್ಲೊ ಬಂಧ್ ಕೆಲೊ, ಫುಡ್ಲ್ಯಾ ವರ್ಸಾ ತ್ಯಾ ಘರಾ ಸಯಿಂ ಉಣಿಂ. ಜೊ.ಸಾ. ಆಲ್ವಾರಿಸಾನ್ ಬರಯಿಲ್ಲ್ಯಾ 'ಮತ್ಲಾಬಿ ಮೊನಿಕಾ' ಕಾದಂಬರಿಚ್ಯಾ ಪಯ್ಲ್ಯಾ ಭಾಗಾಂತ್, ಆಂತೊನ್ ಮೇಸ್ಸಿಗೇರ್-ಸೊರೊ ವಾಂಟ್ಲಿ ತಾಂಕ್ ನಾತ್‌ಲ್ಲ್ಯಾನ್ ಫಿರ್ಗಜ್ ಫೆಸ್ತಾ ದಿಸಾ, ಕೊಣ್‌ಯಿ ಸಯಿಂ ಯೇನಾಂತ್.... ತೆಂ ಆಪುರ್ಬಾಯೆನ್ ವಿವರಲಾಂ.

ಆಮ್ಚ್ಯಾ ಹ್ಯಾ ದೆಕಿ ವರ್ವಿಂ ಹಿಂದೂ ಭಾಂವ್ಡಾಂನಿ ಆಮ್ಕಾಂ "ಪರ್ಬುನಕುಲ್ ಪರ್ವಿನಕುಲ್" ಆನಿ "ಕಾಂಡೆ ಸಾಂತ್‌ಮಾರಿ, ಮಧ್ಯಾಹ್ನ ಮಂಡೆಮಾರಿ" ಮ್ಹಣ್ ದುರ್ಸೊನ್ ಸಾಂಗ್‌ಲ್ಲಿ ಉತ್ರಾಂ ಆಮಿ ಬಿರುದಾಂ ರುಪಾರ್ ಘೆತ್ಲಾಂತ್.

ಹ್ಯಾ ವಿಶ್ಯಾಂತ್ ಬರೊಂವ್ಚೆಂ, ಸಾಂಗ್ಚೆಂ, 'ಕೋಣನ ಮುಂದೆ ಕಿನ್ನರಿ ಬಾರಿಸಿದಂತೆ' ಜಾಯ್ತ್. ಬೆಬ್ಬಾಂಕ್ ಹ್ಯಾ ವಿಶಿಂ ಸಾಂಗ್ಲಾರ್, "ವ್ಹಯ್ ಸಾಯ್ಬಾ, ತುವೆಂ ಸಾಂಗ್ಚೆಂ ಸಮಾ, ತುಜೆಂ ಆಯ್ಕೊನ್ ಕಿತೆಂ ಕರ್ಚೆಂ ಸಮಾಜಾ, ಮ್ಹಜಿ ತಕ್ಲಿ ಕಾಮ್ ಕರ್ನಾ, ಹಾಂವ್ ಏಕ್ 'ಪೆಗ್' ಫಾಲ್ಸ್ ಯೆತಾಂ, ಉಪ್ರಾಂತ್ ತುವೆಂ ಸಾಂಗ್‌ಲ್ಲ್ಯಾ ವಿಶಿಂಚಿಂತ್ತಾಂ" ಮ್ಹಣ್ತಿತ್.

ಆಮ್ಕಾಂ ಕ್ರಿಸ್ತಾಂವಾಂಕ್ ಮಹತ್ವಾಚೆಂ ಫೆಸ್ತಾ ಖಿಂಚಿಂ? ಕ್ರಿಸ್ಮಸ್, ಮೊಂತಿಫೆಸ್ತಾ ವಾ ಫಿರ್ಗಜ್ ಫೆಸ್ತಾ ನ್ಹಯ್. ಬಗಾರ್ ಪಾಸ್ಕಾಂ ಫೆಸ್ತಾ. ಸಾಂ. ಪಾವ್ಲುಚ್ಯಾ ಉತ್ರಾಂನಿ ಸಾಂಗ್ಚೆಂ ತರ್, "ಕ್ರಿಸ್ತಾ ಜಿವಂತ್ ಜಾಂವ್ಕ್ ನಾತ್‌ಲ್ಲೊ ತರ್, ಆಮ್ಚೊ ಭಾವಾಡ್ತ್ ವೆರ್ತ್." ಕ್ರಿಸ್ತಾಂವ್ಪಣಾಚಿ ಬುನ್ಯಾದ್ ಜಾವ್ನಾಸಾ ಪಾಸ್ಕ್.

ಪೂಣ್ ಆಮಿ ಕ್ರಿಸ್ಮಸಾಕ್ ವಿಶೇಸ್ ಮಹತ್ವ್ ದಿಲಾ. ಕ್ರಿಸ್ಮಸ್ ಏಕ್ ದಬಾಜೊ, ಪೊಕ್ಕೆಂ ಆಡಂಬರ್ ಶಿವಾಯ್, ಖರ್ಯಾ ಅರ್ಥಾನ್ ಕ್ರಿಸ್ಮಸ್ ಆಚರಣ್‌ಂಚ್ ಜಾಯ್ನಾ. ಬಾಳ್ಕಾಕ್ ಆಮಿ ಗೊಟ್ಯಾಂತ್‌ಚ್ ಹಿಂವಾಂತ್ ಆಂಕ್ಡುಂಕ್ ಸೊಡ್ನ್, ತಾಚೆವೀಣ್ ಕ್ರಿಸ್ಮಸಾಚೊ ಗಲಾಟೊ ಕರ್ತಾಂವ್. ಕುಸ್ವಾರ್, ಗೊಟೊ, ಕಾರ್ಡಾಂ, ನೆಕೆತ್, ಮಧ್ಯಾನೆಚೆಂ ಮಿಸ್, ಗೊಟ್ಯಾ ಪಾಟ್ಲೊ ಕೀಸ್, ದುಕ್ರಾಚೆಂ ಮಾಸ್ ಹ್ಯಾ ದಬಾಜ್ಯಾ ಮಧೆಂ ದುಬ್ಬೆಂ ನತಾಲ್ ಆನಿಕ್‌ಯಿ ದುಬ್ಬೆಂಚ್ ಜಾತಾ. ಪೂಣ್ ಆರ್ವಿಲ್ಯಾ ದಿಸಾಂನಿ ಥೊಡ್ಯಾಂಕ್ ದುಬ್ಳ್ಯಾ ನತಾಲಾಚೊಯ್ ಉಗ್ಡಾಸ್ ಯೇಂವ್ಕ್ ಲಾಗ್ಲಾ ತಿ ಧಾದೊಸ್ಕಾಯೆಚಿ ಗಜಾಲ್.

ಹರೈಕಾ ಮನ್ಶಾಚ್ಯಾ ಜಿಣಿಯೆಂತ್ ತಾಣೆಂ 'ಲ್ಹಾನ್' ಆಸ್ತಾನಾ ಆಚರ್ಸಿಲ್ಲ್ಯಾ ಫೆಸ್ತಾಂಚೊ ಉಗ್ಡಾಸ್ ಸದಾಂಕಾಳ್ ಜಿವೊಚ್ ಆಸ್ತಾ. ಜಿಣ್ಯೆ ಧಾಂವ್ಡೆಂತ್ ಪುರಾಸಣ್ ಭೊಗ್ತಾನಾ ಹೆ

ಉಗ್ಡಾಸ್ ಸುಶೆಗ್ ಲಾಭಯ್ತಾತ್. ಹ್ಯಾ ಫೆಸ್ತಾಂ ಪಯ್ಕಿಂ, ಮೊಂತಿ ಫೆಸ್ತ್, ಕ್ರಿಸ್ಮಸ್ ಆನಿ ಅತ್ತೂರ್ ಸಾಂ.ಲೊರೆಸಾಚೆಂ ಫೆಸ್ತ್ ಮ್ಹಜ್ಯಾ ಉಗ್ಡಾಸಾಂತ್ ಥಿರ್ ಆಸಾತ್.

ಮೊಂತಿ ಫೆಸ್ತಾಚ್ಯಾ ನೊವೆನಾಕ್ ಫುಲಾಂ ವರುಂಕ್ ಆಸ್ತಾನಾ, ಆಮ್ಕಾಂ ಇಸ್ಕೊಲಾ ಥಾವ್ನ್ ಯೇವ್ನ್, ಫುಲಾಂ ಜಮೊಂವ್ಚೆಂ ಏಕ್ ವ್ಹಡ್ಲೆಂ ಕಾಮ್. ಆಮ್ಚ್ಯಾ ಬಂಗ್ಲಾಸ್ ಗುಡ್ಯಾರ್ ಚಡಾವತ್ ಧಾ, ವೀಸ್ ಸೆಂಟ್ಸ್ ಜಾಗೆ ಜಾಲ್ಲ್ಯಾನ್, ಹರ್ಯೆಕಾ ಘರಾ ಏಕ್ ಲ್ಹಾನ್ ಪೋಡ್ತ್ ಆಸ್ತಾಲೆಂ, ಫುಲಾಂಯ್ ಆಸ್ತಾಲಿಂ. ಪೂಣ್ 'ದೇವೆರೆಗ್' ಮ್ಹಳ್ಳ್ಯಾ ತಕ್ಷಣ್ ಹಿಂದ್ವಾಂಚಿ, ಮುಸ್ಲಿಮಾಂಚಿ ಫುಲಾಂ ದಿತಾಲಿಂ. ಪೂಣ್ ಕಿರಿಸ್ತಾಂವ್ ಬಾಯಮ್ಮಾಂಕ್ ಮಾತ್ ಹೆಂ 'ದೇವೆರೆಗ್' ಟ್ರಿಕ್ ಚಲ್ತಾಲ್ಲೆಂ. ದೆಕುನ್ ಮರ್ಯೆ ಆಮ್ಕಾಂ ಮಾಘ್ ಕರ್ ಮ್ಹಣ್ ಮಾಗ್ಗೆಂ ಆನಿ ಫುಲಾಂ ಕಾಡ್ನ್ ಬ್ಯಾಗಾ ಭಿತರ್ ಗಳಂವ್ಚಿಂ. ಫುಲಾಂ ಕಳೆ ಜಮಂವ್ಚೆ, ತಿಂ ಫುಲೊಂಕ್ ದವರ್ಚಿಂ, ಸಕಾಳಿಂ ಚುಮು ಚುಮು ಹಿಂವಾಳ್, ಪಾವ್ನಾಳ್ವಾ ಸಕಾಳಿಂ ಉರೊನ್ ತಿಂ ಬೊಶಿಯೆಂತ್ ಮಾಂಡ್ಚಿಂ, ಮಾಂಡ್ತಾನಾ ಮ್ಹಾಕಾ ಉಣೆಂ, ತಾಕಾ ಚಡ್ ಮ್ಹಣ್ ಏಕ್ ಲ್ಹಾನ್ ಕುಂಕ್ಡಾ ಝಗ್ಡೆಂ, ಮಾಮ್ಮಿನ್ ಸಮಾ ವಾಂಟೆ ಕರ್ನ್ ದಿಂವ್ಚೆಂ, ತರ್ಯಿ ತಿಚೆಯ್ ದೊಳೆ ಚುಕವ್ನ್ ಬೊಶಿಯೆಂತ್ ದೋನ್ ಫುಲಾಂ ಚಡ್ ಯೆಂವ್ಚೆಪರಿ ಕರ್ಚೆಂ, ಇಗರ್ಜೆಂತ್ ಬಾಳೊಕ್ ಮರ್ಯೆಕ್ ಫುಲಾಂ ಅರ್ಪಿತಾನಾಂಯ್ (ಆಮಿ ತೆದ್ನಾಂ ಅರ್ಪುಂಚೆಂ ಉಣೆಂ, ಉಡಂವ್ಚೆಂ ಚಡ್) ಹೆರಾಂಚ್ಯಾ ಬೊಶಿಯೆಚೆರ್ ದೀಶ್ತ್, ಸದಾಂ ಮಿಠಾಯ್ ಆನಿ ಫೆಸ್ತಾ ದೀಸ್ ಕೊಬು... ಹರ್ಯೆಕಾ ಮೊಂತಿಫೆಸ್ತಾ ವೆಳಾರಯಿ ಹೆ ಉಗ್ಡಾಸ್ 'ರಿವಾಂಯ್ಡ್' ಜಾತಾತ್.

ಆನಿ ಕ್ರಿಸ್ಮಸ್ ವೆಳಾರ್ ಫೆಸ್ತಾ ಮ್ಹಣಾಸರ್, ಮ್ಹಜೆ ಥಾವ್ನ್ ಕುಸ್ವಾರ್ ಸಾಂಬಾಳ್ನ್ ಉರೊಂವ್ಕ್ ಮಾಮ್ಮಿ ಸರ್ವ್ ಪ್ರೇತನಾಂ ಕರ್ನ್ ಸಲ್ವತಾಲಿ. ಚೊರ್ಲೊ ಕುಸ್ವಾರ್ ಮ್ಹಾಕಾ ಮಾತ್ ನ್ಹಯ್, ಮ್ಹಜ್ಯಾ ಕ್ಲಾಸ್ ಮೇಟಾಂಕ್ಯಾ ದೀವ್ನ್, ಮ್ಹಜ್ಯಾ ಪಾತ್ಕಾಚೆಂ ವೊಜೆಂ ಉಣೆಂ ಕರ್ತಾಲೊಂ. ತೆಯ್ ತಶೆಂಚ್, ಅಷ್ಟಮಿಚೊ 'ಗುಂಡಾ' ವಾ ಚೌತಿಚೊ ಪೊವ್, ರಮ್ಜಾನಾಚೊ ಹಲ್ವಾ ಆನಿ ಖಾಜುರ್ ಹಾಡ್ನ್ ವಾಂಟಾಲೆ. ಅಶೆಂ ಜಾವ್ನ್ ಆಮ್ಚ್ಯಾ ಪೊಲಿಪಟಾಲಮಾಚ್ಯಾ ಇಶ್ಟಾಗತೆಂತ್ ಘಾತ್ ಜಾಂವ್ಚೆ ಸಂಭವ್ ಉಣೆ.

ಆನಿ ಅತ್ತೂರ್ ಸಾಂತೆಂತ್ ತೀನ್ ದೀಸ್ ಭೊಂವ್ಲೆಂಚ್ ಆಯ್ಲೆಂ. ಐಸ್ಕ್ಯಾಂಡಿ, ಬೆಲ್ಲಕ್ಯಾಂಡಿ ಥಾವ್ನ್ ಚೊಕೊಬಾರ್, ಕಪ್ ಐಸ್ಕ್ರೀಮ್ ಪರ್ಯಾಂತ್, ತಾಂಬ್ಡೆಗುಳೆ, ಖಾಜುರ್ ಥಾವ್ನ್ ಮಿಕ್ಸ್ ಮಿಠಾಯ್, ಕೊಬಾ ರೋಸ್, ಕಾಳಿಂಗ್ ಪರ್ಯಾಂತ್ ಸರ್ವಾಂಚಿ ರೂಚ್ ಪಳೆವ್ನ್, ಪಾಳ್ಣಾಂತ್ ಬಸೊನ್, ವಿವಿಧ್ ಖೆಳ್ ಖೆಳೊನ್, 'ಬೆಸ್ತಾ' ಉಪ್ರಾಂತ್ ದಾಕಂವ್ಚೆಂ 'ದಯಾಸಾಗರ್' ಫಿಲ್ಮ್ ಪಳೆವ್ನ್ ಇಶ್ಟಾಂ ಸಂಗಿಂ ದೂಪದಕಟ್ಟೆ ಪರ್ಯಾಂತ್ ಚಲೊನ್ ಪಾಟಿಂ ಯೆಂವ್ಚೆಂ. ಅತ್ತೂರಾಂತ್ ಶಿಕ್ತಾನಾ ಎನ್.ಸಿ.ಸಿ-ಂತ್ ಆಸ್ತಾನಾ, ಎನ್.ಸಿ.ಸಿ. ನೆಸ್ಲರ್, ಇಗರ್ಜೆಚೆಂ "ಬಾಕಿಲ್-ಕಾವಲ್" (ಬಾಗ್ಲಾರ್ ರಾವೊನ್ ಶಿಸ್ತ್ ಸಾಂಬಾಳ್ಚಿ) ಕರ್ತಾನಾ, ಆಮಿ ಆಮ್ಕಾಂಚ್ ಪೋಲಿಸ್ ಇನ್ಸ್ಪೆಕ್ಟರ್ ಮ್ಹಣ್ ಚಿಂತ್ತಲ್ಯಾಂವ್.

ಹಾಂವ್ ಎದೊಳ್ ಆಮ್ಚೆಂಚ್ ಉಲಯ್ಲೊಂ. ಫೆಸ್ತಾಂ ಆಮ್ಕಾಂಚ್ವೇ? ಹಿಂದ್ವಾಂಕ್ಯಾ ಆಸಾತ್. ಮುಸ್ಲಿಮಾಂಕ್ಯಾ ಆಸಾತ್. ಆನಿ ಹೆರ್ ಧಾರ್ಮಿಕಾಂಕ್ಯಾ ಆಸಾತ್. ಹಿಂದೂ ಫೆಸ್ತಾಂ ಪಯ್ಕಿಂ, ದಸರಾ, ಗಣೇಶ್ ಚೌತಿ, ಹೋಳಿ, ಕೃಷ್ಣಾಷ್ಟಮಿ, ಯುಗಾದಿ, ದೀಪಾವಳಿ

ಇತ್ಯಾದಿ ತರ್ ಮುಸ್ಲಿಮಾಂಕ್ ರಮ್ಜಾನ್, ಬಕ್ರೀದ್, ಮೊಹರಮ್, ಪೈಗಂಬರಾಚೊ ಜಲ್ಮಾದೀಸ ಇತ್ಯಾದಿ.

ಸುಟ್ಕೆ ಝುಜಾರಿ ಬಾಲಗಂಗಾಧರ್ ತಿಲಕಾನ್ ಬ್ರಿಟಿಶಾಂ ವಿರೋಧ್ ಭಾರತೀಯಾಂಕ್ ಎಕ್ಪಾಂವ್ಚೆ ಖಾತಿರ್ ಪೂನಾಂತ್ ಪಯ್ಲೆ ಪಾವ್ಟಿಂ 'ಸಾರ್ವಜನಿಕ್ ಗಣೇಶೋತ್ಸವ್' ಮಾಂಡುನ್ ಹಾಡ್ಲೊ. ಪೂಣ್ ಆಜ್ ಮುಂಬಯ್ತ್ ಗಣೇಶೋತ್ಸವ್ ಮ್ಹಳ್ಯಾರ್ ಮಾಫಿಯ ದಳ್ಬಾರ್ ಆನಿ ಸಾದ್ಯಾ ಲೋಕಾಚೆ ಹಾಲ್ ಜಾತಾತ್. ಪ್ರತ್ಯೇಕ್ ಜಾವ್ನ್ 'ವಿಸರ್ಜನ್' ಕರ್ತಾನಾ. ಉಂದ್ರಾ ವಯ್ರ್ ಬಸ್ಚ್ಯಾ ಹಸ್ತಿ ತೊಂಡಾಚ್ಯಾ ಬಾವ್ಡ್ಯಾ ಗಣಪತಿ ಖಾತಿರ್ ಆಮೆ ಲೋಕ್ ಕರೊಡಾಂನಿ ಖಿರುಂಕ್ ತಯಾರ್. ಗೆಲ್ಯಾರ್ ಕೊಣಾಚ್ಯಾ ಬಾಪಾಯ್ಚೆ? "ಗಣಪ ಬಪ್ಪ ಮೋರ್ಯಾ", "ಚಂದಾ ದೇದೊ" ಗಣಪತಿಚ್ಯಾ ನಾಂವಾರ್ ಹಾಂಚೊಯ್ ತೊಂದೊ ಭರಾ!

ದೀಪ+ಆವಳಿ=ದೀಪಾವಳಿ, ದಿವ್ಯಾಂಚೆ ಸಾಲ್. ಉಜ್ವಾಡಾಚೆಂ ಫೆಸ್ಟ್. ಪೂಣ್ ಹೆಂ ಫೆಸ್ಟ್ ಜಾಂವ್ಚ್ಯಾ ಬದ್ಲಾಕ್ ಖ್ಯಾಸ್ತ್ ಜಾಲಾಂ. ಮನಾಂ ಉಜ್ವಾಡಾಂವ್ಚ್ಯಾ ಬದ್ಲಾಕ್ ಸಂಸಾರ್ ಉಜ್ವಾಡಾಯ್ತಾಂವ್. ಹಜಾರ್-ಲಾಕಾಂಚ್ಯೊ ಪಟಾಕ್ಸೊ ಜಳವ್ನ್, ಪರಿಸರ್ ಮ್ಹೆಳಯ್ತಾಂವ್. ಪೂಣ್ ತ್ಯಾ ಶಿವಕಾಶಿಂತ್ಲ್ಯಾ ಪಟಾಕಿ ಕಂಪ್ಲೆಂನಿ ಘೊಳ್ಚ್ಯಾ 'ಬಾಲ್ವಣ್' ನಾತ್‌ಲ್ಲಾ ಭುರ್ಗ್ಯಾಂಚೊ ಉಗ್ಡಾಸ್ ಯೆತಾಗೀ? ನಾ. ಭಿಲ್ಕುಲ್ ನಾ.

ರಮ್ಜಾನ್ ಮುಸ್ಲಿಮಾಂಚೆಂ ದಂಡವ್ಣೆಚೆ ಫೆಸ್ಟ್. ಸಗ್ಳೊ ಮಯ್ಸೊ, ದೀಸ್‌ಭರ್ ಆನ್ ಉದಾಕ್ ಸೊಡ್, ಥಿಂಪಿ ಸಯ್ತ್ ಗಿಳ್ಳಾಸ್ತಾನಾ, ಕಠೀಣ್ ಉಪಾಸ್ ಕರ್ತಾತ್. ದೊಳ್ಯಾಂತ್ ಮಾತಿ ಘಾಲ್ಚೆ ಭಕ್ತಿಕ್ ಆಸಾತ್. ಪೂಣ್ ಹ್ಯಾ ಸಮುದಾಯಾಂತ್ ಖಿರ್ಯಾ ಮನಾಚೆ ಚಡ್ ಆಸಾತ್.

ಕ್ರಿಸ್ತಾಂವಾಂಚೊ ಉಪಾಸ್ ಮ್ಹಳ್ಯಾರ್ ಭಾರೀ ವಿಚಿತ್ರ್. ಕಾಯ್ದ್ಯಾ ಖಾಲ್ ಆಸ್ ದೋನ್. ಸಿಂಜಿಚೊ ಬುದ್ಧಾರ್ ಆನಿ ನಿಮಾಣೊ ಸುಕ್ರಾರ್. ಪೂಣ್ ತಾಂತುಂಯಿ ಕಿತ್ಲೆಂ ರಿಯಾಯ್ತ್! ಕಾಳಿ ಚಾ ಪಿಯೆವ್ಯೆತ್. ದನ್ಬಾರಾ ಆನಿ ರಾತಿಂ ಇಲ್ಲೆಂ ಇಲ್ಲೆಂ ಇಲ್ಲಿಲ್ಲೆಂ ಜೆವ್ಯೆತ್. ಕಸಲಿಂ ಕರ್ಮಾಂ ಹಿಂ. ಕೊಣಾಚ್ಯಾ ದೊಳ್ಯಾಂಕ್ ಮಾತಿ ಘಾಲುಂಕ್!?

ಆನಿ ರಾಶ್ತ್ರೀಯ್ ಫೆಸ್ಟಾಂ ಮ್ಹಳ್ಯಾರ್ ಬಾವ್ಡ್ಯಾಕ್ ಏಕ್ ದೀಸ್ ಪುರಾಸಣ್ ಶಿವಾಯ್ ಹೆರ್ ಕಿತೆಂಚ್ ನ್ಹಯ್. ತಿಂಚ್ ಪುರ್ಂಗಾಟ್ ಭಾಶಣಾಂ, ತಿಂಚ್ ಪುಲ್ಕಟ್ ಆಶ್ವಾಸನಾಂ ದೋನ್ ತಾಳಿಯೊ, ಇಲ್ಲೆಂ ಗೊಡ್ಡೆಂ.

ಫೆಸ್ಟಾಂನಿ ವಾಡಂವ್ಚೊ ಎಕ್ವಟ್, ಮಾಯಾ-ಮೋಗ್, ಭಾವ್-ಬಾಂದವ್ಪಣ್, ಹೆಂ ಸರ್ವ್ ಆಯ್ಚ್ಯಾ ಪರಿಗತೆಂತ್ ಫಕತ್ ಉತ್ರಾಂ ಜಾಲ್ಯಾಂತ್. ಆಮ್ಚ್ಯಾ ಫೆಸ್ಟಾಂಚೊ ನೀಜ್ ಆರ್ಥ್ ಸಾಂಡುನ್ ಆಮಿ ಪೊಕ್ಳ್ಯಾ ದರ್ಬಾರಾ ಪಾಟ್ಲ್ಯಾನ್ ಪಡ್‌ಲ್ಲೆಂ ವಿಪರ್ಯಾಸ್‌ಚೊ ಸಯ್.

ಭುರ್ಗ್ಯಾಯಣ್

ಭುರ್ಗ್ಯಾಂಕ್ ಪುರ್ಲೆಕಡೆ ಮ್ಹಾಕಾ ಪುರಿನಾಕಾತ್ ಮ್ಹಣ್ ಮಾಪ್ಪಾನ್ ಸಾಂಗ್ಲಾಂ ತರ್ಯಿ ಭುರ್ಗ್ಯಾಂಕ್, ಲ್ಹಾನ್ ಭುರ್ಗ್ಯಾಂಕ್ ಆಶೆನಾತ್‌ಲ್ಲಿಂ ಕೋಣ್ ಆಸಾತ್? ನಿಷ್ಕಳಂಕ್ ಮುಗ್ಡ್ ಮೊಗಾಳ್ ಭುರ್ಗಿಂ ರುಪಾನ್ ತಿಂ ಕಶಿಂಯ್ ಜಾಂವ್ ಹರ್ಯೆಕ್ಲಾಕ್ ಮೊಗಾಚಿಂ.

“ಬಾಳೆಂ ಮನ್ಶಾಕುಳಾಚೊ ಬಾಪಯ್” ಅಶೆಂ ಏಕ್ ಸಾಂಗ್ಲಿ ಆಸಾ. ದೆವಾಚ್ಯಾ ಸೃಷ್ಟಿ ನಿಯಮಾ ಪರ್ಮಾಣೆ ಲೈಂಗಿಕ್ ಮಿಲನಾದ್ವಾರಿ ಆವಯ್ಚೆ ಕುಶಿಂತ್ ನೋವ್ ಮಯ್ಣಿ ವಾಡೊನ್ ಸುಶೆಗಾತ್ ಆಸ್‌ಲ್ಲೊ ಜೀವ್, ಹ್ಯಾ ಸಂಸಾರಾಕ್ ರಡ್ಡ್ಯಾಸಂಗಿಂ ಪ್ರವೇಸ್ ಜಾತಾ. ಆನಿ ಹೆರಾಂಕ್ ಸಂತೊಸಾಯ್ತಾ. ಯೆತಾನಾ ರಡೊನ್ ಯೇಜೆ ಮ್ಹಳೆಂ ಅಲಿಖಿತ್ ನಿಯಮ್ ಆಸಾ. ಜರ್ ರಡಾನಾ ತರ್ ವೊಮ್ಮೆಂ ಉದಾರೆಂ ಕರ್ನ್ ಚ್ಯಾರ್ ಗುಮ್ನೆ ವಾಜವ್ನ್ ತರ್ಯಿ ರಡಯ್ತಾತ್.

ಬಾಳೆಂ ಸಗ್ಳ್ಯಾ ಘರಾಂತ್ ಪ್ರಕಾಸ್ ಭರ್ತಾ. ಬಾಳ್ಯಾಚಿಂ ಬಾಳ್ವಣಾಂ, ವ್ಹಡಾಂಕ್‌ಯಿ ಲ್ಹಾನ್ ಕರಯ್ತಾತ್. ತಾಂಕಾಯ್ ಬಾಳ್ವಣಾಚೊ ಉಗ್ಡಾಸ್ ಹಾಡಯ್ತಾತ್. ಆನಿ ಆಮಿಂಯ್ ಭುರ್ಗಿಂ ಜಾವ್ನ್ ಆಸ್‌ಲ್ಲಾಂವ್ ತರ್....? ಮ್ಹಳೆಂ ಸ್ವಪಾಣ್ ದಾಕಯ್ತಾತ್.

ಏಕ್ ಭುರ್ಗಿಂ ಆಸ್ಲಾರ್ ಘರಾಂತ್ ಧಾ ಜಣಾಂ ಆಸ್‌ಲ್ಲೆಪರಿಂ. ತಾಂಚೊ ಖೆಳ್ ರಡ್ಣೆಂ, ಹಾಸೊ, ನೀದ್ ಹೆರಾಂಕ್ ವೆಗ್ಳ್ಯಾಚ್ ಸಂಸಾರಾಕ್ ವ್ಹರ್ತಾ. ಮ್ಹಜ್ಯಾ ಆಜ್ಯಾಳಾ ಪಯ್ಲೆಂ ಘರ್ ಭರ್ನ್ ಮನ್ಶಾಂ ಆಸ್‌ಲ್ಲಿಂ. ವೆಳಾ ಕಾಳಾಕ್ ಸರಿ ಜಾವ್ನ್ ಚೆಡ್ಯಾಂನಿ ವಿಂಗಡ್ ಘರಾಂ ಬಾಂದ್ಲಿಂ. ಚಲಿಯೊ ಕಾಜಾರ್ ಜಾವ್ನ್ ಘೊವಾಗೆರ್ ಗೆಲಿಂ. ಮಾಲ್ಗಡಿಂ ತೆಗಾಂ ದೆವಾಗೆರ್ ಗೆಲಿಂ. ಘರ್ ಖಾಲಿ ಖಾಲಿ ದಿಸ್ತಾನಾ ಜೊಯ್ನನಾಚೆಂ ಯೆಣೆಂ ಜಾಲೆಂ. ಎದೆಶ್ಯಾ ಪಿಲ್ಕಾಟ್ಯಾಕ್ ಸಾಂಬಾಳುಂಕ್ ಆತಾಂ ಆಸ್ಚೆಂ ಆಟ್ ಹಾತ್, ಆಟ್ ದೊಳೆ ಪಾವಾನಾಂತ್. ಆತ್ತಾಂ ಹೆಣೆಂ, ಆತ್ತಾಂ ತೆಣೆಂ, ಆತ್ತಾಂ ಗೊಟ್ಯಾಂತ್, ಆತ್ತಾಂ ಗಾದ್ಯಾಂತ್,... ಘರಾಂತ್ ಪಯ್ಲೆಂಚೊಚ್ ಸಂತೊಸ್, ತೊಚ್ ಆವಾಜ್.

ಜಾಂವ್ ಜೊಯ್ನ್, ಅನುಶಾ, ಪೂಜಾ, ಆಲಿಫಾ, ಗ್ಯಾವಿನ್, ಡೆಲ್ವಿನಾ, ಜೊಸ್ಲಿನ್, ಮೆಲೀಶಾ, ನೊಮಾನ್, ದಿಶಾ, ಪ್ರೀಮಾ, ಟೀನಾ, ರೆನಿಟಾ ಅಶೆಂ ಭುರ್ಗಿಂ ಆಸ್ಚ್ಯಾ ಘರಾಂನಿ ಸಂತೊಸ್‌ಚ್ ಸಂತೊಸ್.

ಪೂಣ್ ಸಂತೊಸಾ ಸಂಗಿಂ ಆವಯ್-ಬಾಪಾಯ್ಕ್ ತಕ್ಲೆ ಫಡಾಫಡ್‌ಯಿ ಆಸಾ. ಮೊನ್ನಾತಿಚಿಂ ಯಾ ಸುಕ್ಲೆಂ ಸಾವ್ಜಾಂಚಿಂ ಪಿಲಾಂ, ಆಪ್ಲ್ಯಾ ಶ್ಯಾತಿಯೆಚೆರ್ ಜಿಯೆಂವ್ಕ್ ಸಕ್ತಚ್ ಆವಯ್-ಬಾಪಾಯ್ಕ್ ‘ಡೊಂಟ್-ಕೇರ್’ ಕರ್ನ್ ವೆತಾತ್. ಕಿತ್ಯಾಕ್ ಮೊನ್ನಾತಿಂಕ್ ಸುಕ್ಲಾಂಕ್ ಪ್ರಕೃತಿಚ್ ಆವಯ್ ಜಾತಾ. ಆನಿ ಹಾಂಗಾಸರ್ ಬಲಿಶ್ಪಾಂನಿ ಬಾಳ್ತಾರ್ ಜಾಂವ್ಚೆಂ (Survival of the fittest) ನಿಯಮ್ ಆಸಾ. ಪೂಣ್ ಮನ್ಶಾಮಧೆಂ ತಶೆಂ

ನ್ಲಯ್. ಮನ್ಯಾನ್ ಲಗ್ಭಗ್ 15-20 ವರ್ಸಾಂ ವ್ಹಡಿಲಾಂಚ್ಯಾ ಪಾಸೆಂತ್ ವಾಡಾಜೆ. ಜರಾ ಅಪಂಗ್ ಜಾಲ್ಯಾರ್ ತಾಕಾ ಚಡಿತ್ ಭದ್ರತಿ ಆಸಾ.

ಆನಿ ಹಿ ಭದ್ರತಿ ಲಾಬೊಂವ್ಚೆಂ ಕಾಮ್ ವ್ಹಡಿಲಾಂಚೆಂ. ತಕ್ಲಿ ಫಡಾಫಡ್ ಮ್ಹಳೆಂ ಹಾಂವೆಂ. ಭುರ್ಗೆಂ ಜಲ್ಮಲ್ಲೆ ಕೂಡ್ಲೆ ಮುನ್ಸಿಪಾಲ್ವಿಕ್ ಖಬರ್ ದೀ. ಇಗರ್ಜೆಂತ್ ಸಾಂಗ್ ನಾಂವ್ ಸೊಧ್, ವೊಲಾಕ್, ಪಾಳ್ಣಾಂತ್ ದವರ್ಚಾಕ್ ಸಯ್ರಾಂಕ್ ಆಪಯ್, ಕೆಟರಿಂಗ್ ಸಾಂಗ್. ಪೂರಾ ಜಾತಚ್ ಅಬ್ಬಾ! ಮ್ಹಣ್ ಉಸ್ವಾಸ್ ಸೊಡ್ಚೆಪರಿಂ ನಾ.

ತ್ಯಾ ನೆಣ್ಣ್ಯಾ ಬಾಳಾಕ್ ಸಮಾಜೆಚ್ಯಾ ಶಿಷ್ಟಾಚಾರಾಚ್ಯಾ ಸಾಂಕ್ಳೆಂನಿ ಬಾಂದುನ್ ಘಾಲುಂಕ್ ಸುರು. ಸಹಜ್ ಸ್ವಾಭಾವಿಕ್ ವ್ಯಕ್ತಿತ್ವ್ ವಿಕಸನ್ ಜಾಂವ್ಕ್ ಪುರ್ಸತ್ ಚ್ ನಾ ನೇ! ಆಪ್ಲೆಂ ಆಮೊಲಿಕ್ ಬಾಲ್ವಣ್ ಭೊಗ್ಚ್ಯಾ ಪಯ್ಲೆಂ ಮ್ಯಾರಥಾನ್ ರೇಸಾಕ್ ತಯಾರಿ. ಮತ್ಲಾಬ್ ಶಿಕಪ್. ಆವಯ್-ಬಾಪಾಯ್ಚ್ಯಾ ಮಟ್ವಾ ಖಾತಿರ್ ಭುರ್ಗ್ಯಾಂಚಿ ಬಲಿ. ಚಡ್ ಡೊನೆಶನ್ ಚಡ್ ಬೂಕ್, ಚಡ್ ಹೋಮ್‌ವರ್ಕ್ ದಿಂವ್ಚೆಂ ಇಂಗ್ಲೀಷ್ ಮಿಡಿಯಮ್ ಇಸ್ಕೂಲ್ ಜಾಯ್. ಆವಯ್-ಬಾಪಾಯ್ಕ್ 'ಅದು-ಇದು' ಗೊತ್ತುನಾತ್ಲ್ಯಾರೀ ತಿತ್ಲೆಂಚ್ ಬಲಾವ್ ಗೆಲೊ. ಪೂಣ್ ಭುರ್ಗ್ಯಾಂನಿ ಮಾಮ್ಮಿ-ಡ್ಯಾಡಿ ಮ್ಹಣಾಜೆ. ಸಂಸಾರಾಂತ್ಲೆ ಮನೊವಿಗ್ಯಾನ್ ಬೊಬಾಟುನ್ ಆಸಾತ್. "ಭುರ್ಗ್ಯಾಂಕ್ ಸುರ್ವಿಲೆಂ ಶಿಕಾಪ್ ಮಾಂಯ್ ಭಾಶೆಂತ್ ದಿಯಾ" ಪೂಣ್ ತಾಂಕಾಂ ಆಯ್ಕೊಂಕ್ ಪುರ್ಸತ್ ಕೊಣಾಕ್ ಆಸಾ? ಜಶೆಂ ಮಾಂಯ್ ಭಾಶೆಂತ್ ಶಿಕ್‌ಲ್ಲಿಂ ಪೂರಾ ನಪ್ಪಾಟ್ ನಾರ್ ಜಾವ್ನ್, ದೇಶಾಂತರ್ ಗೆಲ್ಯಾಂತ್ ಮ್ಹಳೆಪರಿಂ ಇಂಗ್ಲೀಷ್ ಹೊರ್ಮೊಸ್ ಸುಟೊಂಕ್ ಆಯ್ಕಾನಾ.

ಲ್ಹಾನ್ ಪ್ರಾಯೆರ್ ಭುರ್ಗ್ಯಾಂನಿ ಆದ್ಲೊಲ್ಪುಂಚ್ಯಾ, ಕಾಂಟೆ ಮೊಡ್ಚ್ಯಾ ಪ್ರಾಯೆರ್ ಕ್ವಿಂಟಾಲ್ ಜಡಾಯೆಚೆ ಬೂಕ್ ಆನಿ ಟನ್ ಜಡಾಯೆಚೆಂ ಮಾನಸಿಕ್ ದಬಾವಾಚೆಂ ವೊಜೆಂ ವಾವವ್ನ್ ವೆಚಿ ಪರಿಗತ್ ಭಿರ್ಮತ್ ಉಬ್ಜಯ್ತಾ. ಲಾರ್ಡ್ ಮೆಕಾಲೆ ಆಪ್ಲ್ಯಾ ಪೊಂಡಾಂತ್ಯಾ ವೊಮ್ಮೊ ಉದಾರೊ ಹಾಸ್ತಾ ಆಸ್ತಲೊ. ಬ್ರಿಟಿಶಾಂ ಖಾತಿರ್ ಕ್ಲಾರ್ಕಾಂಕ್ ತಯಾರ್ ಕರ್ಚಿ ಶಿಕ್ಪಾ-ರೀತ್ ರೂಪಿತ್ ಕೆಲ್ಲೊ ಮಾನೆಸ್ತ್ ಹೊ. ಪೂಣ್ ಸುಟ್ಕಾ ಜೊಡ್‌ಲ್ಲಾ ತೆಪನ್ (53) ವರ್ಸಾಂನಿಯ್ ಆಮಿ ಹಿ ರೀತ್ ಬದ್ಲುಂಕ್ ಸಕೊಂಕ್ ನಾಂವ್.

ಭುರ್ಗಿಂ ಮ್ಹಳ್ಯಾರ್ ಬಂಡ್ವಾಳ್ ಮ್ಹಣ್ ಚಿಂತ್ಲಿಂ ಆವಯ್-ಬಾಪಾಯ್ ಚಡ್ಲ್ಯಾಂತ್ ಆಜ್ ತುಜೆ ಖಾತಿರ್ ಇತ್ಲೆಂ ಖರ್ಚಿತಾಂ. ಫಾಲ್ಯಾಂ ವಾಡಿ ಸಮೇತ್ ಪಾಟಿಂ ಮೆಳಾಜೆ ಆನಿ ಆಮ್ಚ್ಯಾ ಶಿಕ್ಪಾ ಕೇಂದ್ರಾಂನಿ ಲಾಭ್ಚೆಂ ಶಿಕಪ್ ಬರೆ ಮಾರ್ಕ್ಸ್, ಬರೆಂ ಕಾಮ್, ಬರೆ ಪಯ್ಲೆ, ಬರೆಂ ಜಿಣೆಂ, ಹ್ಯಾಚ್ ಸ್ವಾರ್ಥಿ ವರ್ತುಲಾಭಿತರ್ ಅಕೇರ್ ಜಾತಾ.

ಸುರ್ವಿಲಿಂ ಪಾಂಚ್ ವರ್ಸಾಂ ಭುರ್ಗ್ಯಾಂಚೆಂ ಸಗ್ಳೆಂ ವ್ಯಕ್ತಿತ್ವ್, ತಾಚೆಂ ಭವಿಶ್ಯ್ ರೂಪಿತ್ ಕರ್ತಾತ್. ತೆದ್ನಾಂ ಭುರ್ಗಿ ಮತ್ ಖಾಲಿ ಕ್ಯಾಸೆಟಿಪರಿಂ ಯಾ ಧವ್ಯಾ ನಿತಳ್ ಕಾಗ್ದಾಪರಿಂ. ವ್ಹಡಿಲಾಂಚೆ ವರ್ತನ್, ಭೊಂವ್ತಿಚೆಂ ಪರಿಸರ್ ತಾಂತುಂ ಭರ್ತಾ ಆನಿ ಉರ್ತಾ ಆಪ್ಲ್ಯಾ ಪುತಾಕ್ ಚೊರುಂಕ್ ಪ್ರೇರಿತ್ ಕರ್ಚ್ಯಾ ಆವಯ್ಚಿ ಆನಿ ಉಪ್ರಾಂತ್ ವ್ಹಡ್ ಚೋರ ಜಾವ್ನ್, ಅಕ್ರೇಕ್ ಫಾಶೆಕ್ ವೆತಾನಾ, ಆವಯ್ಚೊ ಕಾನ್ ಚಾಬ್ಲಿ ಕಾಣಿ ಆಮ್ಕಾಂ ಕಳಿತ್ ಆಸಾ ತ್ಯಾ ದೆಕುನ್ ಭುರ್ಗ್ಯಾಂಕ್ ಮಾರ್ನ್ ಬಡವ್ನ್ ತರ್ಯಿ, ಸುದ್ರಾಂವ್ಕ್ ಆಶೆತಾಂವ್. ಭುರ್ಗ್ಯಾಂಕ್ ಆವಯ್-ಬಾಪಾಯ್ ಆದರ್ಶ್ ಜಾಯ್ಚೆ. ತಾಣಿಂ ಆದರ್ಶ್ ಖಾತಿರ್ ಸಂಸಾರಾಂತ್ ದೀಶ್ಟ್ ಭೊಂವ್ಡಾಂವ್ಚೆಪರಿಂ ಜಾಂವ್ಕ್ ನಜೊ.

ಹ್ಯಾ ಭುರ್ಗ್ಯಾಯಣಾಚಿ ದುಸ್ತಿ ಕೂಸ್ ಕರಾಳ್ ಜಾವ್ನಾಸಾ. ಅನಾಥ್ ಬಾಳ್ಕಿಂ, ಮಾರ್ಗಾದೆಗೆರ್ ವಾಡ್ಚಿಂ ಭುರ್ಗಿಂ, ಬಾಳ್ವಣ್ ನಾಸ್ತಾನಾ ವಳ್ವಳ್ತಾತ್. ಯು.ಪಿ.ಚ್ಯಾ ಕಾಂಬ್ಳಿ ಕಾರ್ಕಾನ್ಯಾಂನಿ, ಶಿವಕಾಶಿ ಪಟಾಕಿ ಕೇಂದ್ರಾಂನಿ ಯಾ ಮುಂಬಯ್ಚ್ಯಾ ತಾಂಬ್ಡ್ಯಾ ಗಲ್ಲಾಂನಿ ಕಿತ್ತಿಶಿಂ ಭುರ್ಗಿಂ ಬಲಿ ಜಾಲ್ಯಾಂತ್. ಸಮಾಜ್-ಫಾತಕ್ ಸಕ್ತೆನಿಮ್ತಿಂ ದೇಶಾಚೆಂ ಫಾಲ್ಕಾಚೆಂ ಭವಿಶ್ಯ ವಿನಾಶಕ್ ಜಾವ್ನ್ ರೂಪಿತ್ ಜಾತಾ.

ಆಮ್ಚ್ಯಾ ದೇಶಾಚಿ ಪ್ರಮುಕ್ ಸಮಸ್ಯಾ ಮೀತ್ ಮಿರ್ವಾಲ್ಲ್ಯೊ ಜಣಾಸಂಕೊ. ಭುರ್ಗಿಂ ದಿಂವ್ಚಿ ದೇವಾನ್ ಮ್ಹಳ್ಳೆಂ ಪರ್ನೆಂ ಚಿಂತಪ್. ಪೂಣ್ ಕರ್ಚಿಂ ಕೊಣೆಂ? (ಸವಾಯ್) ಬುದ್ಧಂತ್ ಮನ್ಯಾನ್‌ಮೂ? ಶಾದಿ, ಆಬಾದಿ ಔರ್ ದೇಶ್ ಕೀ ಬಾರ್ಬಾದಿ ಜಾಲ್ಯಾ. ವಾಡಾ ಚಡಾ ಸಂಸಾರ್ ಭರಾ ಮ್ಹಳ್ಳೆಂ ದೇವಾಚೆಂ ಬೆಸಾಂವ್ ಜಾಣಾಂವ್. ಎಕ್‌ಚ್ ಪುರೊ ಬಂಧ್ ಕರಾ ಮ್ಹಳ್ಳೆಂ ಸರ್ಕಾರಾಚೆಂ ಲಿಸಾಂವ್ ಸಯ್ತ್ ಜಾಣಾಂವ್, ತರ್ಯಿ ದೇಶಾಚೊ ಜಣಾಸಂಕೊ 'ಆಸ್ತಾ' ಮ್ಹಳ್ಳ್ಯಾ ಬಾಳ್ವಾಚ್ಯಾ ಜಲ್ಮಾಸವೆಂ 11.05.2000ವೆರ್ 100 ಕರೋಡ್ ಉತ್ರಾಲೊ. ಹಾಚೆರ್ ನಿಯಂತ್ರಣ್ ದೇವ್ ಯಾ ಸರ್ಕಾರ್ ಫಾಲುಂಕ್ ಸಕಾನಾ. ಖಾಕಿಯೆಂತ್ ಅಕ್ಕಲ್ ದವರ್ನ್ ಭೊಂವ್ಚ್ಯಾ ಹರೈಕಾ ಮನ್ಯಾನ್ ಚಿಂತಿಜೆ.

ಭುರ್ಗಿಂ ಆಪ್ಲ್ಯಾ ಭೊಂವ್ತಿಚೆಂ ಪರಿಸರ್ ಜಿಕುನ್ ಆಸ್ತಾತ್. ತಾಂಚೆ ಧಂಯ್ ಆತುರಾಯ್ ಚಡ್ ಆಸ್ತಾ. 'ಖಾಯ್ನಾಕಾ ಮ್ಹಳ್ಳ್ಯಾರ್ ಬುಡವ್ನ್ ಖಾತಾ' ಮ್ಹಳ್ಳೊ ಮನೋಭಾವ್ ಆಸ್ತಾ. ಧಯ್ರಯಿ ಆಸ್ತಾ. ಪೂಣ್ ವ್ಹಡಿಲಾಂನಿ ತಾಚಿ ಆತುರಾಯ್ ಫಾವೊತ್ಯಾ ಫರ್ಮಾಣೆ, ಫಾವೊತ್ಯಾ ಮಾಪಾನ್ ಧಾಂಬಯ್ಚೆ, ಭಿಂಯಾಚ್ಯಾ ವೊಲಿಭಿತರ್ ಘುಟ್ಲಾಂವ್ಚೆಂ ನ್ಹಯ್.

ಲ್ಹಾನ್ ಭುರ್ಗ್ಯಾಂಕ್ ಖಿಂಚಿಯ್ ಖೆಳಾವಸ್ತಾ ದೀ. ತಾಂತು ಖೆಳ್ಚ್ಯಾ ಬದ್ಲಾಕ್ ತಾಚಿ ರಿಪೇರಿ ಕರ್ತಾತ್. ತೆಂ ಕಶೆಂ ಚಲ್ತಾ ಉಭಾ ಇತ್ಯಾದಿ ಮ್ಹಣೊನ್ ತಾಚೆಂ ಸತ್ಯಾನಾಸ್ ಕರ್ನ್ ವಿಶ್ಲೇಶಣ್ ಕರ್ತಾತ್.

ಸಿಸ್ಟರ್ ದೊತೊರ್ನ್ ಶಿಕಯ್ತಾಲಿ. "ದೇವಾಚಿ ಉಪದೇಸ್ ಮೊಡಲ್ಲ್ಯಾಂಕ್ ಕಠೀಣ್ ಶಿಕ್ಷಾ ಮೆಳ್ತಾ." ತವಳ್ ಗೋಚು ಉಬೊ ಜಾಲೊ. "ತರ್ ಸಿಸ್ಟರ್ ಮೊಯ್ಜೆಕ್ ಕಠೀಣ್ ಶಿಕ್ಷಾ ಮೆಳ್ಳ್ಯಾ ಆಸ್ತಲಿ.", "ಕಿತ್ಯಾಕ್‌ರೇ?", "ತಾಣೆಂ ಧಾ ಉಪಾದೇಸಾಯೀ ಮೊಡ್ಲ್ಯಾತ್"

ಹೆಂ ಭುರ್ಗ್ಯಾಂಚೆಂ ಚಿಂತಪ್ - ಶರ್ಲಿಕ್ ಆಪ್ಲ್ಯಾ ಮಾಜ್ರಾಚೊ ಭಾರೀ ಮೋಗ್. ಏಕ್ ದೀಸ್ ಸೆಜಾರ್ಚಿ ಆಂಟಿ ಯೇವ್ನ್ ಮ್ಹಣಾಲಿ, ಶರ್ಲಿಕ್ ಹ್ಯಾ ಮಾಜ್ರಾಕ್ ಮ್ಹಾಕಾ ದೀ ಮಾ. ಆಮ್ಗೆರ್ ಮಸ್ತ್ ಉಂದಿರ್ ಆಸಾತ್. ತವಳ್ ಶರ್ಲಿಕ್ ಮಾಜ್ರಾಕ್ ಪೊಟ್ಲುನ್ ಧರ್ನ್ ಮ್ಹಣಾಲೆ ನಾ. ದೀನಾ, ಜಾಯ್ ತರ್ ತುಂ ತುಮ್ಮಾ ಉಂದ್ರಾಕ್‌ಚ್ ಹಾಂಗಾ ಹಾಡ್.

ಭುರ್ಗ್ಯಾಂಚೊ ಅಸಲ್ಯೊ ಜಾಪಿ ಆಯ್ಕಾತಾನಾ ಹಾಸೊ ಯೆತಾತ್. ಆನಿ ಆಮ್ಕಾಂಯ್ ಆಮ್ಚೆಂ ಭುರ್ಗಿಂಪಣ್ ಉಗ್ಡಾಸಾಕ್ ಯೆತಾ. ಆಮಿಂಯ್ ಭುರ್ಗಿಂಚ್ ಜಾವ್ನ್ ಆಸ್‌ಲ್ಲ್ಯಾಂವ್ ತರ್...? ಪೂಣ್ ಪ್ವ್... ವೇಳ್ ಉತ್ರಲಾ ಆನಿ ಉತ್ರಾಲ್ಲ್ಯೊ ವೇಳ್ ಕೆದಿಂಚ್ ಪಾಟಿಂ ಮೆಳನಾ.

ಪೊಟಾಯಣ್

‘ಪೋಟ್’

ಫಕತ್ ದೋನ್ ಅಕ್ಷರಾಂಚೊ ಸಬ್ದ ಆನಿ ಏಕ್ ಗೇಣ್ ಲಾಂಬಾಯೆಚೊ ಜಾಗೊ ಪೂಣ್ ಹಾಚಿ ಮಯ್ಮಾ? ಸಂಸಾರ್ ಚಲ್ತಾ ತರ್ ಪೊಟಾನ್, ಪೊಟಾ ಥಾವ್ನ್ ಆನಿ ಪೊಟಾ ಖಾತಿರ್ ಮ್ಹಳ್ಯಾರ್ ಭಿಲ್ಕುಲ್ ಚೂಕ್ ನ್ಹಯ್. ದೆವಾನ್ ಆದಾಂವ್ಕ್ ‘ಬೋರ್’ ಜಾತಾ ಮ್ಹಣೊನ್ ತಾಚ್ಯಾ ಕುಶಿಚಿ ‘ಬೋರ್’ ಕಾಡ್ನ್ ಉಪ್ರಾಂತ್ ಜೀಣ್‌ಭರ್ ‘ಬೋರ್’ ಕರುಂಕ್ ಏವೆಕ್ ರಚ್‌ಲ್ಲ್ಯಾನ್ ಆನಿ ತಿಣೆಂ ‘ಆಡ್ವಾರ್ಲೆಂ ಎಪ್ಪಲ್’ ಖಾವ್ನ್ ದೆವಾಚ್ಯಾ ಕ್ರೋಧಾಕ್ ಬಲಿ ಜಾಲ್ಲ್ಯಾನ್ ತಾಂಕಾಂ ಶಿರಾಪ್ ಮೆಳೊನ್ ಪೊಟಾ ಖಾತಿರ್ ವಾವ್ರಿ ಪಡ್ಲೆಂ. ಧಾ ಬೊಟಾಂ ಝರಯ್ಜೆ ಪಡ್ಲೆಂ. ನಾ ತರ್ ತಿಂ ಭುಮಿ ವೈಕುಂಟಾಂತ್ ಸುಶೆಗಾತ್ ಆಸ್ತಿಂ.

ಪೂಣ್ ತಿಂ ತಶೆಂಚ್ ಆಸ್‌ಲ್ಲಿಂ ತರ್ ಆಜ್ ಹೆಂ ‘ಪೊಟಾಯಣ್’ ಬರೊಂವ್ ಜಾತೆನಾ. ಎದೆಶ್ಯಾ ಪೊಟಾಂತ್, ಪೊಟಾ ವಿಶ್ಯಾಂತ್ ಇತ್ಲೆ ವಿಶಯ್ ಆಸಾತ್‌ಗೀ ಖಿಂಚೆ ಬರೊಂವ್ಚೆಂ, ಖಿಂಚೆಂ ಸೊಡ್ಚೆಂ ಮ್ಹಣ್ ಕಳನಾ.

ಪೋಟ್ - ಹರ್ದ್ಯಾ ಸಕಯ್ಲ, ಪೆಂಕ್ಚಾ ವಯ್ರ್ ಆಸ್ಚೊ ಭಾಗ್. ಪೋಟ್ ಮ್ಹಳ್ಯಾರ್ ಖಾಣ್ ಜಮ್ಚಿ ಖಾಣಾಂ ಪೊತಿ ತರ್ಯಿ, ಜೆರಾಲ್ ಥರಾನ್ ಲೀವರ್, ಆನ್ಕಿಟ ಮುತಾಕೋಶ್, ಗರ್ಭಾಕೋಶ್, ಖಾಣಾಪೊತಿ-ಹ್ಯಾ ಸರ್ವಾಂಕ್ ಸಾಂಗಾತಾ ಪೋಟ್ ಮ್ಹಣ್ತಾತ್. ಹೆ ಸರ್ವ್ ವಿವಿಂಗಡ್ ಭಾಗ್ ಆನಿ ತಾಂಚೆಂ ಕಾಮಯಿ ವಿವಿಂಗಡ್ ಆಸಾ ಪೊಟಾಂತ್ ಖಾಣಾ ನಳಿಯೆಂತ್ಲ್ಯಾನ್ ಆಯಿಲ್ಲೆಂ ಖಾಣ್, ದೋನ್ ತೀನ್ ವೊರಾಂ ಜಮೊ ಆಸುನ್, ಪೊಟಾಂತ್ ಸ್ರಾವ್ ಜಾಂವ್ಚ್ಯಾ ‘ಹೈಡ್ರೊಕ್ಲೋರಿನ್’ ಮ್ಹಣ್ಚ್ಯಾ ಆಸಿಡ್ ನಿಮ್ತಿಂ, ಮೋವ್ ಪಡೊನ್ ಉಪ್ರಾಂತ್ ಆನ್ಕಿಟೆಕ್ ಪಾಶಾರ್ ಜಾತಾ.

ಪೂಣ್ ‘ಪೋಟ್’ ಮ್ಹಳ್ಯಾರ್ ಇತ್ಲೆಂಚ್‌ಗೀ? ಭಿಲ್ಕುಲ್ ನ್ಹಯ್. ಹ್ಯಾ ಪೊಟಾರ್ ಬೊಂಬ್ಲಿ ಆಸಾ. “ಹಿ ಬೊಂಬ್ಲಿಚ್ ಮನ್ಯಾಕ್ ಅತೀ ಮಹತ್ವಾಚೊ ವಿಸ್ವೊ ಹಿ ಬೊಂಬ್ಲಿ ಮನ್ಯಾಕ್ ಆಪುಣ್ ಖಿಂಯ್ ಥಾವ್ನ್ ಆಯ್ಲಾ ಮ್ಹಳೆಂ ಕಳಯ್ತಾ’ ಹಿ ಉತ್ರಾಂ ಕವಿರಾಯ್ ಚಾಫ್ರಾಚಿಂ. ಇಲ್ಲಿ ಪುರ್ಸತ್ ಮೆಳ್ತಾನಾ ಹ್ಯಾ ಬೊಂಬ್ಲೆ ವಿಶ್ಯಾಂತ್ ಚಿಂತಾ. ಪೊಟಾಭಿತರ್ ದೂಕ್ ಆಸ್ಲ್ಯಾರ್ ಬೊಂಬ್ಲೆ ಭೊಂವ್ತಿಂ ‘ರಿಂಗೊ’ ಪುಸುನ್ ಗೂಣ್ ಕರುಂಕ್ ಜಾತಾ ಹೆಂ ಮಾಲ್ಪಡ್ಯಾಂಚೆಂ ವಕಾತ್.

“ಎಲ್ಲರೂ ಮಾಡುವುದು ಹೊಟ್ಟೆಗಾಗಿ, ಗೇಣು ಬಟ್ಟೆಗಾಗಿ” ಮ್ಹಣ್ ಪುರಂದರದಾಸನ್ ಸಾಂಗುನ್ ಶೆಕ್ಡೆ ಉತ್ರಾಲೆ. ಪೂಣ್ ತಿತ್ಲ್ಯಾ ಖಾತಿರ್‌ಚ್ ಮನ್ಯಾ ವಾವ್ರ್ ಆಸ್‌ಲ್ಲೊ ತರ್ ಆಜ್ ಸಂಸಾರ್ ಇತ್ಲೊ ಪಾಡ್ ಜಾತೊನಾ. ಆನಿ ಗಾಂಧೀಜಿನ್ ಸಾಂಗ್‌ಲ್ಲೆಂ, “

ಭುಮಿ ಕಿತ್ಲಾಯ್ ಮನ್ಯಾಂಚಿ ಪೊಟಾಭುಕ್ ಧಾಂಬಂವ್ಕ್ ಸಕ್ತಾ. ಪೂಣ್ ಪೊಟಾರ್ಡ್‌ಪಣ್ ನ್ಹಯ್.” ಪೂಣ್ ಹಿಂ ಉತ್ರಾಂ ಬುಕಾಂನಿ ಮಾತ್ರ ಉರ್ಲ್ಯಾಂತ್. ದೆಕುನ್‌ಂಚ್ ಸಂಸಾರಾಚಿ 80% ಗ್ರೇಸ್ತಕಾಯ್, 20% ಗ್ರೇಸ್ತಾಲಾಗಿಂಚ್ ಉರ್ಲ್ಯಾ.

ಥೊಡ್ಯಾಂಕ್ ಪೋಟ್ ಯೆಂವ್ಚೆಂ ಆಸ್ತಾ. ದಾದ್ಲ್ಯಾಕ್ ಚಡಾವತ್ ಜಾವ್ನ್ ‘ಫೊರ್ವ್ ಪ್ಲಸ್’ ಜಾವ್ನ್ ಮಾತೆಂ ‘ಹೇರ್-ಪೋರ್ವ್’ ಜಾತಾನಾ ಪೋಟ್ ದೆಂವ್ಲ್ಯಾರ್ ದುಡು ಜಾಲಾ ಮ್ಹಣ್ತಾತ್. ಪೂಣ್ ಅಸಲ್ಯಾ ದುಡ್ವಾಧಿಕ್ ಮನ್ಯಾಂಕ್ ಕಿತೆಂಯ್ ಖಾಯ್ನಾತ್ಲಾರೀ ತಾಂಚೆಂ ಪೋಟ್ ಲ್ಹಾನ್ ಜಾಯ್ನಾ. ಖೆಲ್ಲೆಂ ಜಿರಂವ್ಕ್‌ಯಿ ಜಾಯ್ನಾಂ. ಕಿತ್ಯಾಕ್ ಮ್ಹಳ್ಯಾರ್ ತಾಂಕಾಂ ಪಿ.ಎಚ್.ಡಿ. ಮೆಳ್ತಾ. ಮತ್ಲಬ್ ಪ್ರಶ್ನರ್, ಹಾರ್ಟ್, ಡಯಾಬಿಟಿಸ್.

ಪೂಣ್ ಆಮ್ಚೆ ಥೊಡೆ ಮಂತ್ರಿ ಆಸಾತ್ ಪಳೆಯಾ. ಖಿಂಚ್ಯಾ ಪ್ರಾಯೆರ್‌ಯಿ ಕಾಲೆಂಯ್ ಖಾವ್ನ್ ಜಿರಯ್ತಾತ್. ಜಾಂವ್ ತಿ ಬೊಫೊರ್ನ್ ನಾಳಿ. ಶೆತಾಕ್ ಫಾಲ್ಟೆಂ ಯೂರಿಯಾ ಯಾ ಗೊರ್ವಾಂಚೊ ಚರವ್. ಜರ್ ತರ್ ಆಮ್ಚ್ಯಾ ಮಂತ್ರಿಂಚಿಂ ‘ಪೊಟಾಂ ಜಿರ್ತಿತ್’ ತರ್ ಆಮ್ಚ್ಯಾ ದೇಶಾಚೆ ಜಾಯ್ತೆ ಸಮಸ್ಯೆ ಉಣೆಂ ಜಾಂವ್ಕ್ ಆಸಾತ್.

ಆನಿ ಕಾಜಾರಿ ಸ್ತ್ರೀಯಾಂಕ್ ಪೋಟ್ ಆಯ್ಲ್ಯಾರ್, ತಿ ಸಂತೊಸಾಚಿ ಗಜಾಲ್. ತಾಂಚ್ಯಾ ಕಾಜಾರಿ ಮ್ಹಿನತೆಕ್ ಫಳ್ ಮೆಳ್ತಾನಾ ಕುಟಮ್ ವಾಡ್ತಾ. ಪೂಣ್ ಆಂಕ್ವಾರ್ ಚಲಿಯಾಂಕ್ ಪೋಟ್ ಯೇತ್ ಜಾಲ್ಯಾರ್ ತಿ ಪ್ರಾಯೆಚಿ ಖರಾಯ್. ಆನಿ ತ್ಯಾ ಕುಟ್ಮಾಕ್ ನಾಲಿಸಾಯ್. ಪೂಣ್ ಆತಾತಾಂ ಸರ್ವ್ ಸಾಂಡ್ಲೆಲ್ಯಾ ಥೊಡ್ಯಾ ಚಲಿಯಾಂಕ್, ಪೋಟ್ ಯೆಂವ್ಚೆಂ ಆನಿ ದೆಂವಂವ್ಚೆಂ ಫೇಶನ್ ಜಾಲಾ. ಕಲಿಕಾಲ ಮ್ಹಣ್ಲೆಂ ಹಾಕಾಚ್.

ಕುಡಿಚ್ಯಾ ಸರ್ವ್ ವಿಶ್ವಾಂಚ್ಯಾಕ್‌ಯಿ ಚಡ್ ಪಿಡಾ ಹ್ಯಾ ಪೊಟಾಕ್ ಯೆತಾ. ಮನಿಸ್ ಹ್ಯಾ ಪೊಟಾ ಖಾತಿರ್ ಕಿತ್ಲೆಂ ವಾವುರ್ತಾ ತಿತ್ಲೆಂಚ್ ಹೆಂ ಪೋಟ್ ತಾಕಾ ಸತಾಯ್ತಾ. ಲ್ಹಾನ್ ಭುರ್ಗ್ಯಾಂಕ್ ಇಸ್ಕೊಲ್ ಖೆಲೊಂಕ್ ಸುಲಭ್ ಉಪಾಯ್ ಪೋಟ್ ಚಾಬ್ತಾ. ಪೊಟಾಂತ್ ದುಕ್ತಾ. ತಾಪ್ ಯೆತಾ ಮ್ಹಣ್ ಫಟ್ ಸಾಂಗ್ಚೆಪರಿಂ ನಾ. ಪೂಣ್ ಆಮ್ಗರ್ ಹೊಯ್ ಉಪಾಯ್ ಚಲ್ನಾತ್ಲೊ. ಪೊಟಾಂತ್ ದೂಕ್ ಮ್ಹಳ್ಳೆ ಕೂಡ್ಲೆ ಮಾಮ್ಮಿ ಕಾಳ್ಯಾ ಅಂಕ್ರಾಂಚೊ ರೋಸ್ ಯಾ ಕಿರಾತೆ ಕಾಡಿಯಾಂಚೊ ಕಸಾಯ್ ಯಾ ಕಾರಾತೆಚ್ಯಾ ಪಾನಾಂಚೊ ರೋಸ್ ರೆಡಿ ಕರ್ನ್ ದಿತಾಲಿ. ಕೊಣಾಕ್ ಜಾಯ್ ತೆಂ ಕೊಡು ಪಿಯೆಂವ್ಚಿ ಶಿಕ್ವಾ. ಪೂಣ್ ಪಿಯೆನಾಸ್ತಾನಾ ನಿರ್ವೋಗ್ ನಾ. ‘ವಾಗಾಕ್ ಭಿಯೆನಾ, ಶಿಂವಾಕ್ ಭಿಯೆನಾ, ಪೂಣ್ ಫತ್ವತ್ಯಾಕ್ ಭಿಯೆತಾಂ’ ಮ್ಹಳ್ಳೆಪರಿಂ ಮಾಮ್ಮಿಚೆಂ ಭೈಂ ನಾ ತರ್‌ಯಿ, ತಿಚ್ಯಾ ಹಾತಾಂತ್ಲ್ಯಾ ಬೆಲ್ವಾಕ್ ಮರ್ಯಾದ್ ದೀಜೆ ಪಡ್ತಾಲಿ. ಆನಿ ತೈಚ್ ದೀಸ್ ರುಚಿಕ್ ಖಾಣ್ ಕರ್ತಾಲಿ. ಪೊಟಾಂತ್ ಧೂಕ್ ಆಸ್‌ಲ್ಲ್ಯಾಂಕ್ ತೆ ದೀಸ್ ಆಂಯ್ಲೊ ಫೊಟ್‌ಲ್ಲೊಚ್ ಲಾಬ್. ಪೂಣ್ ಉಪ್ರಾಂತ್ ಮಾತ್ರ ಜಾಯ್ ಮ್ಹಳ್ಯಾರ್‌ಯಿ ಪೋಟ್ ದುಕಾನಾತ್ಲೆಂ.

ಭುರ್ಗ್ಯಾಂಕ್ ಪೋಟ್ ದುಕಿಕ್ ಆನ್ಯೇಕ್ ಕಾರಣ್ ಪೊಟಾಂತ್ಲೊ ಕಿಡಿ. ಹಾಕಾ ಗೊಡ್ಯೆಂ ಸೆಂವ್ಚೆಂ ಕಾರಣ್ ತರ್, ಭಾಯ್ರಿ ವಕಾತ್ ಜಾವ್ನ್ ದಿತಾತ್. ಆಟಿ ಆಮಾಶೆ ದಿಸಾ ಸಾತೆನಾಚ್ಯಾ ಸಾಲಿಚೊ ರೋಸ್ ಪಿಯೆಲ್ಯಾರ್ ವರ್ಸ್‌ಭರ್ ಪೊಟಾ ಸಂಬಂಧಿ ಪಿಡಾ ಯೇನಾಂತ್ ಮ್ಹಣ್ತಾತ್. ಹೆಂ ಕೊಡು ಸಂಕ್‌ಪಾಶಣ್ ಪಿಯೆಜೆ ತರ್ ಭುರ್ಗ್ಯಾಂಕ್ ಲೋಂಚ್ ಜಾವ್ನ್ ಕಾಜು ಮೊಯ್ ಯಾ ಗೊಡಾ ಕುಡ್ಲೊ ದಿತಾತ್.

ಅಲ್ಲರ್ ಪೊಟಾಂತ್ಲಿ ಆನ್ಯೇಕ್ ಪಿಡಾ. ಜಿರ್ವಣೆಕ್ ಸಂಬಂಧ್ ಜಾಲ್ಲೆಂ 'ಹೈಡ್ರೋಕ್ಸೀರಿನ್' ಆಸಿಡ್ ಚಡ್ ಉಬ್ಬೊನ್, ಪೊಟಾ ಭಿತರ್ಲೆಂ ಸಂರಕ್ಷಣ್ ಕವಚ್ ಕರ್ಗಯ್ತಾ. ಪೋಟ್ ಖಾಲಿ ದವರ್ಲ್ಯಾರ್ ಯಾ ತಿಕ್ಸಾಣ್, ತೆಲ್ಸಾಣ್, ಆಮ್ಲಾಣ್ ಚಡ್ ವಾಪರ್ಲ್ಯಾರ್ ಲುಕ್ಸಾಣ್ ಕರುಂಕ್ 'ಅಲ್ಲರ್' ಜಾತಾ. ಪೊಟಾಂತ್ ಜಳ್ಚೆಂ, ಭುಕ್ ಲಾಗಿ ಹ್ಯಾ ಪಿಡೆಚೆಂ ಲಕ್ಷಣಾಂ.

ಅಲ್ಲರ್ ನಾಸ್ತಾನಾಂಯ್ ಪೊಟಾಂತ್ ಜಳ್ಚೆಂ ಆಸ್ತಾ. ಪೂಣ್ ಹಿ ಪಿಡಾ ನ್ಹಯ್ ಏಕ್ ಸ್ಥಿತಿ. ದುಸ್ರ್ಯಾಂಚೆಂ ಬರೆಂಪಣ್, ಉನ್ನತಿ ಪಳೆಂವ್ಕ್ ಹೆ ಸ್ಥಿತೆಂತ್ ಆಸ್ಲಲ್ಯಾಂಕ್ ಜಾಯ್ನಾ. ಕಿತೆಂ ಪುಣ್‌ಯಿ ಕರ್ನ್ ಆಡ್‌ಪಾಂಯ್ ದೀಂವ್ಕ್ ಪಳೆತಾತ್. ಹ್ಯಾ ಸ್ಥಿತೆಕ್ 'ಮೊಸೊರ್' ಮ್ಹಳ್ಳೆಂ ನಾಂವ್ ಆಸಾ. "Woman thy name is Jealousy" ಮ್ಹಣ್ ಏಕ್ ಸಾಂಗ್ಲಿ ಆಸಾ ತರ್ಯಿ ಹಿ ಸ್ಥಿತಿ ದಾದ್ಲ್ಯಾ ಸ್ತ್ರೀಯೆ ಥಂಯ್ ಸಮಾನ್ ಪ್ರಮಾಣಾರ್ ಆಸ್ತಾ.

ಟ್ಯೂಮರ್, ಪೊಟಾಂತ್ ಫಾತೊರ್, ಕ್ಯಾನ್ಸರ್, ಅಪೆಂಡಿಕ್ಸ್, ಅಜೀರ್ಣ್, ವಾಯ್, ಸ್ತ್ರೀಯಾಂಕ್ ಸಂಬಂಧಿತ್ ಚಡಾವತ್ ಪಿಡೆಚೆಂ ಮೂಳ್ ಪೋಟ್. ಪೊಟಾಂತ್ ಫಾತೊರ್ ಮ್ಹಳ್ಳಾರ್ ಕಿಡ್ಲೆಂತ್ ಯಾ ಮುತಾ-ಪೊಸ್ಕಾಟ್ಯಾಂತ್ (Blader) ಜಾಂವ್ಚೊ ಥೊಡ್ಯಾಂಚೆಂ ಚಿಂತಪ್ ಅಶೆಂ ಕೀ, ಶಿತಾಂತ್ ಆಸ್ಲೆ ಫಾತೊರ್ ಮುತಾಂತ್ ಶಿರೊಂಚೆ ಮ್ಹಣ್, ಪೂಣ್ ಹೆಂ ಚೂಕ್.

ಪೊಟಾ ವಿಶ್ಯಾಂತ್ ಜಾಯ್ತ್ಯೊ ಸಾಂಗ್ಲೊ ಆಸಾತ್. "ಜೇಂವ್ಕ್ ಕಳಿತ್ ಆಸ್ಲಲ್ಯಾಕ್ ಪಿಡಾ ನಾ", "ಆವಯ್ ಪಳೆತಾ ಪೋಟ್...", "ತಾರುಂ ಭರುಂಕ್ ಗೆಲ್ಲೊ ಪಾಟಿಂ ಆಯ್ಲೊ ಪೋಟ್ ಭರುಂಕ್ ಗೆಲ್ಲೊ ಪಾಟಿಂ ಆಯ್ಲೊನಾ", "ರಾವಣಾಚ್ಯಾ ಪೊಟಾಕ್ ಪಯ್ಕಾಂಚೆಂ ತಾಕ್" ಇತ್ಯಾದಿ.

ಶಿರಾಪ್ ದಿತಾನಾಂಯ್ ಪೊಟಾಕ್ ಪಯ್ಲೊ ವಾಂಟೊ. ಪೋಟ್ ಫುಟೊನ್ ವಚೊಂಕ್, ಪೊಟಾಕ್ ಫಾತೊರ್ ಪಡೊಂಕ್, 'ಪೋಟ್‌ಗೀ ಭಾಣ್', 'ಫಾಲ್ಲ್ಯಾ ಮಾರಾಕ್ ಪೊಟಾಂತ್ಲೆಂ ಪೂರಾ ಭಾಯ್ರ್ ಯೇಜೆ' ಅಶೆಂ.

ಭುಕ್ ಕರೀಣ್ ಜಾಲ್ಯಾರ್ ಪೊಟಾಂತ್ ಉಂದಿರ್, ಕೊಳಿಂದ್ರ್, ಮಾಜ್ರಾಂ ಧಾಂವೊಂಕ್ ಲಾಗ್ತಾತ್. 'ಪೊಟಾಂತ್ ಚುರೊ ಪಡ್ಲೊ' ಮ್ಹಣ್‌ಯಿ ಸಾಂಗ್ತಾತ್.

ಪೊಟಾ ಥಾವ್ನ್‌ಂಚ್ ಪ್ರಸಿದ್ಧ್ ಜಾಲ್ಲೆ ತೇಗ್ ವೆಕ್ತಿ ಆಸಾತ್. ಭೀಮ, ಬಕಾಸುರ ಆನಿ ಕುಂಭಕರ್ಣ.

ಅಶೆಂ ಪೊಟಾನಿಮ್ತಿ ಮನ್ಯಾಕ್ ಕಿತ್ಲೆಯ್ ಕಷ್ಟ್ ಜಾಲ್ಯಾರ್ಯಾ ಪೊಟಾವಿಣೆಂ ಮನಿಸ್ ಜಿಯೆಂವ್ಕ್ ಸಕಾನಾ. ದೆಕುನ್ ಪೋಟ್ ಆಸ್ಲೆ ಸರ್ವ್ ಮನಿಸ್ ಮೊರ್ತಾ ಮ್ಹಣಾಸರ್ ಸುಖಾನ್ ವಾಂಚೊಂದಿತ್.

ಪಿಸಾಯಣ್

“ಈ ಜಗತ್ತೊಂದು ಹುಚ್ಚರ ಸಂತೆ - ಹೊ ಸಂಸಾರ್ ಪಿಶ್ಯಾಂಚಿ ಸಾಂತ್.” ‘ಪಿಸೊ’ ಮ್ಹಳ್ಳೆ ಕೂಡ್ಲೆ ಆಪ್ಣಾಯಿತ್ಲ್ಯಾಕ್ ಹಾಸ್ಲೊ, ಉಲೊಂವ್ಚೊ, ಪಿಂಜ್ಕರ್, ಮ್ಹಳ್ಳಾ ವಸ್ತುರಾಂತ್ ಭೊಂವ್ಚೊ, ಬಸ್‌ಸ್ಪೇಂಡಾಂತ್ ನಿದ್ಚೊ..., ಅಸಲೆಂ ಏಕ್ ಪಿಂತುರ್ ಆಮ್ಚೆ ಮತಿಂತ್ ತಕ್ಲಣ್ ಉದೆತಾ. ಪೂಣ್ ಹಾಂವೆ ಹಾಂಗಾ ಉಲ್ಲೇಕ್ ಕರ್ಚಿ ‘ಪಿಶೆ’ ಹ್ಯಾ ವರ್ಗಾಚೆ ನ್ಹಯ್.

ಪಿಸಾಯ್, ವಾ ಹವ್ಯಾಸ್ ಹರ್ಯೆಕಾ ಮನ್ಶಾಕ್, ಮನಿಸ್ ಮ್ಹಳ್ಳಾ ಉಪ್ರಾಂತ್ ಆಸ್ತಾ, ಆಸಾಚೆಚ್. ಪೂಣ್ ಪಿಸಾಯ್ ಆಪ್ಲಿ ಸೀಮಿತ್ ಗಡ್ ಉತ್ರಾಲ್ಲಿಚ್ ತೆಂ ‘ಪಿಶೆಂಪಣ್’ ಜಾತಾ. ಹ್ಯಾ ಪಿಸಾಯೆಕ್ ದೇವ್, ದೆಂವ್ಚಾರಾಯಿ ಬಲಿ ಜಾಲ್ಯಾತ್.

ಖಿಂಚ್ಯಾಯ್ ದೆವಾಕ್ ಪಳೆಯಾ. ಹೊಗ್ಯಾಪಾಕ್ ಬಲಿ ಜಾಂವ್ಚಿ ಪಿಸಾಯ್ ನಾತ್‌ಲ್ಲೊ ದೇವ್ ನಾ. ದೆವಾಚಿ ಹಿ ಪಿಸಾಯ್ ಮನ್ಶಾಕ್ ಬರಿ ಕಳಿತ್ ಆಸಾ. “ಏ ದೆವಾ, ತುಂಚ್ ವ್ಹಡ್ಲೊ. ತುಂಚ್ ಇಂದ್ರ್, ತುಂಚ್ ಚಂದ್ರ್” ದೆವಾಕ್ ಹೊಗಳ್ಳುನ್, ಗಾವ್ನ್, ವಯ್ರ್ ದವರೊ. ದೇವ್‌ಯಿ ಭಾರಿ ಖುಶ್, “ಕಿತೆಂ ಜಾಯ್ ವಿಚಾರ್ ಪುತಾ?” ದೆವಾಕ್ ಹೊಗ್ಯಾಪ್ ಆನಿ ಮನ್ಶಾಕ್ ಜಾಯ್ ಜಾಲ್ಲೆಂ ಮೆಳಾಪ್.

ಪೂತ್ ಆನಿ ಆತ್ಮಾ ಸಾಂಗಾತಾ, ಥಂಡ್ ಬಸೊನ್ ಆಸ್‌ಲ್ಲ್ಯಾ ದೆವಾಕ್‌ಯಿ ಸಂಸಾರ್ ರಚ್ಚಿ, ಸೊಭೊಂವ್ಚಿ, ಮನ್ಶಾಕ್ ಅಧಿಕಾರ್ ದಿಂವ್ಚಿ, ಪಿಸಾಯ್ ಸುರು ಜಾಲಿ. ಮಿಸ್ಪರ್ ಲುಸಿಫೆರಾಕ್ ದೆವಾಚ್ಯಾ ಭುರ್ಗ್ಯಾಂಚಿ ಆತ್ಮೆ ಯೆಮ್ಕೊಂಡಾಕ್ ವರ್ನ್ ಸಳ್ಳಳ್ಳಾ ತೆಲಾಂತ್ ಫ್ರಾಯ್ ಕರ್ಚಿ ಪಿಸಾಯ್.

ಮನಿಸ್ ಸುದ್ರಾಲ್ಲೆಪರಿಂ, ಪ್ರಗತೆಕ್ ಪಾವ್‌ಲ್ಲೆಪರಿಂ ತಾಚಿ ಪಿಸಾಯ್ ಬದ್ದಾಲಿ. ಖಿಂಚ್ಯಾ ದಿಸಾ ಮನ್ಶಾನ್ ಪಯ್ಲೆ ಸೊಧುನ್ ಕಾಡ್ಲೆ ತೆ ದಿಸಾ, ತಾಚಿ ಪಿಸಾಯ್, ಪಿಶೆಂಪಣ್ ಜಾವ್ನ್ ಬದ್ದಾಲಿ. (ಭಾರತಾಂತ್ ‘ಶೇರ್ ಷಹಾಸೂರಿ’ ಮ್ಹಳ್ಳಾ ಮುಸ್ಲಿಮ್ ರಾಯಾನ್ ಪಯ್ಲೆ ಪಾವ್ಲಿಂ ‘ರುಪಯ್’ ಚಲಾವಣೆಕ್ ಹಾಡ್‌ಲ್ಲೆ.) ಆಪ್ಲ್ಯಾ ರಚ್ಣೆಕ್ (ಪರ್ಯಾಂಕ್) ರಚ್ಣಾರ್ (ಮನಿಸ್) ಖಾಲ್ ಜಾಲೊ. ಆನಿ ಹ್ಯಾ ಪರ್ಯಾಂಚ್ಯಾ, ಪರ್ಯಾಥಾವ್ನ್ ಲಾಬ್ಚ್ಯಾ ಅಧಿಕಾರಾಚ್ಯಾ ಆಶೆನ್, ಪಿಶೆಪಣಾಕ್ ಬಲಿ ಜಾವ್ನ್, ಮನ್ಶಾಂನಿ ಕೆಲ್ಲಿಂ ಕರುವಾಂ ಆಮಿ ಚರಿತ್ರಾ ಜಾವ್ನ್ ವಾಚ್ತಾಂವ್. ಆಮಿ ಕರ್ಚಿಂ ಕರ್ಮಾ ಫಾಲ್ಯಾಂಚಿ ಪಿಳ್ಳಿ ವಾಚ್ತಲಿ.

“ಮನುಜನಿಗೆ ಜೀವಿಸಲೊಂದು ವೃತ್ತಿ, ಮನುಜನಾಗಿರಲೊಂದು ಪ್ರವೃತ್ತಿ ಇರಬೇಕಯ್ಯ”. ಮನ್ಶಾಕ್ ಜೀವನ್ ಸಾರುಂಕ್ ಏಕ್ ಕಾಮ್, ಕಸಲೆಂಯ್ ತೆಂ ಜಾಂವ್ ಗರ್ಜ್. ಪೂಣ್ ಮನ್ಶಾಪರಿಂ ಜಿಯೆಜೆ ತರ್ ತಾಣೆ ಏಕ್ ಹವ್ಯಾಸ್ ವಾ ಪಿಸಾಯ್ ಆಪ್ಣಾಯ್ಚೆ.

ಥೊಡ್ಯಾಂಕ್ ವಾಚ್ಚೆಂ ಪಿಶೆಂ ಆಸ್ತಾ. ಥೊಡೆ ಬಾಯ್ಬಲ್/ರಾಮಾಯಣ/ಕುರಾನ್ ಮಾತ್ ವಾಚ್ತಾತ್. ಹೆರ್ ವಾಚಪ್ ಸಂಸಾರಿ. ತೆಂ ವಾಚ್ಲೆ ಯೆಮ್ನೊಂಡಾಕ್ ವೆತಾನ್ ಆನಿ ಹಾಂಚೆ ತಸಲ್ಯಾ ಭಾಗೆವಂತಾಂಕ್ ಮಾತ್ ಸರ್ಗ್ ಲಾಭ್ತಾ. ಹೆಂ ತಾಂಚೆಂ ಚಿಂತಪ್. ಆನಿ ಥೊಡ್ಯಾಂಕ್ ಕಾಗ್ದಾಂ ವಾಚ್ಚೆ ಪಿಸಾಯ್ ಆಸ್ತಾ. ಇಸ್ಕೊಲಾಕ್ ವೆತಾನ್ 'ಲವೇರಿಯಾ' ಪಿಡೆಕ್ ಬಲಿ ಜಾಲ್ಲ್ಯಾಂಕ್ ಹಿ ಪಿಸಾಯ್ ಚಡ್. ಇಸ್ಕೊಲಾಚೆ ಪಾಠ ವಾಚ್ಚೆಂ ಸೊಡ್ನ್, ಮೊಗಾಚಿಂ ಕಾಗ್ದಾಂ ವಾಚ್ಚೆಂ. ಆನಿ ವಿಶೇಸ್ ಅಲಂಕಾರಿಕ್ ಉತ್ರಾಂನಿ ಕಾಗ್ದಾಂ ಬರೊಂವ್ಚಿ ಆನಿ ಹಾಂಚ್ಯಾ ಹ್ಯಾ ಸಾಹಿತ್ಯ ಭಂಡಾರಾ ಮುಕಾರ್, ಪಂಪ, ರನ್ನ, ಜನ್ನ, ಪೊನ್ನ ತಸಲೆ ಆದಿಕವಿ ಡಬ್ಬಾಂತ್ ಗೆಲೆ. ಪೂಣ್ ಹಿಚ್ ನಿಮಣತಾ ಪರೀಕ್ಷೆಂತ್ ದಿಸಾನಾ ಜಾಲ್ಲ್ಯಾನ್ ಹಾಂಕಾಂ 'ತಾಂತ್ಯಾಂ' ಮೆಳ್ಚಿಂ ಚಡ್.

ಪೂಣ್ ಥೊಡ್ಯಾಂಕ್ ಹೆರಾಂಕ್ ಆಯಿಲ್ಲಿಂ ಕಾಗ್ದಾಂಯ್ ವಾಚ್ಚೆ ಪಿಸಾಯ್-ನ್ವಯ್, ಪಿಶೆಂಪಣ್ ಆಸ್ತಾ. ಹೆಂ ಸೊಡ್ಲ್ಯಾರ್ ಬರೆಂ. ನಾ ತರ್ ಮಾರ್ ಖಾಂವ್ ಪರಿಗತ್ ಖಂಡಿತ್.

ಮ್ಹಜಿ ಪಿಸಾಯ್, ಮೆಳ್ಲೆಲ್ಲೆ, ಮ್ಹೆಳ್ಲೆಲ್ಲೆ ಹರೈಕ್ ಬೂಕ್ ವಾಚ್ಚೆ. ಖಂಚ್ಯಾ ಕಾಮಾಕ್ ವೇಳ್ ನಾ ತರ್ಯಿ, ವಾಚ್ಚ್ಯಾ ಕಾಮಾಕ್ ವೇಳ್ ಮೆಳ್ತಾ ನಾ ತರ್ ವೇಳ್ 'ಕರ್ತಾಂ' ಹಾತಾಂತ್ ಧರ್ಲೆಲ್ಲೊ ಬೂಕ್, ತಾಚಿ ಲಾಂಬಾಯ್, ರುಂದಾಯ್, ಮೊಟಾಯ್ ಕಶಿಯ ಆಸುಂ, ಸಂಪೂರ್ಣ್ ಜಾಲ್ಯಾ ಶಿವಾಯ್ ಸಕ್ಲಾ ದೆಂವಾನಾ. ಮ್ಹಾಕಾ ವಾಚುಂಕ್ ಬೂಕ್‌ಚ್, ಪತ್ರಾಂಚ್ ಜಾಯ್ ಮ್ಹಣ್ ನಾ. ವಡಾಪಾಂವ್ ಬಾಂದುನ್ ದಿಲ್ಲೊ ಕಾಗ್ ಕುಡ್ಕೊಯ್ ಜಾತಾ. ಫಿಲ್ಮಾಚಿ, ಬಸ್ಸಾಚಿ, ಟೆಕೆಟ್‌ಯಿ ಜಾತಾ, ವಾ ಇರಾನಿ ಬೇಕರಿ ಥಾವ್ನ್ ತಂದೂರಿ ಭಾಕ್ರೊ ಬಾಂದುನ್ ದಿಲ್ಲೆಂ ಆರ್ಬಿ ವಾ ಮಲಯಾಳಮ್ ಪೇಪರ್‌ಯಿ ಜಾತಾ. ಜೆವ್ತಾನಾ ಎಕೇಕ್ ಅಕ್ಷರಾಂ ಘಡ್ಪುನ್ ವಾಚ್ಚೆಂ ಪ್ರೇತನ್ ಕರ್ತಾಂ. ಗರ್ಜೆಚೆ ಮತಿಂತ್ ಜಿರ್ತಾ, ಉರ್ತಾ. ಗರ್ಜ್ ನಾತ್ಲೆ ಇರ್ತಾ, ಸರ್ತಾ. ಮ್ಹಜಿ ಹಿ ಪಿಸಾಯ್ ಪಳೆವ್ ಮಿತ್ ಕಾಶೀರಾಮ್ ಮ್ಹಣ್ತಾ. ತುಂ ಆದ್ಲ್ಯಾ ಜಲ್ಮಾಂತ್ ಗಾಡಾಂವ್ ಜಾವ್ನಾಸ್ಲೊಯ್ ದಿಸ್ತಾ. ಗಾಡಾಂವ್‌ಯಿ ತಶೆಂಚ್ ಮೆಳ್ಲೆಲ್ಲೊ ಖಂಚೊಯ್ ಕಾಗ್ಡಾ ಕುಡ್ಕೊ ಸೊಡಿನಾಸ್ತಾ ಗಿಳ್ತಾ.

ಥೊಡ್ಯಾಂಕ್ ದೆವಾಚ್ಯಾ ನಾಂವಿ ಪತ್ರಾಂ ಧಾಡ್ಚಿ ಪಿಸಾಯ್ ಆಸಾ. "ಮಂಜುನಾಥಚ್ ನಾಂವಾನ್ ತೆರಾ ಜಣಾಂಕ್ ಪತ್ರಾಂ ಧಾಡ್. ಸಾಂ.ಆಂತೊನಿಚ್ಯಾ ನಾಂವಾನ್ ಚೊವ್ ಜಣಾಂಕ್ ಕಾಗ್ದಾಂ ಬರಯ್, ಆನಿ ತಾಂಕಾಂಯ್ ಹೆರಾಂಕ್ ಬರೊಂವ್ಕ್ ಸಾಂಗ್ ತುಕಾ ಬಂಪರ್ ಲಾಗ್ತೆಂ. ಅಶೆಂ ಕರಿನಾ ಜಾಶಿ ತರ್, ತುಜೆಂ ನಿಸ್ಸಂತಾನ್ ಜಾತೆಂ. ಕೊಣೆಂಯ್ ಭಿಯೆವ್ನ್ ಬರಯ್ಲೆಂ ತರ್ ತಾಕಾ, 39 ವಾ 42 ರುಪಯ್ ಸ್ಪೆಂಪಾಕ್ ಖರ್ಚ್. ಆಪ್ಲೆ ದೆವಾಚ್ಯಾ ನಾಂವಿ ಪತ್ರಾಂ ಬರಯ್ಲ್ಯಾಂತ್, ಆಪ್ಣಾಕ್ ಬಂಪರ್ ಖಂಡಿತ್ ಲಾಗ್ತಾ ಮ್ಹಣ್ ಸಪ್ಲಾಂತ್ ಆಸ್‌ಲ್ಲೆಪರಿಂ ಮಾರ್ಗಾರ್ ಚಲ್ಲ್ಯಾರ್ ಗಾಡೈಚೆಂ 'ಬಂಪರ್ ಖಂಡಿತ್ ಲಾಗ್ತಾ.

ಭುರ್ಗ್ಯಾಂಕ್, ಯುವಜಣಾಂಕ್, ಆತಾಂತಾಂ ಟಿ.ವಿ., ಫಿಲ್ಮಾ ಆನಿ ಕಂಪ್ಯೂಟರಾ ಪಿಸಾಯ್ ಚಡ್ಲ್ಯಾ. ತಾಂಚೆ ಖಾತಿರ್ ಚವೀಸ್ ವೊರಾಂಯ್ ಉಣಿ ಪಡ್ತಾತ್. ಭುರ್ಗಿ 'ಥಿಶುಂ ಥಿಶುಂ ಸಂಸ್ಕೃತೆ'ಕ್ ವೆಗ್ಗಿಂ ಆಕರ್ಶಿತ್ ಜಾತಾತ್. ಫಿಲ್ಮಾ/ಟಿ.ವಿ. ಪಳೆವ್ನ್ ಭುರ್ಗಿ

ಆಪ್ಲಾಕ್‌ಚ್ಚೆ ಸಿಲ್ವೆಸ್ಟರ್ ಸ್ವಾಲೊನ್, ಆರ್ಮೊಲ್ಡ್ ಶ್ವಾಜ್‌ನೆಗರ್, ಲಿಯೊನಾರ್ಡೊ ಡಿಕಾರ್ಡಿಯೊ, ಆಮಿತಾಬ್, ಹೃತಿಕ್, ಶಾರುಕ್... ಮ್ಹಣ್ ಚಿಂತುನ್ ಕೆಲ್ಲಿಂ ಕಾಮಾ ಆಮಿ ಆಯ್ಕಾತಾಂವ್. ಫರ್ಮ್ ಆಪ್ ಜಾಯ್ರಾತ್ ಪಳೆವ್ನ್, ಯು.ಪಿ.ಚ್ಯಾ ಎಕಾ ಭುರ್ಗ್ಯಾನ್ ವಯ್ರ್ ಥಾವ್ನ್ ಉಡಿ ಮಾರ್ನ್ ಆಪ್ಲೊ ಜೀವ್ ಹೊಗ್ಡಾಯಿಲ್ಲೊ, ರಾಮಾಯಣ್, ಮಹಾಭಾರತ್ ಸೀರಿಯಲಾಂಚ್ಯಾ ಕಾಳಾರ್ ಭುರ್ಗ್ಯಾಂನಿ ತೀರ್ ಆನಿ ಧೋಣು ಕರ್ನ್ ದೊಳೆ ಹೊಗ್ಡಾಯಿಲ್ಲೆ, ಫಿಲ್ಮಾಂತ್ಲಾ ಹಿಂಸಾತ್ಮಕ್ ದೃಶ್ಯಾಂನಿ ಪ್ರಭಾವಿತ್ ಜಾವ್ನ್, ಆಮೇರಿಕಾಚ್ಯಾ ಇಸ್ಕೂಲಾಂನಿ, ಭುರ್ಗ್ಯಾಂನಿ ಗುಳೆ ಮಾರ್ಲೊಲ್ಲೆ ಗಜಾಲಿ... ಹೆಂ ಸರ್ವ್ ಭುರ್ಗ್ಯಾಂಕ್ ಸಾಂಗ್‌ಲ್ಲೆ ಹವ್ಯಾಸ್ ನ್ಹಯ್.

ಥೊಡ್ಯಾಂಕ್ ಹೆರಾಂಚೆರ್ ವಿಪ್ರೀತ್ ಅಭಿಮಾನ್ ದವರ್ಚೊ ಹವ್ಯಾಸ್ ಆಸ್ತಾ. ಅಸಲ್ಯಾಂಕ್ ಇಂಗ್ಲೀಶಾಂತ್ 'ಫ್ಯಾನ್' ಮ್ಹಣ್ತಾತ್. ಹಿಂ ವಾರ್ಯಾಚಿಂ ಫೆನಾಂ ನ್ಹಯ್. ರಾಜ್‌ಕುಮಾರಾಕ್ ಕಿಡ್ನಾಪ್ ಕೆಲ್ಲ್ಯಾ ತೆದ್ನಾ ತಾಚ್ಯಾ ಅಭಿಮಾನಿಂನಿ ಬೆಂಗ್ಳುರಾಂತ್ ಗಲಾಟೊ ಕೆಲೊ. ಖುಷ್ಪುಚ್ಯಾ ಅಭಿಮಾನಿಂನಿ ತಮಿಳ್ನಾಡಾಂತ್ ತಿಚೆ ಖಾತಿರ್ ಏಕ್ ದೀವ್ನ್ ಉಬಾರ್ಲೆಲೆಂ. ಬಾಳ್ ರಾಕ್ರೆಚ್ಯಾ ಎಕಾ ಉತ್ರಾ ವಯ್ರ್ ಮುಂಬಯ್ ಜಳಂವ್ಕ್, ಹಜಾರೊಂ ಶಿವಸಯ್ನಿಕ್ ತಯಾರ್ ಆಸಾತ್.

ಆಪ್ಲ್ಯಾ ಮೊಗಾಚ್ಯಾ ಹೀರೊಚೆಂ ಫಿಲ್ಮ್ ಪಯ್ಲ್ಯಾ ದಿಸಾ ಪಯ್ಲಿ ದಾಕವ್ಣ್ ಪಳೆಂವ್ಚೆಂ ಖಾತಿರ್ ಖಾಣ್ ಜೆವಣ್, ಕಾಮ್ ಸೊಡ್ನ್, ಲಾಯ್ನಿರ್ ರಾಂವ್ಚೆ 'ಪಿಶೆ' ಆಸಾತ್. ಜರ್ ಟಿಕೆಟ್ ಮೆಳಾನಾ ತರ್, ತಿದೊಡೆಂ ಮೋಲ್ ಫಾರಿಕ್ ಕರ್ನ್ ಬ್ಲಾಕಾರ್ ಟಿಕೆಟ್ ಘೆವ್ನ್ ತರ್ಯಿ ಪಳೆತಾತ್.

ಬರೊಂವ್ಚೆಂ ತರ್ ಜಾಯ್ತೆಂ ಆಸಾ ತರ್ಯಿ ವ್ಯಕ್ತಿತ್ವ್ ವಿಕಸನ್ ಕರ್ನ್ ಬರೊ ವೆಕ್ತಿ ಜಾವ್ನ್ ರೂಪಿತ್ ಕರ್ಚೆ ತಸಲೆ ಹವ್ಯಾಸ್ ಹರೈಕಾ ಮನ್ಶಾಕ್ ಗರ್ಜ್.



ಭಾಸಾಯಣ್

“ಭಾಸ್” ಮನ್ಯಾಚೆಂ ಉಲೊವ್ನ್, ಚಿಂತ್ನಾಂ ಜಾಯ್ತ್ ಕರ್ಚೆಂ ಮಾಧ್ಯಮ್. ಮನಿಸ್ ಖಿಂಚ್ಯಾ ದಿಸಾ ಉಲೊಂವ್ಕ್ ಶಿಕ್ಲೊ ತ್ಯೆ ದಿಸಾ ಭಾಶೆಚೊ ಉಗಮ್ ಜಾಲೊ. ಶೆಕ್ಡೆ ಉತ್ರತಾನಾ, ವಿವಿಧ್ ಪ್ರಭಾವಾಂಕ್ ಆನಿ ದಬಾವಾಂಕ್ ಖಾಲ್ ಜಾವ್ನ್, ಭಾಸ್ ಸುಧಾರಿತ್ ರುಪಾಕ್ ಪಾವ್ಲ್ಯಾ. ಖಿಂಚಿಯ್ ಭಾಸ್ ಆಪ್ಲೆಸ್ತಕಿಂ ಸಂಪೂರ್ಣ್ ನ್ಹಯ್. ತಿ ವಾಡೊಂಕ್ ಹೆರ್ ಭಾಸಾಂಚೊ ಆಧಾರ್ ಜಾಯ್. ದಾಕ್ಲ್ಯಾಕ್ ಇಂಗ್ಲೀಶ್ ಭಾಸ್. ತಿಚೆ ಲಿಪಿ ರೋಮಿ, ಆನಿ ತಾಂತು ಭರ್ಸಾಲ್ಲೆ ಗ್ರೀಕ್, ಲ್ಯಾಟಿನ್ ಆನಿ ಹೆರ್ ಯುರೊಪಿ ಭಾಶೆಚೆ ಸಬ್ದ್ ಕಾಡ್ಲ್ಯಾರ್, ಇಂಗ್ಲೀಶಾಚೆಂ ಆಸ್ತಿತ್ವ್ಚ್ ಉರಾನಾ.

ಭಾಸ್ ಉಲೊಂವ್ಕ್, ಬರೊಂವ್ಕ್ ಮಾತ್ ನ್ಹಯ್, ದೋನ್ ಪಿಳ್ಳೆ ಮಧೆಂ ಏಕ್ ಸಾಂಕ್ಯಾ ಭಾಶೆನ್ ವಾವುರ್ತಾ. ಫುಡ್ಲೆ ಪಿಳ್ಳೆಕ್, ಆತಾಂಚೆ ಸಂಸ್ಕೃತಿ, ಸಂಪ್ರದಾಯ್, ಸಾಹಿತ್ಯ್ ಇತ್ಯಾದಿ, ಲಿಕಿತ್ ಆನಿ ಜಾನ್‌ಪದ್ ರುಪಾರ್ ಪಾವಯ್ತಾ.

ಉತ್ಪತ್ತಿ ಗ್ರಂಥಾಂತ್ಲ್ಯಾ ಇಕ್ರಾವ್ಯಾ ಅಧ್ಯಾಯಾಂತ್, ಏಕ್ ಭಾಸ್ ಸಬಾರ್ ಜಾಲ್ಲಿ ಕಾಣಿ ಆಸಾ. ಶಿನಾರ್ ಗಾಂವಾಂತ್, ಲೊಕಾನ್ ದೆವಾಖಾತಿರ್ ಏಕ್ ಬುರುಜ್ ಬಾಂದುಂಕ್ ಧರ್ಲೊ. ಮನ್ಯಾನ್ ದೆವಾಲಾಗಿಂ ವಚೊಂಕ್ ನ್ಹಯ್, ಬಗಾರ್ ದೆವಾನ್ ಮನ್ಯಾಲಾಗಿಂ ಯೆಂವ್ಕ್. ಹಾಂಗಾ ಮನ್ಯಾಚೆಂ ವ್ಹಡ್ವಣ್, ಮನ್ಯಾನ್ ದೆವಾ ಸಮಾನ್ ತಾಚ್ಯಾಕ್‌ಯಿ ವ್ಹಡ್ ಜಾಂವ್ಚೆಂ ಚಿತ್ರಣ್ ಆಸಾ. ಪೂಣ್ ದೆವಾಕ್ ಸಕ್ಲಾ ಯೆಂವ್ಕ್ ಹ್ಯಾ ಬುರುಜಾಚಿ ಗರ್ಜ್ ನಾ. ತೊ ಮನ್ಯಾಂಕ್ ‘ಡೋಂಟ್ ಕೇರ್’ ಕರ್ನ್ ಸಕ್ಲಾ ಯೆತಾ. ಆನಿ ತಾಂಚೆ ಏಕ್ ಆಸ್‌ಲ್ಲಿ ಭಾಸ್ ಘುಸ್ಪಡಾಯ್ತಾ. ಅಶೆಂ ವಿವಿಧ್ ಭಾಸೊ ಉಬ್ಜಾತಾತ್. ಬಾಬೆಲ್ ಮ್ಹಳ್ಳ್ಯಾ ಸಬ್ದಾಚೊ ಅರ್ಥ್ಚ್ ಘುಸ್ಪಡ್.

ಭಾಸ್ ಮನ್ಯಾ ಖಾತಿರ್ ಆಸ್ಲಿ. ಮನ್ಯಾ ಥಾವ್ನ್ ಪಯ್ಸ್ ದವರ್ಲೆಲ್ಯೊ ಭಾಸೊ ಬಾಳ್ವನಾಂತ್. ದಾಕ್ಲ್ಯಾಕ್ ಲಾತೆಂ ಆನಿ ಸಂಸ್ಕೃತ್, ದೆವಾಚೆ ಭಾಸ್ ಮ್ಹಣ್ ಪಂಡಿತಾಂನಿ ಸಾದ್ಯಾ ಲೊಕಾ ಥಾವ್ನ್ ಪಯ್ಸ್ ದವರ್ಲಿ. ಪರಿಣಾಮ್ ಆಜ್ ದೊನ್‌ಯಿ ಭಾಸೊ ‘ಮೆಲ್ಯಾತ್’. ಆಜ್ ಸಂಸಾರಾಂತ್ ಲಗ್ಭಗ್ 3000 ಭಾಸೊ (ಹೊ ಸಂಕೊ ಅಸ್ಪಷ್ಟ್ ಆಸಾ) ಆನಿ ತ್ಯೊ ಬರಂವ್ಕ್ 65 ಲಿಪಿ ವಾಪರ್ತಾತ್. ಅರ್ಧ್ಯಾ ವರ್ನಿ ಚಡಿತ್ ಭಾಸೊ ಮ್ಹಣ್ಲೆ 1650 ಆಮ್ಚ್ಯಾ ಭಾರತಾಂತ್ ಆಸಾತ್ ಆನಿ ಪಂದ್ರಾ ಲಿಪಿಂನಿ ಬರಯ್ತಾತ್. ಚೀನಾಚೆ ‘ಮಾಂಡರಿನ್’ ಭಾಸ್ ಸಂಸಾರಾಂತ್ ಚಡ್ ಲೋಕ್ ವಾಪರ್ತಾ. ದುಸ್ರೆಂ ಸ್ಥಾನ್ ಇಂಗ್ಲೀಶಾಕ್. ಭಾರತಾಚ್ಯಾ ಸಂವಿಧಾನಾಚ್ಯಾ ಆಟ್ವ್ಯಾ ವೊಳೆರಿಂತ್ 18 ಭಾಸೊ ಆಸಾತ್. ತಾಂತುಂ ಆಮ್ಚಿ ಕೊಂಕ್ಣಿಯಿ ಏಕ್.

ಹಾಂವೆಂ ವಯ್ ಸಾಂಗ್ಲಾಂ ಖಿಂಚಿಯ್ ಭಾಸ್ ಆಪ್ಲೆಸ್ತಕಿಂ ಸಂಪೂರ್ಣ್ ನ್ಹಯ್. ತಿ ವಾಡೊಂಕ್, ಫುಲೊಂಕ್ ಹೆರ್ ಭಾಸಾಂಚೊ ಆಧಾರ್ ಜಾಯ್. ಥೊಡೆ ದಾಕ್ಲೆ

ಪಳೆವ್ಯಾ. ಗಾಂವ್ಕಾರ್ ಎಕ್ಲೊ ಕಾಜ್ ಖಾತಾಲೊ. ತೆಣೆ ಪಾಶಾರ್ ಜಾಂವ್ಚ್ಯಾ ಗೊರ್ಯಾನ್ ವಿಚಾರ್ಲೆಂ: “ಹೆಂ ಖಿಂಚೆ ಫಳ್?” ಹಾಣೆ ಜಾಪ್ ದಿಲಿ “ಕಾಜು”. ಗೊರ್ಯಾಚ್ಯಾ ತೊಂಡಾಂತ್ ಕಾಜು-ಕಾಶು ಜಾಲಿ. ಬರಯ್ತಾನಾ ‘ಕ್ಯಾಶ್ಯಾ’ ಜಾಲಿ. ಲಾತ್ಯಾಂತ್ಲೆ ಮಾತೆರ್, ಇಂಗ್ಲೀಶಾಂತ್ ಮದರ್ ಜಾಲೆಂ. ಪೂಣ್ ತುಳ್ವೆಂತ್ ಮಾತೆರ್ ಮ್ಹಳ್ಯಾರ್ ‘ಸರ್ವಾಂ’ ಜಾತಾ. ತಶೆಂಚ್ ಲಾತ್ಯಾಂತ್ಲೆಂ ಪಾತೆರ್ ಇಂಗ್ಲೀಶಾಂತ್ ಫಾದರ್ ಜಾಲಾಂ. ಪೂಣ್ ತುಳ್ವಾಂತ್ ಪಾತೆರ್ ಮ್ಹಳ್ಯಾರ್ ಉಲಯ್. ಸಬ್ದ್ ಎಕ್‌ಚ್ ಪೂಣ್ ಅರ್ಥ್ ವಿವಿಂಗಡ್.

Mistake ಮ್ಹಳ್ಯಾರ್ ಚುಕಿನ್ ಘೆಂವ್ಚೆಂ. ಚೂಕ್ ಅರ್ಥ್ ಕರ್ನ್ ಕಾಣ್ಲೆಂವ್ಚೊ. ಥೊಡ್ಯಾಂನಿ, by mistake ಆಸ್‌ಲ್ಲೆಂ, ಮಸ್ಕಿರ್ಯಾಂನಿ ‘ಬಾಯ್-ಬಿಸ್ಕುಟ್’ ಕರ್ಚೆಂ ಆಸ್ತಾ. ದಾಕ್ತೆರಾನ್ ಗೋಚುಕ್ ಸಾಂಗ್ಲೆಂ “ತುಜೆ ಮೂತ್ ‘test’ ಕರಿಜೆ. ಸಿಸ್ಲೆಂತ್ ಭರ್ನ್ ಹಾಡ್ನ್ ಯೇ.” ಗೋಚು ಬಿಯೆರಿಚ್ಯಾ ಬೊತ್ತಿಂತ್ ಮೂತ್ ಭರ್ನ್ ಹಾಡ್ನ್ ಆಯ್ಲೊ ಆನಿ ಮ್ಹಣಾಲೊ “ಧರ್ ದಾಕ್ತೆರಾಬಾ, ಮ್ಹಜೆಂ ಮೂತ್ ‘taste’ ಕರ್ನ್ ಸಾಂಗ್”.

ಕೂಡ್ ಮ್ಹಳ್ಯಾರ್ ಶರೀರ್‌ಯಿ ಜಾತಾ. ಘರ್ದೆಂ ಕೂಡ್‌ಯಿ ಜಾತಾ. ‘ಹಾಂವ್ ಕೂಡ್ ವಿಕ್ತಾಂ’ ಮ್ಹಣ್ ಖಿಂಚಿಯ್ ಸ್ತ್ರೀ ಸಾಂಗತ್ ತರ್, ತುಮಿ ಕಿತೆಂ ಅರ್ಥ್ ಕರ್ಯಾತ್? To let ಮ್ಹಣ್ ಆಸ್‌ಲ್ಲೆಂ ಆಂವ್ವರಾಕ್ toilet ಮ್ಹಣ್ ವಾಚ್ಲಾರ್, ಆನಿ toilet ಸೊಧುನ್ ಗೆಲ್ಯಾರ್ ಮಾಂಗೊ ಜಾಂವ್ಚೆಂ ಖಂಡಿತ್.

“ಚಿತ್ರ ನಟಿಗೆ ಮೈಮೇಲೆ ಅರಿವೇ ಇಲ್ಲ” ಮ್ಹಣ್ ಎಕ್ಲಾನ್ ಸಾಂಗ್ಲೆಂ ಆಯ್ಕೊನ್ ಗೋಚು ವೆಗ್ಗಿಂ ಧಾಂವ್ಲೊ. ವಚುನ್ ಪಳೆತಾನಾ, ನಟಿಕ್ ಮತ್ ಚುಕ್ಲ್ಯಾ ಅರಿವೇ ಮ್ಹಳ್ಯಾರ್ ‘ಮತ್’ಯಿ ಜಾತಾ ವಾ ‘ವಸ್ತುರ್’ ಮ್ಹಳ್ಳೊ ಅರ್ಥ್‌ಯಿ ಜಾತಾ. ಗೋಚುನ್ ಮಾತ್ ದುಸ್ರೊ ಅರ್ಥ್ ಕೆಲ್ಲೊ.

Miss ಮ್ಹಳ್ಯಾರ್‌ಯಿ ದೋನ್ ಅರ್ಥ್ ಆಸಾತ್. ಏಕ್ ಆಂಕ್ವಾರ್ ಚಲಿ. ದುಸ್ರೆಂ ಚುಕ್ಚೆಂ, ಬಸ್ಸ್ miss ಜಾಲೆಂ. ಪೂಣ್ miss ಪಾಟ್ಲ್ಯಾನ್ ಗೆಲ್ಲೆ miss ಜಾಂವ್ಚೆ ಸಂದರ್ಭ್‌ಚ್ ಚಡ್.

ತುಳ್ವೆಂತ್ಲೊ ಕೆಪ್ತಂಡೆ ಸಬ್ದ್ ಕೆಬಿತ್ತ ದಂಡೆ ಧಾವ್ನ್ ಉಬ್ಜಾಲಾ. ತಶೆಂ ಮ್ಹಳ್ಯಾರ್ ಕಾನಾಚೊ ಪಾಟೊ-ಕಾನ್ಪಟೊ. ಮಲಯಾಳಂತ್ಲೆ ಎವ್ಡೆ, ಇವ್ಡೆ, ಆವ್ಡೆ, ಪೋ, ತುಳ್ವೆಂತ್ ವೊಡೆ, ಇಡೆ, ಆಡೆ, ಪೋ, ಜಾಲ್ಯಾತ್. ಪೂಣ್ ಮಲ್ಬಾರಿಂತ್ ಮೋನೆ ಮ್ಹಳ್ಯಾರ್ ‘ಮತಾ’, ತರ್ ತುಳ್ವೆಂತ್ ತೋಂಡ್.

ಕನ್ನಡಾಚೆಂ ‘ಮೂಗು’ ಕೊಂಕ್ಣೆಂತ್ ‘ಮೂಗ್’ ಜಾಯ್ನಾ. ‘ನಾಕ್’ ಜಾತಾ. ಕಿವಿ ತಮಟೆ ಆಸ್‌ಲ್ಲೆಂ ಕಾನಾಚೊ ಟೊಮ್ಯಾಟೊ ಜಾಯ್ನಾ, ಕಾನಾಚೆಂ ಫುಲಾಂ ಜಾತಾತ್. ಮ್ಹಜ್ಯಾ ಎಕಾ ಮಿತ್ರಾಚೆಂ ನಾಂವ್ ಸಾತು. ಸಗ್ಳ್ಯಾಂನಿ ಸತ್ತು ಮ್ಹಣ್ ಆಪಂವ್ಚೆಂ ಆಸ್‌ಲ್ಲೆಂ. ಹಾಂವೆ ತಾಕಾ ಚಿಡಾಂವ್ಕ್, ಸಾತು ಆಯ್ಲೊ, ಸಾತು ಗೆಲೊ ಮ್ಹಣೊಂಕ್ ಕನ್ನಡಾಂತ್ ಸತ್ತು ಬಂದರು, ಸತ್ತು ಹೋದರು ಮ್ಹಣ್ಲೆಂ ಆಸ್‌ಲ್ಲೆಂ.

ಸಾಹಿತ್ಯ ಭಾಸಾಂ ಮಧೆಂ ವಿನಿಮಯ್ ಜಾತಾ. ಮ್ಹಣ್ಚೆ ಭಾಶಾಂತರ್, ಲಿಪ್ಯಾಂತರ್ ಆನಿ ರೂಪಾಂತರ್ ಜಾತಾ. ಥೊಡ್ಯಾ ತೆಂಪಾ ಆದಿಂ ಹಾಂವೆಂ ಏಕ್ ವಾಕ್ಯೆಂ ವಾಚ್ಲೆಂ. ಕನ್ನಡಾಂತ್ ‘ಮರದ ಕೊಂಬೆಗೆ ನೇತಾಡಿದರು’ ಆಸ್‌ಲ್ಲೆಂ ಕೊಂಕ್ಣೆಕ್ ಯೆತಾನಾ, ರುಕಾಚ್ಯಾ

ಫಾಂಟ್ಯಾಕ್ ನೇತಾಡ್ಲೆಂ ಜಾಲ್ಲೆಂ. ಕನ್ನಡಾಂತ್ ನಿಧನ ಮ್ಹಳ್ಯಾರ್ ಕೊಂಕ್ಣೆಂತ್ ನಿದಾನಾ ನ್ಹಯ್, ಮೆಲೊ. ತುಳ್ವೆಂತ್ ಪಡ್ಕೆ ಆನಿ ಕೊಂಕ್ಣೆಂತ್ ಪಾಡ್ಕೆ ಅರ್ಥ್ ವಿವಿಂಗಡ್ ಆಸಾ.

ಥೊಡ್ಯಾ ದಿಸಾಂ ಆದಿಂ ಹಾಂವ್ ಶಾರ್ಜಾಂತ್ಲೊ ದಾಯ್ಜಿ ಆಂಡ್ರೊ ಲಾಗಿಂ ಘೊನಾರ್ ಬರೊವ್ಪಿ ಆನಿ ಸಂಭಾವನಾ ವಿಶ್ಯಾಂತ್ ಉಲೊವ್ನ್ ಆಸ್ಲೊಂ. ಉಲಯ್ತಾನಾ ಆಂಡ್ರೊ ಮ್ಹಣಾಲೊ 'ರಾಕ್ಣೊ' ಪತ್ರ್ ಸಂಭಾವನ್ ದಿತಾಲೆಂ ತೆಂ ಮ್ಹಾಕಾ ಗೊತ್ತಾ'ಸಾ. ಪೂಣ್ ತೆ ಫಾಯ್ಸ್ ಜಾಲ್ಲ್ಯಾ ಹರ್ಯೆಕಾ ಬರ್ಪಾ ಪಾಟ್ಲ್ಯಾನ್ ಧಾಡಿನಾತ್ಲೆ. ಕೊಟಾರ್ಲಿ ದಿತಾಲೆ."

ಹಾಂವ್ ಘುಸ್ಪಡ್ಲೊಂ. ಸಂಭಾವನ್ ಜಾವ್ನ್ ಕೊಟಾರ್ಲಿ!? ಹಾಂವೆಂ ವಿಚಾರ್ಲೆಂ "ಕಾಲೆಂ ಆಂಡ್ರೊ ಭಾರಿ ವಿಚಿತ್ರ್, ಸಂಭಾವನ್ ಜಾವ್ನ್ ಕೊಟಾರ್ಲಿ ದಿತಾತ್ ಮ್ಹಳ್ಯಾರ್...?" "ಕೊಟಾರ್ಲಿ....?!" ಎಕ್ಯೆ ಘಡ್ಯೆಕ್ ಆಂಡ್ರೊಯ್ ಘುಸ್ಪಡ್ಲೊ. ಕೊಟಾರ್ಲಿ ನ್ಹಯ್ ಸಾಯ್ಬಾ, quarterly ಮ್ಹಳ್ಯಾರ್ ತೀನ್ ಮ್ಹಯ್ಚ್ಯಾಂತ್ ಏಕ್ ಪಾವ್ಪಿಂ ಫಾಯ್ಸ್ ಜಾಲ್ಲ್ಯಾ ಬರ್ಪಾಂಕ್ ಸಾಂಗಾತಾ ಸಂಭಾವನ್ ದಿತಾಲೆ."

ತಶೆಂ ಘುಸ್ಪಡ್ ಮ್ಹಳ್ಯಾರ್ ಘುಸ್, ಪಡ್ ಮ್ಹಣ್ ವಿಂಗಡ್ಪುಂಚೆ ನಾಕಾ. ಪೂಣ್ ಬಂಧ್+ಖಣಿ = ಬಂಧ್ಖಣಿ ಜಾತಾ. ಬಂಧ್ ಆನಿ ಆಡ್ ಬಂಧಡ್ ಜಾತಾ.

ರೊಮಾಂತ್ ಆಸ್ತಾನಾ, ರೊಮಾಗಾರಾಪರಿಂ ಜಿಯೆ ಮ್ಹಳ್ಳಿ ಸಾಂಗ್ಲಿ, ಆಮ್ಕಾಂ ಮಂಗ್ಳುರಿ ಕ್ರಿಸ್ತಾಂವಾಂಕ್ ಸಾರ್ಕಿ ಲಾಗು ಜಾತಾ. ಆಮಿ ಆಮ್ಚೊ ಗಾಂವ್ ಸಾಂಡುನ್ ಪರ್ಗಾಂವಾಂತ್ ಪಾವ್ತಾಂವ್. ಥಂಯ್ಚ್ಯಾ ಭಾಶೆಕ್, ಸಂಸ್ಕೃತೆಕ್ ಸುಲಭಾಯೆನ್ ವೆಂಗ್ತಾಂವ್ ಆನಿ ಮಾಂಯ್‌ಭಾಸ್ ಕೊಂಕ್ಣೆಕ್ ಕೊನ್ಯಾಕ್ ಲೊಟಾಂವ್. ಪೂಣ್ ತಸಲೆ, ನಾ ತೆವ್ಚಿನ್ ವಾ ಹೆವ್ಚಿನ್, ವಿಶ್ವಾಮಿತ್ರ ಆನಿ ಇಂದ್ರ ಮಧೆಂ ಶಿರ್ಕಾಲ್ಲ್ಯಾ ತ್ರಿಶಂಕು ಮಹಾರಾಜಾಪರಿಂ ಮಧೆಂ ಉಮ್ಮಳ್ತಾತ್.

ದೇವಾಕ್ ಭಾಸ್ ನಾ.

ಕಿತ್ಯಾಕ್ ಹರೈಕ್ ಭಾಸ್ ತಾಚಿ ಮಾಂಯ್‌ಭಾಸ್ ಜಾಂವ್ಕ್ ಸಕ್ತಾ. ಮಾಗ್ಣಾಚಿ ಭಾಸ್ ಕಾಳ್ಜಾಚಿ ಭಾಸ್. ಕಾಳ್ಜಾಚ್ಯಾ ಭಾಶೆಕ್, ಮನ್ಶಾನ್ ರಚ್‌ಲ್ಲ್ಯಾ ಸಬ್ದಾಂಚೊ ಆಧಾರ್ ಗರ್ಜ್ ನಾ. ಪೂಣ್ ಹೆಂ ಸಮ್ಜಾನಾತ್ಲೊ ಭಾಸ್ ನಾತ್‌ಲ್ಲೊ ಮನಿಸ್, ದೇವಾಚ್ಯಾ ನಾಂವಿಂ, ಭಾಶೆಚ್ಯಾ ನಾಂವಿಂ ಝುಜ್ತಾ. ಬೆಂಗ್ಳುರಾಂತ್, ಶಿಮೊಗ್ಗಾಂತ್ ಜಾಲ್ಲಿಂ ಘಡಿತಾಂ ಆಮ್ಕಾಂ ಚತ್ರಾಯ್ ದಿತಾತ್. ತಿ ಚತ್ರಾಯ್ ಗುಮಾನಾಕ್ ಘೆತ್ಲ್ಯಾರ್ ಮಾತ್.

ಭಾಶೆ ವಿಶ್ಯಾಂತ್ ಮನ್ಶಾನ್ ಮೊನ್ವಾತಿ ಥಾವ್ನ್ ಶಿಕ್ಣೆಂ ಜಾಯ್ತೆಂ ಆಸಾ. ಮನ್ಶಾಕ್ ಮಾತ್ ಭಾಶೆಚೆಂ ಪಿಶೆಂ, ಮೊನ್ವಾತಿಂಕ್, ಸುಕ್ಲ್ಯಾಂಕ್ ನಾ. ಖಂಯ್ಚ್ಯಾಯ್ ಜಾತಿಚೊ ಜಾಂವ್, ಬ್ಲಡ್‌ಹಾಂವ್ಡ್, ಪೊಮೆರಿಯನ್, ಡಾಬರ್‌ಮನ್, ಆಲ್ಫೇಶಿಯನ್ ವಾ ಆಲ್ಫೇಶಿ (ಕಾಟ್) ಪೆಟೊ, ಕುಂಯ್ ಕುಂಯ್ ಕರ್ತಾ ನಾ ತರ್ ಬೌ ಬೌ ಕರ್ತಾ. ಮಾಜ್ರಾಂ ಮಿಯ್ಯಾಂವ್ ಕರ್ತಾನಾ, ಗೊರ್ವಾಂ ಆಂಬಾ ಕರ್ತಾತ್. ತಶೆಂಚ್ ಕಾವ್ಲೆ ಭಾರತಾಂತ್ ಆಸುಂ, ಗಲ್ಫಾಂತ್ ವಾ ಆಮೇರಿಕಾ, ಇಂಗ್ಲೆಂಡ್, ಪಾಕಿಸ್ತಾನ್ ವಾ ಆಫ್ರಿಕಾಂತ್ ಆಸುಂ ಸಕಾಳಿಂ ಘಡೆಂ ಕಾಕಾ ಮ್ಹಣ್‌ಚ್ ಆವಾಜ್ ಕರ್ತಾತ್.

ಕಾಗ್ಗಾಯಣ್

ಕಾಗದ್-

ಮನ್ಯಾನ್ ಆಪ್ಲಿಂ ಭೊಗ್ಲಾಂ ಉತ್ರಾಂವ್ಕ್, ಸಂದೇಶ್ ಪಾವೊಂವ್ಕ್, ಆಪ್ಲಾ ಮಧೆಂ ಆನಿ ಆಪ್ಲಾಂ ಮಧೆಂ ಸಂಬಂಧ್ ರಚುಂಕ್, ಉರೊಂವ್ಕ್, ಭಾಸ್ ಆನಿ ಬರಪ್ ಸೊಧುನ್ ಕಾಡ್ಲ್ಯಾ ಉಪ್ರಾಂತ್ ಉಬ್ಜಯಿಲ್ಲೆಂ ಏಕ್ ಸಾಧನ್.

ಪೇಪರ್ ಮ್ಹಳ್ಳೊ ಸಬ್ದ್, 'ಪಾಪಿರಸ್' ಸಬ್ದಾ ಥಾವ್ನ್ ಆಯ್ಲಾ. ಎಜಿಪ್ತಾಂತ್ಲ್ಯಾ ನೈಲ್ ನಂಯ್ಚ್ಯಾ ತಡಿರ್, 'ಪಾಪಿರಸ್' ಮ್ಹಳ್ಳಿಂ ಝಡಾಂ ವಾಡ್ತಾಲಿಂ. ಹಾಚ್ಯಾ ಪಾನಾಂ ವಯ್ರ್ ತಾಣಿಂ ಬರೊಂವ್ಚೆಂ ಆಸ್ಲೆಂ. ಬಕ್ರ್ಯಾಚೆಂ ಚಾಮ್ಡೆಂ ಸುಕವ್ನ್ಯಾಯಿ ಲೋಕ್ ಬರೊಂವ್ಕ್ ವಾಪುರ್ತಾಲೊ. ತಾಕಾ 'ಪಾರ್ಚ್‌ಮೆಂಟ್' ಮ್ಹಣ್ತಾಲೆ. ಬಾಯ್ಬಲಾಂತ್ಲೆ ಥೊಡೆ ಪ್ರಂಥ್ ಹ್ಯಾ 'ಪಾಪಿರಸ್' ಆನಿ 'ಪಾರ್ಚ್‌ಮೆಂಟ್' ವಯ್ರ್ ಬರಯಿಲ್ಲೆ ಆಸಾತ್. ಪೂಣ್ ಕಾಗದ್ ಸೊಧುನ್ ಕಾಡ್ಲೆಂ ಚಿನ್ನಾರಾಂನಿ ಮ್ಹಣ್ತಾತ್. ಆಸುಂ.

ಹಿ ಕಾಗ್ಗಾಚಿ ಸುರ್ವಿಲಿ ಚರಿತ್ರಾ.

ಆದಿಂ ರಾಯ್ ಕಾಗ್ಗಾಂ ವರುಂಕ್ ಪಾರ್ವ್ಯಾಂಕ್ ಪೊಸ್ತಾಲೆ. ತರ್ಬೆತ್ ಕೆಲ್ಲಿ ಹೆ ಪಾರ್ವೆ, ಕಾಗ್ಗಾಂ ಫಾವೊತ್ಯಾ ಜಾಗ್ಯಾಕ್ ವೆಳಾರ್ ಪಾವಿತ್ ಕರ್ತಾಲೆ. ಕಾಳಿದಾಸಾಚ್ಯಾ 'ಮೇಘದೂತ' ಕೃತಿಯೆಂತ್ 'ಮೋಡ್'ಚ್ ಸಂದೇಶ್ ವಾಹಕ್ ಜಾವ್ನ್ ಕಾಮ್ ಕರ್ತಾ. ತಪ್ಪಾಲ್ ವೆವಸ್ತಾ ಸುರು ಜಾತಚ್, ಕಾಗದ್ ಸಾಮಾನ್ಯ ಲೊಕಾಚೆಂ ಸಂಪರ್ಕ್ ಸಾಧನ್ ಜಾಂವ್ಕ್ ಪಾವ್ಲೆಂ. ಆದಿಂ ಪೋಸ್ಟ್‌ಮ್ಯಾನಾಕ್ ವರ್ತಿ ಮರ್ಯಾದ್ ಮೆಳ್ತಾಲಿ. ತೆದಾಳಾ ಆತಾಂಚೆ ಪರಿ ದಿಸಾಂದೀಸ್ 'ಬಟವಾಡೆ' ಮ್ಹಣ್ ನಾತ್ಲೆಂ. ಕಾಗ್ಗಾಂಚ್ಯೊ ಪೊಟ್ಲೊ ಫೆವ್ನ್ ಹಫ್ತೆ, ಹಫ್ತೆ, ಮಯ್ಲಾಂಚಿ ಮಯ್ಲಾಂ ಚಲುನ್, ಆಪ್ಲಾಕ್ ವಾಂಟುನ್ ದಿಲ್ಲ್ಯಾ ಹಳ್ಳೆಂತ್ಲಿಂ ಕಾಗ್ಗಾಂ ವಾಂಟುಂಕ್ ಆಸ್ತಾಲಿಂ. ಹಳ್ಳೆಚ್ಯಾ ಮುಕೆಲ್ಯಾಗೆರ್ ರಾವುಂಕ್, ಜೇಂವ್ಕ್ ಆನಿ ಪಾಟಿಂ ವೆತಾನಾ ಫರ್-ಖರ್ಚಾಕ್ ಜಾಯ್ ಪಡ್ಚೊ ತಾಂದುಳ್, ರಾಂದ್ವಯ್, ಫಳ್-ವಸ್ತು ಧಾರಾಳ್ ಮೆಳ್ತಾಲೊ. ಮಲ್ಗಾಡಾಂತ್ ಆದಿಂ ತಪ್ಪಾಲ್ ವೆವಸ್ತಾ ಕಶಿ ಆಸ್ಲಿ, ಹಾಚಿ ಝಳಕ್ ಮೆಳಾಜೆ ತರ್ ಎಂ.ಕೆ.ಇಂದಿರಾ ಹಿಣ್ ಬರಯಿಲ್ಲಿ "ಫಣಿಯಮ್ಮ" ಸಾದಂಬರಿ ವಾಚಿಜೆ.

ಸಂಪರ್ಕ್ ಶೆತಾಂತ್ ಕ್ರಾಂತಿ ಜಾಂವ್ಚ್ಯಾ ಪಯ್ಲೆಂ, ಕಾಗ್ಗಾಂಚ್ ಲೊಕಾಕ್ ಆಪ್ಲ್ಯಾ ಮಧೆಂ ಸಾಂಕೊವ್ ಜಾವ್ನಾಸ್ಲಿಂ. ಪರ್ಗಾಂವಾಂಕ್ ಗೆಲ್ಲ್ಯಾ ಪುತಾಚೆಂ, ಘೊವಾಚೆಂ ಕಾಗದ್ ಯೆತಾ ಮ್ಹಣ್ ತೀಳ್ನ್, ತೀಳ್ನ್, ಗೊಮ್ಮಿ ಜಿರಾಫೆಚ್ಯಾ ಗೊಮ್ಮೆ ತೆದಿ ಜಾತಾಲಿ. ಆದಿಂ ಪೂರಾ 'Sea-Mail'. ಪೂಣ್ ಥೊಡೆ ಪಾವ್ಲಿಂ Sea Male ಆಸ್ಲಿ (ಥಂಡ್ ಆಸ್ಲಿ) Sea Female (ಉಚಾಂಬಳ್) ಜಾತಾನಾ ಮಾತ್ ಉಪಾದ್ರ್ ಜಾತಾಲೆ.

ಅಕ್ರೇಕ್ ಕಶೆಂ ಪುಣೀ ತಡಿಕ್ ಪಾವಲ್ಲಿಂ ಕಾಗ್ದಾಂ, ರಯ್ಲಾ ಮುಕಾಂತ್, ಬಸ್ಸಾ ಮುಕಾಂತ್, ತಪಾಲ್ ಪೆದ್ಯಾಚ್ಯಾ ಕುರ್ಪೆನ್ ಹಾತಾಕ್ ಮೆಳ್ತಾನಾ ಜಾಂವ್ಚೊ ಸಂತೊಸ್ ವರ್ಣುಂಕ್ ಉತ್ರಾಂಕ್ ಬರ್ಗಾಲ್ ಪಡಾತ್.

ಪ್ರಗತಿ ಜಾಲಿ. “ಸೀ-ಮೇಲ್” ಚ್ಯಾಕೀ ಹಾಂವ್ ಮೇಲ್ ಮ್ಹಣುನ್ ಏರ್-ಮೇಲ್ ಆಯ್ಲೆಂ. ಮಯ್ಜ್ಯಾಂನಿ ಪಾಂವ್ಚಿಂ ಕಾಗ್ದಾಂ ಹಫ್ತ್ಯಾಂನಿ ಪಾವೊಂಕ್ ಲಾಗಿಂ. ಪೂಣ್ ಆಯ್ಚಿ ತಪಾಲ್ ವೆವಸ್ತಾ ಥೊಡೆ ಪಾವ್ಚಿಂ ಕಾಂತಾಳೊ ಹಾಡಯ್ತಾ. Belgaumಕ್ ಬರಯಿಲ್ಲಿಂ ಕಾಗದ್ Belgium ಪಾವ್ತಾ ತರ್ U.K. (ಉತ್ತರ್ ಕನ್ನಡ್)ಕ್ ಬರಯಿಲ್ಲಿಂ U.K. ಯುನಾಯ್ಟೆಡ್ ಕಿಂಗ್‌ಡಮಾಕ್ ಪಾವ್ತಾ. ಸೀರಿಯಸ್ ವೆಗ್ಗಿಂ ಯೇ ಮ್ಹಳ್ಳೆಂ ಕಾಗದ್ ಮಯ್ಜ್ಯಾಚ್ಯಾ ಮಿಸಾ ವೆಳಾರ್ ಪಾವ್ತಾ ತರ್ ಆನಿ ಕಾಜಾರಾಚೆಂ ಕಾರ್ಡ್, ಭುರ್ಗ್ಯಾಕ್ ಪಾಳ್ಯಾಂತ್ ಫಾಲ್ಚಾ ವೆಳಾರ್ ಮೆಳ್ತಾ.

ಸಂಪರ್ಕ್ ಶೆತ್ ವಿಸ್ತಾರ್ ಜಾತಾನಾ, ಜಾಗತಿಕ್ ಅಂತರ್ ಉಣೊ ಜಾಲೊ ಆನಿ ಆಜ್ ಸಂಪರ್ಕ್ ಮಾಜೊ ಇತ್ಲೊ ವಿಸ್ತಾರ್ ಜಾಲಾಕೀ, ಸಗ್ಳೊ ಸಂಸಾರ್ ‘ಜಾಗತಿಕ್ ಹಳ್ಳಿ’ ಜಾಲ್ಯಾ. ಫೊನಾಂ, ಇಂಟರ್‌ನೆಟ್, ಇ-ಮೇಲ್ ಮ್ಹಣೊನ್ ಕಾಗ್ದಾಂ ಬರೊಂವ್ಕ್ ಕೊಣಾಯ್ಕಿ ಪುರ್ಸತ್ ನಾ ಆನಿ ಮನ್ ತಾಚೆ ಪಯ್ಲೆಂ ನಾ. ಹ್ಯಾ ಇ-ಮೇಲಾ ಧರ್ಮಾನ್ ಫಿಮೇಲ್ ಗಜೆಟಾಂಚೆಂ ಮೇಲ್ ಉಣೆಂ ಜಾಲಾಂ.

ಚಾರ್ ಆನಿ ಚಾರ್ ಬಟನಾಂ ದಾಂಚ್ಲಿ. ‘ಹಲೋ,’ ‘ಬೋಲೊ,’ ‘ಮುಂಹ್ ಖೋಲೊ’ ಹಾಯ್, ಬಾಯ್ ಮಾಗಿರ್ ಬಾಯ್, ಬಾಯ್ ಮುಗ್ದಾಲೆಂ. ನಾ ತರ್ ಕಂಪ್ಯೂಟರ್ ಮೊನಿಟರಾ ಮುಕಾರ್ ಬಸೊನ್ ಉಂದ್ರಾಸಂಗಿಂ ಖೆಳುನ್, ತಾಚಿ ಗೊಮ್ಮಿ ವೊಳಾವ್ನ್, ಕೊಣಾಯಿ ಮೇಲ್ ಯಾ ಫೀಮೇಲಾನ್ ಕಾಂಯ್ ಪುಣೀ ‘ಇ-ಮೇಲ್’ ಧಾಡ್ಲಾಂಗೀ ಮ್ಹಣ್ ಚ್ಯಾರ್ ದೊಳ್ಯಾಂನಿ ಪಳೆಂವ್ಚೆಂ. ಸಂಸ್ತಾಚಿ ಖಬಾರ್, ಮಾಹೆತ್ ಜಾಯ್ ತರ್, ಅಂತರ್‌ಜಾಳಿಂಚ್ಯಾ ಜಾಳಿಂ ಭಿತರ್ ರಿಗೊನ್, ‘ಜಾಳಿ-ಪಾಸಾಯೊ’ ಮಾರ್ಲ್ಯಾರ್ ಜಾಲೆಂ. ‘ಚಾಟಿಂಗ್’ ಕರ್ತಾನಾ ಈಟಿಂಗ್ ಕರುಂಕ್ ಯಾ ‘ತೆಂಡೆಲ್ ಮೀಟಿಂಗ್’ ಚಲೊಂವ್ಕ್ ಹರ್ಯೆಕ್ ಲ್ಹಾನ್ ವ್ಹಡ್ ಶ್ಲೆರಾಂನಿ ‘ಸಾಯ್ಬರ್ ಕೆಫೆ’ ಉಗ್ತೆ ಜಾಲ್ಯಾತ್.

ಹಿ ಪ್ರಗತೆಚಿ ಧಾಂವ್ಚಿ.

ಪೂಣ್ ಕಾಗ್ದಾಂ ವರ್ವಿಂ ಉಬ್ಜೊಂಚೊ ಬಾಂದ್, ಆಪ್ಲೆಂಪಣ್, ಹ್ಯಾ ಮಾಹೆತೆ ತಂತ್ರಿ ಗಿನ್ಯಾನಾಚ್ಯಾ ರಾಜ್ ರಸ್ತಾರ್ ಉಬ್ಜೊಂಕ್ ಖಂಡಿತ್ ಆಸಾಧ್ಯ್ ಆದಿಂ ಕಾಗ್ದಾನಿಂಚ್ ಸರ್ವ್ ಮಾಹೆತ್ ಆಶಾರ್ ಪಾಶಾರ್ ಜಾತಾಲಿ. ಮೊಗಾಚೆ ಉಮಾಳೆಂ, ನವ್ಯಾ ಕಾಜಾರ್ಯಾಂಚೆ ಎಕ್ಸರ್ಪಣಾಚೆ ಹುಳ್ವಳೆ, ಇಶ್ಟಾಗತಿಂತ್ ಫುಲ್ಲೆಲೆ ಕಳೆ, ಕಶ್ಟಾ-ದುಕಾಂಚೆ ವಳ್ವಳೆ, ಇತ್ಯಾದಿ ಕಾಗ್ದಾಂನಿ ಪಾಶಾರ್ ಜಾತಾಲೆ.

ಬಾಯ್ಲೆನ್ ಗಲ್ಫಾಂತ್ಲ್ಯಾ ಫೊವಾಕ್ ಬರಯಿಲ್ಲಿಂ ಕಾಗದ್, ಮಟ್ವಾ ಕಾದಂಬರೆ ತಿತ್ಲೆಂಚ್ ಮಟ್ವೆಂ ಆಸ್ತಾಲೆಂ. ಮಾಂಯ್ಚಿ ದುರಾಂ, ಸೆಜಾರ್ಯಾಂಚಿ ಗುಣಾ ಅವುಣಾಂಚಿ ಲದಿನ್, ಗಾಯ್ರಾನ್ ವಾಸ್ತುಂ ಫಾಲ್ಲೆಂ, ಕೆಂಳ್ಯಾನ್ ಘಡಾಯ್ ಫಾಲ್ಲೊ, ಘಡ್ಗಡೊ ಪಡೊನ್ ಮಾಡ್ ಮೆಲ್ಲೊ, ಭುರ್ಗ್ಯಾಂಚೊ ಹುತಾವಳಿ ಆನಿ ಹೆರ್ ರಾಮಾಯಣ ಅಕೇರಿಕ್ ತೆಂ ಹಾಡ್, ಹೆಂ ಹಾಡ್, ತಾಕಾ, ಹಾಕಾ ಪಯ್ಲೆ ಧಾಡ್ ಮ್ಹಳ್ಳಿ ದೇಡ್ ಪುಲ್‌ಸ್ಟೇಪ್ ಸಾಯ್ ಪಟ್ಟಿ.

ಹೆಂ ವಾಚುನ್ ಘೊವಾಚೊ ಪಿಂತೆಗ್ ಚಡನಾಸ್ತಾನಾ ರಾವಾತ್! ಕಾಗದ್ ಬರಯ್ಲ್ಯಾರ್ ವೇಳ್ ಜಾತಾ ಮ್ಹಣುನ್, ಘೊನಾಚೆಂ ಆಟ್ಟೆಂ ಘುಂವ್ಡಾಯ್ಲೆಂ. “ಆಗೋ ಬಾಯ್ಲೆ, ತಾಪ್ಲೆ ಕಾಯ್ಲೆ, ಹಾಂಗಾ ಸಾಂಬಾಳ್ ನಾಸ್ತಾಂ ಮಯ್ಲೆ ಜಾಲೆ ಚ್ಯಾರ್. ಸದ್ವಾಕ್ ಕಶೆಂಯ್ ಸುಧಾರ್ಪುನ್ ವ್ಹರ್, ಹಾತಾಂತ್ ನಾಂತ್ ಕಾಸ್, ದಿತಾಂ ರಾಸ್ ರಾಸ್ ಕೀಸ್.”

ಬಾಯ್ಲೆಚೆಂ ಪ್ರಶ್ನರ್ ಚಡ್ಲ್ಯಾರಯಿ, ಮೊವಾಳ್ ತಾಳ್ಯಾನ್ ವಿಚಾರಿ, ತರ್ ದೂದ್‌ವಾಲ್ಯಾಕ್, ಪೇಪರ್‌ವಾಲ್ಯಾಕ್, ಆಂಗ್ಲಿಚ್ಯಾ ಕೊಂಕ್ಣಾಕ್, ಬೀಫ್ ಸಾಯ್ಬಾಕ್ ಹೈ ಪಾವ್ಲಿಂ ಪಯ್ಲಾಂ ಬದ್ಲಾಕ್ ಹೆಚ್ ಕೀಸ್ ದೀಂವ್‌ಗೀ?

ಹ್ಯಾ ಕಾಗ್ದಾಂ ವರ್ವಿಂ ಆಮ್ಚ್ಯಾ ಚರಿತ್ರೆಚ್ಯಾ ಸೊಧ್ನಾಂಗಾರಾಂಕ್, ಜಾಯ್ತಿಂ ಬರೆಂಪಣ್ ಜಾಲಾಂ. ಫಲಾಣೆಂ ಕಾಗದ್ ಕೊಣೆಂ ಬರಯಿಲ್ಲೆಂ. ಕೆದಾಳಾ, ಕಶೆಂ, ಕೊಣಾಕ್, ಬರಯಿಲ್ಲೆಂ... ಅಶೆಂ ಕಾಗ್ದಾ ಮಾರಿಫಾತ್‌ಚ್ ವೆಳಾಚ್ಯಾ ರೊದಾಕ್ ಪಾಟಿಂ ಘುಂವ್ಡಾವ್ನ್, ತ್ಯಾ ಕಾಳಾಚಿ ಸಂಸ್ಕೃತಿ ಜಾಣಾ ಜಾತಾತ್. ಕೊಂಕ್ಣೆ ಖಾತಿರ್ ವಾವುರೊಲೊ ಜೆಜ್ವಿತ್ ಮಿಶಿಯೊನರಿ ಬಾ. ತೋಮಾಸ್ ಸ್ಪೀಫನ್ಸಾನ್ ಭಾರತಾ ಥಾವ್ನ್ ಆಪ್ಲ್ಯಾ ಬಾಪಾಯ್ಕ್ ಬರಯಿಲ್ಲ್ಯಾ ಎಕಾ ಕಾಗ್ದಾಂತ್, ಆಮ್ಚ್ಯಾ ಮಾಡಾಚೆಂ ವರ್ಣನ್ ಇತ್ಲೆಂ ಆಪುರ್ಬಾಯೆನ್ ಕೆಲಾಂಕೀ, ಸದಾಂ ಮಾಡ್ ದೆಕ್ತಲ್ಯಾ ಆಮಿ ಸಯ್ತ್ ವಿಜ್ವಿತ್ ಪಾವಾಜೆ.

ನವ್ಯಾ ಸೊಲ್ಲ್ಯಾಂತ್ ಸಾಂ. ಪಾವ್ಲಾಚೆಂ ತೆರಾ ಪತ್ರಾಂ, ಜುವಾಂವ್ಚಿಂ, ಪೆದ್ರುಚೆಂ, ಜಾಕೊಬಾಚೆಂ, ಜೂದಾಚೆಂ ಮ್ಹಣುನ್ 21 ಪತ್ರಾಂ ಆಸಾತ್. ಹಿಂ ಪತ್ರಾಂ ತ್ಯಾ ತ್ಯಾ ಕಾಳಾಚ್ಯಾ ಲೊಕಾಕ್ ಮ್ಹಣ್ ಬರಯಿಲ್ಲಿಂ ತರ್ಯಿ ಆಜ್‌ಯಿ ತಿಂ ಪ್ರಸ್ತುತ್.

ಮೋಗ್ ಕರ್ಣಾರಾಂನಿ ಎಕಾಮೆಕಾ ಬರೊಂವ್ಚ್ಯಾ ಕಾಗ್ದಾಂಕ್ ‘ಲವ್-ಲೆಟರ್ಸ್’ ಮ್ಹಳ್ಳೆಂ ವೆಗ್ಳೆಂಚ್ ನಾಂವ್ ಆಸಾ. ಹಿಂ ಕಾಗ್ದಾಂ ಪಾಶಾರ್ ಕರುಂಕ್ ಪೋಸ್ಟ್‌ಮ್ಯಾನ್ ನ್ಹಯ್, ಥಾಕ್ಟಿಂ ಭುರ್ಗಿಂ ಕಾಮಾಕ್ ಯೆತಾತ್. ಪೂಣ್ ಭುರ್ಗ್ಯಾಂಚ್ಯಾ ನೆಣಾರ್ಪಣಾನ್ ಎಕ್ಲ್ಯಾಚೆಂ ಕಾಗದ್ ಆನೈಕ್ಲ್ಯಾಕ್ ಪಾವೊನ್ ಘುಸ್ಪಡ್ ಜಾಂವ್ಚಿ ಆಸ್ತಾ. ಯಾ ‘ಚಲಿಯೆಕ್’ ದಿಲ್ಲಿಂ ಕಾಗದ್ ತಿಚ್ಯಾ ಬಾಪಾಯ್ಕ್ ಮೆಳೊನ್ ಗಲಾಟೊ ಜಾಂವ್ಚೊಯ್ ಆಸ್ತಾ.

ಹ್ಯಾ ಕಾಗ್ದಾಂ ನಿಮ್ತಿಂ ಸಬಾರ್ ಹಿಂದಿ ಫಿಲ್ಮಾಚ್ಯಾ ಪದಾಂಕ್ ಪ್ರಖ್ಯಾತಿ ಮೆಳ್ಳ್ಯಾ. ಚಿಟ್ಟಿ ಆಯೀ ಹೈ, (ನಾಮ್), ಯೇ ಮೇರಾ ಪ್ರೇಮ್ ಪತ್ರ್ ಪಡ್‌ಕರ್ (ಸಂಗಮ್) ಸಂದೇಸೆ ಆತೆ ಹೈಂ (ಬೊರ್ಡರ್) ಇತ್ಯಾದಿ.

ಹೆರಾಂಚೆಂ ಕಾಗದ್ ವಾಚ್ಚೆಂ, ಚೂಕ್. ಪೂಣ್ ಅಶಿಕ್ಪಾಂಕ್ ವಾಚುನ್ ಸಾಂಗ್ಲಾರ್ ಬರೊವ್ನ್ ದಿಲ್ಯಾರ್ ತೆಂ ಬರೆಂ ಕಾಮ್. ವಿಕ್ಟಿಚ್ಯಾ ಬಾಯ್ಲೆಕ್, ವಿಕ್ಟಿಚ್ಯಾ ನಾಂವಾರ್ ಆಯಿಲ್ಲಿಂ ಖಾಸ್ಗಿ ಕಾಗ್ದಾಂಯ್ ವಾಚ್ಚಿ ಸವಯ್ ಆಸ್‌ಲ್ಲಿ. ಎಕೆ ಸಾಂಜೆರ್ ವಿಕ್ಟಿ ಕಾಮಾ ಥಾವ್ನ್ ಯೆತಾನಾ, ತಾಚಿ ಬಾಯ್ಲ್ ವೊಡೊ ಪುಗವ್ನ್ ಬಸ್ಲಾ. “ಕಿತೆಂ ಜಾಲೆಂ?” “ವಿಕ್ಟಿನ್ ವಿಚಾರ್ಲೆಂ. “ತುಜ್ಯಾ ಆವಯ್ನ್ ಮ್ಹಾಕಾ ‘ಇನ್ಸಲ್ಟ್’ ಕೆಲೆಂ.” “ಕಿತೆಂ? ಪೂಣ್ ಮಾಂಯ್ ಗಾವಾಂತ್ ಆಸಾನೇ. ತಿಣೆ ಕಶೆಂ ತುಕಾ ‘ಇನ್ಸಲ್ಟ್’ ಕರ್ಲೆಂ?” “ಧರ್ ಹೆಂ ಕಾಗದ್ ವಾಚ್.” ವಿಕ್ಟಿನ್ ವಾಚ್ಲೆಂ. ಅಕೇರಿಕ್ ಬರಯಿಲ್ಲೆಂ... “ಹೆಂ ಕಾಗದ್ ಉಗ್ಡಾಸಾನ್ ವಿಕ್ಟಿಕ್ ದೀ.”

ಕಾಗ್ದಾಂ ಬರಂವ್ಚಿ ಏಕ್ ರೀತ್, ನೀತ್, ಶಿಸ್ತ್ ಆಸಾ. ಘರ್ಜಾಂಕ್, ಕುಟ್ಮಾಚ್ಯಾಂಕ್, ಇಶ್ಟಾ-ಮಿತ್ರಾಂಕ್, ವಾವ್ರಾ ಥಳಾಚ್ಯಾ ವ್ಹಡಿಲಾಂಕ್, ಸರ್ಕಾರಿ ಅಧಿಕಾರಿಂಕ್, ಧಾರ್ಮಿಕಾಂಕ್, ಸಮಾಜೆಂತ್ಲ್ಯಾ ಮಾನೆಸ್ತಾಂಕ್, ಅಶೆಂ ವಿವಿಧ್ ಥರ್ ಆಸಾತ್. ಇಸ್ಕೊಲಾಂತ್ ಹೆಂ ಸರ್ವ್ ಶಿಕುಂಕ್ ಆಸ್ತಾ. ಹ್ಯಾ ಕಾಗ್ದಾಂ ಪಯ್ಕಿ ಹಾಂವ್ ಸಾರ್ಕೆಂ ಬರೊಂವ್ಕ್ ಶಿಕ್‌ಲ್ಲೊಂ ಮ್ಹಳ್ಯಾರ್ 'ರಜಾ-ಅರ್ಜಿ' ಮಾತ್.

ಹಾಂವ್ ಶಾರ್ಜಾ ಪಾವ್ಲ್ಯಾ ಉಪ್ರಾಂತ್ ಕಾಗ್ದಾಂ ಬರೊಂವ್ಕ್ ಮ್ಹಜಿಚ್ ಏಕ್ ರೀತ್ ಆಸಾ ಕೆಲ್ಯಾ. ಬರೊಂವ್ಚ್ಯಾ ಹರೈಕಾ ಕಾಗ್ದಾಕ್ ಕ್ರಮಸಂಕೊ ದೀವ್ನ್, ಡಾಯ್ಂತ್ ಬರವ್ನ್ ದವರ್ತಾಂ. ಆನಿ ಆಯಿಲ್ಲಿ ಕಾಗ್ದಾಂ ಜಮವ್ನ್ ದವರ್ತಾಂ. ಕೆದ್ನಾಂಯ್ ಬೆಜಾರಾಯ್ ಭೊಗ್ತಾನಾ, ತಿಂ ಕಾಡ್ನ್ ವಾಚ್ತಾಂ. ಮತ್ ಗಾಂವಾಂತ್ ಥೊಡೊ ವೇಳ್ ಭಂವೊನ್ ಪ್ರಪುಲ್ಲಿತ್ ಜಾತಾ.

ಹಾಂವ್ ಹರೈಕ್ ಪಾವ್ಲಿಂ ಕಾಗ್ದಾಂ ಬರಯ್ತಾನಾಂಯ್ ವಿವಿಂಗಡ್ ರಿತಿ ವಾಪರ್ತಾಂ. ಕೆದ್ನಾಂ ಕಾಣೈರುಪಿಂ, ವಿನೋದಿಕ್ ರಿತಿನ್, ಆನಿ ಥೊಡೆ ಪಾವ್ಲಿಂ ಪಾಂಚ್ ಭಾಸೊ ಭರ್ಸುನ್ 'ಪಂಚರಂಗಿ' ಭಾಶೆಂತ್, ಯಾ ಆರ್ಸ್ಯಾ ಲಿಪಿಂತ್. ಆರ್ಸ್ಯಾ ಲಿಪಿ ಮ್ಹಳ್ಯಾರ್, ಕಾಗದ್ ಆರ್ಸ್ಯಾ ಮುಕಾರ್ ಧರ್ನ್ ವಾಚ್ಚೆ ತಸಲಿ. ಸುರ್ವೆರ್ ಅಶೆಂ ಕಾಗ್ದಾಂ ಬರಯ್ತಾನಾ ಸರ್ವಾಂಕ್ಯಾ ಘುಸ್ಪಡ್. ಕೊಣಾಚೆಂ ಕಾಗದ್, ಕಿತೆಂ ಬರಯ್ಲಾಂ ಮ್ಹಣುನ್? ಅಜೆಕಾರ್ಜಾ ಸಿಸಿಲ್‌ಬಾಯೆಕ್ ಅಶೆಂ ಆರ್ಸ್ಯಾ ಲಿಪಿಂತ್ ಕಾಗದ್ ಬರಯಿಲ್ಲಾ ತವಳ್ ತಿ ಘುಸ್ಪಡೊನ್ ಆಮ್ಗರ್ ಧಾಂವೊನ್ ಆಯಿಲ್ಲಿ. ಕಾಗದ್ ಮ್ಹಜೆಂ. ಆನಿ ಆರ್ಸ್ಯಾಂತ್ ವಾಚ್ಚೆಂ ಮ್ಹಣ್ ಕಳ್ತಚ್ ಮ್ಹಾಕಾ ದೋನ್ ಪುರುರೊನ್ ಗೆಲ್ಲಿ ಖಿಯಾ.

ಎಕಾಚ್ಚ್ ರಿತಿಚೆಂ ಕಾಗ್ದಾಂ ವಾಚುನ್ ಆನಿ ಬರೊವ್ನ್ ಬೆಜಾರ್ ಜಾಲ್ಲ್ಯಾ ಮ್ಹಜ್ಯಾ ಕುಟ್ಮಾಚ್ಯಾಂಕ್ ಹಿ ನವಿ ರೀತ್ ಪಸಂದ್ ಜಾಲ್ಲಿ ಜಾಯ್. ತಾಣಿಂಯ್ ವಿವಿಂಗಡ್ ರೀತಿ ಧರ್ದೊ. ಮಾವ್ಕೆ ಧುವ್ ಶಾಲಿ, ಲಿಂಬ್ಯಾ ರೊಸಾಂತ್ 'ಮ್ಯಾಜಿಕ್' ಕಾಗದ್ ಬರಯ್ತಾನಾ, (ಲಿಂಬ್ಯಾ ರೊಸಾಂತ್ ಕಾಗದ್ ಬರಯ್ಲೆ. ಪೂಣ್ ಅಕ್ಷರಾಂ ದಿಸಾನಾಂತ್. ವಾಚಿಜೆ ತರ್, ಕಾಗದ್ ಭಿಜವ್ನ್ ಆರ್ಸ್ಯಾರ್ ಗಾಲಿಜೆ) ಬ್ರದರ್ ಸುನಿಲ್ ಆನಿ ರಾಕೇಶಾನ್ ಆರ್ಸ್ಯಾ ಲಿಪಿಯೆಂತ್ ಬರಯ್ಲೆಂ.

ಪೂಣ್ ಥೊಡ್ಯಾ ಇಶ್ಟಾಂಚೆಂ ಕಾಗ್ದಾಂ ವಾಚುಂಕ್ ಮಾತ್ ಹಾಂವೆಂ ಕಠೀಣ್ ವಾವ್ರ್ ಕರಿಜೆ ಪಡ್ತಾ. ಜಶೆಂ ಬಾಯ್ಬಲ್ ಗಿನ್ಯಾನಿ, ಎಕೇಕ್ ಸಬ್ದ್ ಘೆವ್ನ್ ತಾಚೊ ಅರ್ಥ್ ವಿಂಗಡ್ಣಿತಾತ್‌ಕೀ, ತಶೆಂ ಹಾಂವೆಂ ತಿಂ ಕಾಗ್ದಾಂ, ಸಬ್ದ್ ವಿಂಗಡ್ಣುನ್ ವಾಚಿಜೆ ಪಡ್ತಾತ್. ತ್ಯಾ ಅಕ್ಷರಾಂಚ್ಯಾಕ್ಯಾ ಕಾವ್ಯಾಚೆ ಪಾಂಯ್ ಪುಣ್‌ಯಿ ಜಾವೈತ್.

ಭಯ್ಣಿ ಥಾವ್ನ್ ಆಯಿಲ್ಲಾ ಎಕಾ ಕಾಗ್ದಾರ್ ಏಕ್ ವಾಕ್ಯೆಂ ಅಶೆಂ ಆಸ್‌ಲ್ಲೆಂ. "ದಾಟ್ಲು, ತುಂ ಯೆತಾನಾ ಮ್ಹಾಕಾ ಚ್ಯಾರ್ 'ನಾಯ್ತಿ' ಹಾಡ್. ಮ್ಹಾಕಾ ತಕ್ಷಣ್ ತಾಚೊ ಅರ್ಥ್ ಕಳ್‌ಲ್ಲಾಂ. ಪೂಣ್ ಕಳ್ತಚ್ ಹಾಸೊ ತಡ್ವಲ್ಕಾಂತ್. 'ನಾಯ್ತಿ' ಆಸ್‌ಲ್ಲೆಂ ಬರಯ್ತಾನಾ 'ನಾಯ್ತಿ' ಜಾಲ್ಲೆಂ ತಿತ್ಲೆಂಚ್.

ತುಂ ಮೊಟೊ ಜಾ

ಆರ್ಬಿ ಗಾಂವಾತ್ ಭರ್ತಿ ಏಕ್ ಹಜಾರ್ ಶೆಂಬರ್ ದೀಸ್ ವಾವುರ್ಲ್ಯಾ ಉಪ್ರಾಂತ್, ಕುಟ್ಮಾಚ್ಯಾಂಕ್, ಸಯ್ರ್ಯಾ-ಧಯ್ರ್ಯಾಂಕ್, ಇಶ್ಟಾಂ-ಮಂತ್ರಾಂಕ್ ಮೆಳೊಂಕ್ ವಚಾಜೆ, ಮ್ಹಣ್ ಅರ್ಬ್ಯಾಲಾಗಿಂ (ಧನಿ) ಮಂತ್ರಾಂ ಫಾಲ್ಲ್ಯಾನ್, ತಾಣೆಂ ಪುರ್ಪುರೊನ್ ಶೆಂಬರ್ ದಿಸಾಂಚೆಂ ರಜಾ ಪಾಸ್ ಕೆಲಿ. ತಯಾರಿ ಸಗ್ಳಿ ಸಂಪೊನ್, ಗಾಂವಾಕ್ ವೆಚೊ ದೀಸ್ ಲಾಗಿಂ ಯೆತಾನಾ, ಮ್ಹಾಕಾ ಭೈಂ ಸುರು ಜಾಲ್ಲೆಂ. ಭೈಂ ನ್ಹಯ್ ಕಸ್ತಮ್ನಾಚೆಂ ಯಾ ಲಗೇಜಿಚೆಂ, ಭೈಂ ವ್ಹಡಿಮಾಂಯ್ಚೆಂ.

ವ್ಹಯ್, ವ್ಹಡಿಮಾಂಯ್ಸ್ ಗಲ್ಚಾಕ್ ಭಾಯ್ರ್ ಸರ್ತಾನಾ, ಬೆಸಾಂವ್ ದೀವ್ನ್ ಮ್ಹಳ್ಳೆಂ, “ಆಯ್ಕರೇ ಪುತಾ, ಕಿತೆಂ ಜಾಲ್ಯಾರಾಯಿ ವ್ಹಡ್ ನ್ಹಯ್, ಕಿತ್ಲೊ ತೇಂಪ್ ಗೆಲ್ಯಾರಾಯಿ ವ್ಹಡ್ ನ್ಹಯ್, ತುವೆಂ ಗಲ್ಚಾ ಥಾವ್ನ್ ಯೆತಾನಾ ಮೊಟೊ ಜಾವ್ನ್ ಯೇಜೆ. ಆತಾಂ ತುಜಿ ಹಾಡಾಂ ಆನಿ ಹದ್ಯಾಗುಡ್ ಪಳೆಂವ್ಕ್ ಮ್ಹಾಕಾ ತಾಂಕಾನಾ. ಗಲ್ಚಾಕ್ ಗೆಲ್ಲೆ ಸಗ್ಳೆ ಮೊಟೆ ಜಾವ್ನ್ ಯೆತಾತ್ ಖಂಯ್”. “ಜಾಯ್ತ್ ವ್ಹಡಿಮಾಂಯ್”, ಹಾಂವ್ ಬೆಸಾಂವ್ ಘೆವ್ನ್ ಉಭೆಲ್ಲೊಂ.

ಪೂಣ್ ಆತಾಂ, ಇತ್ಲ್ಯಾ ತೇಂಪಾ ಉಪ್ರಾಂತ್ಯಾ, ಹಾಂವ್ ದಾಟ್ಯಾ ಮೊಟ್ಯಾ ಇರಾ-ಕಾಡಿಯೆ ವರೊ ಮೊಟೊ ಜಾಂವ್ಕ್ ನಾತ್ಲೊಂ. ಮ್ಹಜ್ಯಾ ಮೊಟಾಯೆ ಖಾತಿರ್, ಕಡ್ಡಿ ಬೇತಾಳ, ನರವಂಟೆ, ಚಲ್ಪಟ್ ಸಿಂಗ್, ನಿತ್ರಾಣ್ ಸಿಂಗ್, ಸುಕ್ಕ್ ಬೊಂಬಿಲ್ ಇತ್ಯಾದಿ ಬಿರುದಾಂ ಪುಂಕ್ಯಾ ಸವಾಯ್ ಲಾಭೆಲ್ಲಿಂ.

ಮೊಟೊ ಜಾಯ್ ಮ್ಹಣ್ ಖಾತಾಲೊಂ. ‘ಸಮತೂಕದ ಆಹಾರ’, ‘ವಿಟಮಿನ್‌ಭರಿತ ಆಹಾರ’, ಇತ್ಯಾದಿ ಇಸ್ಕೊಲಾಂತ್ ಶಿಕಯಿಲ್ಲೆಂ. ಪೂಣ್ ಹಿಂ ವಿಟಮಿನ್ ಭರ್ಲಿಂ ಖಾಣಾಂ ಘೆಂವ್ಕ್, ಥೊಡೆ ಪಾವ್ಪಿಂ, ವಿಟಮಿನ್ “ಎಂ” ಉಣೆಂ ಪಡ್ತಾಲೆ. ತರ್ಯಿ ಗಾಂವಾ ಥಾವ್ನ್ ಕಷಾಯ, ಆಸವ, ಪಂಚಾರಿಷ್ಟ, ಹಾಜ್‌ಮೋಲ ಇತ್ಯಾದಿ ಹಾಡಯ್ಲೆಂ. “ಸಾಂಬಾರ್ಡೊ” ಬೂಕ್ ಹಾಡವ್ನ್, ಮೊಟೊ ಜಾಂವ್ಕ್ ಸಾಂಗ್‌ಲ್ಲಿ ಸರ್ವ್ ವಿಧಾನಾಂ ಪಾಳ್ಳಿಂ. ನಂದರ್‌ಕಾಯಿ ಕೆಳಿಂ ಆನಿ ದೂದ್ ಘೆತ್ಲೆಂ. ಕಿಸ್ಮಿತ್ಯೊ ರಾತಿಂ ಭಿಜಾತ್ ಗಾಲ್ಸ್, ಸಕಾಳಿಂ ತೆಂ ಉದಕ್ ಪಿಯೆತಾಲೊಂ. ಆಯುರ್ವೇದಾಂತ್ಲಿ “ಎಕ್ಕಾವನ್ ಜಡಿಭೂಟಿಯಾಂ” ಘಾಲ್ಸ್ ಕಸಾಯ್ ಕರ್ನ್ ಪಿಯೆಲೊಂ.

ಅಶೆಂ ಮೊಟೊ ಜಾಂವ್ಕ್ ಸಾಂಗ್‌ಲ್ಲಿಂ ಸರ್ವ್ ವಿಧಾನಾಂ ಪಾಳ್ಳಾರಾಯಿ, ಹಾಡಾಂಚ್ ವಯ್ರ್ ಪಡ್ಲಿಂ ಶಿವಾಯ್ ಕಾತಿಂತ್ ಮಾಸ್ ಭರ್ಲೆ ನಾ. ಥೊಡ್ಯಾಂನಿ ಮ್ಹಳ್ಳೆಂ ಗಲ್ಚಾಂತ್ಲೆಂ ಖಾರ್ಚೆಂ ಉದಕ್ ಪಿಯೆಲ್ಯಾರ್ ಮಾಸ್ ಭರ್ತಾ. ಬೊತ್ತಿಂನಿ ಯೆಂವ್ಚೆಂ “ಮಸಾಫಿ” ಉದಕ್ ಸೊಡ್ನ್ ಶಾರ್ಜಾಚ್ಯಾ ನಳಾಂನಿ ಯೆಂವ್ಚೆಂ, ಖಾರ್ಚೆಂ ಉದಕ್ ಪಿಯೆಂವ್ಕ್ ಧರ್ಲೆಂ.

ಆನಿ ಕೊಣ್‌ಗೀ ಮ್ಹಣಾಲೊ, ಎ.ಸಿ.ಚ್ಯಾ ವಾರ್ಯಾಕ್‌ಯಿ ಮೊಟೆ ಜಾತಾತ್. ದೀಸ್ ರಾತ್, ಗರ್ಮೆಂತ್, ಹಿಂವಾಂತ್, ಎ.ಸಿ. ಚಾಲು ದವರ್ಲಿ. ಪರಿಣಾಮ್ ಶೆಳ್, ತಾಪ್, ಖೊಂಕ್ಲಿ ಸುರು ಜಾಲಿ. ಆನಿ ಕರೆಂಟಾಚೆಂ ಬಿಲ್ಲ್ ಪಳೆವ್ನ್, ಬಿ.ಪಿ. ಚಡ್ಲಿ. ತರಾಯಿ ಮೊಟೊ ಜಾಲೊಂ ನಾ.

ಪೊರ್ಚಿ ಗಜಾಲ್. ವೀಜಾ ರಿನೀವಲಾ ಖಾತಿರ್ ಮೆಡಿಕಲ್ ಆಸ್‌ಲ್ಲೆಂ. ಹರ್ದ್ಯಾಚೊ ಎಕ್ಸ್-ರೇ ಕಾಡ್ಲೆ ಖಾತಿರ್, ಶರ್ಟ್ ಕಾಡ್ನ್ ಮಿಶಿನಾ ಮುಖಾರ್ ಉಭೊ ಜಾಲೊಂ. ಮ್ಹಾಕಾ ಪಳೆವ್ನ್, ನರ್ಸ್‌ನ್ ಎಕ್ಸ್-ರೇ ಕಾಡ್ಲ್ಯಾ ಬದ್ಲಾಕ್ ದಾಕ್ಟರಾಕ್ ಆಪವ್ನ್ ಹಾಡ್ಲೆಂ. ದಾಕ್ಟರಾನ್ ಆಪ್ಲೆಂ ವೋಕ್ಲೆ ದವರ್ನ್, ಥೊಡೊ ವೇಳ್ ಹರ್ದ್ಯಾಕ್ ಪಳೆಲೆಂ. ಉಪ್ರಾಂತ್ ಮ್ಹಣಾಲೊ: “ಜಾಯ್ ತುವೆಂ ವಚ್ಯೆತ್”. ಹಾಂವೆಂ ವಿಚಾರ್ಲೆಂ “ತರ್ ಎಕ್ಸ್-ರೇ...?” ದಾಕ್ಟರ್ ಅಂಬೊರ್ ಪಿಕೊ ಹಾಸೊ ಹಾಸತ್ ಮ್ಹಣಾಲೊ “ತಾಚಿ ಗರ್ಜ್ ನಾ. ಖಾಲಿ ದೊಳ್ಯಾಂಕ್ ತುಜೆಂ ಹರ್ದೆಂ, ಪೊಪಿಸ್ ದಿಸ್ತಾನಾ ಏಕ್ ಎಕ್ಸ್-ರೇ ಪಾಡ್ ಕರ್ಚೊ ಕಿತ್ಯಾಕ್?” ಎಕ್ಸ್-ರೇಚೆ ಪಯ್ಲೆ ಉರ್ದೆ ಮ್ಹಣ್ ಮ್ಹಾಕಾಯಿ ಖುಶಿ ಜಾಲಿ.

ಅಶೆಂ ಇತ್ಲೊ ತೇಂಪ್ ಗಲ್ಫಾಂತ್ ಆಸುನ್‌ಯಿ ಮೊಟೊ ಜಾಂವ್ಕ್ ನಾ ಮ್ಹಳ್ಳ್ಯಾ ಖಿಂತಿನಾಚ್ ಮುಂಬಯ್ ಪಾವ್ಲೊಂ. ಮಾವ್ಕಿ ಏರ್‌ಪೋರ್ಟಾಕ್ ಆಯಿಲ್ಲಿ. ಹಾಂವ್ ಟ್ರೊಲಿ ಘೆವ್ನ್ ತಿಚೆ ಮುಖಾರ್ ರಾವ್ಲೊಂ. ತೆದ್ನಾಂ ತಿ ಮ್ಹಣಾಲಿ “ಭಾಯ್‌ಸಾಬ್ ಜರಾ ಬಾಜು ಹಟಿಯೆ”, “ಮಾವ್ಲೆ ಹಾಂವ್‌ಗೇ ವಿತೊರಿ”, ಹಾಂವೆಚ್ ವಳಕ್ ಸಾಂಗಾಜೆ ಪಡ್ಲಿ. “ದೆವಾ ಮ್ಹಜ್ಯಾ, ತುಂ ಕಿತೆಂರೇ ಅಸೊಯ್ ಭಾಗ್ಲಾಯ್! ಥಂಯ್ ಪೊಟಾಕ್ ನಾತ್‌ಲ್ಲೆರೆಂ ಕಿತೆಂ? ಹಾಂವೆಂ ಚಿಂತ್‌ಲ್ಲೆಂ ಚೆಡೊ ಮೊಟೊ ಜಾವ್ನ್ ವಳಕ್ ಮೆಳ್ಳಿನಾ. ದೆಕುನ್ ಚ್ಯಾರ್ ದೊಳೆ ಕರ್ನ್ ಪಳೆವ್ನ್ ಆಸ್‌ಲ್ಲೆಂ.” ಟೆಕ್ಸಿ ಕರ್ನ್ ಸಾಕಿನಾಕಾ ಪಾವ್ತಾ ಪರ್ಯಾಂತ್ ಮಾವ್ಲೆಚೊ ಶೆರ್ಮಾಂವ್ ಚಾಲುಚ್ ಆಸ್‌ಲ್ಲೊ.

ನವಮಿ ಬಸ್ಸಾರ್ ಗಾಂವಾಕ್ ಪಾವ್ಲೊಂ. ಫರಾ ವೆತಾನಾ ವ್ಹಡ್ಲಿ ಮಾಂಯ್ ಶಿವಾಯ್ ಹೆರ್ ಕೋಣ್‌ಯಿ ನಾತ್‌ಲ್ಲೆಂ. ಕಾರಾರ್ ಥಾವ್ನ್ ದೆಂವೊನ್ ಲಗೇಜ್ ದೆಂವಯ್ಲಿ. “ಏರ್ ಮಗಾ ಅವ್, ಇಲ್ಲಡ್ ಏರ್‌ಲಾ ಇಜ್ಜೆರ್”, ವ್ಹಡ್ಲಿಮಾಂಯ್ಕಾಯಿ ಮ್ಹಜಿ ವಳಕ್ ಮೆಳ್ಳಿನಾ. ವಳಕ್ ಸಾಂಗ್ತಚ್ ವ್ಹಡ್ಲಿಮಾಂಯ್ ಮ್ಹಜ್ಯಾ ಮೊಟಾಯೆ ಖಾತಿರ್, ಅರ್ಥೆಂ ವೋರ್ ಪುರ್ಪುರ್ಲಿ. ಅರ್ಥೆಂ ವೋರ್ ಮೊಟಾಯೆಚಿಂ ‘ಅಜ್ಜಿ ಮದ್ದು’ ಸಾಂಗಾಲಾಗ್ಲಿ. ಮಾಗಿರ್ ತುವೆಂ ಆನಿ ಗಲ್ಫಾಕ್ ವೆಚೆಂಚ್ ನಾಕಾ, ಹಾಂಗಾಚ್ ರಾವ್. ಪೇಜ್‌ಗೀ, ನೀಸ್ ಪಿಯೆವ್ನ್ ದೀಸ್ ಕಾಡ್ ಮ್ಹಣಾಲಿ.

ಹಾಂವೆಂ ತಿಚೆಂ ಆಯ್ಕಾತಾಂ, ಆಯ್ಕಾತಾಂ ಪೇಟ್ ಉಗ್ತಿ ಕರ್ನ್, ತಿಚೆ ಖಾತಿರ್ ಹಾಡ್‌ಲ್ಲೆಂ ಕಾಪಡ್, ಮಾಕಿಂಟೋಶಾಚಿ ದೋನ್ ಚೊಕ್ಲೆಟಾಂ, ಆನಿ VAT-69 ಚೊ ಏಕ್ ಪೆಗ್ಗ್ ಉದಕ್ ಭರ್ಸುನ್ ದಿತಚ್ ಶಾಂತ್ ಜಾಲಿ. ಆನಿ ಧಾರಾಳ್ ಬೆಸಾಂವಾಂ ದೀಲಾಗ್ಲಿ, ಮ್ಹಾಕಾ ಆನಿ ಸರ್ವ್ ಆಬ್ಯಾಂಕ್.

ಹಾಂವ್ ಗಾಂವಾಕ್ ಪಾವ್‌ಲ್ಲಿ ಖಬರ್, ಕಾರ್ಕ್‌ಳ್ ಬಿ.ಬಿ.ಸಿ.ರ್ (ಬಾಯ್ಲಾಂಚೊ ಭಯಂಕರ್ ಖಬ್ರೊ) ಸಗ್ಳ್ಯಾನ್‌ಯಿ ಫಾಯ್ಸ್ ಜಾಲಿ. ಸೆಜಾರಿ, ಸಯ್ರೆ-ಧಯ್ರೆ, ಇಶ್ಟ್-ಮಂತ್, ಎಕೆಕ್ಲೆಚ್ ಆಮ್ಗರ್ ಯೇಲಾಗ್ಲೆ, ‘ಗಣಪತಿ ದೂದ್ ಪಿಯೆತಾ’ ಮ್ಹಳ್ಳಿ ಖಬರ್

ಆಯ್ಕುನ್, ಸಗ್ಗೆ ಗಣಪತಿಚ್ಯಾ ದಿವ್ಯಾಕ್ ಗೆಲ್ಲೆಪರಿಂ. ಆಯಿಲ್ಲೆ ಸಗ್ಗೆ ಸುಖ್-ದೂಖ್ ವಿಚಾರಿಲಾಗ್ಲೆ. ಮ್ಹಜೆಂ ಸುಖ್ ವಿಚಾರ್ನ್ ತಾಂಚೆಂ ದೂಖ್ ಉಚಾರಿಲಾಗ್ಲೆಂ. ಮ್ಹಜ್ಯಾ ಮೊಟಾಯೆವಿಶಿಂ, ಥೊಡೆ ವಿಜ್ಞಿತ್ ಪಾವ್ತಾನಾ, ಥೊಡೆ ಖಿಂತ್ ಕಾಡಿಲಾಗ್ಲೆ.

“ತುಂ ಮೊಟೊ ಕಿತೆಂ ಜಾವ್ನಾಯ್?”

“ಬಾರೀಕ್ ಆಸಾ ದೆಕುನ್” ಹಾಂವೆಂ ಜಾಪ್ ದಿಲಿ.

“ತೆಂಚ್, ಬಾರೀಕ್ ಕಿತೆಂ ಆಸಾಯ್?” ಅನ್ಯೇಕ್ ಸವಾಲ್.

“ಮೊಟೊ ಜಾವ್ನಾ ದೆಕುನ್”.

ಆಯಿಲ್ಲ್ಯಾಂಕ್ ಚಾ ಫಳಾರ್ ದೀವ್ನ್ ಮಾಮ್ಮಿ ಥಕ್ಲಿ ಆನಿ ಮ್ಹಾಕಾ ಪುರ್ಪುರೊಂಕ್ ಲಾಗ್ಲಿ. ಲಾಗ್ಲಿಲ್ಯಾ ಗ್ಲಾಸ್‌ಮೆಟಾಂಕ್, ಪೆಗ್ ಆನಿ ಪಿಗ್ ದೀಜೆ ಪಡ್ಲೆಂ.

ದುಸ್ರ್ಯಾ ದಿಸಾ ಥಾವ್ನ್ ಸಯ್ರ್ಯಾಂಗೇರ್ ಭೊಂವ್ಡಿ ಸುರು ಜಾಲಿ. ಆನಿ ತಾಂಚ್ಯಾ ಸವಲಾಂಕ್ ಜಾಪಿ ದೀವ್ನ್ ಮ್ಹಾಕಾಯ್ ತಕ್ಲಿ ಫಡ್ಲಿ.

“ಹೊ! ವಿತೋರಿ, ಕೆದಾಳಾ ಆಯಿಲ್ಲೊಯ್?”

ಕಾಲ್‌ಚ್ ಆಯಿಲ್ಲೊ ಮ್ಹಣ್ ಕಳಿತ್ ಆಸೊನ್‌ಯಿ ವಿಚಾರ್ತಾ ಪಳೆ? ಮನಾಂತ್‌ಚ್ ಪುರ್ಪುರೊನ್, ತೊಂಡಾರ್ ಹಾಸೊ ಹಾಡುನ್ ಜಾಪ್ ದಿಲಿ. “ಯೇವ್ನ್ ಚವೀಸ್ ವರ್ಸಾಂ ತೀನ್ ಮಹಿನೆ ಆನಿ ತೀಸ್ ದೀಸ್ ಜಾಲೆ”.

“ಹೇ, ಹೇ, ಹೇ ತಶೆಂ ನ್ಹಯ್”. ತಾಣೆಂ ದಾಂತ್ ಸೊಡ್ಲೆ.

“ಮಾಗಿರ್ ಕೆದಾಳಾ ವಚೊಂಕ್” ಅನ್ಯೇಕ್ ಗರ್ಜ್ ನಾತ್‌ಲ್ಲೆಂ ಸವಾಲ್.

ಗಲ್ಫಾಗಾರ್ ಆಯಿಲ್ಲ್ಯಾ ಪಯ್ಲ್ಯಾ ದಿಸಾ ಆಯ್ಲೊಯ್ ಮ್ಹಣ್ತಾತ್. ತಿಸ್ರ್ಯಾ ದಿಸಾ ವಿಚಾರ್ತಾತ್ ಕೆದಾಳಾ ವಚೊಂಕ್?

ಪೂಣ್ ಮ್ಹಜ್ಯಾ ಮೊಟಾಯೆ ವಿಶ್ಯಾಂತ್ ಗೆಲ್ಲೆ ಗೆಲ್ಲೆ ಕಡೆ ಸವಲಾಂ, ದುಬಾವ್, ಖಿಂತ್. “ಮೊಟಾಕ್ ಖಾಯ್ನಾಯೆರೇ?” “ಪಯ್ಚೆ ಕೆಲೆಯಗೀ ಮ್ಹಣ್?” “ಥಂಯ್ ಕಿತೆಂ ರೇಶನ್ ಮೆಳ್ಳಾಂಗೀ?” “ಮೊಟಾಕ್ ಸಾರ್ಕೆಂ ಖಾಂವ್ಕ್ ಮೆಳ್ಳಾಂ ತರ್ ಥಂಯ್ ಖಿಂಚ್ಯಾ ಕರ್ಮಾಕ್ ವೆಚೆಂ?” ಹಿಲ್ಡಾಂಟಿ, ಜರೀನಾಂಟಿ, ಕಮಲಕ್, ತೊತ್ತುಮಾವ್ಪಿ, ಸೆವ್ರಿಮಾವ್ಪಿ, ರೊಜಿ ಆಂಟಿ, ಸಿಸಿಲ್‌ಬಾಯ್, ತೆಜ್ಜುಮಾಮಿ, ಹೆಲೆನ್‌ಮಾಮಿ, ಮಗ್ಗಿ ಅಕಯ್, ಪಂಚಪ್ಪು, ಜೊನಾಪ್ಪು, ಶಾಲಿ, ಅನಿತಾ, ಲವೀನಾ, ಜಮ್ಮಾಬ್, ಶಾಂತಿ ವೊನಿ, ರೀನಾ, ವಿನ್ನಿ, ರೊನಿ, ಡೇನಿಯಲ್, ಕೆವಿನ್, ಸಿಲ್ವಿ, ಮೊನಾ ಅಶೆಂ ಎಕ್ಲೆಂ ದೊಗಾಂಗೀ, ದೆವಾ ಮ್ಹಜ್ಯಾ...

ಪೂಣ್ ಥೊಡ್ಯಾಂನಿ ಮ್ಹಾಕಾ ಸಮಧಾನ್‌ಯಿ ಕೆಲೆಂ. ಚಡ್ ಮೊಟಾಯ್ ಬರಿ ನ್ಹಯ್. ಮಾಗಿರ್ ಪಿ.ಎಚ್.ಡಿ. (ಪ್ರೆಶರ್, ಹಾರ್ಟ್, ಡಯಾಬಿಟಿಸ್) ಮೆಳ್ತಾ. ಬಾರೀಕ್ ಆಸ್ಲ್ಯಾರ್ ಸುಡ್ನುಡಿತ್ ಆಸ್ಯೆತ್ ಇತ್ಯಾದಿ. ಅಶೆಂ ಚಿಂತ್ತೆಲ್ಯಾಂ ಪಯ್ಕಿಂ ಮ್ಹಜೆಂ ಪಪ್ಪಾ-ಮಾಮ್ ಪ್ರಮುಕ್. ಏಕ್ ಗಾದ್‌ಚ್ ಆಸಾನೆ “ಹೆತ್ತವರಿಗೆ ಹೆಗ್ಗಣ ಮುದ್ದು (ಯಾ ಮುದ್ದು?) ಮಾಗಿರ್ ಲಿಲ್ಲಿ ಅಕಯ್, ಪುಲ್ಲು ಅಕಯ್, ವರ್ವಿ ಮಾವ್ಪಿ, ಶೈಲಾ ವೊನಿ,

ಐರಿನ್ ಮಾಮಿ, ನೊಬ್ಬ ಭಾವೊಜಿ, ಎಮ್ಮಿ, ಸುಮತಿ, ಸುರೇಶ ಇತ್ಯಾದಿ. “ಬಾರೀಕ್‌ಚ್ ಬರೆಂ” ಹಿ ಅಭಿಪ್ರಾಯ್ ದೀಂವ್ಕ್ಯಾಯಿ ಕಾರಣ್ ಆಸಾ. ಹಿಂ ಸರ್ವಾಂ ಬಾರೀಕ್‌ಚ್.

ಬಾರೀಕ್ ಜಾಂವ್ ಮೊಟೆ, ಹಾಕಾ ಕಾರಣ್ ಖಾಣ್-ಜೆವಣ್ ನ್ಹಯ್. ಬಗಾರ್ ವಂಶವಾಹಿ ಯಾ ಜೀನ್ಸ್. ವಂಶವಾಹಿ ವಿಶ್ಯಾಂತ್ ‘ಗ್ರೆಗರಿ ಮೆಂಡಲ್’ ಮ್ಹಳ್ಳಾ ಪಾದ್ರಿ-ವಿಜ್ಞಾನಿನ್ ಪಯ್ಲೊ ಪ್ರಯೋಗ್ ಕೆಲ್ಲೊ. ಬಟಾಣಿಚ್ಯಾ ಬಿಯಾಂ ಥಾವ್ನ್ ಬಟಾಣಿಚ್ ರುಡಾಂಚ್ ಜಾತಾತ್ ಶಿವಾಯ್ ದುಸ್ರಿಂ ರುಡಾಂ ಜಾಯ್ನಾಂತ್ ಮ್ಹಣ್ ಪ್ರಯೋಗ್ ಕರ್ನ್ ದಾಕಯಿಲ್ಲೊ ಖಂಯ್. ಪೂಣ್ ಹೆಂ ಖಂಚೆಂ ವ್ಹಡ್ಲೆಂ ವಿಶೇಸ್. “ಆಂಬ್ಯಾರ್ ಆಂಬೊ ಜಾತಾ ಶಿವಾಯ್ ಕುಂಬೊ ಜಾಯ್ನಾ” ಮ್ಹಣ್ ಆಮ್ಚ್ಯಾ ಮಾಲ್ಹಡ್ಯಾಂನಿ ಸಾಂಗೊಕ್ ನಾಂವೆ ತರ್?

ಹ್ಯಾ ಜೀನ್ಸಾಂ ವಯ್ರ್ ಪ್ರಯೋಗ್ ಕರ್ನ್ ಭಾರತೀಯ್ ಮುಳಾಚ್ಯಾ ಆಮೇರಿಕನ್ ವಿಜ್ಞಾನಿ ಹರ್‌ಗೋವಿಂದ್ ಖುರಾನಾಕ್ ನೊಬೆಲ್ ಇನಾಮ್ ಸಯ್ತ್ ಫಾವೊ ಜಾಲಾಂ ಆಜ್ ಹೆಂ ವಂಶವಾಹಿ ತಂತ್ರಜ್ಞಾನ್ ಇತ್ಲೆಂ ಮುಖಾರ್ ಪಾವ್ಲಾಂಗೀ, ‘ಕ್ಲೋನಿಂಗ್’ ಯಾ ‘ತದ್ರೂಪ್ ರಚನ್’ ಸಯ್ತ್ ಕರ್ಯೆತ್. “ಡಾಲಿ” ಹಾಕಾ ಏಕ್ ಸಾಕ್ಸ್.

ಬಾಪಾಯ್ಚೆ ತೆವೀಸ್ ಕ್ರೊಮೊಸೊಮ್ಸ್ ಆನಿ ಆವಯ್ಚೆ ತೆವೀಸ್ ಕ್ರೊಮೊಸೊಮ್ಸ್ ಸಾಂಗಾತಾ ಮೆಳೊನ್ ಭುರ್ಗ್ಯಾಚೆಂ ರಚನ್ ಜಾತಾ. ಹಾಂತುಂ ಏಕ್ ಜೊಡಿ ಲಿಂಗ ನಿರ್ಧಾರ್ ಕರ್ತಾತ್ ತರ್ ಉರ್ಲೆ ಬಾವೀಸ್ ಜೊಡಿ ಕ್ರೊಮೊಸೊಮ್ಸ್, ಲಾಂಬಾಯ್ ರುಂದಾಯ್, ಮೊಟಾಯ್, ಜಡಾಯ್, ರಂಗ್ ಇತ್ಯಾದಿ ನಿರ್ಧಾರ್ ಕರ್ತಾತ್. ವಂಶವಾಹಿಂಚ್ ಏಕ್ ವಿಶೇಶತಾ ಮ್ಹಳ್ಳಾರ್, ಪಯ್ಲ್ಯಾ ಪಿಳ್ಗೆಚೆ ಥೊಡೆ ಗೂಣ್ ಲಿಪ್ತೆ ಉರೊವ್ನ್ ತಿಸ್ರಾ ಯಾ ಚವ್ತ್ಯಾ ಪಿಳ್ಗೆಕ್ ಪಾವೊಂವ್ಚೆಂ.

ತರ್ ಮೊಟೊ ನಾ, ಬಾರೀಕ್ ನಾ, ಸೊಭಿತ್ ನಾ, ಲಾಂಬ್ ನಾ, ಆಡ್ ನಾ ಉಭೆಂ ನಾ, ಮ್ಹಳ್ಳಿ ಖಂತ್ ಕಿತ್ಯಾಕ್? ದೆವಾನ್ ದೀಂವ್ಕ್ ನಾತ್‌ಲ್ಲಾ ಸಂಗಿ ವಿಶ್ಯಾಂತ್ ಖಂತ್ ಕಾಡ್ಚ್ಯಾಕ್ಯಾ, ದಿಲ್ಲಿ ದೆಣಿಂ ಬರ್ಯಾನ್ ವಾಪರ್ಚ್ಯಾಂತ್ ಸಮ್ಜಿಕಾಯ್ ಆಟಾಪುನ್ ಆಸಾ.

ಪೊಟಾಂತ್ಲಿ ಪಿಡಾ

ಪಿಡಾ ಮನ್ಯಾಕ್ ಯೇನಾಸ್ತಾನಾ, ಫಾತ್ರಾಂಕ್ ಯೆತಾವೇ ತರ್? ತಶೆಂ ಮ್ಹಾಕಾಯ್ ಏಕ್ ಪಿಡಾ ಸುರು ಜಾಲಿ. ಪೊಟಾಂತ್ ದೂಕ್. ಬೆಲ್ಯಾರಾಯಿ ದೂಕ್, ಖಾಯ್ನಾತ್ಲಾರಾಯಿ ದೂಕ್, ಮಸ್ತಾ ಜೆವ್ಲಾರಾಯಿ ದೂಕ್, ಇಲ್ಲೆಂ ಜೆವ್ಲಾರಾಯಿ ದೂಕ್, ಪಿಯೆಲ್ಯಾರಾಯಿ ದೂಕ್, ಪಿಯೆನಾ ತರಾಯಿ ದೂಕ್. ಒಟ್ಟಾರೆ ಕಿತೆಂ ಕೆಲ್ಯಾರಾಯಿ ದೂಕ್ಚ್ ಶಿವಾಯ್ ಸುಕ್ ನಾ.

ಗಲ್ಪಾಂತ್ ವಾವುರ್ದೆಲ್ಯಾಂಕ್ ಪೊಟಾಂತ್ ದೂಕ್ ಮ್ಹಳ್ಯಾರ್ ತಾಕಾ ದೋನ್ ಕಾರಣಾಂ. ಏಕ್ ಕಿಡ್ಲೆಂತ್ ಫಾತೊರ್ ಜಾಂವ್ಚೊ. ಆನ್ಯೆಕ್ ಆಸಿಡಿಟಿ-ಗ್ಯಾಸ್ಟ್ರಿಕ್-ಆಲ್ಸರ್. ದಾಕ್ತೆರಾಸರ್ಶಿಂ ಧಾಂವ್ಲೊಂ. ಸರ್ಕಾರಿ ಆಸ್ಪತ್ರೆ, ಪಾಲೆಸ್ತಿನಿ ದಾಕ್ತೆರ್. ಮ್ಹಜೆ ಭಾಸ್ ತಾಕಾ ಯೇನಾ. ತಾಚೆ ಭಾಸ್ ಮ್ಹಾಕಾ ಸಮ್ಜನಾ. ಮಾಗಿರ್ ಕಶೆಂಯ್ ಭರತನಾಟ್ಕೊ, ಪ್ರೇತನಾಟ್ಕೊ, ಕೂಚಿಪುಡಿ, ಚಾಪುಡಿ ಇತ್ಯಾದಿ ಕರ್ನ್ ತಾಕಾ ಸಮ್ಜಾಯ್ಲೊಂ. ತಾಣೆಂ ತೀನ್ ರಿತಿಚ್ಯೊ ಗುಳಿಯೊ ಆನಿ ಏಕ್ ಬೋತ್ಲೆ ಶಿರಾಪ್ ದೀವ್ನ್ ಧಾಡ್ಲೊಂ.

ಫರಾ ಪಾಂವ್ಚೆ ಭಿತರ್ ಪೊಟ್ಕಾಣಿ ಜೋರ್. ಖಾಸ್ಗಿ ದಾಕ್ತೆರಾ ಸರ್ಶಿಂ ಪಾವ್ಲೊಂ. ಹಾಂಗಾಚೆ ಚಡಾವತ್ ಖಾಸ್ಗಿ ದಾಕ್ತೆರ್ ಆಪುರ್ಬಾಯೆನ್ ದೂಕ್ ಕಳ್ಳಾತ್ಲೆಪರಿಂ ಗಳೊ ಕಾತರ್ತಾತ್. ತೊ ಮಲಯಾಳಿ ದಾಕ್ತೆರ್. ಬ್ಲಡ್ ಟೆಸ್ಟ್, ಸ್ಕ್ಯಾನಿಂಗ್, ಎಕ್ಸ್‌ರೇ ತೆಂ, ಹೆಂ ಮ್ಹಣ್ ಹರೈಕ್ ನಮೂನ್ಯಾಚೆಂ ಟೆಸ್ಟ್ ಕೆಲೆಂ. ಕಾಂಯ್ ನಾ, ನೊರ್ಮಲ್ ಆಸಾ. ತರಾಯಿ ದೋನ್ ಮಯ್ಣಿ ವಕಾತ್ ಆನಿ ಇಲ್ಲೆಂ ಪೋತ್ ಕೆಲ್ಯಾರ್ ಸಂಪೂರ್ಣ್ ಬರೆಪಣ್ ಲಾಬ್ತಾ ಅಶೆಂ ಮ್ಹಣಾಲೊ.

ದಾಕ್ತೆರಾಕ್ ಮಾಂಡೊ ಸಮಾನಾಂಗೀ ಕಿತೆಂ? ಚಿಂತ್ಲೆಂ ಹಾವೆಂ. ಸಾಂಗ್ಲೆಂ ನಾ. ನ್ಹಯ್ ತರ್, ನೊರ್ಮಲ್ ಆಸಾ ತರ್ ವಕಾತ್ ಆನಿ ಪೋತ್ ಖಿಂಚ್ಯಾ ಕರ್ಮಾಕ್. ತರಾಯಿ ದಾಕ್ತೆರ್ ತೊ. ಲಾಖಾಂನಿ ಖರ್ಚುನ್ ಶಿಕ್ಲಾ. ಜರ್ ಹಾಂವ್ ಜೀವ್ ಆಸೊವ್ಚಿ, ತಾಣೆಂ ಮೆಲಾಂ ಮ್ಹಳ್ಯಾರ್, ತಾಚೆಂಚ್ ಉತರ್ ಲೋಕ್ ಆಯ್ಕಾತಾ. ಶೆಂಬರಾಂನಿ ಧಿರಾಮ್ಸ್ ಯೆಟುನ್, ತಾಣೆ ಬರವ್ನ್ ದಿಲ್ಲೆಂ ವಕಾತ್ ಘೆವ್ನ್ ಆಯ್ಲೊಂ.

ವೆಳಾರ್ ವಕಾತ್ ಘೆಂವ್ಚೆಂ ವ್ಹಡ್ಲಿ ಗಜಾಲ್ ನ್ಹಯ್. ಪೂಣ್ ಪೋತ್ ಕರಿಜೆ ಮ್ಹಳೆಂ. ತಿಕ್ಸಾಣ್, ತೆಲ್ಸಾಣ್, ಆಮ್ಸಾಣ್ ಉಣೆಂ ಕರ್, ಧಾದೊಶಿ ಉದಕ್ ಪಿಯೆ. ಪೋಟ್ ಖಾಲಿ ದವರಿನಾಕಾ. ಹಿಂ ಸುತ್ತಾಂ ಪಾಳುಂಕ್ ಕಶ್ಟ್. ಹಾಂವ್ ಎಕ್ಲೊ ಎಕ್ಸುರೊಂ. ಫಾಲ್ಟೊ ವೇಸ್, ಗೆಲ್ಟೊ ದೇಶ್. ಎಕ್ಲಾನ್‌ಚ್ ರಾಂದ್ತಾನಾ, ಮೀಟ್ ಮಿರ್ಸಾಂಗ್ ಚಡುಣೆಂ ಜಾಲ್ಯಾರಾಯಿ, ಫಾಲಿಚ್ ನಾತ್ಲಾರಾಯಿ ಕೊಣ್‌ಯಿ ವಿಚಾರ್ತಲಿಂ ನಾಂತ್. ಜಾಯ್ ಜಾಲ್ಯಾರ್ ಖೆಲೆಂ. ನಾ ತರ್ ಉಡಯ್ಲೊಂ.

ಕಶ್ಚಾಂನಿ ತರ್ಯಿ ದಾಕ್ತೆರಾನ್ ಸಾಂಗ್ಲೆಪರಿಚ್ ಕೆಲೆಂ. ವರ್ಸಾ ಉತರ್ಲೆಂ. ಪೂಣ್ ಪಿಡಾ ಗೂಣ್ ಜಾಲಿನಾ. ದೂಕ್ ಸೊಸುಂಕ್ ಜಾಯ್ನಾಸ್ತಾಂ, ಗಾಂವಾಕ್ ವೆಚೊ ನಿರ್ಧಾರ್ ಕೆಲೊ.

ಗಾಂವಾಂತ್ ವೆಗ್ಳಿಚ್ ಗಜಾಲ್. ಸಯ್ರ್ಯಾಂಚಿ, ಲೊಕಾಚಿಂ ಸವಲಾಂಚ್ ಸವಾಲಾಂ

“ಹೊ, ಕೆದ್ನಾಂ ಆಯಿಲ್ಲೊಯ್?”

“ಪೊರ್”.

“ಕಿತ್ಲೆ ದೀಸ್ ರಜಾ, ಕೆದ್ನಾಂ ಪಾಟಿಂ ವಚೊಂಕ್?”

“ಲಾಂಬ್ ರಜಾ, ಪಾಟಿಂ ವಚಾನಾ.”

“ಕಿತೆಂ? ಕಾಲೆಂ ಜಾಲೆಂ?”

“ಹುಶಾರ್ ನಾ. ಪೊಟಾಂತ್ ದೂಕ್.”

“ವ್ಹಯ್‌ಗೀ, ಬರೆಂ ಜಾಲೆಂ. ನ್ಹಯ್ ನ್ಹಯ್ ತಶೆಂ ಜಾಂವ್ಕ್ ನಜೊ ಆಸ್‌ಲ್ಲೆಂ ಆತಾಂ ಖಿಂಚೆಂ ವಕಾತ್?”

ಹಾಂವೆಂ ದಾಕ್ತೆರಾಚೆಂ ನಾಂವ್ ಸಾಂಗ್ಲೆಂ. “ಛಿ, ತುವೆಂ ‘ಥಂಯ್’ ವಚೊಂಕ್ ನಜೊ ಆಸ್‌ಲ್ಲೆಂ. ತೊ ದಾಕ್ತೆರ್ ಲುಟಾ. ತಾಚೆ ಬದ್ಲಾಕ್ ಹಾಂಗಾ ಗೆಲ್ಲೊಯ್ ತರ್ ಬರೆಂ ಆಸ್ತೆಂ ಹ್ಯಾ ಆಸ್ಪತ್ರೆಂತ್ ಬರಿ ಪರೀಕ್ಷಾ ಕರ್ತಾತ್.” ಪುಕಟಾಚಿ ಸಲಹಾ.

ಆನ್ಯೇಕ್ಲೊ ಮ್ಹಣಾಲೊ. “ತುವೆಂ ಅಲೋಪತಿಚ್ಯಾಕೀ ಆಯುರ್ವೇದ ವಾ ಹೋಮಿಯೊಪತಿ ಕರಿಚೆ ಆಸ್‌ಲ್ಲೆಂ. ಮ್ಹಜ್ಯಾ ವ್ಹಡ್ಲ್ಯಾ ಭಾವಾಚ್ಯಾ ಬಾಯ್ಲೆಚ್ಯಾ, ಜಾವೆಚ್ಯಾ ಭಾವಾಚ್ಯಾ ಭಾವಾಚ್ಯಾ ಪುತಾಕ್‌ಯಿ ಹಿಚ್ ಪಿಡಾ ಆಸ್‌ಲ್ಲಿ. ಹೋಮಿಯೊಪತಿ ಕರ್ನ್ ಉಪ್ರಾಂತ್ ಆಯುರ್ವೇದಾಚೆಂ ವಕಾತ್ ಕೆಲೆಂ. ತೀನ್‌ಚ್ ಮಯ್ಜ್ಯಾಂನಿ ಕಲಾಸ್.

“ಕಿತೆಂ? ಮನಿಸ್‌ಗೀ? ಪಿಡಾ?”

“ಪಯ್ಲೆಂ ಪಿಡಾ. ಮಾಗಿರ್ ಮನಿಸ್.”

ಹೊ, ತಶೆಂ ತರ್... ಹಾಂವೆಂ ಸಮ್ಜಾಯ್ಲೆಂ. ಘಡ್ಯೆಕ್ ಏಕ್ ಪಾವ್ಟಿಂ ದಾಕ್ತೆರ್ ಆಸ್ಲೊ ವಕ್ತಾಂಚಿ ರೀತ್ ಬದ್ಲಿಲ್ಯಾರ್ ಅಶೆಂಚ್ ಜಾಂವ್ಚೆ.

ಹಾಂವ್ ಕಾಮ್ ಸೊಡ್ನ್ ಆಯ್ಲಾಂ ಮ್ಹಣ್ತ್ ಚೊಡ್ಯಾಂಚೆಂ ಉಲೊಣೆಂ ಅಶೆಂ ಆಸ್‌ಲ್ಲೆಂ. ಮುಖ್ಯಾನ್ ಭಿರ್ಮತ್, ಪೂಣ್ ಪಾಟ್ಲಾನ್...

“ವ್ಹಯ್ ಯಾ, ತೊ ಬರೊವ್ಪಿ ಕಾಮ್ ಸೊಡ್ನ್ ಆಯ್ಲಾ ಖಿಯಾ. ಪೊಟಾಂತ್ ದೂಕ್ ಖಿಯಾ.”

ದುಸ್ರೊ, ತುಂ ಚಿಕ್ಕೆ ವಗೊ ರಾವ್ ಸಾಯ್ಬಾ, ಪೊಟಾಂತ್ ದೂಕ್ ಜಾಲ್ಯಾರ್ ಕೊಣ್‌ಯಿ ಕಾಮ್ ಸೊಡ್ನ್ ಯೆತಾತ್‌ವೇ? ಕಾಂಯ್ ಖೊಟ್ ಫಾಲ್ಯಾ ಆಸ್ತೆಲಿ. ಕಾಮ್ ಕರ್ಚೆಂ ಸೊಡ್ನ್ ಬೂಕ್ ವಾಚುನ್ ಆನಿ ಕಾಣ್ಯೊ ಬರೊವ್ನ್ ಬಸ್ಲಾರ್, ಕೋಣ್ ಕಾಮಾಕ್ ದವ್ರಿತ್. ಆರ್ಬ್ಯಾನ್ ಖೊಟ್ ಫಾಲ್ನ್ ಧಾಂವ್ಡಾಯ್ಲಾಂ ಮ್ಹಣ್ ಸಾಂಗೊಂಕ್ ಜಾತಾವೇ ದೆಕುನ್ ಪೊಟಾಂತ್ ದೂಕ್ ಮ್ಹಣ್ತಾ, ಆಮಿ ಕಾಂಯ್ ಪೊಟಾ ಭಿತರ್ ಹಾತ್ ಫಾಲ್ ಪಳೆತಾಂವ್‌ವೇ?”

“ಕಾಲೆಂಗೀ, ಪೋರ್ ವಕಾತ್ ಹಾಡ್ನ್ ಆಯಿಲ್ಲೊ”

ವಕಾತ್ ಹಾಡ್ನ್ ಆಯಿಲ್ಲೊ ಪಳೆಲಾಂಯ್. ಕಾಣ್ಣೆಂವ್ಚೆಂ ಪಳೆಲಾಂಯ್‌ವೇ? ಭೆಶ್ಟೆಂ ಕಣ್ಣೆಕಟ್ಟ್.

ಹಾಂಚೆಂ ಉಲೊವ್ಣೆ ಆಯ್ಕೊನ್ (ಹಾಂವ್ ಆಯ್ಕಾತಾ ಮ್ಹಣ್ ತಾಂಕಾಂ ಕಳಿತ್ ನಾ) ಮ್ಹಾಕಾ ಅಶೆಂ ಭೊಗ್ಲೆಂ, ರೆಡ್ಯಾಚಿ ದೂಕ್ ಕಾವ್ಯಾಕ್ ಕಿತೆಂ ಕಳಿತ್!? ಹೆರಾಂ ವಿಶ್ಯಾಂತ್ ನಾತ್‌ಲ್ಲೆಂ ಉಸ್ತುನ್, ಘಾಣ್ ಉಟೊಂವ್ಚಿ ಧೊಡ್ಯಾಂಚಿ ಸವಯ್. ಕಿತೆಂ ಕರ್ಯಾಂ, ಕಾಂಯ್ ಕರ್ಚೆಂ ನಾಕಾ ಸೊಡ್ಯಾಂ, ತಾಂಚೆ ಮತಿಕ್ ತೊ ವಯ್ಲೊಚ್ ‘ಎವರ್ ರೆಡಿ’ ಉಜ್ವಾಡ್ ಘಾಂಕೊಂವ್ಚಿ.

ಪೂಣ್ ಸಾರ್ಕೆಂ ತಜ್ವೀಜ್ ಕರಿನಾಸ್ತಾಂ, ವಯ್ಲಾಬಾರ್ ಆಯ್ಕೊನ್ ‘ಸು’ ಆಸ್‌ಲ್ಲೆಂ ‘ಸುಕುರುಂಡೆ’ ಕರ್ಚ್ಯಾ ಧೊಡ್ಯಾಂಕ್ ಕಿತೆಂ ಕರ್ಚೆಂ? ಮ್ಹಜ್ಯಾ ಪೊಟಾಂತ್ಲ್ಯಾ ಪಿಡೆಚಿ ಖಬರ್ ತ್ಯಾ ದೊಗಾಂ ಬಾಯ್ಲ ಮನ್ಶಾಂಕ್ ಕಳೆಲ್ಲಿ ಜಾಯ್. ಮಿಸಾ ಥಾವ್ನ್ ಪಾಟಿಂ ಯೆತಾನಾ ಬಸ್ಸಾರ್ ಮ್ಹಜ್ಯಾ ಮುಖ್ಯಾ ಸಿಟಿರ್ ಬಸೊನ್ ಮ್ಹಜ್ಯೆ ವಿಶ್ಯಾಂತ್ ಉಲಯ್ತಾತ್. ಹಾಂವ್ ಜನವಾಹಿನಿ ವಾಚುನ್ ಆಸ್‌ಲ್ಲಾನ್ ತಾಂಕಾಂ ದಿಸುಂಕ್ ನಾ.

“ವ್ಹಯ್‌ಗೇ, ತೊ ಪೇಪರಾಂನಿ ಬರಯ್ತಾಲೊ ಪಳೆ, ತೊ ಗಾಂವಾಕ್ ಆಯ್ಲಾ ಖಂಯ್.”

“ತಾಕಾ ಪೊಟಾಂತ್ ಫಾತೊರ್‌ಗೀ, ಆಲ್ಸರ್‌ಗೀ ಜಾಲಾಂಯ್?”

“ವ್ಹಯ್, ಪೂಣ್ ಪಿಡಾ ತಿ ನ್ಹಯ್, ಖಂಯ್.”

“ಮಾಗಿರ್...?”

“ತಿ ವಕಾತ್ ನಾತ್‌ಲ್ಲಿ ಪಿಡಾ ಆಸಾ ಪಳೇ, ಏಡಿಸ್‌ಗೀ, ಮಾತ್ರಿ ಕಾಲೆಂಗೀ”

“ಏಡ್ಲ್? ಹಾಂ...” ದುಸ್ರಿ ಹಾಂಕ್ರಲಿ. “ನಾ ಬಾ ಭೆಶ್ಟೆಂ ದುಬಾವ್ ಕರುಂಕ್ ನಜೊ. ತೊ ಬರೊ ಚೆಡೊ. ತುಕಾ ಕೊಣೆಂ ಸಾಂಗ್ಲೆಂ?”

“ಹಾಂವ್ ಕಾಲೆಂ ಘಡ್ನ್ ಸಾಂಗ್ತಾವೇ, ಬರೊ ಚೆಡೊ ಮ್ಹಣ್ತಾಯ್, ಆಜ್‌ಕಾಲ್ ಬರ್ಯಾ ಚೆಡ್ಯಾಂಕ್‌ಚ್ ಹಿ ಪಿಡಾ ಯೆಂವ್ಚಿ. ಮ್ಹಾಕಾ ‘ತಿಣೆ’ ಸಾಂಗ್ಲೆಂ. ತಿಕಾ ‘ತಾಣೆ’ ಸಾಂಗ್‌ಲ್ಲೆಂ ಖಂಯ್.”

“ಕಾಲೆಂಗೀ, ಹಾಂವ್ ಪಾತ್ಯೆನಾ ಹಾಬಾ?”

“ತುಕಾ ಪಾತ್ಯೆ ಮ್ಹಣ್ ಕೊಣ್‌ಯಿ ಸಾಂಗಾನಾಂತ್, ನಾ ತರ್ ತುಂಚ್ ಸಾಂಗ್, ಕೊಣ್‌ಯಿ ಪೊಟಾಂತ್ ದುಕ್ತಾ ಮ್ಹಣೊನ್ ಗಲ್ಪಾಂತ್ಲೆಂ ಕಾಮ್ ಸೊಡ್ನ್ ಯೆತಾವೇ? ಮೆಡಿಕಲ್ ಕರ್ತಾನಾ ಪಿಡಾ ಮೆಳ್ಳಿ ಆಸ್ತಲಿ. ಆರ್ಬಾನ್ ‘ಪ್ಯಾಕ್’ ಕರ್ನ್ ಧಾಡ್ಲೆಂ.”

“ನಾಂಗೇ, ಆದ್ಲೆ ಪಾವ್ತಿ ಆಯಿಲ್ಲೊ ತೊ ಮ್ಹಣ್ತಾಲೊ, ಮೆಡಿಕಲ್ ಕರ್ನ್ ‘ವೀಸಾ’ ಮಾರ್ನ್ ಆಯ್ಲಾಂ ಮ್ಹಣುನ್. ವರ್ಸಾ ಉಪ್ರಾಂತ್ ಪರ್ತ್ಯಾನ್ ಖಂಚೆಂ ಮೆಡಿಕಲ್?”

“ತೆಂ ಮ್ಹಾಕಾ ಗೊತ್ತಾಯೇ ಸಾಯ್ಬಣಿ? ಪೂಣ್ ಕಾರ್ಕಳಾಂತ್ ಆಸ್ತತ್ತೊ ನಾತ್‌ಲ್ಲಾಕ್‌ಗೀ ಕೊಡಿಯಾಳ್, ಮಣಿಪಾಲ್ ಧಾಂವ್ಚೆಂ. ಆನಿ ತಿ ಪಿಡಾ ಆಸ್‌ಲ್ಲಾಂಕ್ ಪೊಟಾಂತ್ ದೂಕ್, ವೋಂಕ್ ಪೂರಾ ಆಸ್ತಾಯ್.”

“ಭೆಶ್ಚೆಂ ಕೊಣಾಯ್ ವಿಶ್ಯಾಂತ್ ನಾಕಾ ಜಾಲ್ಲೆಂ ಉಲೊಂವ್ಚೆಂ ನ್ಹಯ್‌ಗೇ, ತೊ ಖಿಂಚ್ಯಾ ಕಾರಣಾಕ್ ಕಾಮ್ ಸೊಡ್ನ್ ಆಯ್ಲಾ ಮ್ಹಣ್ ತುವೆಂ ವಿಚಾರ್ಲೆಂಯ್‌ಗೇ, ನ್ಹಯ್ ಕೊಣೆಂಯ್ ಸಾಂಗ್‌ಲ್ಲೆಂ ಆಯ್ಕೊನ್ ಭೆಶ್ಚೆಂ ಉಲೊಂವ್ಚೆಂ...” ದುಸ್ರಿ ಇಲ್ಲಿ ತಾಪ್ಲಿ.

“ತುಂ ಎಕ್ಲಿ ದುಬಾವಿ ಸಾಂ. ತೊಮಾಸಾಚಿ ಭಯ್ಣ್. ತಾಚೆಲಾಗಿಂ ವಿಚಾರ್ಲೆಂ ಕಾಲೆಂ ಗೊಂಯ್ಬಾಂಗೇ. ಪಯ್ಲೆಂಚ್ ರಾಗಿಶ್ಟ್ ಚೆಡೊ ತೊ. ಆನಿ ಅಸಲೊ ವಿಶಯ್ ಕೊಣ್‌ಯಿ ಸಾಂಗ್ತಾತ್‌ವೇ,” ವ್ಹಯ್ ಜಾಂವ್, ನ್ಹಯ್ ಜಾಂವ್ ಆಮ್ಕಾಂ ಕಾಲೆಂ ಕರುಂಕ್ ಆಸಾ. ಆಮಿ ಕಿತ್ಯಾಕ್ ಕೊಣಾ ಕೊಣಾಚಿ ಖಬರ್ ಉಲೊಂವ್ಚಿ. ‘ಮಾಡಿದವರ ಪಾಪ ಆಡಿದವರ ಬಾಯಿಯಲ್ಲಿ’ ಮ್ಹಳ್ಳೆಪರಿಂ.

ಹಾಂವ್ ಲೋವ್ ಉಟೊನ್ ತಿಚೆ ಸರ್ಶಿನ್ ಗೆಲೊ ಆನಿ ವಿಚಾರ್ಲೆಂ “ಕಿತೆಂ ಜಾಲೆಂ ಮಾಮಿಯೆ...?”

ಮ್ಹಾಕಾ ಪಳೆಲ್ಲೆಂಚ್ ಮೆಲ್ಲ್ಯಾಕ್ ಪಳೆಲ್ಲೆಪರಿಂ ಕರಿಲಾಗ್ಲಿ. ಬೆಬೆಬೆ ಮ್ಹಣಾಲಿ. ಬಸ್ ರಾವ್‌ಲ್ಲೆಂಚ್ ಖಿಂಚ್ಯಾನ್ ದೆಂವೊನ್ ಮಾಯಾಕ್ ಜಾಲಿ ತೆಂ ಕಳೆನಾ.

ಆತಾಂ ತೀನ್ ಮಯ್ಜ್ಯಾಂಚ್ಯಾ ವಕ್ತಾ ಆನಿ ಪೊತಾ ನಿಮ್ಮಿಂ ಮ್ಹಜ್ಯಾ ಪೊಟಾಂತ್ಲಿ ಪಿಡಾ ಗೂಣ್ ಜಾಲ್ಯಾ. ಪೂಣ್ ಲೊಕಾ ಜಿಬೆಚ್ಯಾ ಖೊರ್ಜೆಚ್ಯಾ ಪಿಡೆಕ್ ಕಿತೆಂ ವಕಾತ್?

ಕಾಜಾರಾಚ್ಯಾ ದುಸ್ರ್ಯಾ ದಿಸಾ

ವಯ್ಲೆಂ ಶಿರೊನಾಂವ್ ವಾಚುನ್ ಅಜ್ಯಾಪ್ ಜಾಲೆಂ? ತುಮಿ ಕಾಜಾರಾ ವಿಷ್ಯಾಂತ್, ಸಯ್ಲ್ಯಾ ರಾತಿ ವಿಶ್ಯಾಂತ್ ಜಾಯ್ತೆ ವಾಚ್ಲಾಂ, ಪಳೆಲಾಂ, ಭೊಗ್ಲಾಂ ಜಾಂವ್ಕ್ ಪುರೊ. ದುಸ್ರ್ಯಾ ದಿಸಾ ಕಿತೆಂ ಜಾಲೆಂ ಹಾಬಾ, ಪರ್ತಾಪಣ್ ಸಯ್ತ್ ತಿಸ್ರ್ಯಾ ದಿಸಾ ದವರ್ತಾತ್ ಮ್ಹಣ್ ಮಾಂಡ್ಲೊ ಖೊರ್ಪುಂಕ್ ಸುರು ಕರ್ಚೆಂ ನಾಕಾ.

ಹಾಂ, ಪರ್ತಾಪಣ್ ಮ್ಹಣ್ತಾನಾ ಏಕ್ ಉಗ್ಡಾಸ್ ಆಯ್ಲೊ. ಹಾವೆಂ 'ಪರ್ತಾಪಣ್' ಮ್ಹಳ್ಳಾರ್ 'ಭಾಣ್ ಪರುಂಚೆಂ' ಮ್ಹಣ್ ಲೆಕ್ಲೆಂ. ಕಾಜಾರಾಖಾತಿರ್ ಡಿ.ಎಸ್.ಪಿ.ನ್ ಮ್ಹಳ್ಳಾರ್ ದುಕೊರ್ ಸ್ವೆಶಲಿಸ್ತ್) ಪೋಸ್ಟ್ ಮಾರ್ಟಿಮ್ ಜಾಂವ್ಚ್ಯಾ ಚಿಕ್ಕುಕ್ ನ್ಹಾಣಂವ್ಕ್ ಹುನ್ ಉದ್ಕಾಖಾತಿರ್ ಭಾಯ್ರ್ ಟೆಂಪರರಿ ರಾಂದ್ಲಿ ವಯ್ರ್ ದವರ್ಲೆಂ ಭಾಣ್, ಪರುನ್ ಪರ್ಮನೆಂಟ್ ನ್ಹಾಣಿಯೆ ಕುಡಾಕ್ ವ ತಾಳ್ಣ್ಯಾ ಮಾಂಡ್ಯಾಲಾಗಿಂ ವರ್ಗಾಯ್ಲುಂಚೆಂ ಅಶೆಂ ಚಿಂತ್ಲೆಂ.

ಪೂಣ್ ಪರ್ತಾಪಣ್ ಮ್ಹಳ್ಳಾರ್ 'ಪರತ್ ಆಪವ್ಣೆ, ಪುರೊ ಮಾನ್' ಅಶೆಂ ಮ್ಹಜ್ಯಾ ಆಬಾನ್ ಕಳಿತ್ ಕೆಲೆಂ. ಕಾಜಾರಾ ದೀಸ್ ಥೊಡೆ ಮಾನ್ ನಾತ್ಲೆ ಮರ್ಯಾದ್ವಂತ್ ಮನಿಸ್, ಆಮ್ಕಾಂ ಮರ್ಯಾದ್ ದೀಂವ್ಕ್ ನಾ. ದಿಲ್ಲ್ಯಾ ಚೆಂಬಾಂತ್ ಉದಕ್ ನಾತ್ಲೆಂ. ಮಾನ್‌ಘೊಡಿಚ್ಯಾ ಹರ್ವಾಣಾಂತ್ ಘೊಡಿ ಬದ್ಲಾಕ್ 'ಬೆಟ್ಟೆ' ಫಾಲ್ಲ್ಯಾನ್ ಚಾಬ್ತಾನಾ ವಾಂತಾಂಚೊ ಕುಡ್ಲೊ ಉಸಾಳ್ಳೊ, ಆಪುಟ್ಲೆ ಕಾಜುಚೊ ದೀಂವ್ಕ್ ನಾ, ಚಿಕ್ಕುಂತ್ ಫೋಬ್‌ಚ್ ಆಸ್ಲಿ... ಮ್ಹಣ್ ಚಿರಿಪಿರಿ ಕರ್ತಾತ್. ಹೆಂ ಚಡಾವತ್ ಹರ್ಯೆಕಾ ಕಾಜಾರಾಂತ್ಯಿ ಪಾಂವ್ಚೆಂಚ್.

ದೆಕುನ್ ಅಸಲ್ಯಾಂಕ್ ತಾಂಚೊ ಉಣೊ ಜಾಲ್ಲೊ ಮಾನ್ ಭರ್ನ್ ದಿಂವ್ಚೆ ಖಾತಿರ್ ಹೆಂ ಭರ್ನ್ ದಿಂವ್ಚೆಂ ಕಾಮ್ ಹೊಕ್ಲೆಚ್ಯಾ ಬಾಪಾಯ್ಲೆಂ. ತಾಂಚೊ ಮಾನ್ ಭರ್ನ್ ದಿತಾನಾ, ಹಾಚೊ ಮಾನ್ ವೆಚಿ ಪರಿಸ್ಥಿತಿ ಥೊಡೆ ಪಾವ್ಲಿ ಉದೆತಾ) ಪರತ್ ಆಪವ್ಣೆ ದಿತಾತ್. ಅಶೆಂ ಆಬಾನ್ ಡಿಟೇಯ್ಲೊ ದಿಲೆ.

ಪೂಣ್ ಆಯ್ಚ್ಯಾ ಹೊಲ್-ಕಾಜಾರಾಂನಿ, ಹೆ ಸರ್ವ್ ರಗ್ಗೆ ಆಸಾನಾಂತ್. ಸರ್ವ್ ಕಾರ್ಯಾಂ ಎಕಾಚ್ ದಿಸಾ ತಿರ್ಲಿತಾತ್. ಥಂಯ್ ಸರ್ವಾಂಕ್ ಮಾನ್ ಮೆಳ್ತಾ ಜಾಂವ್ಕ್ ಪುರೊ ವ ಮರ್ಯಾದ್ ದೀಂವ್ಕ್ ನಾತ್ಲ್ಯಾವಿಶಿಂ ಉಲೊವ್ನ್ ಆಸ್ಲಿ ಮರ್ಯಾದ್ಯಿ ಭೊಗ್ಲಾಂವ್ಕ್ ನಾಕಾ ಜಾಂವ್ಕ್ ಪುರೊ. ತೆಂ ಕಶೆಂಯ್ ಆಸೊಂದಿ.

ಹಾಂವ್ ಆಂಬ್ಯಾರ್ ಥಾವ್ನ್ ಕುಂಬ್ಯಾಕ್ ಉಡ್ಲೊಂ. ಕಿತೆಂ ಕರ್ಚೆಂ? ಡಾರ್ವಿನಾಚ್ಯಾ ಏಕಾಸ್‌ವಾದಾಚೊ ಪರಿಣಾಮ್. ಆತಾಂ ಪಾಟಿಂ ಆಂಬ್ಯಾಕ್ ಯೆತಾಂ.

ಹ್ಯಾ ದುಸ್ರ್ಯಾ ದಿಸಾಚ್ಯಾ ಪಯ್ಲೆ ರಾತಿಂಚ್ಯಾ ಘಡೆಂ ಆಸ್ಯಾ ದಿಸಾಂತ್ ಮ್ಹಜೆಂ

ಕಾಜಾರ್ ಎಕಾ ಚೆಡ್ವಾಲಾಗಿಂ ಜಾಲ್ಲೆಂ. ಅರೆ, ಚೆಡ್ವಾಲಾಗಿಂ ನಾಸ್ತಾನಾ ಆನಿ ಕೊಣಿ ಚೆಡ್ವಾಲಾಗಿಂ ಕಾಜಾರ್ ಜಾತಾಯೆ ಮ್ಹಣ್ ಕ್ರೋಸ್ ಕ್ವೆಶ್ಚನ್ ಕರಿನಾಕಾತ್. ಮ್ಹಜಿ ಹೊಕಾಲ್ ಚೆಡ್ವಾಲಾಗಿಂಚ್ ಕಾಜಾರ್ ಜಾಲ್ಲಿ ನ್ಹಯ್‌ವೆ?

ಹಾಂವೆಂ ಎಕಾ ಚೆಡ್ವಾಚೊ ಲೋವ್ ಕರ್ನ್ ಲವ್ ಕೆಲ್ಲೊ. ಕಾಜಾರಾ ಉಪ್ರಾಂತ್ ಸುರ್ಯೊ, ಚಂದ್ರ್, ನೆಕೆತ್ರಾಂ ಇತ್ಯಾದಿ ಹಾಡ್ನ್ ತಾಚ್ಯಾ ಪಾಂಯಾಂಮುಳಿಂ ಘಾಲ್ತಾಂ ಮ್ಹಣ್‌ಯಿ ಭಾಸಾಯಿಲ್ಲೆಂ. ತಾಜ್‌ಮಹಲ್ ನ್ಹಯ್ ತರಿ ತಾಚ್ಯಾ ಉಗ್ಡಾಸಾಕ್ ಮೋತಿಮಹಲ್ (ಮೋತಿ ಮ್ಹಳ್ಯಾರ್ ಪೆಟೊ) ಬಾಂದಯ್ತಾಂ ಮ್ಹಣ್‌ಯಿ ಭಾಸಾಯಿಲ್ಲೆಂ.

ಪೂಣ್ ಮ್ಹಜ್ಯೊ ಸರ್ವ್ ಭಾಸಾವ್ಣ್ಯೊ ರಾಜಕೀಯ್ ಮುಖೆಲ್ಯಾಂಚ್ಯಾ ಆಶ್ವಾಸನಾಂಪರಿಂ ಪುಸ್ಕ್ ಕರ್ನ್ ಸೊಡ್ಲೊ ಮ್ಹಜಿ ಡೆವಲಪರ್ ಯಾನೆ ಮ್ಹಜ್ಯಾ ಮಾಮ್ಮಿನ್. ತಿಚೆಂ ಎಕ್‌ಚ್ ಹತ್ “ಹಾಂವೆಂ ಪಳೆಲ್ಲ್ಯಾ ಚೆಡ್ವಾಲಾಗಿಂಚ್ ಕಾಜಾರ್ ಜಾಯ್. ಹಾಂವೆಂ ತ್ಯಾ ಚೆಡ್ವಾಚ್ಯಾ ಆವಯ್ಕ್ ಉತರ್ ದಿಲಾಂ. ತೆಂ ಮ್ಹಜೆಂ “ಪೆಟ್‌ಫೆಂಡ್”.

ಗೃಹಮಂತ್ರಿಣಿ ಮುಖಾರ್ ಮ್ಹಜೊ ಘೊಟೊಗ್ರಾಫರ್ ಯಾನೆ ಪಪ್ಪಾಯ್ ಉಲೊಂವ್ಚ್ಯಾ ಸ್ಥಿತರ್ ನಾತ್‌ಲ್ಲೊ. ಹಾಂವೆಂ ವಪ್ಪಾಜಾಯಿಚ್ ಪಡ್ಲೆಂ.

“ಅಳೆಬಾ, ತುಂ ಕಾಂಯ್ ಬೆಜಾರ್ ಕರಿನಾಕಾ. ಆನ್ಯೇಕ್ ಪಾವ್ಟಿ ಖಂಡಿತ್ ತುಜೆಲಾಗಿಂಚ್ ಕಾಜಾರ್ ಜಾತಾಂ. ಹೈ ಪಾವ್ಟಿ ಮಾಮ್ಮಿನ್ ದಾಕಯಿಲ್ಲ್ಯಾ ಚೆಡ್ವಾಲಾಗಿಂ ಕಾಜಾರ್ ಜಾಂವ್ಕ್ ಸೊಡ್.”

ಕಾಜಾರಾ ದೀಸ್ ಹೊಕಾಲ್ ಆಪ್‌ಸೆಟ್ ಜಾಲ್ಲೆಪರಿಂ ದಿಸ್ತಾಲೆಂ. “ಕಿತೆಂ, ಭಿಯೆಲಾಂಯ್?” ಹಾಂವೆಂ ಲೋವ್ ವಿಚಾರ್ಲೆಂ.

“ಪಯ್ಲೆ ಪಾವ್ಟಿ ಕಾಜಾರ್ ಜಾಂವ್ಚೆಂ ನ್ಹಯ್‌ವೆ, ದೆಕುನ್ ಭಿಯೆಲಾಂ ಆಸ್ತಾಲೆಂ”. ಧೆಡಿಯೆನ್ ಜಾಪ್ ದಿಲಿ.

“ಭಿಯೆಂವ್ಚಿ ಗರ್ಜ್ ನಾ. ಹಾಂವ್ ಆಸಾಂನೆ?” ಹಾಂವೆಂ ಧಯ್ತ್ ದಿಲೆಂ.

“ದೆಕುನ್‌ಚ್ ತೆಂ ಭಿಯೆಲಾಂ” ಧೆಡಿಯೆಚಿ ಜಾಪ್ ತಯಾರ್.

ಕಾಜಾರಾಚಿ ಗದ್ದಾಳಾಯ್ ಸಂಪೊನ್, ರಾತ್, ದೀಸ್ ಜಾವ್ನ್ ಬದ್ಲೊಂಕ್ ಲಾಗ್ತಾನಾ ಮ್ಹಾಕಾ ಜಾಗ್ ಜಾಲಿ. ದೆಗೆನ್ ಹೊಕಾಲ್ ಮುಗ್ಡ್ ರಿತಿನ್ ನಿದ್‌ಲ್ಲೆಂ. ಸ್ವಪ್ನತಾಲೆಂ ಜಾಯ್. ತೊಂಡಾರ್ ಹಾಸೊ ಉದೆಲ್ಲೊ. ತಾಕಾ ಪಳೆವ್ನ್ ಮ್ಹಾಕಾ ಏಕ್ ಪೊಕ್ರಿ ಆಲೊಚನ್ ಆಯ್ಲಿ. ಹೆಂ ವಾಚುನ್ ತುಮಿ ಚಿಂತ್ನಾ ಸರಣಿ ಆರಂಭ್ ಕರಿನಾಕಾತ್. ರಾವಾ, ಮುಖಾರ್ ವಾಚಾ.

ಹಾಂವೆಂ ಲೋವ್ ಉಟೊನ್ ಬೆಡ್‌ರುಮಾಚಿ ಖಿಳ್ ಕಾಡ್ಲಿ. ಪರತ್ ಲೋವ್ ಖಾಟಿರ್ ನಿದ್ಲೊಂ ಆನಿ ಜಾಂಬಾಯೊ ಕಾಡುನ್ ಉಟ್ಟೆಂ ನಟನ್ ಕೆಲೆಂ. ದೆಗೆನ್ ಚೆಡ್ವಾಕ್ ಅಚಾನಕ್ ಪಳೆಲ್ಲೆಪರಿಂ ಪಳೆಲೆಂ.

“ಏಯ್, ಕೊಣ್‌ಗೊ ತುಂ? ಮ್ಹಜ್ಯಾ ಖಾಟಿರ್ ಕಶೆಂ ಆಯ್ಲೆಂಯ್? ಕೆದಾಳಾ ನಿದ್‌ಲ್ಲೆಂಯ್?” ಹಾಂವೆಂ ತಾಕಾ ಹಾಲವ್ನ್ ವಿಚಾರ್ಲೆಂ.

ಮ್ಹಜ್ಯಾ ಫಟಾಪಟ್ ಸವಲಾಂಕ್ ತಾಚ್ಯಾ ತೊಂಡಾವಯ್ಲೊ ಹಾಸೊ ಮಾಯಾಗ್

ಕಾಲ್ಯೊ ಥಂಯ್ ಕಾವ್ಣೆಣಿ, ಭೈಂ ಉಬ್ಜಾಲೆಂ. ತೆಂ ಘಡ್ಬಡೊನ್ ಉಟ್ಟೆಂ.

“ಹಾಂವ್...”

ತಾಕಾ ಉಲೊಂವ್ಕ್ ದೀನಾಸ್ತಾನಾ ಪರ್ತ್ಯಾನ್ ಹಾಂಬೆಲೊಂ “ಕಿತೆಂಗೊ, ಉಲೊಂವ್ಕ್ ಯೆನಾಯೆ ತುಕಾ? ಮಾಮ್ಮಿ.....” ಹಾಂವ್ ಪರ್ತ್ಯಾನ್ ಬೊಬಾಟ್ಲೊಂ. ಮಾಮ್ಮಿ, ಪಪ್ಪಾ ಆನಿ ಉರ್ಲಿಂ ಸಯ್ತಿಂ ಸಗ್ಳಿಂ “ಕಿತೆಂ ಜಾಲೆಂ ಹಾಬಾ” ಮ್ಹಣುನ್ ಧಾಂವೊನ್ ಆಯ್ಲಿಂ.

“ಮಾಮ್ಮಿ, ಹೆಂ ಕೊಣ್ ಚೆಡುಂ? ಮ್ಹಜ್ಯಾ ರುಮಾಂತ್ ಕಶೆಂ ಆಯ್ಲೆಂ? ತುಕಾ ಕಿತ್ಲೆ ಪಾವ್ಟಿ ಸಾಂಗ್ಲಾಂ ಆಯಿಲ್ಲಾಂಕ್ ನಿದೊಂಕ್ ದುಸ್ರ್ಯಾ ರುಮಾಂತ್ ಜಾಗೊ ನಾಂಗಿ? ಮ್ಹಾಕಾ ಎಕ್ಲ್ಯಾಕ್‌ಚ್ ನಿದೊನ್ ಸವಯ್ ಮ್ಹಣ್ ತುಕಾ ಕಳಿತ್ ಆಸಾಮು? ಹೆಂ ಚೆಡುಂ ಮ್ಹಜೆಸಂಗಿಂ ಸಗ್ಳಿ ರಾತ್....? ದೆವಾ ಮ್ಹಜ್ಯಾ... ಏಯ್” ಹಾಂವ್ ಆತಾಂ ತಾಚೆತೆವ್ಚಿಂ ಘಂವ್ಲೊಂ.

“ತುವೆಂ ಕಿತೆಂ ಪುಣಿ ಕೆಲೆಂಯ್‌ಗೊ ಮ್ಹಾಕಾ?” ಮ್ಹಜ್ಯಾ ಹ್ಯಾ ಲಾಂಬ್ ಉಲೊಣ್ಯಾಂತ್ ಕಿತೆಂ ಕಾಲುಬುಲೆಂ ಜಾವ್ನ್, ಘಸ್ಪಡೊನ್ ದೊಳ್ಯಾಂ ಧಾವ್ನ್ ಗಂಗಾ-ಜಮುನಾ ವ್ಹಾಳೊಂಕ್ ತಯಾರ್.

ಆತಾಂ ಮಾಮ್ಮಿ ಉಲಯ್ಲಿ “ಬೆಂಕ್ರ್ಯಾಬರಿ ಉಲಯ್ತಾ ಪಳೆ, ಪಿಸಾಂಟ್ ಖಿಂಯ್ಚೊ! ಹೆಂ ತುಜಿ ಹೊಕಾಲ್. ಕಾಲ್ ತುಮ್ಚೆಂ ಕಾಜಾರ್ ಜಾಲ್ಲೆಂ.”

“ಕಾಲ್! ಕಾಜಾರ್? ಮ್ಹಜಿಂ? ಹಾಂವ್ ಖಿಂಯ್ ಗೆಲ್ಲೊಂ? ಮ್ಹಾಕಾ ಸಾಂಗೊಂಕ್‌ಚ್ ನಾ” ಹಾಂವ್ ಮನಾ ಭಿತರ್ ಹಾಸ್ತಾಲೊಂ.

ಮಾಮ್ಮಿ ಪಾಟಿಕ್ ಏಕ್ ಧಾಪಡ್ನ್ ಮ್ಹಣಾಲಿ “ತುಂ ಗೆಲ್ಲೊಯ್ ತುಜ್ಯಾ ಬಾಯ್ಲೆಚ್ಯಾ ಗಾಜಾರಾಕ್. ಸಕಾಳಿಂ ಘಡೆಂ ತಾಕಾ ಸತಾಯ್ತಾಯ್.”

ಹೊಕಾಲ್ ಆನಿಕ್‌ಯಿ ಘಾಬ್ರಿಘ್ರಾಯ್ ಜಾಲ್ಲೆಂ. ನಾಟಕ್ ಮುಂದರುಂಕ್ ಮನ್ ಜಾಲೆಂನಾ ದೆಕುನ್ ಹಾಂವೆಂ ಟ್ರ್ಯಾಕ್ ಚೇಂಜ್ ಕೆಲೊ.

“ಹಾಂವ್ ನವ್ರೊ, ಹೆಂ ಹೊಕಾಲ್. ಆಮ್ಚೆಂ ಕಾಲ್ ಕಾಜಾರ್ ಜಾಲ್ಲೆಂ. ಆಮಿ ನವಿಂ ಗಾಜಾರಿ. ತರ್ ಆಮ್ಚ್ಯಾ ಕುಡಾಂತ್ ತುಮ್ಮಾಂ ಕಿತೆಂ ಕಾಮ್? ವಚಾ ವಚಾ ಭಾಯ್ರ್ ವಚಾ. ಆಮ್ಚೆಂ ಕಾಮ್ ಕರುಂಕ್ ಸೊಡಾ.”

ಸರ್ವಾಂ ಹಾಸೊನ್ ಭಾಯ್ರ್ ಗೆಲಿಂ. ದಾರ್ ಬಂಧ್ ಕರ್ನ್ ಹಾಂವೆಂ ಹೊಕ್ಲೆಕ್ ಸೊಟ್ಲುನ್ ಧರ್ನ್ ಕಾನಾಂತ್ ಮ್ಹಳೆಂ “ಸೊರ್ತಿ ಮಾ, ರಾಗಾರ್ ಜಾಯ್ನಾಕಾ. ಹೆಂ ತುಕಾ ಸವ್ಯಾ ರಿತಿಚೆಂ ಗುಡ್‌ಮೊರ್ನಿಂಗ್.”

ಮಾಂಯ್ ಕೆಟರಿಂಗ್

ಆಮಿ ಇಸ್ಕೊಲಾಂತ್ ಶಿಕ್ತಾನಾ ಟಿಚೆರಿನ್ ಶಿಕಯಿಲ್ಲೆ ತೀನ್ ಕಾಳ್ - ಬೇಸಿಗೆಕಾಲ, ಮಳೆಗಾಲ ಆನಿ ಚಳಿಗಾಲ, ವ್ಯಾಕರಣ ಮಾಸ್ತೆರಾಚೆ, ಭೂತಕಾಲ, ವರ್ತಮಾನ ಕಾಲ ಆನಿ ಭವಿಷ್ಯತ್‌ಕಾಲ. ಮಾಗಿರ್ ಥೊಡೆ ಆಮಿಂಚ್ ತಯಾರ್ ಕೆಲ್ಲೆ ಕಲಿಗಾಲ, ರಾಪಿಕಾಲ, ಪೋಪಿಕಾಲ.

ಹಿಂದೂ ಪುರಾಣಾಂತ್ ಚ್ಯಾರ್ ಯುಗ್ ಆಸಾತ್ ಕೃತಯುಗ, ತ್ರೇತಾಯುಗ, ದ್ವಾಪರಯುಗ ಆನಿ ಕಲಿಯುಗ- ಆತಾಂಚೊ ಹೊ ಯುಗ್ ಕಲಿಯುಗ್ ವಾ ಕಲಿಗಾಲ ಖಿಂಯ್. ವಿಜ್ಞಾನಾ ಫರ್ಮಾಣೆ, ಶಿಲಾಯುಗ, ಕಬ್ಬಿಣ ಯುಗ, ಹಿಮಯುಗ, ಪ್ಲಾಸ್ಟಿಕ್ ಯುಗ, ಕಂಪ್ಯೂಟರ್ ಯುಗ ಆನಿ ಹೆರ್ ಸಬಾರ್ ಯುಗ ಮ್ಹಣ್ ವಾಂಟೆ ಕೆಲ್ಯಾತ್.

ಆರ್ವಿಲ್ಯಾ ಥೊಡ್ಯಾ ವರ್ಸಾಂ ಹೆವ್ವಿನ್ ಏಕ್ ನವೊ ಯುಗ ಸುರು ಜಾಲ್ಲೊ ತುಮ್ಮಾಂ ಕಳಿತ್ ಆಸ್ತೊಲೊ. ತೊಚ್ ಕೆಟರಿಂಗ್ ಯುಗ. ಆಳ್ವಾಬರಿ ಉಬ್ಜೊನ್, ಬಾಳ್ವೊನ್, ಆಳ್ವಾಪರಿಂಚ್ ಆಳ್ವೊಂಚ್ಯಾ ಹ್ಯಾ ಕೆಟರಿಂಗಾ ವಿಶ್ಯಾಂತ್ ಹಾಂವ್ ಬರಯ್ಲಾ. ತುಮ್ಮಾಂ ಹ್ಯಾ ವಿಶ್ಯಾಂತ್ ಮ್ಹಜ್ಯಾಕ್‌ಯಿ ಬರೆಂ ಕಳಿತ್ ಆಸ್ತೆಲೆಂ.

ಹಾಂವೆಂ ಬರಂವ್ಕ್ ಸೊಧ್ಚೊ ವಿಶಯ್. ಕೆಟರಿಂಗಾ ಭಿತರ್ಲೆಂ ಕೆಟರಿಂಗ್ ಮಾಂಯ್ ಕೆಟರಿಂಗಾ ವಿಶ್ಯಾಂತ್. ಆತಾಂ ಮಾಂಯ್ ಕೆಟರಿಂಗ್ ಮ್ಹಣ್ತಾನಾ ತುಮಿ ಚಿಂತ್ಲೆನಾಕಾಗೀ, ಹಾಚ್ಯಾ ಮಾಯ್ನೆಯಿ ಕೆಟರಿಂಗ್ ಸುರು ಕೆಲಾಂ. ಆನಿ ಹೊ ತಾಚೆ ಜಾಯ್ರಾತ್ ದಿತಾ ಮ್ಹಣ್ ಆನಿ ಕೆಟರಿಂಗ್‌ವಾಲ್ಯಾಂನಿ ಖಂಡಿತ್ ಚಿಂತ್ಲೆಂ ನಾಕಾಗೀ ತಾಂಕಾಂ ಏಕ್ ಪ್ರತಿಸ್ಪರ್ಧಿ ಉಬ್ಜಾಲಾ ಮ್ಹಣುನ್.

ಕೆಟರಿಂಗ್ ಮ್ಹಳ್ಳ್ಯಾ ಸಬ್ದಾಚೊ ಅರ್ಥ್ ಮಾಂಡ್ಚೆಂ, ಸುಧಾರ್ಪುಂಚೆಂ. ಘರ್ವಾಂಕ್ ಜಾಂವ್, ಆಯಿಲ್ಲ್ಯಾ ಸಯ್ರಾಂಕ್ ಜಾಂವ್, ಸುಧಾರ್ಪುಂಚ್ಯಾಂತ್ ಮಾಂಯ್ ಕೆಟರಿಂಗಾಚೊ ಹಾತ್ ಧರುಂಕ್ ಉರ್‌ಲ್ಲ್ಯಾ ಕೆಟರಿಂಗಾಂಕ್ ಜಾಂವ್ಚೆಂ ನಾ ತೆಂ ಖಂಡಿತ್.

ದಾದ್ಲೆ ಮನಿಸ್ ಕಿತ್ಲೆಂಯ್ ಬರೆಂ ರಾಂದುಂದಿತ್. ನಳಪಾಕ ವಾ ಭೀಮಪಾಕ ಜಾಂವ್. ಪೂಣ್ ಜರ್ ರಾಂದ್ಪಾಕ್ ಕಾಂಕ್ಣಾಂಚೆಂ ಉದಕ್ ಪಡ್ಲೆಂ ತರ್ ತಿ ಗಜಾಲ್‌ಚ್ ವಿಂಗಡ್. ತಿ ರೂಚ್‌ಚ್ ವಿಂಗಡ್. ಪೂಣ್ ಆತಾಂಚ್ಯಾ ಥೊಡ್ಯಾ ಸ್ತ್ರೀ-ಚಲಿಯಾಂಚ್ಯಾ ರಾಂದ್ಪಾಕ್ ತಿ ರೂಚ್ ಯೇನಾ ತರ್ ಕಾರಣ್ ಕಾಂಕ್ಣಾಂ ಘಾಲಿನಾತ್ಲೆಂಚ್. ಕಾಂಕ್ಣಾಂ ಥೊಡ್ಯಾಂಕ್ “ಆವ್‌ಡೇಟೆಡ್ ಫ್ಯಾಶನ್.”

ಪೂಣ್ ಮಾಂಯ್ ಕೆಟರಿಂಗಾಂತ್ ಹೆಂ ಸರ್ವ್ ಉಸಾಣೆ ನಾ. ನಿಸ್ತಾಕ್ ನಾ ತರ್ ಖಾಲಿ ಮಿೂಟ್-ಮಿರ್ಸಾಂಗ್ ಚಿಡ್ಡುನ್ ದೀಂವ್ಚಿ ವಾ ಖೊಳಾಕ್ ಘಾಲ್ಚೊ ಆಂಬೊ, ಪಾಲ್ಪಣಸ್, ಕಾಂಡಿ ಚಿಡ್ಡುನ್ ವಾಟ್ಲೆಭರ್ ಪೇಜ್ ವಾಡುಂದಿ. ಶಿತಾಚೊ ಏಕ್ ಕಣ್

ನುರಾಸ್ತಾಂ ವಾಟ್ಲಿ ಸಾಫ್. ದನ್ವರಾಂ ಜೆವ್ಣಾ ವೆಳಾರ್ ಆವ್ಚಿತ್ ಸಯ್ತೆ ಯೇಂವ್. ಖಿಣಾ ಖಿತರ್ ಮ್ಹಳ್ಳೆಪರಿ ಶಿತ್-ನಿಸ್ತೆಂ ವಾ ಸಾರ್ ತಯಾರ್ ಜಾತಾ.

ಥೊಡೆ ಪಾವ್ಲಿಂ ಕೆಟರಿಂಗ್‌ವಾಲ್ಯಾಂಚೆಂ ಜೆವಣ್ ಉಣೆ ಪಡೊನ್, ಯೆಜ್ಮಾನಾಚಿ ಮರ್ಯಾದ್ ವೆಚಿ ಪರಿಗತ್ ಉದೆತಾ. ಪೂಣ್ ಮಾಂಯ್ ಕೆಟರಿಂಗಾಂತ್ ವೆಚಿ ಮರ್ಯಾದ್ ಖಂಡಿತ್ ಜಾವ್ನ್ ಉರ್ತಾ. ದಾಕ್ಲೊ ದಿಂವ್ಚೊ ತರ್ ಕ್ಲಾನಾ ಶ್ವೆರಾಂತ್ಲೆಂ ಕಾಜಾರ್. ವಾಯ್ಸ್ ಗುಣೊ ಪಡ್ತಾನಾ, ಜೆಜುಚ್ಯಾ ಮಾಯ್ಸ್ ಕೆಟರಿಂಗಾಚೆಂ ಮುಕೆಲ್ಪಣ್ ಘೆವ್ನ್, ಉದಕ್ ಆಸ್‌ಲ್ಲೆಂ ವಾಯ್ಸ್ ಕರವ್ನ್ ದಿಲ್ಲೆಂ ಆನಿ ಯೆಜ್ಮಾನಾಚಿ ಮರ್ಯಾದ್ ಉರಯಿಲ್ಲಿ.

ಕೆಟರಿಂಗಾಂನಿ ನಾತ್‌ಲ್ಲೆಂ ಪೂಣ್ ಮಾಂಯ್ ಕೆಟರಿಂಗಾಂತ್ ಮಾತ್ ಮೆಳ್ಳಿ ಅನ್ಯೇಕ್ ಜಾಲ್ ಮ್ಹಳ್ಳಾರ್ ದಾದೊಸ್ಪಣ್, ಬರೆಂ ಮನ್. ಜೆವಣ್ ಮಾಂಡುನ್ ದವರ್ತಚ್ ದಾದೊಶಿ ಕೆವಾ ಪುತಾ, ಲಜೆನಾಕಾತ್ ಮ್ಹಳ್ಳಿ ಉತ್ರಾಂ ಮನಾಂ ಖುಶಾಲ್ ಕರ್ತಾತ್. ಆನಿ ಇಲ್ಲೆಂ ಚಡ್‌ಚ್ ಜೆವಿಶೆಂ ಕರ್ತಾತ್. ಕೆಟರಿಂಗಾಚ್ಯಾಂನಿ ಆನಿ ಕಾರ್ಬಾರ್ಯಾಂನಿ ವೇಳ್ ಚುಕೊನ್ ದಿಲ್ಲೆಂ ಜೆವಣ್ ಭಲಾಯ್ಕಿ ಪಾಡ್ ಕರಿತ್. ಪೂಣ್ ಮಾಂಯ್ ಹಾತಾಂತ್ಲೆಂ ರುಚಿಕ್, ಮರ್ಮಳ್ ಆನಿ ಹುನೊನಿ ಜೆವಣ್ ವೆಳಾರ್ ಮೆಳ್ತಾನಾ ಬರ್ಯಾ ಭಲಾಯ್ಕಿಕ್ ಮಾಗಿರ್ ಮಸ್ತೆಂ ಜಾಯ್ ತರ್ಯಿ ಕಿತೆಂ?

ಬಾರಾ ಭುರ್ಗ್ಯಾಂಚಿ ಆವಯ್ ವಾಟಿರ್ ಪಡ್‌ಲ್ಲಿ ಖಂಯ್. ಪೂಣ್ ಏಕಾ ಆವಯ್ಚಿಂ ಬಾರಾ ಭುರ್ಗಿಂ ಹ್ಯಾ ಮಾಂಯ್ ಕೆಟರಿಂಗಾ ಧರ್ಮಾನ್ ಧಾದೊಶಿ ಖಾವ್ನ್ ಜೇವ್ನ್ ವಾಡ್ಲಾಂತ್. ಆಪ್ಲ್ಯಾ ಪೊಟಾರ್ ಥಂಡ್ ಕುಡ್ಕೊ ಫಾಲ್ಸ್ ತರ್ಯಿ, ಭುರ್ಗ್ಯಾಂಚೆಂ ಪೊಟಾಂ ಥಂಡ್ ಕರ್ಚೆಂ ಫಕತ್ ಮಾಂಯ್ ನಿಮ್ತಿಂ ಮಾತ್ ಸಾಧ್ಯ್.

ಮಾಂಯ್ ಕೆಟರಿಂಗಾಚೆಂ ಮೋಲ್ ಗಾಂವ್ಚ್ಯಾಂಚ್ಯಾಂಕೀ ಚಡ್ ಪರ್ಗಾಂವಾಂತ್ಲ್ಯಾಂಕ್ ಕೆಳಿತ್ ಆಸಾ. ವರ್ಸ, ದೋನ್ ವರ್ಸಾಂಭರ್, ಮಲಬಾರಿ ಮೆಸ್ಸಾಂತ್, ಮದ್ರಾಸಿ ಹೊಟೆಲ್‌ಂತ್ ಜೆವ್‌ಲ್ಲ್ಯಾಂಕ್ ವಾ ಆಪ್ಲ್ಯಾಚ್ ಹಾತಾಂನಿ ರಾಂದುನ್ ಖಾಂವ್ಕಾಯಿ ಜಾಯ್ನಾಸ್ತಾಂ, ಗುಡಂವ್ಕಾಯಿ ಜಾಯ್ನಾಸ್ತಾಂ ವಳ್ವೆಲ್ತಲ್ಯಾಂಕ್, ರಜೆರ್ ಯೆತಾನಾ, ತಾಂಚ್ಯಾ ರುಚಿಚಿ ಆಶಾ ವಾಗಂವ್ಚಿ ಮಾಂಯ್ ಕೆಟರಿಂಗಾನ್ ಮಾತ್. ರುಚಿಕ್ ಆಮ್ಚಿ-ತಿಕ್ತಿ ಮಾಸ್ಕಾಂಚಿ ಕಡಿ, ಮಾಸಾಂಚ್ಯೊ ಪೊಡಿ, ಸನ್ನಾಂ, ಪೊಳೆ, ಪನ್ನಾಳೆ, ಪರ್ತಾಪೊಳೆ, ಪತ್ರಾಡೆ, ಮುಟ್ಟಿಂ, ಕಾಯ್ಲೊಳಿ, ಭಾಕ್ರೊ, ಪಾತೊಳ್ಳೊ ಆನಿ ಹೆರ್ ಸಬಾರ್ ಆನಿ ಸಬಾರ್ ಖಾಣಾಂ ಮಾಂಯ್ ಮಾತ್ ಕರ್ನ್ ದೀಂವ್ಕ್ ಸಕ್ತಾ.

ಜರ್ ಹೆರ್ ಕೊಣೆಂಯ್ ರಾಂದ್ತಾನಾ, ಚಿಕನ್ ಚಿಲ್ಲಿ ಆಸ್‌ಲ್ಲೆಂ, ಚಿಕನ್ ಚೆಲ್ಲಾಪಿಲ್ಲಿ ಜಾಲ್ಯಾರ್, ಬೀಫ್ ಸುಕ್ಕು ಖೆಲ್ಲಾಕ್ ದುಕ್ಕು ಜಾಲ್ಯಾರ್, ಮಟನ್ ಫ್ರಾಯ್ ಆಸ್‌ಲ್ಲೆಂ ಪೂರಾ ಗುದಕ್ ಸುಕೊನ್ ಡ್ರಾಯ್ ಜಾಲ್ಯಾರ್ ವಾ ಕಾಂಯ್ ನಾಕಾ, ಚುಕೊನ್ ಏಕ್ ಚಿಮ್ಮಿ ಮೀಟ್ ಚಡ್ ಪಡ್ಲ್ಯಾರ್ ತಸಲ್ಯಾ ರಾಂದ್ಪಾಕ್ ಮಾಂಯ್ಚೊ ಹಾತ್ ಲಾಗಾತ್ ಜಾಲ್ಯಾರ್ ಗುಣೆಪಣಾಂತ್ಲೆಂ ಬರೆಂಪಣ್ ಜಾತಾ ಆನಿ ವೆಚಿ ಮರ್ಯಾದ್ ಉರ್ತಾ.

ಸುನ್ ವಾ ಧುವೆಕ್ ರಾಂದುಂಕ್ ಕಳಾನಾ ಜಾಂವ್ಕ್ ಪುರೊ. ಪೂಣ್ ತಿಂ ಮಾರಿಯ್ ಜಾಲ್ಲಿಂಚ್, ತಾಂಚೆಂಯ್ ಮಾಂಯ್ ಕೆಟರಿಂಗ್ ಸುರು ಜಾತಾ. ಆನಿ ಮಸ್ತಾತ್ ಆಸ್ಲಿ ವರ್ವ್ ಕೆಟರಿಂಗಾಂ ಸುರು ಜಾಂವ್ಕ್ ಮೂಳ್ ಕಾರಣ್ ಖಂಡಿತ್ ಜಾವ್ನ್ ಮಾಂಯ್ ಕೆಟರಿಂಗ್‌ಚ್.



ನ್ಯೂಟನಾಚೆಂ ತಿಸ್ರೆಂ ನಿಯಮ್ ಆನಿ ನಾಗಬೇತ್

ಶಾಳೆಚೆ ದೀಸ್‌ಚ್ ತಶೆಂ. ಖುಶಾಲ್ಕಾಯೆಚೆ, ಮಜೆಚೆ. ಶಿಕ್ಪಾಚೆ ಸೊಡ್ಲ್ಯಾರ್ ಹೆರ್ ಖಿಂತ್ ಬೆಜಾರಾಯ್ ನಾತ್‌ಲ್ಲೆ. ಆಜ್ ಪರತ್ ಪಾಟಿಂ ಘುಂವೊನ್ ಪಳೆತಾನಾ ಸಾಂಗಾತಾ ಎಕಾಚ್ ಬಾಂಕಾರ್ ಬಸ್‌ಲ್ಲೆ ಥೊಡೆ ಆಜ್ ಖಿಯ್ ಆಸಾತ್ ಖಬರ್ ನಾ. ಥೊಡೆ ಜಿವಿತಾಂತ್ ಉಂಚಾಯ್ ಜೊಡುಂಕ್ ಸಕ್ಲ್ಯಾತ್ ತರ್ ಹೆರ್ ಥೊಡೆ ಕಷ್ಟತಾತ್. ತಶೆಂಚ್ ಆದ್ಲೆ ಉಗ್ಡಾಸ್ ಕಾಡ್ತಾನಾ ತೊಂಡಾರ್ ಹಾಸೊ ಉದೆತಾತ್. ಹಾಂವೆಂ ಹಾಯ್‌ಸ್ಕೂಲಾಂತ್ ಶಿಕ್ತಾನಾ ಆಟ್ವೆಂತ್ ದೋನ್ ಪಾವ್ಪಿಂ ನಾಗಬೇತಾಚೆ ಮಾರ್ ಕೆಲ್ಲೆ. ಹ್ಯಾ ಘಡಿತಾ ಉಪ್ರಾಂತ್ ಬೂದ್ ಶಿಕ್‌ಲ್ಲ್ಯಾನ್ ಮಾಗಿರ್ ಧಾವೆ ಪರ್ಯಾಂತ್ ಬರೊ ಭುರ್ಗೊ ಜಾವ್ನ್ ಉರ್‌ಲ್ಲೊಂ.

ಇಸ್ಕೂಲಾಂತ್ ಶಿಕ್ತಾನಾ, ವಿಜ್ಞಾನ್ ಮ್ಹಾಕಾ ಲೊಂಕ್ಡಾ ಚಣೊಚ್. ನಿಯಮಾಂ, ಕಾನೂನಾಂ, ಫಾರ್ಮುಲಾ, ಕೆಮಿಸ್ಟ್ರಿ, ಫಿಜಿಕ್ಸ್, ಬಯೋಲೊಜಿ ಮ್ಹಣೊನ್ ಮ್ಹಜೆ ಬಾರಾ ಬ್ರೆಸ್ತಾರ್ ಆನಿ ತೆರಾ ಸುಕ್ರಾರ್ ಜಾತಾಲೆ. ಮ್ಹಾಕಾ ಸರ್ವ್ ವಿಜ್ಞಾನಿ ಪಯ್ಕಿಂ ಹ್ಯಾ ನ್ಯೂಟನಾ ವಯ್ರ್ ರಾಗ್ ಚಡ್. ನ್ಹಯ್ ತರ್ ಮಾತ್ಯಾರ್ ಪಡ್‌ಲ್ಲೆಂ ಆಪಲ್ ಬರೆಂ ಆಸಾಗಿ ಪಳೆಂವ್ಚೆಂ, ಬರೆಂ ಆಸಾ ತರ್ ಖಾಂವ್ಚೆಂ, ನಾ ತರ್ ಪಯ್ಸ್ ಉಡವ್ನ್ ಚಲ್ತೀ ರಾಂವ್ಚೆಂ. ತೆಂ ಸೊಡ್ನ್, ಗುರುತ್ವಾಕರ್ಷಣ್, ಗ್ರಾವಿಟೇಶನ್ ಮ್ಹಣುನ್ ಟೆನ್ಶನ್ ಕಾಣ್ಲೆಲೆಂ ಆನಿ ಆಮ್ಮಿಂಯ್ ತಕ್ಲಿ ಹುನ್ ಕೆಲಿ.

ನ್ಯೂಟನಾಚೆಂ ತಿಸ್ರೆಂ ನಿಯಮ್ ಮ್ಹಣ್ತಾನಾ, ಪಯ್ಲೆಂಚಿಂ ದೋನ್ ನಿಯಮಾಂ ಆಸಜೆಚ್‌ಮೂ. ಪೂಣ್ ತಿಂ ಖಿಂಚಿಂ ಮ್ಹಣ್ ಶಿಕ್ತಾನಾ ಉಗ್ಡಾಸಾಕ್ ಯೇನಾತ್‌ಲ್ಲೆಂ. ತರ್ ಆತಾಂ ಕಶಿಂ ಉಗ್ಡಾಸಾಕ್ ಯೆತಿತ್? “ಹರ್ಯೆಕಾ ಕ್ರಿಯೆಕ್, ಸಮಾನ್ ಆನಿ ವಿರುದ್ಧ ಪ್ರತಿಕ್ರಿಯಾ ಆಸ್ತಾ.” ಹೆಂಚ್ ತೆಂ ನ್ಯೂಟನಾಚೆಂ ತಿಸ್ರೆಂ ನಿಯಮ್. ಹ್ಯಾ ತಿಸ್ರಾ ನಿಯಮಾಂ ವಿಶ್ಯಾಂತ್ ವಿವರ್ಣಿತಾನಾ, ಇಸ್ಕೂಲಾಂತ್ ಶಿಕ್ಷಕಾಂನಿ ದಿಂವ್ಚೊ ಏಕ್ ದಾಕ್ಟೊ ‘ಬೊಲ್ ವೊಣದಿಕ್ ಮಾರ್ಚೊ’. ತುಂ ಖಿಂಚ್ಯಾ ವೇಗಾನ್ ಬೊಲ್ ವೊಣದಿಕ್ ಮಾರ್ತಾಯ್, ತ್ಯಾಚ್ ಸಮಾನ್ ವೇಗಾನ್ ತುಕಾ ಘಡ್ ಕರ್ನ್ ತೊ ಬೊಲ್ ಪಾಟಿಂ ಯೆತಾ. ಹೆಂ ಆಯ್ಕತಾನಾ, ಮ್ಹಾಕಾ ಏಕ್ ದುಬಾವ್ ಧೊಸ್ತಾಲೊ. ನ್ಯೂಟನಾನ್ ಹೆಂ ನಿಯಮ್ ಸಾಂಗ್ಚ್ಯಾ ಪಯ್ಲೆಂ, ಬೊಲ್ ಪಾಟಿಂ ಯೇನಾತ್‌ಲ್ಲೊಗೀ? ಯಾ ತಾಚೆ ಪಯ್ಲೆಂ ಕೊಣೆಂಯ್ ಬೊಲ್ ಮಾರುಂಕ್ ನಾತ್ಲೊ? ತಶೆಂಚ್ ತಾಣೆಂ ಗ್ರಾವಿಟೇಶನಾಚೊ ವಿವರ್ ದಿಂವ್ಚ್ಯಾ ಪಯ್ಲೆಂ, ಆಮ್ಮಾ ಭುಮಿಕ್, ಗುರುತ್ವಾಕರ್ಷಣ್ ಸಕತ್ ನಾತ್‌ಲ್ಲಿ? ಜರ್ ಆಸ್‌ಲ್ಲಿ ತರ್ ನ್ಯೂಟನಾನ್ ಆಪ್ಲೆಂ ನಿಯಮ್ ಮ್ಹಣ್ಚೆಂ ಕಶೆಂ?

ಎಲಿಮೆಂಟ್ರಿಂತ್ ಶಿಕ್ತಾನಾ ದೇವ್ ಭಕ್ತಿ, ಗುರು ಭಕ್ತಿ ಪೂರಾ ಆಸ್ತಾ. ಶಿಕ್ಷಕಾಂಚೆ ಗಿದಾ ನದರ್‌ಯೊ ಭುರ್ಗ್ಯಾಂ ವಯ್ರ್ ಆಸ್ತಾ. ಹಾಯ್‌ಸ್ಕೂಲಾಕ್ ಪಾವ್ತಚ್ ಇಲ್ಲೆಂ ಚಡಿತ್ ಸ್ವಾತಂತ್ರ್ಯ ಲಾಭ್ತಾ. ಭಿತರ್ಲೆಂ ಹುಳ್ವಳೆಂಪಣ್ ಜಾಗೆಂ ಜಾತಾ. ಮಾಂಕ್ಡಾಬುದಿಚೆಂ ಕಾಮಾಂ

ಸುರು ಜಾಂವ್ಚಿಂ ಹಾಂಗಾಚ್. ಆನಿ ಪ್ರಾಯ ದೋಶಾಚಿಂ ಪಿಡಾ ಆನಿ ಲವೇರಿಯಾ ವ್ಯಾಚ್ ವೆಳಾರ್ ಸುರು ಜಾತಾ.

ಹಾಂವ್ ಅತ್ತೂರಾಂತ್ಲ್ಯಾ ಸಾಂ. ಲೋರೆಸ್ ಹಾಯ್ಸ್ಕೂಲಾಂತ್ ಶಿಕ್‌ಲ್ಲೊಂ. ಶಿಸ್ಟೆಕ್ ಹಾಂವಾಡ್‌ಲ್ಲೆಂ ಶಿಕ್ಪಾ ಕೇಂದ್ರ್ ತೆಂ. ಆಮ್ಕಾಂ ತವಳ್ ಅನಂತ ನಾರಾಯಣ ಮಾಸ್ತರ್ ಪೆಡ್‌ಮಾಸ್ತರ್. ನಾಗಬೇತ್ ಘೆವ್ನ್ ಇಸ್ಕೂಲ್ ಸುರು ಜಾಂವ್ಚೆ ಆದಿಂ ಏಕ್ ಭೊಂವಾಡೊ ಕಾಡಿತ್ ತರ್, ಸಗ್ಳ್ಯಾ ಇಸ್ಕೂಲಾಂತ್ ಪಿನ್‌ಡ್ರೊಪ್ ಸೈಲೆನ್ಸ್ ಮ್ಹಣ್ತಾತ್ ಪಳೆ ತಸಲೆಂ ಪೊನ್ ದೆಂವ್ತಾಲೆಂ. ಹಾಂವ್, ವಿನ್ಸಿ, ವಿರೇಂದ್ರ ಆನಿ ಡೊಲ್ಫಿ ತೆಂಕ್ಡೆಪರಿಂ ಆಸ್‌ಲ್ಲಾನ್ ಆಟ್ಟೆ ಕಾವ್ನ್ ಧಾವೆ ಪರ್ಯಾಂತ್ ನಿಮಾಣ್ಯಾ ಬಾಂಕಾಚೆ ಸಯ್. ಆಟ್ಟೆಂತ್ ಆಸ್ತಾನಾಂಚ್ 'ನೀವು ಕಾಲ್ಚು ಜನ ಬೆಂಚುಬಿಸಿ ಮತ್ತು ನನ್ನ ತಲೆಬಿಸಿ ಮಾಡ್ತೀರಿ' ಮ್ಹಣ್ ಪುರಾಣಿಕ್ ಮಾಸ್ತಾನ್ ಹಾಂಗ್ಚ್ಯಾಂತ್ಯಾ ಇಲ್ಲೆಂ ಸತ್ ಆಸ್ತಾಲೆಂ. ಆಮಿ ಖಿಂಚೆ ಕಾಮಾಂ, ಪೊಕ್ರಿಪಣಾಂ ಕೆಲ್ಯಾರೀ ಹಾಂಗಾತಾ ಆಸ್ತಲ್ಯಾಂವ್. ಗುರುವಾಚ್ಯಾ ಗುಡಾಂಗ್ಡಿಂತ್ ಗೊಲಿ ಸೊಡಾ ಪಿಯೆತಾನಾಂಯ್ ಆನಿ ಸಂತೋಷ್ ಹೊಟ್ಲಾಂತ್ ಸಜ್ಜೆಗೆ ಬಜಿಲ್ ಖಾವ್ನ್ ಚಾ ಪಿಯೆತಾನಾಂಯ್ ಆಮಿಚ್ ಪವಾರಿ ಸಾಂಗಾತಾ ಆಸ್ತಾಲಿ.

ತೊ ದೀಸ್ ಕ್ಲಾಸ್ ಪರಿಕ್ಷೆಚೊ. ಶಿಕ್ಲ್ಯಾರ್ ಪರೀಕ್ಷಾ ಬರಂವ್ಕ್ ಭೈಂ ಕಿತ್ಯಾಕ್? ಪೂಣ್ ಕ್ಲಾಸ್ ಪರೀಕ್ಷೆನೆ. ಭೆಶೆಂ ಶಿಕೊನ್ ವೇಳ್ ಪಾಡ್ ಕರ್ಚೊ ಕಿತ್ಯಾಕ್ ಮ್ಹಣ್ ಆಮಿ ಫುಟ್‌ಬೊಲ್ ಪಿಳೊನ್‌ಗೀ, ಪರ್ಪಳೆ ಗುಡ್ಯಾರ್ ಬೆಣ್ಣಾಂ, ಜಾಂಬ್ಳಾಂ ಸೊಧುನ್‌ಗೀ ಪಾಶಾರ್ ಕರ್ತಲ್ಯಾಂವ್. ಪೂಣ್ ಕ್ಲಾಸ್ ಪರೀಕ್ಷಾ ಜಾಲ್ಯಾರೀ ಪ್ರಗತಿ ಪತ್ರಾರ್ ತಾಂಬ್ಡೊ ಗೀಟ್ ಆಸ್ಲ್ಯಾರ್ ಘರಾ ಪಪ್ಪಾ ಆಪ್ಲ್ಯಾ ದಾವ್ಯಾ ಹಾತಾಂತ್ ಮ್ಹಜ್ಯಾ ಪಾಟಿರ್ ತಾಂಬ್ಡೊ ಗೀಟ್ ಉದೆಶೆಂ ಕರ್ತಾಲೊ.

ಕ್ಲಾಸ್ ಪರೀಕ್ಷೆಂತ್ ನಕ್ಕಲ್ ಕಾಡುಂಕ್‌ಯಿ ಏಕ್ ವಿಧಾನ್ ಆಸ್‌ಲ್ಲೆಂ. ಹೆಂ ಆಮ್ಚ್ಯಾ ಮಾಲ್ಪಡ್ಯಾ ವಿದ್ಯಾರ್ಥಿಂನಿ ಆಮ್ಕಾಂ ದಿಲ್ಲೆಂ ದಾಯ್ಜ್. ಕ್ವೆಶ್ಚನ್ ಪೇಪರ್ ದಿಲ್ಲಿ ಕೂಡ್ಲೆ ಎಕಾ ಕೊನ್ಯಾ ಥಾವ್ನ್ ತೀನ್ ಬೋಟಾಂ ವಯ್ರ್ ಆಯ್ಲಿಂ. ತಾಚೊ ಮತ್ಲಬ್ ತಿಸ್ರ್ಯಾ ಸವಲಾಚಿ ಪಾಪ್ ಕಿತೆಂ? ಕಳಿತ್ ಆಸ್‌ಲ್ಲಾನ್ ಜಾಪ್ ಬರಂವ್ಚಿ ಆನಿ ತೊ ಕಾಗ್ಡಾ ಕುಡ್ಲೊ ಹೆಬ್ಬೆಟ್ ಆನಿ ದಾಕವ್ಣೆ ಬೋಟಾ ಮಧೆಂ ದವರ್ಲೆಲ್ಯಾ ರಬ್ಬರ್ ಬೆಂಡಾ ಮಾರಿಫಾತ್ ತ್ಯಾ ಕೊನ್ಯಾಕ್ ಸಾವಿತ್ ಕರ್ಚೊ.

ಪೂಣ್ ಏಕ್ ದೀಸ್ ಶಿರ್ಕೊನ್ ಪಡ್ಚಿ ಗತ್ ಉದೆಲಿ. ಸಮಾಜ್ ಶಾಸ್ತ್ರ ಪರೀಕ್ಷಾ ಕೆಲ್ತಾಲಿ. ಪುರಾಣಿಕ್ ಮಾಸ್ತರ್ ಭಾರಿಚ್ ಚತ್ರಾಯೆನ್ ಕ್ಲಾಸ್ ಸಾಂಬಾಳ್ತಾಲೊ. ಭಾರಿಚ್ ಸಾಪಾಚೊ ಮಾಸ್ತರ್ ತೊ. ಆಮ್ಕಾಂ ಮೊಗಾಚೊ. ತಾಕಾ ರಾಗ್ ಯೆಂವ್ಚೊ ಆಪ್ತಾಪ್. ರಾಗ್ ಆಯ್ಲ್ಯಾರ್ ಮಾತ್ರ ನಾಗಬೇತ್ ಪಿಟೊ ಜಾವ್ನ್‌ಂಚ್ ಸುದ್.

ಎಕಾ ಕೊನ್ಯಾ ಥಾವ್ನ್ ದೋನ್ ಬೋಟಾಂ ವಯ್ರ್ ಆಯ್ಲಿಂ. ಹಾಂವೆಂ ಜಾಪ್ ಬರಂವ್ಕ್ ಚೀಟ್ ತ್ಯಾ ಕೊನ್ಯಾಕ್ ರಬ್ಬರ್ ಬೆಂಡಾ ಮಾರಿಫಾತ್ ಪಾಶಾರ್ ಕೆಲಿ. ಪೂಣ್ ಇಸ್ಕೂಲ್ಚ್ಯಾ ಉಪಗ್ರಹಾಚೆಂ ಲೇಖ್ ಚುಕೊನ್ ಬಂಗಾಲ ಕೊಲ್ಲಿಕ್ ಪಡ್‌ಲ್ಲೆಪರಿಂ, ತ್ಯಾ ಕಿಟಿಕ್ ವಾಟಿರ್ ಟ್ಯೂಬ್‌ಲೈಟ್ ಆಡ್ ಆಯಿಲ್ಲಾನ್ ಸಕಯ್ಲ್ಯಾನ್ ಜಾಂಬಾಯೊ ಕಾಡಿತ್ ಮುಂವ್ಚ್ಯಾ ಪುರಾಣಿಕ್ ಮಾಸ್ತಾಚ್ಯಾ ತೊಂಡಾಂತ್ ಪಡಾಜೆಗೀ? ಉಪ್ರಾಂತ್ಲೆಂ ಹಾಂವೆಂ ಸಾಂಗ್ಚಿ ಗರ್ಜ್ ಆಸಾಗೀ? ಪೂಣ್ ತಾಚೆ ಉಪ್ರಾಂತ್ ಮಾತ್ರ ಧಾವೆ ಪರ್ಯಾಂತ್ ಪುರಾಣಿಕ್ ಮಾಸ್ತಾಚ್ಯಾ ನಾಗಬೇತಾಕ್ ಮ್ಹಜೆ ಪಾಟಿರ್ ಡ್ಯಾನ್ಸ್ ಕರುಂಕ್ ದೀಂವ್ಕ್ ನಾ.

ಆಜ್ ಹೆಂ ಬರಯ್ತಾನಾ ಪುರಾಣಿಕ್ ಮಾಸ್ತೆರ್ ಸಾಸ್ಣಾಚೊ ಉಗ್ಡಾಸ್ ಮಾತ್.

ಹೆಂ ದುಸ್ರೆಂ ಘಡಿತಾಯಿ ಆಟ್ಟೆಂತ್ ಆಸ್ತಾನಾ ಘಡ್ಲೆಂ. ವಿಜ್ಞಾನ್ ಪಾತ್ ಶಿಕಂವ್ಕ್ ಆಮ್ಕಾಂ ಏಕ್ ನವಿಚ್ ಟಿಚೆರ್ ಆಯಿಲ್ಲಿ. ತಿಚೆಂ ನಾಂವ್ ಜೇನ್ ತರ್ಯಿ ಪಳೆಂವ್ಕ್ ಸೊಭಿತ್, ನಾಜೂಕ್ ತಾಳ್ಯಾಚ್ಯಾ ತಿಕಾ ಆಮ್ಚ್ಯಾ ಪಂಗಡಾನ್ 'ಜೇನು ಟಿಚೆರ್' ಮ್ಹಣ್ ವೊಲಾವ್ನ್ ಜಾಲ್ಲೆಂ.

ತಿ ಕಷ್ಟಾಂಚೆಂ ವಿಜ್ಞಾನ್ ಆಮ್ಚ್ಯಾ ಗೋಂಟ್ ಮಾಂಡ್ಲ್ಯಾಂತ್ ರಿಗ್ತೆಪರಿಂ ಶಿಕಯ್ತಾಲಿ ಜಾಲ್ಲ್ಯಾನ್ ಆಮಿ ಆಮ್ಚೊ ಪೊಕ್ರಿ ಚಟುವಟಿಕೊ ಧೊಡ್ಯಾ ತೆಂಪಾಂಕ್ ಪಾಟಿಂ ಘಾಲ್ಯೊ. ಪೂಣ್ ಜೇನ್ ಟಿಚೆರ್ ಕ್ಲಾಸ್ ಟಿಚೆರ್ಯಿ ಜಾಲ್ಲ್ಯಾನ್ ತಿಣೆಂ ಕ್ಲಾಸಿಂತ್ ಏಕ್ ಬದಲಾವಣ್ ಕೆಲ್ಲಿ. ಸರ್ವ್ ಚೆಡ್ವಾಂನಿ ತಿಚೆಪರಿಂಚ್ ಹೇರ್ಸ್ಪಾಯ್ಲ್ ಕರ್ನ್ ಯೇಜೆ. ತಿಚೆ ಕೇಸ್ ಪೋನಿ ಟೀಯ್ಲ್ಯಾ ಯಾ ಆಮಿ ಸಾಂಗ್ತೆಪರಿಂ ಕುದುರೆಬಾಲ.

ಕ್ಲಾಸಿಂತ್ಲೆ ಇತ್ಲೆ ಕುದುರೆಬಾಲ ಪಳೆವ್ನ್ ಹಾತ್ ಖೊರ್ಟುನಾಸ್ತಾಂ ರಾವ್ತಿತ್? ಕಾಂತಿ, ರಶ್ಮಿ, ಸುನೀತಾ, ಭಾರತಿ, ಜೆಸಿಂತಾ, ಸವಿತಾ ಇತ್ಯಾದಿ ಚೆಡ್ವಾಂನಿ ಸವಲಾಂಕ್ ಜಾಪಿ ದೀವ್ನ್ ವೆರಿಗುಡ್ ಆಪ್ಣಾಂವ್ಚೆಂ. ತರ್ ಆಮಿ ಚೆಡ್ವಾಂನಿ ಶಿಕ್ಪಾಂತ್ ಮುಕಾರ್ ಯೆಂವ್ಚೆಂ ಕಶೆಂ? ದೆಕುನ್ ರಬ್ಬರ್ ಬ್ಯಾಂಡಾಕ್ ಕಾಗ್ಡಾ ಕುಡ್ಕೊ ದವರ್ನ್ ಚೆಡ್ವಾಂಚ್ಯಾ ಕುದುರೆಬಾಲಾಕ್ ಮಾರ್ಚೆಂ. ಚೆಡ್ವಾಂಕ್ ಆಮ್ಚೆರ್ ದುಬಾವ್ ಆಸ್ಲಾರ್ಯಾ ಸಾಕ್ಸ್ ನಾಸ್ತಾನಾ ವಗೊ ಜಾತಾಲಿಂ.

ಏಕ್ ದೀಸ್ ಜೇನ್ ಟಿಚೆರ್ ನ್ಯೂಟನಾಚ್ಯಾ ತಿಸ್ರ್ಯಾ ನಿಯಮಾವಯ್ತ್ ಲೆಕ್ಚರ್ ದಿತಾಲಿ. ತಿಣೆಂ ಸುನೀತಾಕ್ ಏಕ್ ಸವಾಲ್ ವಿಚಾರ್ಲೆಂ. ಸುನೀತಾನ್ ಜಾಪ್ ದಿತಾನಾ ಕುದುರೆ ಬಾಲ ಕೇಸ್ ಹೆವ್ಪಿನ್ ತೆವ್ಪಿನ್ ಹಾಲ್ತಾಲೆ. ಹಾಂವೆಂ ರಬ್ಬರ್ ಬೇಂಡ್ ಕಾಡ್ನ್ ಏಕ್ ಕಾಗ್ಡಾ ಕುಡ್ಕೊ ದವರ್ನ್ ಸುನೀತಾಚ್ಯಾ ಕೆಸಾಂಕ್ ಮಾರ್ಲೊ.

ಪೂಣ್ ಹಾಯ್ ಮ್ಹಜ್ಯಾ ಪೊರಾಜಿತಾ, ಜಾಪ್ ದೀವ್ನ್ ಸುನೀತಾ ಬಸ್ಲೆಂ ಆನಿ ಟಿಚೆರ್ ಉಭಿ ರಾವ್ಲಿ. ಕಾಗ್ಡಾ ಕುಡ್ಕೊ ತಿಚ್ಯಾ ತೊಂಡಾರ್.

ಆಮ್ಚೆ ಥಾವ್ನ್ ಎದೊಳ್ ಅಶೆ ಮಾರ್ ಕೆಲ್ಲ್ಯಾ ಚೆಡ್ವಾಂನಿ ಟಿಚೆರಿನ್ ವಿಚಾರ್ಚೆ ಪಯ್ಲೆಂ ಕೋರಸಾಂತ್ ಆಮ್ಚ್ಯಾ ಪಂಗಡಾಚೆಂ ನಾಂವ್ ಸಾಂಗ್ಲೆಂ. ಟಿಚೆರಿನ್ ಆಮ್ಕಾಂ ಚವ್ಗಾಂಕ್ಯಾಯಿ ಉಬೆಂ ರಾವಯ್ಲೆಂ ಆನಿ ವಿಚಾರ್ಲೆಂ. ಕೊಣೆ ಮಾರ್ಲೆಂ ಸಾಂಗಾಜೆ ನಾ ತರ್ ಚವ್ಗಾಂಕ್ಯಾಯಿ ಪಡ್ತಾತ್. ಮ್ಹಜೆ ತೆಗ್ತಾಯಿ ಸಾಂಗಾತಿ ಮ್ಹಾಕಾ ಬೋಟ್ ಜೊಕುನ್ ಪಿಲಾತಾಪರಿಂ ಬಸ್ಲೆ. ಟಿಚೆರಿನ್ ಉರ್ಲ್ಲ್ಯಾ ಭುರ್ಗ್ಯಾಂಕ್ ಸಾಂಗ್ಲೆಂ, ಪಳೆಯಾ ಭುರ್ಗ್ಯಾಂನೊ ಹಾಂವೆಂ ಸಾಂಗ್ಲಲ್ಲ್ಯಾ ನ್ಯೂಟನಾಚ್ಯಾ ತಿಸ್ರ್ಯಾ ನಿಯಮಾ ವಿಶ್ಯಾಂತ್ ತುಮ್ಕಾಂ ದುಬಾವ್ ಆಸುಂಕ್ ಪುರೊ. ಆತಾಂ ಸಾರ್ಕೆಂ ಆಯ್ಲಾ. ಹಾಣೆಂ ಅಶೆಂ ಕೆಲ್ಲಿ ಕ್ರಿಯಾ ತರ್ ಆತಾಂ ತಾಚಿ ಸಮಾನ್ ಆನಿ ವಿರುದ್ಧ ಪ್ರತಿಕ್ರಿಯಾ ಪಳೆಯಾ. ಉಪ್ರಾಂತ್ ಸುರು ಜಾಲೊ ಮ್ಹಜೆರ್ ಮಾರಾಂಚೊ ಪಾವ್.

ತ್ಯಾ ದಿಸಾ ಥಾವ್ನ್, ಹ್ಯಾ ನ್ಯೂಟನಾಚ್ಯಾ ತಿಸ್ರ್ಯಾ ನಿಯಮಾ ಧರ್ಮಾನ್ ಮಾರ್ ಖಾಯ್ ಪಡ್ಲೆ ಮ್ಹಣ್ ಮ್ಹಾಕಾ ತಾಚೆರ್ ರಾಗ್.

ಹೆಂ ನಾತೆಂ ಸತ್ರಚೆಂ



ಆಜ್ ಪಾವ್ನ್ ಯೆತಾನಾ ಹಾಂವ್ ಬೈಕಾರ್ ಆಸಾಂ ತರ್ ರೇಯ್ನಕೊಟ್ ವಾಪರಾಂ. ನಾ ತರ್ ಬಾಯ್ಲೆಚಿ ಸತ್ರಿ ವ್ಹರ್ನ್, ಖಂಯ್ ತರ್ಯಿ ಸೊಡ್ನ್ ಯೇವ್ನ್ ಪುರ್ವ್ ಆಯ್ಕಾತಾಂ. ತರ್ಯಿ ಹಿ ಸತ್ರಿ ಫಕತ್ ಸತ್ರಿ ನ್ಹಯ್. ಹ್ಯಾ ಸತ್ರಸವೆಂ ಬಾಳ್ವಣಾಚ್ಯೊ, ಶಾಳಾ ದಿಸಾಂಚ್ಯೊ ಗಜಾಲಿ ರೆವೊಡ್ಲ್ಯಾತ್. ಆಜ್ ಸತ್ರಸವೆಂ ಪಾವ್ನಾಕಾಳಾಚಿ ಫಡ್ಯೆಚಿ ಸಯ್ರಿಕ್ ತರ್, ತವಳ್ ಚಾರ್-ಪಾಂಚ್ ವರ್ಸಾಂಕ್ ಏಕ್ ಸತ್ರಿ ಜಾಲ್ಲ್ಯಾನ್ 'ಮ್ಹಜಿ ಸತ್ರಿ' ಮ್ಹಳ್ಳೊ ಮೊಗಾ ಮಯ್ಪಾಸಾಚೊ ಬಾಂದ್ ಆಸ್ಲೊ.

ಆಮ್ಚೆಂ ಸತ್ರಿ ರಾಮಾಯಣ್ ಹರೈಕಾ ವರ್ಸಾ ಮೇ 31ವೆರ್ ಸುರು ಜಾತಾಲೆಂ. ದುಸ್ರೆ ದಿಸಾ ಥಾವ್ನ್ ಇಸ್ಕೊಲ್ ಸುರು. ಆಬಾಚ್ಯಾ ಪೆಟೆಂತ್, ವ್ಹಡ್ಲಿಮಾಂಯ್ಚ್ಯಾ ಟ್ರಂಕಾಂತ್ ವಾ ಕೊಡ್ಲ್ಯಾಂತ್ ವಿಶೆವಾರ್ ಆಸ್ಚ್ಯಾ ಸತ್ರಂಕ್ ಕಾಡ್ನ್, ಜರ್ಸಾಚೆಂ ಪಿಲಾಂ ಆನಿ ಬಿಟಿಯೊ ಫಾಪುಡ್ನ್ ತಿ ರಿಪೇರಿ ಕರ್ಚೊ ಸಂಬ್ರಮ್. ತವಳ್ "ಇಲಿ ಕೊಡೆ ರಿಪೇರಿ ಮಾಡಿ ಕೆಡಲಾಗುತದೆ" ಮ್ಹಳ್ಳೆ ಬೋರ್ಡ್ ಜಾಯ್ತೆ ಆಸ್ತಾಲೆ. ವಾ ಕೊಡೆ ರಿಪೇರಿಯೇ... ಬೊಬಾಟುನ್ ಸತ್ರಿ ರಿಪೇರಿ ಕರ್ಚೆ ಫರಾ ಫರಾಂನಿ ಯೆತಾಲೆ ತರ್ಯಿ ಆಮ್ಗರ್ ಮಾತ್ ಮ್ಹಜೊ ಆಬ್‌ಚ್ ಕೊಡೆ ರಿಪೇರಿವಾಲೊ. ಸಕಾಳಿಂ ಫುಡೆಂ ಆಬ್ ರಾಕ್ಲೊಗಿ, ಉದಯವಾಣಿಗಿ ವಾಚ್ತಾ ತರ್ ಸಗ್ಳೆಂ ವಾಚುನ್ ಜಾತಾ ಪರ್ಯಾಂತ್ ಆಮಿ ತಾಚೆ ಭೊಂವಾರಿಂ ಧೂಮಕೇತುಪರಿಂ ಭೊಂವಾಡೊ ಕಾಡ್ತಲ್ಯಾಂವ್. ತಾಣೆ ತ್ಯೆ ದೀಸ್ ಖಂಚಿಂ ಕಾಮಾಂ ಸಾಂಗ್ಲಾರೀ ಸಾ...ಸೂ... ಕರಿನಾಸ್ತಾನಾ ಜಾತಾಲಿಂ. ಕಿತೆಂಯ್ ಜಾಂವ್ ಆಬಾಚ್ಯಾ ಕಾಮಾಂತ್ ಏಕ್ ನಾಜೂಕಾಯ್, ನೀಟಾಯ್ ಆಸ್ತಾಲಿ. ಹಾಡಾಂ ಮೊಡ್ಲೊ, ತೀರ್ ತಿರುಟ್ ಜಾಲ್ಲ್ಯೊ ಸತ್ರ್ಯೊಯ್ ಆಬಾಚ್ಯಾ ಹಾತಾಂತ್ ಆಪ್ಲೊ ಜೀವ್ ಆನಿ ಸೊಬಾಯ್ ಪಾಟಿಂ ಜೊಡ್ತಾಲ್ಯೊ. ಹಾಂವ್ ತಾಕಾ ಹೆಲ್ಪರ್.

ತೆ ದಿಸಾ ಆಮ್ಚೊ ಸಂತೊಸ್ ಸಾಂಗ್ಲೊ ನ್ಹಯ್. ನವ್ಯಾ ಹೊಕ್ಲೆಕ್ ಮೊಗಾನ್ ಲೋವ್ ಪೊಶೆಂವ್ಚೆಪರಿಂ ಪೊಶೆಂವ್ಚೆಂ ಕಿತೆಂ, ಸತ್ರಚೆಂ ವಸ್ತುರ್ ಧುಂವ್ಚೆಂ ಕಿತೆಂ, ಸುಕವ್ನ್ ಜಾಗ್ರುತ್ಕಾಯೆನ್ ಧಾಂಪುನ್ ಹಾತಾಳೊ ವಯ್ರ್ ಕರ್ನ್ ಏಕ್ ಪಾವ್ಲಿಂ ಚೊವ್ಕೆ ಕೊನ್ಸಾರ್, ಏಕ್ ಪಾವ್ಲಿಂ ದಳಿಯೆರ್ ದವರ್ನ್ ಸೊಬಾಯ್ ಪಳೆಂವ್ಚಿ ಕಿತೆಂ.

ಪೂಣ್ ತೊ ಸಂತೊಸ್ ಎಕಾಚ್ ದಿಸಾಕ್. ಇಸ್ಕೊಲಾಂತ್ ಹೆರ್ ಭುರ್ಗ್ಯಾಂಚಿ ನವಿ ಸತ್ರಿ ಪಳೆವ್ನ್ ಆಮ್ಚೊ 'ಬಲೂನ್' ಟುಸ್ ಜಾತಾಲೊ. ಆಬಾಚೆರ್ ಶಿಣ್ ಉಬ್ಜತಾಲೊ.

ಸಾಂಜೆರ್ ಫರಾ ಯೆತಾನಾ ಸತ್ರಚೊ ಆನ್ಯೆಕ್ ಉಪ್ಯೊಗ್ ಜಾತಾಲೊ. ತೊಡಾಂತ್ಲಿ ಮಾಸ್ಕಿ ಧರುಂಕ್. ಇಸ್ಕೊಲ್ ಸುಟ್ಲ್ಯಾ ಉಪ್ರಾಂತ್ ಶೀದಾ ಫರಾ ಆಯಿಲ್ಲೊ ದಾಕ್ಲೊ ನಾ. ತೆಂಯ್ ಪಾವ್ನಾಂತ್ ಭಿಲ್ಕುಲ್ ನಾ. ಆಮಿ ಚಾರ್ ಪಾಂಚ್ ಜಣಾಂನಿ ವಾಟೆರ್

ಮೆಳ್ಳಾ ಮೊರಿಯೆರ್ ರಾವೊನ್ ಸತ್ರಿ ಸೊಡೊವ್ನ್ ಉದ್ಕಾಕ್ ದೆಂವಂವ್ಚಿ. ಲ್ಹಾನ್ ಮೊರೊ ಮೆಳ್ಳಾರ್ ಸತ್ರಿ ಉಕಲ್ಚಿ ಆನಿ ಜಿವಾ ಆಕ್ಲಾಸಾನ್ ದಡ್ಬಡ್ಬಾ ಮಾಸೈಕ್ ಉದ್ ಬರ್‌ಲ್ಲಾ ಪ್ಲಾಸ್ತಿಕಾಂತ್ ಘಾಲ್ಚೆಂ. ತಶೆಂ ದೋನ್ ತೀನ್ ಪಾವ್ತಿಂ ಕರ್ತಾನಾ ಸತ್ರೆ ದೋನ್ ತೀನ್ ಕಾಡಿಯೊ ಮೊಡ್ತಾತ್ ವಾ ಲುಗಾಟ್ ಪಿಂದ್ತಾ. ತೆ ಸಾಂಜೆರ್ ಆವ್ ಆಬ್ ನಾಕಾ. ಸತ್ರಿ ಪಳೆತ್ ತರ್ ಆಮ್ಚಿ ಪಾಟ್ ಪಿಟೊ. ಮಾಗಿರ್ ಮಾಮ್ಮಿಕ್ ಮ ಲಾವ್ನ್, ತಿಣೆ ಪುರುರೊನ್, ತಿಚ್ಯಾಚ್ ಸ್ವಾಯ್ಲಿರ್ ಸತ್ರಿ ರಿಪೇರಿ ಕರ್ನ್ ದಿಂವ್ಚಿ.

ಎಕೇಕ್ ಪಾವ್ತಿಂ ಹಾಂವ್ ಆನಿ ಮ್ಹಜೊ ವ್ಹಡ್ಲೊ ಭಾವ್ ಝಗಡ್ತಾನಾ ಸತ್ರೆ 'ಖಡ್ಗಯುದ್ಧ' ಕರ್ತಲ್ಯಾಂವ್. ಪರಿಣಾಮ್ ಸತ್ರೆಚ್ಯೊ ದೋನ್ ತೀನ್ ಕಾಡಿಯೊ ದಾಂಡೊ ಕಟ್. ಉಪ್ರಾಂತ್ ಕುಡ್ಕೆ ಜಾಲ್ಲೊ ದಾಂಡೊ ಘೆವ್ನ್ ಮಾಮ್ಮಿ ಧಾಂವ್ ಹಾಡ್ತಾಲಿ. ಪೂಣ್ ಸೂಂಬೆ. ಎಕ್ಲೊ ಬಿಂಡಾ ರುಕಾರ್ ತರ್ ದುಸ್ರೊ ಪೊಣ್ಣಾ ರುಕ

ಸತ್ರಿ ಚೊರಿ ಜಾಯ್ತಾತ್ಲೆಪರಿಂ, ಬದ್ಲಾನಾತ್ಲೆಪರಿಂ ಆಮಿ ಏಕ್ ಉಪಾಯ್ ಕರ್ತಲ್ಯಾಂ ಸತ್ರೆಂತ್ ಆಮ್ಚೆಂ ನಾಂವ್ ಶಿಂವ್ಚೆಂ. ಲುಗ್ವಾಚಿ ಸತ್ರಿ ಘೆವ್ನ್ ಸಗ್ಳೆಂ ನಾಂವ್ ಶಿಂವ್ಚೆಂ ಶಿಂವ್ಚ್ಯಾ ಉಪ್ರಾಂತ್ ಮೆಳ್ಚಿ ಧಾದೊಸ್ಕಾಯ್, ತಿ ಸತ್ರಿ ಆಮ್ಚಿ ಮ್ಹಳ್ಳೊ ಅಭಿಮಾನ್ ವ್ಹಾವ್ ತಾಚಿ ಗಜಾಲ್‌ಚ್ ವೆಗ್ಳಿ.

ಆಜ್ ಸತ್ರಿ ಸಗ್ಳ್ಯಾಂನಿ ಆಸಾ. ಕಾಜಾರಾ ಸೊಬಾಣಾಂನಿ, ವೆದಿರ್, ರೆಸ್ಪೊರೆಂಟಾ ಪಾರ್ಕಾಂನಿ, ಬೀಚಾಂತ್, ಫೊಟೊಗ್ರಾಫರಾಕಡೆ, ಪಾನ್‌ಬೀಡಾ ಆಂಗ್ಡಿಂನಿ, ಫೈವ್‌ಸ ಹೊಟಾಂನಿ ಅಶೆಂ ಹಾಂಗಾ ಸತ್ರಿ ನಾಂವ್ ಏಕ್‌ಚ್ ತರ್ಯಿ, ರುಪಾಂ ವಿಂಗಡ್ ಸೊಬಾಯ್ ವಿಂಗಡ್, ಕಾಮ್ ವಿಂಗಡ್.

ಪೊತಾದಾವೆಕ್ ಸಾವೊಟ್ ಜಾವ್ನ್ ಸೊದುನ್ ಕಾಡ್‌ಲ್ಲಿ ಸತ್ರಿ ಆಜ್ ಆಪ್ಲೆಂ ಕಾ ಬದ್ಲುನ್ ಪಾವ್ತಾಧಾವ್ನ್ ರಾಕ್ತಾ. ಅಂಬ್ರೆಲ್ಲಾಂತ್ ಆಸ್ಚ್ಯಾ 'ಅಂಬ್ರಾ' ಮ್ಹಳ್ಳ್ಯಾ ಲ್ಯಾ ಸಬ್ದಾಚೊ ಅರ್ತ್ ಸಾವಿ. ತೊ ಪರ್ವ್ಯಾ ಗ್ರೀಕ್ ಭಾಶೆಚ್ಯಾ ಒಂಬ್ರೊಸ್ ಸಬ್ದಾಥ್ ಉದೆಲಾ. ಸತ್ರೆಕ್ ಪಾರಸೋಲ್, ಬ್ರೊಲಿ, ಬಂಬರ್‌ಶೂಟ್, ಸನ್‌ಶೆಡ್, ರೇಯ್‌ಶೆ ಅಂಬ್ರೆಲ್ಲಾ, ಅಶೆಂ ವೆವೆಗ್ಳ್ಯಾ ಕಾಳಾರ್ ವೆವೆಗ್ಳ್ಯಾ ಗಾಂವಾರ್ ವೆವೆಗ್ಳಿಂ ನಾಂ ಆಸ್‌ಲ್ಲಿಂ. ಸತ್ರೆಚೆಂ ಮೂಳ್ ಸಾರ್ಕೆಂ ಕಳಿತ್ ನಾ ತರ್ಯಿ, ಹಿಂದೂ ಪುರಾಣಾ ರಾಮಾಯಣ, ಮಹಾಭಾರತಾಂತ್ ಹಾಚೊ ಉಲ್ಲೇಕ್ ಆಸಾ. ಚೀನಾಂತ್ 2 ವರ್ಸಾಂ ಆದ್ಲ್ಯಾ ಗ್ರಂಥಾಂನಿ ಸತ್ರೆವಿಶಿಂ ಬರಪ್ ಆಸಾ. ಪರ್ಮಿಯಾ, ಮಧ್ಯಪ್ರಾಚ್ಯ್ ಎಚ್ ಗ್ರೀಸ್ ಆನಿ ಜಪಾನ್‌ಚ್ಯಾ ಚರಿತ್ರೆಂತ್ ಸತ್ರೆಚೊ ಉಲ್ಲೇಕ್ ಆಸಾ. ಸತ್ರಿ ಪಯ್ಲೆಂ ದೆವ್ ಆನಿ ರಾಯಾಂಕ್ ಮಾತ್ ಅಮಾನತ್ ಆಸ್‌ಲ್ಲಿ. ಸಾದ್ಯಾ ಲೊಕಾಚ್ಯಾ ಹಾತಾಕ್ ಪಾವ್ ಸುರ್ದೆರ್ ಸತ್ರಿ ದೋನ್ ಕಿಲೊ ಜಡಾಯೆಚಿ ಆನಿ ದೇಡ್ ಮೀಟರ್ ಲಾಂಬ್ ಆಸ

1715-ಂತ್ ಪರ್ಮಿಯಾಚ್ಯಾ ಮಾರಿಯಸ್ ಮ್ಹಳ್ಳ್ಯಾನ್ ದೊಡ್ಡೆತಾ ತಸಲಿ ಸತ್ರಿ ಸೊ ಕಾಡ್ಲಿ. 1750-ಜೊನಾಸ್ ಹ್ಯಾನ್ ವೇ ಮ್ಹಳ್ಳೊ ಪಯ್ಲೆ ಪಾವ್ತಿಂ ಸತ್ರಿ ಘೆವ್ನ್ ಲಂಡನ್ ಮಾರ್ಗಾಂನಿ ಚಲ್ಲೊ. ಜೊನಾಸಾಕ್ ಲಂಡನ್‌ಗಾರಾಂನಿ ಪಿಶ್ಯಾರ್ ಕಾಡ್‌ಲ್ಲೆಂ. ತ ದಾದ್ಲೆ ಸತ್ರಿ ವಾಪಾರಿನಾತ್ಲೆ. 1830-ಂತ್ ಲಂಡನಾಂತ್ 'ಜೇಮ್ಸ್ ಸ್ಮಿತ್ ಎಂಡ್ ಮ್ಹಳ್ಳಿ ಪಯ್ಲಿ ಸತ್ರೆ ಆಂಗಡ್ ಉಗಡ್ಲಿ. ಆಜೂನ್ ತಿ ಚಾಲು ಆಸಾ. 1852-

ಸ್ಯಾಮುಯೆಲ್ ಫಾಕ್ಸ್ ಮ್ಹಳ್ಳಾನ್ ಸತ್ರಕ್ ಸ್ಪೀಲ್ ಕಾಡಿಯಾಂಚೊ ಫ್ರೇಮ್ ತಯಾರ್ ಕೆಲೊ. ತ್ಯಾಚ್ ವರಾ ಪ್ಯಾರಿಸಾಚ್ಯಾ ಜಾನ್ ಗೆಡ್ಜ್ ಮ್ಹಳ್ಳಾನ್ ಬಟನ್ ದಾಂಬುನ್ ಉಗ್ತಾಂವ್ಚಿ ಸತ್ರಿ ತಯಾರ್ ಕೆಲಿ. 1928 ಇಸ್ವೆಂತ್ cow ಬ್ರಾಂಡ್ ನಾಂವಾರ್ ಮಂಗ್ಳುರ್ಚ್ಯಾ ಎ. ಆರ್. ಡಿಸೊಜಾನ್ ದಕ್ಶಿಣ್ ಕನ್ನಡಾಂತ್ಲಿ ಪಯ್ಲಿ ಸತ್ರೆ ಫೆಕ್ಟರಿ ಉಗ್ತಾಯ್ಲಿ.

ಆಜ್ ಲುಗ್ವಾಧಾವ್ನ್ ಸತ್ರ್ಯೊ ಟೆಫ್ಲಾನ್ ಕೊಟಿಂಗಾಕ್ ಬದ್ಲಲ್ಯಾತ್. ಪಾವ್ನ್ ಯೆತಾಗೀ ನಾ ಮ್ಹಣ್ ಪಯ್ಲೆಂಚ್ ಕಳಂವ್ಚೊ ಸತ್ರ್ಯೊ ಆಯ್ಲಾತ್. ಸೋಲಾರ್ ಸತ್ರ್ಯೊಯ್ ಆಸಾತ್. 'ನ್ಯೂಬ್ರೆಲ್ಲಾ' ಮ್ಹಳ್ಳಿ ಹೆಲೆಟಾ ಭಾಶೆನ್ ಆಸ್ಚಿ ಸತ್ರಿ ಇಂಗ್ಲೆಂಡಾಂತ್ ಮಾರ್ಕೆಟಿಕ್ ಆಯ್ಲಾ.

ಸತ್ರಕ್ ಆನಿ ಮೋಗಾಕ್ ಲಾಗ್ತೊ ಸಂಬಂಧ್ ಆಸಾ. ಮೋಗ್ ಉಬ್ಜಂವ್ಕ್ ಸತ್ರಿ ಗರ್ಜ್ ನಾ. ಪೂಣ್ ಮೋಗ್ ಉರಂವ್ಕ್, ಪೆಲ್ಯಾಂಚ್ಯಾ ದೊಳ್ಕಾಂಧಾವ್ನ್ ಲಿಪಂವ್ಕ್ ಸತ್ರಿ ಉಪ್ಕಾರ್ತಾ. "ಮೋಗ್ ಮ್ಹಳ್ಳಾರ್ ಎಕಾಚ್ ಸತ್ರೆಂತ್ ವಚೊನ್ ದೊಗಾಂಯ್ಚಿ ಭಿಜ್ಜೆಂ" ಅಶೆಂ ಎಕಾ ಕವಿನ್ ಬರಯ್ಲಾಂ. ಚಾಫ್ರಾಚ್ಯಾ ಕವಿತೆಂತ್ ಸತ್ರಿ ನಾಸ್ತಾನಾ ಭಿಜ್ಜೆಂ ಮುನ್ನಾ ಆಸಾ. ರಾಜ್ ಕಪೂರಾಚೆಂ "ಪ್ಯಾರ್ ಹುವಾ ಇಕ್ರಾರ್ ಹುವಾ..." ಪದ್ ಭೋವ್ ಘಾಮಾದ್. ಹೆಂಚ್ ಪದ್ ಎಕಾ ಕೊಂಡಮ್ ಕಂಪ್ಲೆನ್ ಆಪ್ಲ್ಯಾ ಜಾಯ್ರತಾಕ್ ವಾಪಾರ್ಲೆಂ. ತಶೆಂ ಕೊಂಡಮಾಕ್ಯಾ "ಚೋಟಾಭತ್ರಿ" ಮ್ಹಳ್ಳೆಂ ಆಡ್‌ನಾಂವ್ ಆಸಾ.

ಭಾರತಾಂತ್ ದೆವಾಚ್ಯೊ ಸತ್ರ್ಯೊ ಪೊವ್ಲಿ, ಮೊಡ್ಲಾಂ, ತಳ್ವಾಪಾನಾಂನಿ ಕರ್ತಾಲೆ. ಹಾಕಾ 'ತತ್ರ' ಮ್ಹಣ್ತಾತ್. ಕೇರಳಾಚ್ಯಾ ಥೊಡ್ಯಾ ಗಾಂವಾಂನಿ ಆಜೂನ್ ತತ್ರ ವಾಪರಾರ್ ಆಸಾ. ಆಮ್ಚೆತ್ವಿಂ 'ಆಟಿಕಳೆಂಜ'ಚಿ ಸತ್ರಿ ಘಾಮಾದ್.

ಕಾಜಾರಾಂಕ್ ಧೆಡೊ 'ದಾಮಾಸ್ಕಾಚಿ ಸತ್ರಿ' ಫೆವ್ನ್ ನೊವ್ರ್ಯಾಕ್ ಸಾವ್ಲಿ ಕರ್ತಾಲೊ. ಘೊಸ್ ಘೊಸ್ ಫುಲ್ಚ್ಯಾ ತಾಂಬ್ಡ್ಯಾ ದಾಮಾಸ್ಕಾಚ್ಯಾ ಫುಲಾಂಧಾವ್ನ್ ದಾಮಾಸ್ಕಾಚಿ ಸತ್ರಿ ಮ್ಹಳ್ಳೆಂ ನಾಂವ್ ಘೆತ್ಲಾಂ ಜಾಂವ್ಕ್ ಪುರೊ. ಆಜ್ ದಾಮಾಸ್ಕಾಚಿ ಸತ್ರಿ ರಂಗಾಳ್ ಜಾಲ್ಯಾ. ಸನ್ಮಾನಾವೆಳಿಂ ವೆದಿರ್ ಚಡ್ ಉಪ್ಯೊಗ್ ಜಾತಾ.

ಆಮ್ಚ್ಯಾ ಗಾಂವಾಂತ್ ಪಯ್ಲೆಂ ಸಾತೆಂ ಆಸ್‌ಲ್ಲೆಂ. ಸಾತೆಂ ಮ್ಹಳ್ಳಾರ್ ಥಳೀಯ್ ಸತ್ರಿ. ವಾಶೆಂ, ತಳ್ವಾ ಪಾನಾಂ ಫೆವ್ನ್ ಸತ್ರೆ ಆಕಾರಾರ್ ಮಾಂಡ್ತಾಲೆ. ಗಲ್ಪಾಚೆಂ ವಾರೆಂ ಚಡ್ಲ್ಯಾ ಉಪ್ರಾಂತ್ ಸತ್ರಿಯ್ ಉಬೊನ್ ಆಯ್ಲಿ. ಸಾಗೊಳೆಚ್ಯಾ ಕಾಮಾಕ್ ಗುರೊಮ್ ವಾ ಶಿತಾಳ್ ವಾಪರ್ತಾಲೆ. ಗೆಡ್ಡೆಫಳಾಚೆಂ ವಾ ಹೆರ್ ಪಾನಾಂ ವಾಪಾರ್ನ್ ವಾಲಿಂನಿ ವೊಳುನ್ ತಯಾರ್ ಕರ್ತಾಲೆ. ಗಾದೆ ಕೊಸ್ತಾನಾ, ಲಾಯ್ತಾನಾ, ಲುಂವ್ತಾನಾ ಹೆಂ ಗುರೊಮ್ ವಾಪುಂಕ್ ಸಲೀಸ್. ವಾರ್ಯಾ-ಪಾವ್ನಾಧಾವ್ನ್ ರಾಕೊಣ್‌ಯಿ ಮೆಳ್ತಾ.

ಆಜ್ ಸತ್ರಿ ವೊತಾ ಪಾವ್ನಾಧಾವ್ನ್ ರಾಕೊಂಕ್, ಫೆಶನಾಚಿ ಸಾಹೆತ್ ಜಾವ್ನ್, ವಾಕಿಂಗಾವೆಳಿಂ ಆದಾರ್ ದೀಂವ್ಕ್, ಭುರ್ಗ್ಯಾಂಕ್ ಖೆಲೊಂಕ್, ಮೋಗ್ ಕರ್ಣಾರಾಂಕ್, ರಿಣ್ಕಾರ್ಯಾಂಕ್ ಆಪ್ಲೆಂ ತೋಂಡ್ ಲಿಪಂವ್ಕ್, ವಾಟೆರ್ ವೆತಾನಾ ವಾಹನಾಂಚೆಂ ಉದಕ್ ಆಡಾಂವ್ಕ್ ಆನಿ ಹೆರ್ ಗರ್ಜಾಂಕ್ ವಾಪರ್ತಾತ್. ಆದಿಂ ಫಕತ್ ಪ್ರಾಯೆಸ್ತಾಂನಿ ವಾಪಾರ್ಚೊ ವ್ಹಡ್ ರುಕಾ ದಾಂಡ್ಯಾಚ್ಯೊ ಆಬಾಚ್ಯೊ ಸತ್ರ್ಯೊ ಪರತ್ ಪಾಟಿಂ ಆಯ್ಲಾತ್. ತೆದಾಳಾ ಆಮಿ ಭಿಜೊನ್ ತರ್ಯಿ ವೆತಲ್ಯಾಂವ್ ಪೂಣ್ ಆಬಾಚಿ ಸತ್ರಿ ವರಿನಾತ್‌ಲ್ಲ್ಯಾಂವ್.

ಪೂಣ್ ಆತಾಂ ಕೊಲೆಜ್ ಚೆಡ್ವಾಂ ಚಡಾವತ್ ಹ್ಯೊ ಸತ್ತ್ಯೊ ವಾಪಾರ್ತಾತ್. ಹ
ಸತ್ತ್ಯೊ ವೊತಾ ಪಾವ್ನಾಧಾವ್ನ್ ರಾಕ್ತಾತ್ ಆನಿ ಧಯ್ರಾಕ್ಯಾ ಜಾತಾತ್.

ಸತ್ರೆ ಭಿತರ್ ಮಾತ್ ದೇವ್-ಧರ್ಮ್-ಜಾತ್-ಕಾತ್ ಕಾಂಯ್ ನಾತ್ಲೊ. ಇಸ್ಕೊ
ಸುಟೊನ್ ಪಾಟಿಂ ವೆತಾನಾ, ಕೊಣಿ ಭುರ್ಗೊ ಭಿಜೊನ್ ಆಸಾ ತರ್ ತಾಕಾ ಸತ್ರೆ ಭಿ
ಜಾಗೊ ಆಸ್ತಾಲೊ. ಎಕೇಕ್ ಪಾವ್ಲಿಂ ಹೊ ಸಂಕೊ ಪಾಂಚಾಂಕ್ ಮಿಕ್ವೊನ್ ಸರ್ವ್
ಭಿಜ್ಚೆಂ ಆಸ್ಲೆಂ.

ಅಸಲ್ಯಾ ಎಕಾ ಜಾತ್ಯಾತೀತ್ ಧರ್ಮಾತೀತ್ ಸ್ವಭಾವಾಚ್ಯಾ ಸತ್ರೆಸವೆಂ ವಾಗ್
ಆಮಾ ಸರ್ವಾಂ ಥಂಯ್ ಆಸ್ಲೆಂ ಬರೆಂ ಮನ್ ಖಂಯ್ಸರ್ ಮಾಯಾಗ್ ಜಾಲೆ
ಜಾತ್, ಕುಳಿ, ದುಡು, ಅಂತಸ್ತಾಚೊ ದೆಂವ್ಚಾರ್ ಕೆನ್ನಾ ರಿಗ್ಲೊ? ಪಯ್ಲೆಂ ಸತ್ತ್ಯೊ ಲ್ಹ
ಆಸ್ಲೊ, ಮನಾ ವ್ಹಡ್ ಆಸ್ಲಿಂ. ಆಜ್ ಉಲ್ಟೆಂ ಜಾಲಾಂ. ಲ್ಹಾನ್ವಣಾರ್ ಪಾವ್ನಾ
ಎಕಾ ಸತ್ರೆಂತ್ ರಾಕೊಣ್ ಘೆತ್ಲೆ ಇಶ್ಟಾಚ್ ಧರ್ಮಾಚ್ಯಾ, ಜಾತಿಚ್ಯಾ, ರಾಜಕೀಯಾ
ಸತ್ರೆಂತ್ ಆಸ್ತೊ ಘೆತಚ್ ದುಸ್ಮಾನ್ ಕಶೆ ಜಾತಾತ್? ಪಾವ್ನಾಧಾವ್ನ್ ರಾಕ್ಲೆ ಜೀವ
ಕಿತ್ಯಾಕ್ ಕಾಡ್ತಾತ್?

ಭುರ್ಗಿಂ ಮನಾಂ ವೊಡಿಂ ಸರ್ಗಿಂ

ಸೃಜನಾ ಆನಿ ಮ್ಹಜಿ ವಳಕ್ ಜಾವ್ನ್ ಹ್ಯಾ ದಶೆಂಬ್ರಾಕ್ ತೀನ್ ವರ್ಸಾಂ ಜಾತಾತ್. ಹಾಂವೆಂ ತಾಕಾ ದೊಂಬಿಲಿ ಮ್ಹಣ್ಲೆಂ. ಮ್ಹಜೊ ಪಪ್ಪಾ ತಾಕಾ ಕೊಂಬಿ ಮ್ಹಣ್ತಾ ತರ್ ಮಾಮ್ಮಿ ಭಾಂಗಾರಾ ಮ್ಹಣ್ತಾ. ಉರ್ಲಿಂ ಸರ್ವ್ ಚಜಾ, ಚಜನಾ ಮ್ಹಣ್ತಾತ್.

ತುಮ್ಮಾಂ ಹಾಂವ್ ಕೊಣಾ ವಿಶಾಂತ್ ಉಲಯ್ತಾಂ ಮ್ಹಣ್ ಕಳೊಂಕ್ ನಾ ಆಸ್ತಲೆಂ. ಸೃಜನಾ - ಮ್ಹಜಿ ಆನಿ ಸರಿತಾಚಿ ಏಕ್ ಮಾತ್ ಮ್ಹಾಲ್ಪಡಿ ಧುವ್. ಸೃಜನಾ ಕ್ರಿಸ್ಮಸ್ ಮಿಸ್ ಕರ್ನ್ 23 ತಾರಿಕೆರ್ ಜಲ್ಮಾಲ್ಲೆಂ. ದೆಕುನ್ ತಾಕಾ ಕಿಸ್ಮಿಯಾ ಮ್ಹಣ್ ಟೆಂಪರರಿ ನಾಂವ್ ದವರ್ಲೆಂ. ಆಜ್ ಟೈಟಸ್, ಡೊಲ್ಲಾ, ಜೊಯ್ಸ್ ಬಾಯ್ ತಾಕಾ ಹ್ಯಾ ನಾಂವಾನ್‌ಚ್ ಆಪಯ್ತಾತ್.

ತಾಕಾ ಸೃಜನಾ ಮ್ಹಣ್ ನಾಂವ್ ದವರುಂಕ್ಯಾ ಏಕ್ ಕಾರಣ್ ಆಸಾ. ತೀನ್ ವರ್ಸಾಂ ಆದಿಂ ಕೊಂಕ್ಣೆಂತ್ ಶೆಣ್ ಚಳ್ವಳ್ ಸುರು ಜಾಲ್ಲಿ. ಪೂಣ್ ಪರ್ವಾಂಚಿ ರೀಕಾ ಕರ್ಚ್ಯಾಕ್ಯಾ, ತರ್ವಾಂನಿ ಕಾಂಯ್ ರಚನಾತ್ಮಕ್ ವಾವ್ರ್ ಕರಿಜೆ ಮ್ಹಳ್ಳ್ಯಾ ಚಿಂತ್ವಾನ್ ಹಾಂವೆಂ ಲೇಕಕಾಂಚ್ಯಾ ಎಕ್ತಾರಾಚೊ ಅಧ್ಯಕ್ ಡೊ. ಎಡ್ವರ್ಡ್ ನಜ್ರೆತ್, ಎಚ್ಚೆಮ್ ಆನಿ ಟೊನಿ ಫೆರೊಸಾಕ್ ಸಾಂಗಾತಾ ಘೆವ್ನ್ 'ಸೃಜನಾ' ಮ್ಹಳ್ಳೆಂ ವಸ್ತೆ ಶಿಬಿರ್ ರಾಣಿಪುರಾ ರಿಷಿವನಾಂತ್ ಮಾಂಡುನ್ ಹಾಡ್ಲೆಂ. ಕೊಂಕ್ಣೆಂತ್ ಹೊ ಏಕ್ ಅಪುರ್ಬಾಯೆಚೊ ಪ್ರಯೋಗ್. ದೆಕುನ್ ಕೊಣ್ಣಾ ಹಾಂವ್ ಸೃಜನಾ ನಾಂವಾಚ್ಯಾ ಮೊಗಾರ್ ಪಡ್ಲೊ. ಆನಿ ಭುರ್ಗ್ಯಾಕ್ಯಾ ತೆಂಚ್ ನಾಂವ್ ದವರ್ಲೆಂ.

ಸೃಜನಾ ಜಲ್ಮಲ್ಲೆ ದೀಸ್ ತಾಕಾ ಪಳೆಂವ್ಕ್ ಆಯಿಲ್ಲಾ ಪ್ರವೀಣ್ ತಾವ್ರೊನ್ ಘೊಟೊ ಕಾಡ್ಲೊ. ತೊ ಮ್ಹಜ್ಯಾ ಮೊಗಾಚಾಂಕ್ ಇಮೇಯ್ಲ್ ಕರ್ತಾನಾ ಏಕ್ ಐಡಿಯಾ ಉದೆಲ್ಲಿ. ತಾಚೆ ಉಪ್ರಾಂತ್ ಹಾಂವೆಂ ಸೃಜನಾಚೊ ಏಕ್ ಘೊಟೊ ಆಲ್ಬಮ್ ಕರುಂಕ್ ಸುರು ಕೆಲೊ. ಮ್ಹಜೊ ಮಿತ್ರ ಘೊಟೊಗ್ರಾಫರ್ ರೊನಿನ್ ಆಮ್ಗರ್ ಯೆಜೆ ತರ್ ತಾಣೆ ಕೆಮರಾ ಹಾಡಿಜೆ ಆನಿ ಸೃಜನಾಚೆ ಥೊಡೆ ಘೊಟೊ ಕಾಡಿಜೆ. ಹೊ ಆಲ್ಬಮ್ ಸೃಜನಾಚ್ಯಾ ವಾಡಾವಳಿಚೊ ದಾಕ್ಲೊ. ತಾಚ್ಯಾ ಕಾರ್ಬಾರಾಂಕ್ ಸಾಕ್ಸ್. ವ್ಹಡ್ ಜಾತಚ್ ತಾಚೆಂ ಬಾಳ್ವಣ್ ತಾಕಾಚ್ ಪಳೆಂವ್ಚೊ ಏಕ್ ಆವ್ಕಾಸ್. ತಾಚ್ಯಾ ಪಯ್ಲ್ಯಾ ದಿಸಾಚೊ ಘೊಟೊ ದಾಕವ್ನ್ ಹೆಂ ಕೋಣ್‌ಗೊ ಮ್ಹಳ್ಳಾರ್ 'ಆಪ್ತೆ ಬಾಬಾ' (ಆಸ್ತೆಂತ್ಲೊ ಬಾಬಾ) ಮ್ಹಣ್ತಾ. ಲ್ಹಾನ್‌ಶಿಂ ಬಾಳ್ವೆಂ ಸರ್ವ್ ತಾಕಾ ಆಪ್ತೆ ಬಾಬಾ.

ಭುರ್ಗಿಂ ಮನಾಂ ವೊಡಿಂ ಸರ್ಗಿಂ ಅಮರ್ ಕವಿ ಚಾಫ್ರಾಚಿಂ ಅಮರ್ ಉತ್ರಾಂ ಹಿಂ. ಬಾಳ್ವಾನ್ ಚಲೊಂಕ್ ಸುರು ಕರ್ತಾನಾ, ಗೊದ್ದೆಂ ಉಲಯ್ತಾನಾ ಜಾಂವ್ಚೊ ಸಂತೊಸ್ ಅಪರಿಮಿತ್. ಭುರ್ಗ್ಯಾಂನಿ ದಿಂವ್ಚ್ಯಾ ತ್ಯಾ ಸಂತೊಸಾಕ್ ಮೋಲ್ ಬಾಂದುಂಕ್ ಜಾಯ್ನಾ.

ಸೃಜನಾ ಆಮೊರಿ ಮ್ಹಣ್ತಾನಾ ಬಾಪಾಚೆ ಪುತಾಚೆ ಮ್ಹಣ್ ವಾರ್ಯಾರ್ ಹಾತ್ ಘುಂವ್ಡಾಯ್ತಾ. ದಿಂಬಿ ಘಾಲ್ಸ್ ಬೆಸಾಂವ್ ಘೆತಾ. ಆಮೊರಿ ಮ್ಹಣ್ತಾನಾ ಮಾತ್ ನ್ಹಯ್ ತಾಚ್ಯಾ ಹಾತಾಕ್ ಮೆಳ್ಚೆಪರಿಂ ಆಸ್ಲಾರ್ ಮಾಂಯ್ಕ್ ಬಾಯ್ಬಲ್ ಹಾಡ್ನ್ ದಿತಾ. ಆಬಾಕ್ ಕೋಂತ್ ಹಾಡ್ನ್ ದಿತಾ, ಆನಿ ಆಬಾ ಆತಾಂ ಆಮೊರಿ ಮ್ಹಣ್ಯಾಂ ಮ್ಹಣ್ತಾ. ಬಾ-ಚೆ(ಮ್ಹಣ್ ವ್ಹಡಿಮಾಂಯ್) ಕೇಸ್ ಉಗಯ್ತಾ. ತಿಚೊ ಹಾತ್ ಧರ್ನ್ ಜೆವ್ಣಾ ಮೆಜಾಕ್ ಆಪೊವ್ ಹಾಡ್ತಾ. ತಿಣೆ ವಾಡ್ ಮ್ಹಳ್ಯಾರ್ ಶಿತ್ ಶಿಜೊವ್ನ್ ಇಲ್ಲೆಂ ರಾವ್ ಮ್ಹಣ್ತಾ.

ಭುರ್ಗ್ಯಾಂಸವೆಂ ಭುರ್ಗಿಂ ಜಾಯ್ ಪಡ್ತಾ. ಆಮ್ಚೆಂ ಕಸಲೆಂಯ್ ವ್ಹಡ್ವಣ್ ತಾಂ ಮುಖಾರ್ ಚಲನಾ. ತಾಣಿಂ ರಾವ್ ಮ್ಹಳ್ಯಾರ್ ರಾವಜೆ. ಬಸ್ ಮ್ಹಳ್ಯಾರ್ ಬಸಚಿ ತಾಂಚೆಖಾತಿರ್ ಘೊಡೊ ಜಾಯ್. ಗಾಡಾಂವ್‌ಯಿ ಜಾಯ್ ಪಡ್ತಾ.

ಹಾಂವೆಂ ಸಾಂಗ್ಚೆಂ 'ಹ್ಯಾ ಪಿಂಪ್ರ್ಯಾಕ್ ರಾಗ್ ಕೂಡ್ಲೆ ಯೆತಾ. ಪೂಣ್ ಘಡ್ಯೆಚೆ ಆತ್ತಾಂ ರಾಗ್ ಆತ್ತಾಂ ಮೋಗ್.' ತವಳ್ ಮಾಮ್ಮಿ ಮ್ಹಣ್ತಾ 'ದೆಕುನ್ ತಾಕಾ ಭುರ್ಗೆ ಮ್ಹಣ್ಚೆಂ'. ಜೆಜುನ್‌ಯಿ ಸಾಂಗ್ಲೆಂ 'ಭುರ್ಗ್ಯಾಂಪರಿಂ ಜಾಲ್ಲೆ ಖಿರಿತ್ ಸರ್ಗಾರಾಜ್ ಮೆಳ್ಚೆ ನಾ. ಹ್ಯಾ ಸಬ್ದಾಚೊ ಅರ್ತ್ ಆತಾಂ ಸಾರ್ಕೊ ಕಳ್ಳಾ. ಕುವೆಂಪುಚ್ಯಾ ಉತ್ರಾಂನಿ ಸಾಂಗ್ಚೆ ತರ್ ಸೃಜನಾ ತೀನ್ ವರ್ಸಾಂಚೆಂ ಭುರ್ಗೆಂ, ಹಾಂವ್ ತೀನ್ ವರ್ಸಾಂಚೊ ಬಾಪುಯ್

ಮ್ಹಜೆಂ ಭಯ್ಣ್ ಅನಿತಾಚೆಂ ಭುರ್ಗೆಂ ರಿಯಾ ಆನಿ ರೋಹನ್ ಮ್ಹಳ್ಯಾರ್ ಸೃಜನಾ ಭಾರಿ. ತಾಣೆಂ ಮ್ಹಣ್ಚೆಂ 'ಮ್ಹಾಕಾ ಕಾಕ್ಳೊಲ್ ಗಮ್ಮತ್ ಜಾಯ್ನಾ. ಕೊಡ್ಯಾಲ್ ಗಮ್ಮತ್ ಜಾಯ್ನಾ. ನಿತ್ತೆಂ (ನಿಟ್ಟೆ) ಅಕ್ಕಿಗೇಲ್ ಮಾತ್ಲೆ ಗಮ್ಮತ್ ಜಾತಾ.' ರೋಹನಾಕ್ ತಾಣೆ ತಾಚ್ಯಾ ಭಾಶೆಂತ್ 'ಒಮನ್' ಮ್ಹಳೆಂ ಆನಿ ಆತಾಂ ವಯ್ರ್ ಥಾವ್ನ್ ಸಕಯ್ಲೆ, ಕುಟ್ಮಾಚೆ ಸೆಜಾರ್ಚಿಂ ಸಗ್ಳಿಂ ತಾಕಾ ಒಮನ್ ಮ್ಹಣ್ತಾತ್. ತೊಯ್ ಒಮನ್ ಮ್ಹಳ್ಯಾರ್ ಮಾತ್ ಆ ದೋನ್ ಮುಕ್ಯಾಲ್ ದಾಂತ್ ದಾಕೊವ್ನ್ ಹಾಸ್ತಾ.

ಹೆರಾ ವೆಳಾರ್ ಆಮ್ಗರ್ ಸೃಜನಾ ರಾಣಿ. ಪೂಣ್ ಜೊಯ್ಚೊ ಆರನ್, ಶಾಲಿನಿ ಶೊನ್ ಆನಿ ಗ್ಲೆನ್ ತಶೆಂ ರಿಯಾ, ರೋಹನ್ ಆಯ್ಲ್ಯಾರ್ ತಾಂಚ್ಯಾ ಬಳಾ ಮುಕಾ ಹೆಂ ಚಾಪ್ಲೆಂ ಪಡ್ತಾ. ಸರ್ವ್ ಸ ವರ್ಸಾಂ ಭಿತರ್ಲಿಂ ಭುರ್ಗಿಂ ತರ್‌ಯಿ, ಹೆಂ ಹಕ್ಕಾಚೆ ತರ್‌ಯಿ, ಭಾಯ್ರ್ ಥಾವ್ನ್ ಆಯಿಲ್ಲೆ ತೆ ಬ್ರಿಟಿಷಾಪರಿಂ ರಾಜ್ವಟ್ಕಿ ಚಲಯ್ತಾತ್. ಹಾಚೆ ಬೆಳಾ ವಸ್ತು ಸರ್ವ್ ತಾಂಚೆ ಆದೀನ್. ಮಾಗಿರ್ ಹೆಂ ರಿಯಾಸವೆಂ ಮೆಳ್ತಾ. ಕುಡಾಂ ಭುರ್ಗ್ಯಾಕ್ (ಡೊಲ್) ದೂದ್ ದಿಂವ್ಚೆಂ, ನಾಣಂವ್ಚೆಂ, ಪಾವ್ಡರ್ ಘಾಲ್ಚೊ, ಗಾಣ್ ಗಾವ್ನ್ ನಿದಾಂವ್ಚೆಂ ಸರ್ವ್ ಚಲ್ತಾ. ಮ್ಹಾಕಾ ವೇಳ್ ಆಸ್ತಾನಾ ತಾಂಕಾಂ ಕಾಣ್ಲೆವ್ನ್ 'ಏ ಮುಡೊ ತಾಂದು ಕೊಣೆ ವ್ಹೆಲೊ...', 'ಅಣ್ಣಾ ಬಂದಾ...', 'ಕೆರೆಂ ಕೆರೆಂ ಬುಶುಲ್ಲಾ.. ಬೆಳ್ತಾಂ ವಾ ಸರಿತಾ 'ಹಾಲೊಲಿ ಮಾಡಿ ಧಲೊಲಿ, ಕೊಲೊ ತೊಟಾಕ್ ಗೆಲೆ ಟಿಂಗ್‌ಟೊಂಗ್ ಬೆಲ್' ಇತ್ಯಾದಿ ಪದಾಂ ಶಿಕಯ್ತಾ.

ಸೃಜನಾಕ್ ಪಯ್ಲೆ ಜಮಂವ್ಚೊ ಏಕ್ ಡಬ್ಬೊ ಕರ್ನ್ ದಿಲಾ. ಘರಾ ಕೊಣಾಯ್ ಚಿಲ್ಲರ್ ಆಸೊಂಕ್ ನಾಂತ್. ಸರ್ವ್ ತಾಚ್ಯಾ ಡಬ್ಬಾಕ್ ಪಡಾಜೆ. ಪಡ್ತಾಂ ಮ್ಹಣಾಸ ತಾಚೊ ರಾಪಾಟ ಆಟಾಪುಂಕ್ ಜಾಯ್ನಾ.

ಹಾಂವ್ ಕಾಮಾಬಾಬ್ದಿನ್ ಕೊಡ್ಯಾಳ್ ಆಸ್ಲಾರ್ ಸಗ್ಳೆಂ ಕೊಡ್ಯಾಳ್ ಸೃಜನಾಚೆ

ಲೆಕಾರ್ ಮ್ಹಜೆಂ- ದಾದಾಚೆಂ ಕೊಡ್ಯಾಳ್. ತಾಕಾ ಘರಾ ಕೊಣೆಯ್ ಜೋರ್ ಕೆಲ್ಯಾರ್ ಮ್ಹಾಕಾ ಫೊನ್ ಕರ್ತಾ. ಭೆಷ್ವೆಂ ಹಾತ್ ಕಾನಾಕ್ ದವರ್ನ್ 'ದಾದಾ ಹಾಂಗಾ ಮ್ಹಾಕಾ ಜೋಲ್ ಕತ್ತಾತ್. ಹಾಂವ್ ರಿಚ್ಚಾರ್ ಬಚೊನ್ ತುಜ್ಯಾ ಕೊಡ್ಯಾಳ್ ಯೆತಾಂ' ಮ್ಹಣ್ತಾಂ. ಪೊನಾರ್ ಉಲಯ್ ಮ್ಹಳ್ಯಾರ್ ದೋನ್ ಸಬ್ ಉಲೊವ್ನ್ 'ಒಕೆ ಬಾಯ್ ಚೀಯೊ ಗುದನಾಯ್ತ್, ಮ್ಹಣ್ ಎಕಾಚ್ ದಮ್ಮಾನ್ ಸಾಂಗ್ತಾ.

ತುಂ ಕೊಣಾಚೆಂ ಮ್ಹಳ್ಯಾರ್ ಪುರೊ. ತಾಕಾ ಬೈಕಾರ್ ಭೊಂವ್ಚಿ ಆಶಾ ಜಾಲ್ಯಾರ್ ಹಾಂವ್ ದಾದಾಚೆಂ ಪೀಲು ಮ್ಹಣ್ತಾ. ಪಾಂಯಾರ್ ನಿಧ್ವಿ ಆಶಾ ಜಾಲ್ಯಾರ್ ಹಾಂವ್ ಮಾಮ್ಮಿಚೆಂ ಮ್ಹಣ್ತಾ. ಸೆಜಾರಾ ಭೊಂವ್ಚಿ ಆಶಾ ಜಾಲ್ಯಾರ್ ತುಮಿ ನಾಕಾ ಮಾಂಯ್ ಪುರೊ ಮ್ಹಣ್ತಾ.

ವಾಗಾಕ್ ಭಿಯೆನಾ ಶಿಂವಾಕ್ ಭಿಯೆನಾ ಫತ್ವತ್ಯಾಕ್ ಭಿಯೆತಾಂ ಮ್ಹಳೆಪರಿಂ ಸೃಜನಾ ಹೆರ್ ಕೊಣಾಯ್ಕಿ ಕ್ಯಾರ್ ಕರಿನಾ ತರ್ಯಿ 'ಕರಡಿ'ಕ್ ಭಿಯೆತಾ. ಘರಾ ಮಾರ್ನೆಮಿಚೊ ಕರಡಿ ವೇಸ್ ಆಯ್ಲ್ಯಾ ಉಪ್ರಾಂತ್ ಹಿ ಗಜಾಲ್. ಹಾಂವ್ ಘರಾ ಆಸ್ತಾನಾ ತಾಕಾ ಧಯ್ತ್ ಭರುಂಕ್ ದಿಸಾಕ್ ದೋನ್ ತೀನ್ ಪಾವ್ಪಿಂ ದಾರಾ ಭಾಯ್ತ್ ವ್ಹಚುನ್ ಕರಡಿಕ್ ಮಾರ್ಚೆಂ ಕಾಮ್ ಮ್ಹಾಕಾ.

ಆತಾಂಚ್ಯಾ ವೆವಸ್ತೆ ಫರ್ಮಾಣೆಂ ಸೃಜನಾನ್ ಯೆಂವ್ಚ್ಯಾ ವರ್ಸಾಧಾವ್ನ್ ಇಸ್ಕೊಲಾಕ್ ವ್ಹಜಾಜೆ. ಭುರ್ಗಿಂ ಶಾಳಾಂತ್ ಶಿಕ್ತಾಂ ಶಿಕ್ತಾಂ, ಸಂಸಾರಾಕ್ ಉಗ್ತಿಂ ಜಾತಾಂ ಜಾತಾಂ ಬಾಳ್ಪಣ್ ಸಾಂಡ್ತಾತ್. ಭುರ್ಗಿಂ ವ್ಹಡ್ ಜಾತಾತ್, ಬುದ್ಧಂತ್ ಜಾತಾತ್. ಆಜ್ ಕಿತೆಂ ಕೆಲ್ಯಾರಯಿ, ಕಶೆಂ ಚಲ್ಲ್ಯಾರಯಿ ತೆಂ ಬರೆಂ ದಿಸ್ತಾ. ಪೂಣ್ ಭುರ್ಗಿಂ ವಾಡ್ತಾಂ ವಾಡ್ತಾಂ ಆಪ್ಲಿ ಸುಟ್ಕಾ ಹೊಗ್ಡಾವ್ನ್ ಘೆತಾತ್. ಬಾಳ್ಪಣ್ ಸಾಂಡ್ತಾಂ ಸಾಂಡ್ತಾಂ ಸಮಾಜಿಚ್ಯಾ ದಸ್ತುರೆಚ್ಯಾ ಸಾಂಕ್ಳಿಂನಿ ರೆವ್ಡೊನ್ ವ್ಹೆತಾತ್. ಹೊ ಏಕ್ ಆಡಾಂವ್ಕ್ ಜಾಯ್ನಾತ್ಲೊ ವಾಡಾವಳಿಚೊ ವಿಪರ್ಯಾಸ್.

ಆಮ್ಕೆಲ್ಯಾ ಭುರ್ಗ್ಯಾಕ್ ನವದಾಂಚಿ ಪ್ರಾಯ್

ಆಮ್ಕೆರ್ ದೊಗಾಂ ಭುರ್ಗಿಂ. ಏಕ್ ಮ್ಹಜೆಂ ಆನಿ ಸರಿತಾಚೆಂ ತೀನ್ ವರ್ಸಾಂಚೆಂ ಸೃಜನಾ. ದುಸ್ರಿ ಮ್ಹಜ್ಯಾ ಪಪ್ಪಾಚಿ ಮಾಂಯ್, ಮ್ಹಜಿ ವ್ಹಡಿಮಾಂಯ್ ನವದ್ ವರ್ಸಾಂಚಿ ಮೇರಿ. ಆಜ್ಯಾಪ್ ಜಾಲೆಂ! ವ್ಹಡಿಮಾಂಯ್ ಕಶೆಂ ಭುರ್ಗ್ಯಾಂಚ್ಯಾ ಲೆಕಾರ್ ಕಾಡ್ತಾಂ ಮ್ಹಣೊನ್‌ಗೀ? ತರ್ ರಾವಾ, ಸಾಂಗ್ತಾಂ ಆಯ್ಕಾ...

ವ್ಹಡಿಮಾಂಯ್ಚ್ಯಾ ತೊಂಡಾಂತ್ ದಾಂತ್ ನಾಂತ್. ಮಾತ್ಯಾರ್ ಕೇಸ್ ನಾಂತ್. ಆಸ್‌ಲ್ಲೆಯಿ ಪಾತಳ್ ಜಾಲ್ಯಾತ್ ಹಾತಾಕ್ ಮೆಳ್ಳಾಂತ್ ಮ್ಹಣ್ ಆಯ್ಲೆವಾರ್ ಮಾಮ್ಮಿನ್ ಕಾತರ್ನ್ ಬೊಬ್‌ಕಟ್ ಕೆಲ್ಯಾತ್. ದೆಕುನ್ ಹಾಂವೆಂ ತಿಕಾ ಮಿಸ್ ಓಲ್ಡ್ ಮ್ಹಣ್ಲೆಂ. ಅರುವತ್ತಾಚೆಂ ಅರುಳು ಮರುಳು ಉತ್ತೊನ್ ಎಂಬತ್ತಾಂತ್ ಹಜಾರ್ ಚಂದ್ರಾಂಚೆಂ ದರ್ಶನ್ ಕರ್ನ್ ಉಪ್ರಾಂತ್ಯಾ ವಾಂಚೊನ್ ಉರ್‌ಲ್ಲಿಂ ಭುರ್ಗ್ಯಾಂ ಭಾಶೆನ್ ಜಾತಾತ್. ಆಡ್‌ವಾದ್ ಆಸ್ತಿತ್ ತರ್ಯಿ, ಹಾಕಾ ಬರೊ ದಾಖ್ಲೊ ಜೊರ್ಜ್ ಫೆರ್ನಾಂಡಿಸ್, ವಾಜಪೇಯಿ ಆನಿ ಮ್ಹಜಿ ವ್ಹಡಿಮಾಂಯ್. ಮ್ಹಜೆ ವ್ಹಡಿಮಾಂಯ್ ತಾಂಚೆ ಬರಾಬರ್ ರಾವಯ್ಲೆಂ ಮ್ಹಣ್ ಆಜಾಪ್ ಪಾವಾನಾಕಾತ್. ಜೊರ್ಜ್ ಆನಿ ವಾಜಪೇಯಿ ದೇಶಾಕ್ ವ್ಹಡ್ ತರ್ ವ್ಹಡಿಮಾಂಯ್ ಮ್ಹಜ್ಯಾಕ್‌ಯಿ ವ್ಹಡ್. ತಿ ಆಸ್‌ಲ್ಲಾನ್ ಹಾಂವ್ ಆಸಾಂ. ಹಾಂವ್ ಆಸ್‌ಲ್ಲಾನ್ ತುಮಿ ಹೆಂ ವಾಚ್ತೇ ಆಸಾತ್.

ಆಮ್ಕೆರ್ ಆಮಿ ಆಮೊರಿ ಜಾಲ್ಯಾ ಉಪ್ರಾಂತ್ ಸೃಜನಾಕ್ ಬೆಸಾಂವ್ ದಿತಾಂವ್ ಆನಿ ವ್ಹಡಿಮಾಂಯ್ಚೆಂ ಬೆಸಾಂವ್ ಘೆತಾಂವ್. ತಿತ್ಲೆಂ ಸೊಡ್ಲ್ಯಾರ್ ಹೆರ್ ಗಜಾಲಿಂನಿ ದೊಗಾಂಯ್ ಸಮಾಸಮ್. ಜಶೆಂ ಸೃಜನಾ ಮೆಳ್‌ಲ್ಲೆಂ ತೊಂಡಾಕ್ ಘಾಲ್ತಾ ತಶೆಂ ವ್ಹಡಿಮಾಂಯ್‌ಯಿ ಘಾಲ್ತಾ. ಸೃಜನಾ ಮೆಳ್‌ಲ್ಲೆಂ ಉಸ್ತಿತಾ, ಉಡಯ್ತಾ, ಥಾಪುಡ್ತಾ, ಪಿಂಜ್ತಾ ತಶೆಂ ವ್ಹಡಿಮಾಂಯ್‌ಯಿ ಕರ್ತಾ. ಸೃಜನಾಕ್ ಪಳೆಲ್ಲೆಂ ಖಾಂವ್ಕ್ ಜಾಯ್ ತಶೆಂ ವ್ಹಡಿಮಾಂಯ್‌ಯ್. ದೂದ್ ಸಕಯ್ಲ್ ದವರ್ಚೆಪರಿಂ ನಾ. ಫ್ರಿಡ್ಸ್ ಫಡೈ ಫಡೈ ಉಗಡ್ತಾ. ನಳ್ ಉಗ್ತೊಚ್ ದವರ್ತಾ. ಸೃಜನಾಕ್ ಅಪ್ಪಾಪ್ ತರ್ಯಿ ಮಾರ್ ಪಡ್ತಾತ್, ಧಂಕ್ಲೆಂ ಪಡ್ತಾತ್. ಪೂಣ್ ವ್ಹಡಿಮಾಂಯ್ ಉಲೊಂವ್ಚೆಪರಿಂ ನಾ. ಉಲಯ್ಲ್ಯಾರ್ ಫುಗಯ್ತಾ. ಕಾಂಯ್ ಇಲ್ಲೆಂ ತಿಕಾ ಜೋರ್ ಕರ್ಚೆತ್ ತರ್ ಹಾಂವೆಂ ಮಾತ್, ಹಾಂವ್ ತಿಚ್ಯಾ ಮೊಗಾಚೊ ಜಾಲ್ಲ್ಯಾನ್. ಮಾಗಿರ್ ಮ್ಹಾಕಾಯ್ ಡೊಂಟ್ ಕ್ಯಾರ್ ಕರ್ತಾ.

ಪೂಣ್ ವ್ಹಡಿಮಾಂಯ್ ಆಮ್ಕೆರ್ ಮ್ಹಾಲ್ಲ್ಯಾಡಿ ದೆಕುನ್ ತಿಚೊ ಮಾನ್ ತಿಕಾ ಆಸಾ. ತೊ ದೀಜೆಚ್ ಅಶೆಂ ತಿಯ್ ಆಶೆತಾ. ತಿಕಾ ಕದೆಲಾರ್ ಬಸೊಂಕ್ ಜಾಯ್ನಾ ಮ್ಹಣ್ ಸಿಟ್‌ಆವ್ಪಾಂತ್ ತಿಚೆ ಖಾತಿರ್ ಬಾಂಕ್ ದವರ್ಲ್ಯಾತ್. ಥಂಯ್ಸರ್ ತಿ ಬಸೊನ್ ವಾ ನಿದೊನ್ ಆಸ್ತಾ. ಘರಾ ಕೊಣ್‌ಯಿ ಆಯ್ಲ್ಯಾರ್ ಪಯ್ಲೆಂ ಸಿಟ್‌ಆವ್ಪಾಂತ್ ಬಸೊನ್

ತಿಸ್‌ಲ್ಲ್ಯಾ ತಿಚೆಲಾಗಿಂ ಬೆಸಾಂವ್ ಘೆಜೆ, ಉಲಯ್ಜೆ. ನಾ ತರ್ ಮಾಗಿರ್ ತಿ ಉಲಯ್ಜಾ. ತಿಂ ಕಿತ್ಯಾಕ್ ಆಯ್ಲಾಂತ್ ಆಮ್ಗರ್. ತಾಂಕಾಂ ಘರ್ ನಾಂಗೀ ಅಶೆಂ ಪುರುರ್ತಾ.

‘ತಿ ಭುರ್ಗ್ಯಾಪರಿಂಚ್‌ರೇ ತಿಕಾ ಧೊಶಿನಾಕಾತ್’ ಮಾಮ್ಮಿನ್ ಕೆದಾಳಾಯ್ ಮ್ಹಣ್ಲೆಂ. ವ್ಹಡಿಮಾಂಯ್ಕಾಯಿ ಮಾಮ್ಮಿ ಘರಾ ನಾ ತರ್ ಜಾಯ್ನಾ. ‘ತೆಂ ಖಿಂಯ್ ಗೆಲಾಂ ಗಾಂವ್ ಮೊಡುಂಕ್, ಘರಾ ಬಸೊಂಕ್ ಜಾಯ್ನಾಂಗಿ ತಾಕಾ’ ಮ್ಹಣ್ತಾ. ಸುರ್ವೆರ್ ಸರಿತಾಕ್ ಇಲ್ಲಿ ಕಷ್ಟ್ ಜಾತಾಲೆ ತರ್ಯಿ ಆತಾಂ ತಾಕಾಯ್ ಸವಯ್ ಜಾಲ್ಯಾ. ದೆಕುನ್ ಮಾಮ್ಮಿ ನಾ ತರ್ ತೆಂ ಮಾಮ್ಮಿಚೊ ಜಾಗೊ ಘೆತಾ ಆನಿ ಮಾಂಯ್ಕ ಸುಧಾರ್ಶಿತಾ. ತಿಕಾ ವೆಳಾವೆಳಾಕ್ ಪೊಟಾಕ್ ದಿತಾ. ತಿಚೆಂ ಮಾತ್ರಿಂ (ಗುಳಿಯೊ) ದಿತಾ ಆನಿ ಮಾತ್ರಿಂ ಕಾಣ್ಗಿತಾ ಮ್ಹಣಾಸರ್ ರಾವ್ತಾ. ಕೊಣ್‌ಯಿ ಮುಕಾರ್ ನಾ ತರ್ ವ್ಹಡಿಮಾಂಯ್ ಮಾತ್ರಿಂ ಭಾಯ್ರ್ ಮಾಡಾಮುಳಾಕ್ ಉಡಯ್ತಾ.

ವ್ಹಡಿಮಾಂಯ್ಚಿ ಭಲಾಯ್ಕಿ ಹ್ಯಾ ಪ್ರಾಯೆರ್‌ಯಿ ಬರಿ ಆಸಾ. ಕಾನ್ ಪಯ್ಸ್ ತರ್ಯಿ ದೀಶ್ ಆಮ್ಚ್ಯಾಕ್‌ಯಿ ಬರಿ ಆಸಾ. ತಿಚ್ಯಾ ನಾತ್ರಾಂಚ್ಯಾ ಆನಿ ಪೊಣ್ತರಾಂಚ್ಯಾ ಮೊಳ್ಯಾಂಕ್‌ಯಿ ಚಶ್ಮಾ ಆಯ್ಲಾಂ ತರ್ಯಿ ತಿಚಿ ದೀಶ್ ಬರಿ ಆಸಾ.

ಮ್ಹಾಕಾ ವಿಶೇಸ್ ದಿಸ್ಚಿ ಹ್ಯಾ ಪ್ರಾಯೆರ್ ತಿಚ್ಯಾ ಭುಕೆಚಿ ಗಜಾಲ್. ವಾಡ್ಲೆ ತಿತ್ಲೆ ಪಾವ್ಲಿಂ ಜೆವ್ತಾ, ಸಬಾರ್ ಪಾವ್ಲಿಂ ಭಿತರ್ ವ್ಹಚೊನ್ ಕಾಡ್ನ್ ಖಾತಾ, ತರ್ಯಿ ಭುಕ್ ಲಾಗ್ತಾ ಮ್ಹಣ್ತಾ. ಪಯ್ಲೆಂ ಅಶೆಂ ನಾತ್‌ಲ್ಲಿ. ಲೆಕಾಚೆಂ ಖಾತಾಲಿ, ತೆಂಯ್ ಆಮ್ಕಾಂ ನಾತ್ರಾಂಕ್ ವಾಂಟುನ್ ದಿಲ್ಯಾ ಉಪ್ರಾಂತ್ ಉರ್‌ಲ್ಲೆಂ ತಿಕಾ ಪಾವ್ತಾಲೆಂ. ಆತಾಂ ಕಿತೆಂ ಖೆಲ್ಯಾರ್‌ಯಿ ಕಿತ್ಲೆಂ ಖೆಲ್ಯಾರ್‌ಯಿ ತಿಕಾ ಜಿರ್ತಾ. ಜಾಲ್ಯಾರೀ ಮಾಮ್ಮಿ ವಿಶೇಸ್ ಜಾಗ್ರುತ್ಕಾಯ್ ಘೆತಾ. ತಿಚೆಂ ಪೊಟ್ ಪಾಡ್ ಜಾಲ್ಯಾರ್ ಹಿಕಾ ಉಪಾದ್ರ್ ನೇ.

ಆನ್ಯೆಕ್ ಗಜಾಲ್ ವ್ಹಡಿಮಾಂಯ್ಚ್ಯಾ ಉಗ್ಡಾಸಾಚಿ. ತಿಕಾ ಪಾಂಚ್ ವರ್ಸಾಂ ಧಾವ್ನ್ ವಿಸರ್ಚಿ ಪಿಡಾ ಸುರು ಜಾಲ್ಯಾ ತರ್ಯಿ, ತಾಚೆ ಆದ್ಲೆಂ ಸರ್ವ್ ಉಗ್ಡಾಸಾಂತ್ ಆಸಾ. ಮ್ಹಜ್ಯಾ ಭಯ್ಣಿಚ್ಯಾ ಭುರ್ಗ್ಯಾಂಚಿ ಬರಿ ವಳಕ್ ಆಸಾ ತರ್ಯಿ ಸರಿತಾಕ್ ತೆಂ ಕೊಣ್ ಕೆಡುಂ ಆಮ್ಗರ್ ಆಯ್ಲಾಂ, ತಾಕಾ ಘರ್ ನಾಂಗೀ ಮ್ಹಣ್ತಾ. ಸೃಜನಾಕ್ ಎಕೇಕ್ ಪಾವ್ಲಿಂ ವಿಚಾರ್ತಾ - ತೆಂ ಕೊಣಾಚೆಂ ಭುರ್ಗೊಂರೇ ಆಮ್ಗರ್ ಆಯ್ಲಾಂ? ತಾಕಾ ಸೃಜನಾಂಚ್ ಪಾಪ್ ದಿತಾ ‘ಹೆಂ ಆಮ್ಚೆಂ ಘಲ್. ಹಾಂವ್ ವಿತೊಲಿಚೆಂ ಭುಗ್ಲೆಂ’.

ತಿಕಾ ಪನ್ನಾಸ್ ಸಾಟ್ ವರ್ಸಾಂ ಆದ್ಲೊ ಸರ್ವ್ ಗಜಾಲಿ ಬರ್ಯಾ ಉಗ್ಡಾಸಾಂತ್ ಆಸಾತ್. ಕಾರ್ಕ್‌ಳ್ಚ್ಯಾ ಹ್ಯಾ ಫಾತ್ಸೊಟ್ಯಾ ಸುವಾತೆರ್ ತಿಣೆಂ ರಗತ್ ಘಾಮ್ ಕರ್ನ್ ಕಟೊವ್ನ್ ಸಾವೊಟ್ ಆಸಾ ಕೆಲ್ಲೊ. ಮಾಡ್ ಲಾಯಿಲ್ಲೆ. ಬಾಂಯ್ ಖೊಂಡ್ಚೆ ಆದಿಂ ಮಯ್ಲಾಂ ಚಲುನ್ ಉದಕ್ ಹಾಡ್ನ್ ಮಾಡಾಂಕ್ ವೊತ್‌ಲ್ಲೆಂ, ಮಾಡಾ ಕಾವಾತೊ ಮಾಂವ್ಕ್ ಆಯಿಲ್ಲಾ ಗಾಯ್ರಾಕ್ ಧಾಂವ್ಡಾಂವ್ಕ್ ವಚುನ್ ಗಾಯ್ರಾಚೆಂ ಪೆಂಕಾಟ್ ಖೋಡ್ನ್, ಮಾಗಿರ್ ಗಾಯ್ರಾಚ್ಯಾ ಧನಿಯಾಲಾಗಿಂ ರಾಜಿಯೆರ್ ಕಾಡ್‌ಲ್ಲಿ ಗಜಾಲ್..., ಕಾಳಿಂ ಉಟಾನಾ ಇಲ್ಲೊ ತಡವ್ ಜಾಲ್ಲ್ಯಾಕ್, ಸಾಸುಮಾಂಯ್ ಪೆಟಯಿಲ್ಲಾ ರಾಂದ್ಣಿಕ್ ಉದಕ್ ವೊತ್‌ಲ್ಲಿ ಗಜಾಲ್..., ಸರ್ವ್ ಉಗ್ಡಾಸಾಂತ್ ಆಸಾ. ಪೂಣ್ ಆಯ್ಚೆಂ, ಆತಾಂಚೆಂ ಮಾತ್ ತಿಕಾ ಉಗ್ಡಾಸ್ ಉರ್ತಾ. ಹೆಂ ಆಲ್ವೀಮರ್ ಪಿಡೆಚೆಂ ಲಕ್ಷಣ್ ಮ್ಹಣ್ತಾತ್.

ಮ್ಹಜಿ ವ್ಹಡ್ಲಿಮಾಂಯ್ ಆಟ್ ದಿಸಾಂಚೆಂ ಬಾಳ್ಕೆಂ ಆಸ್ತಾನಾ ತಿಚಿ ಆವಯ್ ಸರ್ಲಿ ಖಿಂಯ್. ವಾಂಚನಾ ಮ್ಹಳ್ಳ್ಯಾ ಬಾಳ್ಕಾಕ್ ಆಜ್ ನವದಾಂಚಿ ಪಿರಾಯ್. ಜರ್ ತಿ ತೆ ದಿಸಾ ವಾಂಚೊಂಕ್ ನಾತ್ಲಿ ತರ್ ಆಜ್ ಆಮಿ ನಾತ್ಲ್ಯಾಂವ್. ಆಮ್ಕಾಂ ಅಸ್ತಿತ್ವಾಚ್ ನಾತ್ಲೆಂ. ಆಮ್ಚಾ ಕುಟ್ಮಾಂತ್ ಪಪ್ಪಾಚ್ಯಾ ಆನಿ ಮಾಮ್ಮಿಚ್ಯಾ ಕುಶಿನ್ ಉರ್ಲಿ ಮಾಲ್ಪಡಿ ತಕ್ಲಿ ತಿ ಮಾತ್. ತಿಚ್ಯಾ ಚವ್ತಾ ಪಿಳ್ಗೆಕ್ ಪಳೆಂವ್ಚೆಂ ಭಾಗ್ ತಿಕಾ ಫಾವೊ ಜಾಲಾಂ. ತಿ ಶೆಣ್ಣಿ ಜಾಲ್ಯಾ.

ತಿಕಾ ಶಿಕಪ್ ನಾತ್ಲೆಂ ತರ್ಯಿ ಜಿವಿತಾನ್ ಶಿಕಯಿಲ್ಲೆಂ ಲಿಸಾಂವ್ ವರ್ತೆಂ. ಮ್ಹಜೊ ಆಬ್ ಪಿಯಾದ್ ಮತಾಯಸ್ ಕಸರ್ ವಿಕಾಲ್ತೊ. ಬಚ್ಚೆರೆದ ಪರ್ಬುಲ್ ಮ್ಹಳ್ಳಾರ್ ಆಜ್‌ಯಿ ಆಬಾಚೊ ಉಗ್ಡಾಸ್ ಕಾಡ್ಚಿಂ ಕಾರ್ಕಳಾಂತ್ ಆಸಾತ್. ಸಂಸಾರಾಂತ್ಲೊ ಶ್ರೇಶ್ಟ್ ಅರ್ಥ್ ಶಾಸ್ತ್ರಜ್ಞ್ ಮ್ಹಳ್ಳಾರ್ ಮಧ್ಯಮ್ ವರ್ಗಾಚ್ಯೊ ಸ್ತ್ರೀಯೊ ಮ್ಹಣ್ ಸಾಂಗ್ತಾತ್. ಕಾಂಯ್ ನಾತ್ಲ್ಯಾ ವೆಳಾರಯಿ 'ಮ್ಯಾಜಿಕ್' ಕರ್ನ್ ಮ್ಹಳ್ಳೆಪರಿಂ ತಿಂ ರಾಂದ್ಪಾಕೂಡ್ ಸಾಂಬಾಳ್ತಾತ್. ಅಶೆಂಚ್ ಮ್ಹಜ್ಯಾ ವ್ಹಡ್ಲಿಮಾಂಯ್ ತಿಚ್ಯಾ ಪಾಂಚ್ ಭುರ್ಗ್ಯಾಂಕ್ ಆನಿ ಆಮ್ಕಾಂ ಸ ಜಣಾಂ ನಾತ್ರಾಂಕ್ - ಮ್ಹಾಕಾ ಆನಿ ಮ್ಹಜ್ಯಾ ಭಾಂವ್ಡಾಂಕ್ - ವಾಗಯ್ಲಾಂ. ನಿದ್ತಾನಾ ತಿಣೆ ಸಾಂಗ್ಲೊ ಕಾಣಿಯೊ, ಘಡಿತಾಂ, ಕೊಂಕ್ಣಿ ಸಬ್ದ್, ವಕ್ತಾಂ ಆಜ್ ಮ್ಹಾಕಾ ಉಪ್ಕಾರ್ತಾತ್.

ತಿಣೆಂ ದುಡು, ಆಸ್ತ್, ಭಾಂಗಾರ್ ಕಾಂಯ್ ಕರುಂಕ್ ನಾ. ಪೂಣ್ ಇತ್ಲ್ಯಾ ಉತರ್ ಪಿರಾಯೆರ್ಯಿ, ತಿಚ್ಯಾ 'ಪಿರಾಯೆಚಿ ಕಿರಿಕಿರಿ' ಸೊಸುನ್ಯಿ ತಿಕಾ ಬರ್ಯಾನ್ ಪಳೆಂವ್ಚೆಪರಿಂ ಸುನೆಲಾಗಿಂ ಮಾಯಾಮೊಗಾಚೊ ಸಂಬಂಧ್ ದವರ್ಲಾ. ಘರ್ಚ್ಯಾ ಹೆರ್ ಸರ್ವಾಂನಿ ತಿಕಾ ಬರ್ಯಾನ್ ಪಳೆಂವ್ಚೆ ತಸಲೊ ಏಕ್ ಬಾಂದ್, ತಿ ಬರ್ಯಾ ಭಲಾಯ್ಕೆಂತ್ ಆಸ್ತಾನಾಂಚ್ ತಿಣೆಂ ರುತಾ ಕೆಲಾ. ಆಜ್ ಆಮ್ಗೆರ್ ಸರ್ವಾಂ ತಿಕಾ ಭುರ್ಗ್ಯಾಪರಿಂ ಲೆಕ್ತಾತ್ ತರ್, ತಿಣೆಂ ಕಸಲಿ ಚೂಕ್ ಕೆಲ್ಯಾರಯಿ ಸಾಂಬಾಳ್ತಾತ್ ತರ್ ಆಮಿ ಭುರ್ಗಿಂ ಆಸ್ತಾನಾ ತಿಣೆಂ ಆಮ್ಕಾಂ ಸಾಂಬಾಳ್ಕೆಲಿ ರೀತ್ ಕಾರಣ್.

ಖಂಯ್ ಗೆಲ್ಯಾಂತ್ ಕ್ಲಾಸ್‌ಮೆಟಾಂ...?

ಹಿ ಸಾದಿ ಗಜಾಲ್ ಪೋರ್ ಮ್ಹಾಕಾ ಅಚಾನಕ್ ಉಗ್ಡಾಸ್ ಆಯ್ಲಿ. ವ್ಹಯ್ ಹಿಂ ಕ್ಲಾಸ್‌ಮೆಟಾಂ ಖಂಯ್ ಗೆಲ್ಯಾಂಯ್? ಆಜ್ ಪಾಂತ್ತಿಸಾಂಚ್ಯಾ ಪ್ರಾಯೆರ್ ರಾವೊನ್ ಪಾಟಿಂ ಪಳೆತಾನಾ ಮಸ್ಕ್ ಮಸ್ಕ್ ದಿಸ್ತಾ. ದೊಳ್ಕಾ ದಿಶ್ಟಿಚೆ ಸಮಸ್ತೆ ಮ್ಹಣ್ ಚಿಂತಿನಾಕಾತ್. ಉಗ್ಡಾಸಾ ಖಣಾಂನಿ ಕಾಳಾಚೆಂ ಘಯ್ರಾಮ್ ಮಾಂಡ್ಲಾಂ. ಕ್ಲಾಸ್‌ಮೆಟಾಂಚಿ ಮೆಟಾಂಚ್ ದಿಶ್ಟಿಕ್ ಪಡನಾಂತ್.

ಮ್ಹಜೆಂ ಶಿಕಪ್ ಸ ಶಾಳಾ ಕೊಲೆಜಿಂನಿ ಜಾಲ್ಲೆಂ. ಶ್ರೀ ದುರ್ಗಾ ಹಿರಿಯ ಪ್ರಾಥಮಿಕ ಶಾಲೆ ಜೋಡುರಸ್ತೆ, ಕ್ರೈಸ್ತ್ ಕಿಂಗ್ ಹಿರಿಯ ಪ್ರಾಥಮಿಕ ಶಾಲೆ ಕಾರ್ಕಳ್, ಸೈಂಟ್ ಬಾರೆನ್ಸ್ ಹೈಸ್ಕೂಲ್ ಅತ್ತೂರ್, ಶ್ರೀ ಭುವನೇಂದ್ರ ಕಾಲೇಜು ಕಾರ್ಕಳ್, ಕೊಂಕಣಿ ಸಂಸ್ಥೆ, ಸಾಂ ಲುವಿಸ್ ಕೊಲೆಜ್ ಮಂಗ್ಳುರ್ ಆನಿ ಕರ್ನಾಟಕ ರಾಜ್ಯ ಮುಕ್ತ ವಿಶ್ವವಿದ್ಯಾಲಯ. ಹಾಂತುಂ ನಿಮಾಣಿ ದೋನ್ ಕರೆಸ್ಪೊಂಡೆಂಟ್ ಶಿಕ್ಪಾಚಿ ಜಾಲ್ಲ್ಯಾನ್ ಆಮ್ಚೆ ಸಾಂಗಾತಾ ಕೋಣ್ ಶಿಕ್ಪಾತ್ ಮ್ಹಳ್ಳೆಂ ಆಮ್ಕಾಂಯ್ ಕಳಿತ್ ಆಸಾನಾ. ಜರ್ ಕಳಿತ್ ಆಸ್ಲಾರೀ ಹೊ ಬಾಂದ್ ತಿತ್ಲ್ಯಾ ಜೊಗಾಸಾಣೆಚೊ ನ್ಹಯ್, ಮಯ್ವಾಸಾಚೊ ನ್ಹಯ್, ಕಾಂಯ್ 'ಮೊಗಾಚೊ' ಜಾಯ್.

ಹಾಂವ್ ಲ್ಹಾನ್ ಆಸ್ತಾನಾ ಅಂಗನವಾಡಿ, ಬಾಲವಾಡಿ, ಎಲ್‌ಕೆಜಿ, ಯುಕೆಜಿಚಿ ಉಪಾದ್ರ್ ನಾತ್‌ಲ್ಲೆ. ಪಾಂಚ್ ವರ್ಸಾಂ ಪರ್ಯಾಂತ್ ಬಿಂದಾಸ್ ಮಸ್ಕೊ ಕುಸ್ಕೊ ಕರ್. ಇಂಗ್ಲಿಷ್ ಮಿಡಿಯಮಾಚಿಯ್ ಧೊಸ್ ನಾತ್‌ಲ್ಲೆ. ಆಮ್ಚೆ ತೆಣೆಂ ಆಸ್‌ಲ್ಲಿಂ ದೋನ್‌ಂಚ್ ವಿಭಾಗಾಚೆಂ ಇಸ್ಕೂಲಾಂ. ಸರ್ಕಾರಿ ಆನಿ ಖಾಸಗಿ ಪೂಣ್ ಅನುದಾನಿತ. ಅನುದಾನಿತ ಆಸ್‌ಲ್ಲೆಕಡೆ ಆಮ್ಕಾಂ ಕಿರಿಸ್ತಾಂವಾಂಕ್ ಸರ್ಕಾರಿ ಇಸ್ಕೂಲಾಂ ವರ್ಗಾನಾತ್‌ಲ್ಲಿಂ. ಸರ್ಕಾರಿ ಮ್ಹಳ್ಯಾರ್ ಥಂಯ್ ಶಿಕೊಂವ್ಚೆಂ ಸೊಡ್ನ್ ಹೆರ್ ಸರ್ವ್ ಕಾಮಾಂ ಕರ್ತಾತ್. ಭುರ್ಗಿಂ ಫಾಡ್ ಜಾತಾತ್ ಮ್ಹಳ್ಳೆಂ ಚಿಂತಪ್ ಆಮ್ಚ್ಯಾ ಕಿರಿಸ್ತಾಂವ್ ಬಾಯಮ್ಮಾಂಚೆಂ. ಕಿರಿಸ್ತಾಂವಾಂಚೆಂ ಪಯ್ಲೆಂ ಚೊಯ್ಸ್ ಇಗರ್ಜೆ ಇಸ್ಕೂಲ್. ಥಂಯ್ ದೊತೊರ್ನ್ ಮೆಳ್ತಾ, ಬರೆಂ ಶಿಕಪ್ ಮೆಳ್ತಾ ಮ್ಹಳ್ಳೆಂ ಚಿಂತಪ್ ಸಾರ್ವತ್ರಿಕ್ ಆಸ್‌ಲ್ಲೆಂ. ಪೂಣ್ ಆಮ್ಚ್ಯಾ ಭೊಂವಾರಾಂತ್ ಇಗರ್ಜ್ ಆನಿ ಇಗರ್ಜೆಚೆಂ ಇಸ್ಕೂಲ್ ಪಯ್ಸ್ ಆಸ್‌ಲ್ಲ್ಯಾನ್ ಹಾಂವೆಂ ಆನಿ ವ್ಹಡ್ಲೊ ಫಾವ್ ಜೋಯ್ಸ್ ಹಿಂದೂ ಇಸ್ಕೂಲಾಕ್ ವಚಾಜೆ ಪಡ್ಲೆಂ ಮ್ಹಣ್ ಮ್ಹಜ್ಯಾ ಆಬಾಕ್ ಆಮ್ಚ್ಯಾ ಆತ್ಮಾಚಿ ಖಿಂತ್ - ದೊತೊರ್ನ್ ಮೆಳ್ಳಾನೇ ಮ್ಹಣ್.

ಪೂಣ್ ಆಮ್ಕಾಂ ಇಸ್ಕೂಲ್ ಭಾರಿಚ್ ಲಾಗಿಂ ಆಸ್‌ಲ್ಲೆಂ. ಭಾವ್ ತಿಸ್ರೆಂತ್ ಆಸ್ತಾನಾ ಮ್ಹಾಕಾ ಪಯ್ಲೆಕ್ ಫಾಲೆಂ. ಸುರ್ವಿಲೆ ದೋನ್ ತೀನ್ ದೀಸ್ ರಡ್ಚೆಂ, ವಚಾನಾ ಮ್ಹಣ್ಚೆಂ, ಮಾಮ್ಮಿನ್ ಮಂಗಟಾಂವ್ಚೆಂ, ಮಾರ್ಚೆಂ ಪೂರಾ ಜಾಲೆಂ. ಮಾಗಿರ್ ಇಸ್ಕೂಲ್ ಬರೆಂ

ಲಾಗೊಂಕ್ ಸುರು ಜಾಲೆಂ. ಏಕ್ ಸಾಂಗ್ಲಿ ಆಸಾ ಆಮ್ಕಾಂ ಆವಯ್, ಬಾಪುಯ್, ಭಾಂವ್ಡಾಂ, ಧರ್ಮ್, ದೇವ್ ಸಗ್ಳೆಂ ಆಮ್ಚ್ಯಾ ಮಿಶೆ ಪರ್ಮಾಣೆಂ ವಿಂಚುಂಕ್ ಜಾಯ್ನಾ. ಇಷ್ಟಾಂಕ್ ಮಾತ್ ವಿಂಚ್ಯೆತಾ. ಆನಿ ಇಷ್ಟಾಗತೆಚಿ ಸುರ್ವಾತ್ ಜಾಂವ್ಚಿಕ್ ಪ್ರೈಮರಿಂತ್. ತವಳ್‌ಚ್ ತ್ಯಾ ಪಾಂಚಾಂಚ್ಯಾ ಪಿರಾಯೆರ್‌ಯಿ ಥೊಡಿಂ ಪಳೆಯಿಲ್ಲೆಂಚ್ ಲಾಗಿಂ ಜಾತಾತ್, ಶೀದಾ ಯೇವ್ನ್ ಕಾಳ್ಜಾಂತ್ ಬಸ್ತಾತ್. ಹೆರ್ ಥೊಡಿಂ ಕಾರಣಾವಿಣೆಂ ಬರಿಂ ಲಾಗಾನಾಂತ್, ತಿ ಪಯ್ಸ್‌ಚ್ ಉರ್ತಾತ್. ಅಶೆಂ ಲಾಗಿಂ ಜಾಲ್ಲ್ಯಾಂ ಪಯ್ಕಿಂ ಶರೀಫ್, ನಾರಾಯಣ, ಸುರೇಶ್, ರಝಾಕ್, ಮನೋಜ್, ಸಂತೋಶ್, ಪೂರ್ಣಿಮಾ, ವಿನಯಾ, ಮಂಜುಳಾ, ಅಂಜು, ಇಸ್ಮಾಯಿಲ್, ಕಿಶೋರ್, ಆಬಿದ್ ಆನಿ ಥೊಡಿಂ...

ಥೊಡ್ಯಾಚ್ ತೆಂಪಾನ್ ಆಮ್ಚೆಂ ಏಕ್ ಗ್ಯಾಂಗ್ ಜಾಲೆಂ. ಇಸ್ಕೊಲಾಥಾವ್ನ್ ವೆಳಾರ್ ಪಾಟಿಂ ಘರಾ ಆಯಿಲ್ಲೊ ದಾಕ್ಲೊ ನಾ. ಪಾವ್ಲಾಂತ್ ಭಿಜೊನ್, ಮಾರ್ಗಾ ದೆಗೆಚ್ಯಾ ಮೊರಿಯೆರ್ ರಾವೊನ್ ಸತ್ತೆಂತ್ ಮಾಸ್ಲಿ ಧರ್ನ್ ತಿ ತೊಟ್ಟಾಂತ್ ಭರ್ನ್ ಹಾಡ್ನ್ ಬಾಂಯ್ತ್ ಘಾಲ್ನ್... ಪಾವ್ಲಾ ಉದ್ಕಾಂತ್ ಖೆಳ್ತಾನಾ ಟಿಚೆರಾಂನಿ, ಮಾಮ್ಮಿನ್ ಜೋರ್ ಕರ್ನ್, ಟಿಚೆರಾಂಕ್ ಮನಾಂತ್, ಮಾಮ್ಮಿಕ್ ಮುಕಾರ್ ಪುರ್ಪುರೊನ್, ತಿಣೆಂ ಬೆಲ್ವ್ ಘೆವ್ನ್ ಮಾರುಂಕ್ ಯೆತಾನಾ ಘರಾ ಮುಕ್ಲ್ಯಾ ಬಿಂಡಾ ರುಕಾರ್ ಚಡೊನ್, ತಿಣೆ ಪುರ್ಪುರೊನ್... ಆತಾಂ ಬಿಂಡಾಂಚೊ ರೂಕ್‌ಯಿ ನಾ. ಮಾರ್ಗಾದೆಗೆರ್ ಮೊರಿ ಆಸಾ ತರ್‌ಯಿ ತಾಂತ್ಲ್ಯಾನ್ ಉದಕ್ ವ್ಹಚಾನಾ ಮಾತಿ ಭರ್ಲ್ಯಾ. ಪೂಣ್ ಹೆ ಉಗ್ಡಾಸ್ ಆನಿ ಸತ್ತೆಂತ್ ಮಾಸ್ಲಿ ಧರ್‌ಲ್ಲೆ ಇಶ್ಟ್ ಯಾದಿಂನಿ ಆಸಾತ್. ಗೌರಿ ಟಿಚೆರ್, ಯಮುನಾ ಟಿಚೆರ್, ನವೀನಾ ಟಿಚೆರ್, ರವೀಂದ್ರ ಮಾಸ್ಟರ್ ಆನಿ ಜಗದೀಶ್ ಮಾಸ್ಟರ್ ಹಾಣಿಂ ಪಯ್ಲಿ ಥಾವ್ನ್ ಪಾಂಚ್ಚಿ ಪರ್ಯಾಂತ್ ಶಿಕಯ್ಲಾಂ.

ಆಕೇರಿಕ್ ತರ್‌ಯಿ ಮ್ಹಜ್ಯಾ ಆಬಾಚೆಂ ದೊತೊರ್ನಿಚೆಂ ಸ್ವಪಣ್ ಜಾರಿ ಜಾಲೆಂ. ಹಾಂವೆಂ ಸವಿ, ಸಾತ್ವಿ ದೋನ್ ಮಯ್ಲಾಂ ಪಯ್ಕಿಲ್ಯಾ ಇಗರ್ಜೆ ಇಸ್ಕೊಲಾಂತ್ ಸಂಪಯ್ಲೆ ಪಡ್ಲಿ. ಆಬಾಚ್ಯಾ ಚಿಂತ್ಪಾಕ್ ಜೊಕ್ಲೊ ಮಾ. ಫೆಡ್ ಮೊನಿಸ್ ಆಮ್ಕಾಂ ವಿಗಾರ್ ಜಾವ್ನ್ ಆಯ್ಲೊ. ತಾಣೆಂ ಹೆರ್ ಇಸ್ಕೊಲಾಂಕ್ ವೆಚ್ಯಾ ಕ್ರಿಸ್ತಾಂವ್ ಭುರ್ಗ್ಯಾಂಕ್ ವಿಂಚುನ್ ವಿಂಚುನ್ ಮ್ಹಳೆಪರಿಂ ಕ್ರೀಸ್ಟರಾಯ್ ಇಸ್ಕೊಲಾಕ್ ಭರ್ತಿ ಕೆಲೆಂ. ಭುರ್ಗ್ಯಾಂಚ್ಯಾ ಶಿಕ್ವಾಸವೆಂ ತಾಂಚ್ಯಾ ಪೊಟಾಚಿ ಖಿಂತ್‌ಯಿ ತಾಕಾ ಆಸ್‌ಲ್ಲಿ. ಆಜ್ ಕಿತೆಂ ಆಮಿ ಬಿಸಿಯೂಟ ಮ್ಹಣ್ತಾಂವ್, ಸರ್ಕಾರ್ ಆಪ್ಣಾಚಿ ಪಾಟ್ ಆಪುಣ್‌ಂಚ್ ಥಾಪುಡ್ತಾ ತಿ ಗಜಾಲ್, ತಾಣೆಂ 1985-86 ಇಸ್ವೆಂತ್ ಆಮ್ಚ್ಯಾ ಗಾಂವಾಂತ್ ಸುರ್ವಾತಿಲ್ಲಿ. ಪಾವ್ಲಾಂತ್ಲೆ ಚ್ಯಾರ್ ಮ್ಹಯ್ಣಿ ಪಯ್ಕಿಲ್ಯಾ ಸರ್ವ್ ಭುರ್ಗ್ಯಾಂಕ್ ದೊನ್ಪಾರಾಂಚೆಂ ಜೆವಣ್ ಪುಂಕ್ಯಾಕ್. ಬಿಸಿಯೂಟ ಸವೆಂ ಹಾಂಗಾ ಮ್ಹಾಕಾ ಸಬಾರ್ ನವೆ ಇಶ್ಟ್ ಇಶ್ಟಿಣ್ಯೊ ಮೆಳ್ಳಿಂ. ಪ್ರವೀಣ್, ಡೊಲ್ಫಿ, ಡೊನಾಲ್ಡ್, ಬಬಿತಾ, ಜೊಸ್ಲಿನ್, ಜ್ಯೋತಿ, ಸರ್ವರಿ, ಜ್ಯೋತಿ, ವಿಲ್ಮಾ, ದೀಪಕ್, ದಿವ್ಯಾ, ವಿಶ್ವನಾಥ್, ನೆಲ್ಸನ್, ಮೈಕಲ್ ಆನಿ ಹೆರಾಂ... ಸವೆಂತ್ ಲೂಸಿ ಟಿಚೆರ್ ಆನಿ ಸಾತ್ವೆಂತ್ ಧ್ಯಾನ್ ಚಡ್ಲೆಂ. ಇಗರ್ಜೆ ಇಸ್ಕೊಲ್ ಜಾಲ್ಲ್ಯಾನ್ ಬರೆಂ ಶಿಕೊನ್ ಪಾದ್ರಿ ಜಾಯ್ಲೆ ಅಶೆಂ ಸಿಸ್ಟರ್ ಆಗ್ನೀಸ್ ಮೇರಿ. ಹಾಂಚ್ಯಾ ಕಾಳಾರ್ ಪೊಕ್ರಿಪಣಾಂ ಉಣಿಂ ಜಾವ್ನ್ ಶಿಕ್ವಾಂತ್ ಧ್ಯಾನ್ ಚಡ್ಲೆಂ. ಇಗರ್ಜೆ ಇಸ್ಕೊಲ್ ಜಾಲ್ಲ್ಯಾನ್ ಬರೆಂ ಶಿಕೊನ್ ಪಾದ್ರಿ ಜಾಯ್ಲೆ ಅಶೆಂ ಘರಾಂತ್, ಶಾಳಾಂತ್ ಆನಿ ಇಗರ್ಜೆಂತ್ ವತ್ತಾಯ್ ಆಸ್‌ಲ್ಲಿ. ಆಮಿ ಸ ಜಣಾಂ ಭುರ್ಗಿಂ ಜಾಲ್ಲ್ಯಾನ್, ಆಬ್ ಇಲ್ಲೊ ದೆವೊತ್ ಜಾಲ್ಲ್ಯಾನ್ ಹಾಂವೆಂ ವಾ ಭಾವಾನ್

ಪಾದ್ರಿಪಣಾಕ್ ವಚಜೆ ಮ್ಹಳ್ಳಿ ತಾಚಿ ಆಶಾ. ತಾಚ್ಯಾ ಆಶೆಕ್ ಫಾದರ್ ಮೊನಿಸಾನ್ಯಾಂ ಬರೆಂ ಉದಕ್ ವೊತ್ಲೆಂ.

ಹಾಂವೆಂ ಅತ್ತೂರಾಂತ್ ಹೈಸ್ಕೂಲ್ ಸಂಪಯ್ಲೆಂ. ಆಟ್ಟೆಂತ್ಲೆ ಕ್ಲಾಸ್‌ಮೇಟ್ಸ್ ಧಾವೆ ಪರ್ಯಾಂತ್ ಸಾಂಗಾತಾ ಆಯ್ಲೆ. ಅನಿಲ್, ದಿನೇಶ್, ಸುರೇಶ್, ಜೆಸಿಂತಾ, ವಿನ್ಸಿ, ವಿರೇಂದ್ರ, ಖೋಮಶೇಖರ, ಡೊಲ್ಫಿ, ಪ್ರಶಾಂತ್, ಸವಿತಾ, ನೆವಿಲ್ ಆನಿ ಹೆರಾಂ...

ತವಳ್ ಜಾಳ್ ಫೆವ್ನ್ ವಿವಿಧ್ ಮೆಳಾಚೆ ಪಾಗಿ ಇಗರ್ಜೆ ಇಸ್ಕೂಲಾಂಕ್ ಭೆಟ್ ದಿತಾಲೆ. ರಜೆರ್ ಆಮಿಂಯ್ ಶಿಬಿರಾಂಕ್ ವೆತಲ್ಯಾಂವ್. ದೋನ್ ತೀನ್ ದೀಸ್ ಬರಿಂ ಬರಿಂ ಮಾಸಾ ಪಕ್ವನಾಂ, ಖೆಳ್, ಮಿಶಾಲಾಯ್, ಗಮ್ಮತ್. ಅಖೆರಿಕ್ ಖಿಂಯ್ಚ್ಯಾ ಮೆಳಾಕ್ ಭರ್ತಿ ಜಾಂವ್ಚೆಂ ಮ್ಹಳ್ಳೆಂ ಕನ್‌ಪ್ಯೂಶನ್. ಶಾಳಾಂತ್ ಇಶ್ಟಾಂಮಧೆಂ ಖಿಂಚೊ ಮೇಳ್ ಬರೊ ಮ್ಹಳ್ಳೆವಿಶಿಂ ಚರ್ಚಾ. ಖಿಂಯ್ಚ್ಯಾ ಮೆಳಾಕ್ ಸೆರ್ವಲ್ಯಾರ್ ಬರೆಂ ಮ್ಹಣ್ ಆಮಿಂಚ್ ಥೊಡಿಂ ಲೆಕಾಂ. ಇತ್ಲೆಂ ಸರ್ವ್ ಆಸೊನ್ಯಾಂ ಆಮಿ ದೋಗಿ ಆಬಾಚಿ ಆಶಾ ಸಂಪೂರ್ಣ್ ಕರುಂಕ್ ಸಕೊಂಕ್ ನಾಂವ್. ಆಮಿ ದೋಗಿ ಸೆಮಿನರಿಚ್ಯಾ ದಾರಾ ಪರ್ಯಾಂತ್ ವ್ಹಚುನ್ ಪಾಟಿಂ ಆಯ್ಲಾಂವ್. ಆಬಾಚೊ ಪೂತ್ ಮ್ಹಜೊ ಬಾಪ್ಪು ಥೊಡಿಂ ವರ್ಸಾಂ ಸೆಮಿನರಿಂತ್ ಖರ್ಚುನ್ ಪಾಟಿಂ ಆಯ್ಲೊ. ಪೂಣ್ ಮ್ಹಜೊ ನಿಮಾಣೊ ದಾವ್ ರಾಕೇಶ್ ಆಬಾಚಿ ಹಿ ಆಶಾ ಸಂಪೂರ್ಣ್ ಕರ್ಚ್ಯಾ ಮಿಸಾಂವಾರ್ ಪಡ್ಲಾ. ಆಬಾನ್ ತಾಕಾ ವತ್ತಾಯ್ ಕೆಲ್ಲಿ ವಾ ನಾ ಮ್ಹಾಕಾ ಗೊತ್ತುನಾ ಕಿತ್ಯಾಕ್ ಆಬ್ ಸರ್ತಾನಾ ತಾಕಾ ಚ್ಯಾರ್ ವರ್ಸಾಂಚಿ ಪ್ರಾಯ್ ಆನಿ ದೊನ್ ವರ್ಸಾಂನಿ ತಾಚ್ಯಾ ಆಂಗಾರ್ ಲೋಬ್ ಯೆತಾ. ಆಬಾಕ್ ಮಿಶಿ ಜಾತಾ. ತಶೆಂಚ್ ಆಬಾಚ್ಯಾ ಅತ್ಮಾಕ್ ಅಕಯ್ಚೊ ಮವೊ ಸಿ. ಮೊನಿಕಾ ಆನಿ ಸಿ. ಜೆನೆಟಾನ್ ಎದೊಳ್‌ಚ್ ಮಿಶಿ ಕೆಲಾಂ. ಪೂಣ್ ಆಬಾಚ್ಯಾ ಲೆಕಾರ್ ಪಾದ್ರಿ ತೊ ಪಾದ್ರಿಚ್ ಆನಿ ಹೆಂ ಛಾನ್ಸ್ ಮ್ಹಜ್ಯಾ ಭಾವಾಚೆಂ. ಮ್ಹಜ್ಯಾ ಕ್ಲಾಸ್‌ಮೆಟಾಂಪಯ್ಕಿಂ ಅತ್ತೂರ್‌ಚ್ಯಾ ಅನಿಲಾನ್, ನಕ್ರೆಚ್ಯಾ ಜೆರಾಲ್ಡ್ ಆನಿ ವಲ್ಲಿನ್ ಲೋಬ್ ಘೆತ್ಲಾ. ಹೆರ್ ಕೊಣ್‌ಯಿ ಮ್ಹಜ್ಯಾ ಉಗ್ಡಾಸಾಂತ್ ನಾಂತ್.

ಮ್ಹಜೆಂ ಘರ್ ಆಸ್ಚ್ಯಾ ಬಂಗ್ಲೆಗುಡ್ಡೆ ಥಾವ್ನ್ ಅತ್ತೂರ್ ಹೈಸ್ಕೂಲ್ ಸ ಕೆ.ಮೀ. ಪಯ್ಸ್. ಘರಾ ಸಾಯ್ಕಲ್ ಆಸ್‌ಲ್ಲೆಂ ತರ್ಯಿ, ಥೊಡ್ಯಾಚ್ ತೆಂಪಾಪಯ್ಲೆಂ ಸಾಯ್ಕಲ್ ಚಿಕ್ತಾನಾ ಆಕ್ಸಿಡೆಂಟ್ ಜಾಲ್ಲ್ಯಾನ್ ಮ್ಹಾಕಾ ಸಾಯ್ಕಲ್ ವ್ಹರುಂಕ್ ಪರ್ವಣ್ಗೆ ನಾತ್‌ಲ್ಲಿ. ವ್ಹಡ್ ಫಾವ್ ಜೊಯ್ ಸಾಯ್ಕಲ್ ವರ್ತಾಲೊ ತರ್ಯಿ ಹಾಂವೆಂ ತಾಚೆಸವೆಂ ವಚಾಜೆ ತರ್ ತಾಚಿ ಮರ್ಜಿ ರಾಕಾಜೆ ಆಸ್‌ಲ್ಲಿ. ತಾಣೆಂ ಸಾಂಗ್‌ಲ್ಲೆಂ ಕಾಮ್ ಕರಿಜೆ ಪಡ್ತಾಲೆಂ. ನಾ ತರ್ ಸೊಡ್ನ್ ವೆತಾಲೊ. ದಮ್ಮಯ್ ಫಾಲ್ಯಾರ್‌ಯಿ ಸಾಯ್ಕಲ್ ದೀನಾತ್‌ಲ್ಲೊ. ಹಾಂವೆಂ ಕೊರಿಯಾಂ ವೆಲ್ಯಾರ್ ಪಪ್ಪಾಲಾಗಿಂ ದುರಾಂ ದಿತಾಲೊ. ತವಳ್ ಮ್ಹಾಕಾ ಸಾಂಗಾತ್ ವಿಲ್ಲೊ ರೊನಿನ್. ತಾಕಾಯ್ ತಾಚೊ ಬಾಪುಯ್ ಸಾಯ್ಕಲ್ ದೀನಾತ್ಲೊ. ತೊ ಮ್ಹಜ್ಯಾ ಭಾವಾಚೊ ಕ್ಲಾಸ್‌ಮೇಟ್ ತರ್ಯಿ ಮ್ಹಜೊ ಸಾಂಗಾತಿ ಜಾಲೊ ಆನಿ ಆಜೂನ್ ಮೊಗಾಚೊ ಸಾಂಗಾತಿ ಜಾವ್ನ್ ಉರ್ಲಾ.

ಸವೆ ಥಾವ್ನ್ ಧಾವೆ ಪರ್ಯಾಂತ್ಲಿಂ ಚಡಾವತ್ ಕೊಲೆಜಿಂತ್ ಮೆಳ್ಳಿಂ. ಉಪ್ರಾಂತ್ ಹಾಂವ್ ಮುಂಬಯ್ ಪಾವ್ಲೊಂ. ಶಾರ್ಜಾ ಪಾವ್ಲೊಂ. ನವೆ ಜಾಗೆ, ನವೆ ಇಶ್ಟ್, ನವೆ

ಅನ್ನೋಗ್ ಮೆಳ್ಳೆ. ಪಾಟಿಂ ಗಾಂವಾಕ್ ಆಯ್ಲೊಂ. ಕೊಂಕ್ಣಿ ವಾವ್ರಾಕ್ ಲಾಗ್ಲೊ. ಪೂಣ್ ಇಸ್ಕೊಲಾ ಆವ್ಡಿ ಸಂಪ್ಲಿಚ್ ಸಂಪ್ಲಿ. ಹಿಂ ಸರ್ವ್ ಕ್ಲಾಸ್‌ಮೆಟ್ನಾಂ ಖಿಯ್ ಮಾಯಾಗ್ ಜಾಲಿಂ ಮ್ಹಣ್‌ಚ್ ಕಳ್ಳೆಂ ನಾ. ಮುಂಬಯಾಂತ್ ಆಸ್ತಾನಾ ಕೊಣ್‌ಯಿ ಮೆಳ್ಳಿನಾಂತ್. ಶಾರ್ಜಾಂತ್ ಅಪ್ರೊಪ್ ಡೊನಾಲ್ಡ್, ದೀಪಕ್, ಪ್ರವೀಣ್ ಆನಿ ವಿಲ್ಮಾ ಮೆಳ್ಳಿಂ. ಪಾಟಿಂ ಗಾಂವಾಂತ್ ಶರೀಫ್ ಎಕ್ಲೊ ಹೆಣೆತೆಣೆ ದಿಸ್ತಾ, ಮುನ್ನಿಪಾಲ್ವಿಚೊ ಸಾಂದೊ ಜಾವ್ನ್ ಪತ್ರಕಾರ್ ಜಾವ್ನ್. ಕಿಶೋರ್ ಜನರಲ್ ಸ್ಟೋರ್ಸ್ ಫಾಲ್ಸ್ ಬಸ್ಲಾ. ಸಂತೋಶ್ ರಿಯಲ್ ಎಸ್ಟೇಟ್ ಏಜೆಂಟ್ ಜಾಲಾ. ಆಬಿದ್ ಮಶಿದೆಚೊ ಮುಲ್ಲಾ ಜಾಲಾ. ಅಪ್ರೊಪ್ (ಹಾಂವೆಂ ಗೆಲ್ಲೆ ತವಳ್) ಇಗರ್ಜೆಂತ್ ಬಬಿತಾ ಆನಿ ಜ್ಯೋತಿ ಟಿಚೆರ್ ದಿಸ್ತಾತ್. ಗಲ್ಫಾ ಥಾವ್ನ್ ರಜೆರ್ ಆಯ್ಲ್ಯಾರ್ ಮೈಕಲ್, ಡೊಲ್ಫಿ ಆನಿ ಡೊನಾಲ್ಡ್ ಇಗರ್ಜೆ ಬಾಗ್ಲಾರ್ ರಾವೊನ್ ಸುಕ್ ದೂಕ್ ಉಲಯ್ತಾತ್. ನೆಲ್ಸನ್ ಲೆಕ್ಚರರ್ ಜಾಲಾ. ನೆವಿಲ್ ಆಂಗಡ್ ಫಾಲ್ಸ್ ಬಸ್ಲಾ. ದಿನೇಶ ಕಾರ್ಕಳಾಂತ್ ಆಸ್ತಾನಾ ಅತ್ತೂರ್ ತೆವ್ತಿಂ ಸಕಾಳಿಂ ವಾಕಿಂಗ್ ಗೆಲ್ಯಾರ್ ಮೆಳ್ತಾ. ಚೆಡ್ವಾಂ ತರಯಿ ಕಾಜಾರ್ ಜಾವ್ನ್ ಪಯ್ಸ್ ಗೆಲ್ಯಾಂತ್ ಮ್ಹಣ್ ಲೆಕ್ಯಾಂ. ಪೂಣ್ ಚೆರ್ಕೆ? ಸರ್ವ್ ಗಲ್ಫಾಂತ್, ಕೆನಡಾ ಅಮೇರಿಕಾಂತ್ ಮಾಯಾಗ್ ಜಾಲ್ಯಾತ್? ವಾ ಗಾಂವಾಂತ್ ಆಸುನ್‌ಯಿ ಮ್ಹಾಕಾ ದಿಸನಾಂತ್. ಜಶೆಂ ಹಾಂವ್ ತಾಂಕಾಂ ದಿಸನಾ...?

ಅಶೆಂ ಶೆಂಬರಾಂನಿ ಕ್ಲಾಸ್‌ಮೆಟ್ಸ್ ಆಸ್ಲಾರ್‌ಯಿ ಆಜ್ ಫಕತ್ ಪಾಂತ್ರಿಸಾಂಚ್ಯಾ ಪ್ರಾಯೆರ್ ರಾವೊನ್ ಪಾಟಿಂ ಪಳೆತಾನಾ ಮಸ್ಕ್ ಮಸ್ಕ್ ದಿಸ್ತಾ. ಸಬಾರಾಂಚಿಂ ನಾಂವಾಂಯ್ ಉಗ್ಡಾಸಾಕ್ ಯೇನಾಂತ್. ಉಗ್ಡಾಸಾ ಖಣಾಂನಿ ಕಾಳಾಚೊ ಘಯ್ರಾಮ್ ಮಾಂಡ್ಲಾ. ಕ್ಲಾಸ್‌ಮೆಟ್ನಾಂಕ್ ಮೆಳ್ಚೆಖಾತಿರ್ ಫೇಸ್‌ಬುಕಾರ್ ವಿವರ್ ದಿತಾನಾ ಶಿಕ್‌ಲ್ಲ್ಯಾ ಇಸ್ಕೊಲಾಂಚಿ, ಗಾಂವ್ಚಿಂ ನಾಂವಾಂ ದಿಲಿಂ. ಶೆಂಬರಾಂನಿ ನವೆ ಮಿತ್ರ ಮೆಳ್ಳೆ. ಪೂಣ್ ಏಕ್‌ಚ್ ಏಕ್ ಕ್ಲಾಸ್‌ಮೆಟ್ ಮೆಳ್ಳೊಂಕ್ ನಾ. ಖಿಯ್ ಗೆಲ್ಯಾಂತ್‌ಗಾಯ್ ಹಿಂ?

ಅಬ್ಬಾ ಬಾಪಾ

ತೆಂ ಜಾಯ್ರಾತ್ ಖಿಂಚೆಂ ಮ್ಹಣ್ ಆತಾಂ ಉಗ್ಡಾಸ್ ನಾ. ಪೂಣ್ ತಾಂತುಂ ಭುರ್ಗ್ಯಾನ್ ಸಾಂಗ್ಚೆಂ ಏಕ್ ವಾಕ್ಯೆಂ ಮ್ಹಾಕಾ ಉಗ್ಡಾಸ್ ಆಸಾ. ತೆಂ ವಾಕ್ಯೆಂ ಆಸಾ 'ಮೈಡ್ಯಾಡಿ ಸ್ಪೊಂಗೆಸ್ಪ್'. ಹರ್ಯೆಕಾ ಭುರ್ಗ್ಯಾಕ್ ತಾಚೊ ಬಾಪುಯ್ ಎಕಾ ನ್ಹಯ್ ಎಕಾ ಕಾಳಾರ್ ಬಳ್ವಂತ್‌ಚ್ ಆಸ್ತಾ. ಪೂಣ್ ಹಿ ಆವ್ಡಿ ಕಿತ್ಲ್ಯಾ ಲಾಂಬಾಯೆಚಿ ಮ್ಹಳೆಂ ಬಾಪಾಯ್ಚ್ಯಾ ಶಾತಿಯೆಚೆರ್ ಹೊಂದುನ್ ಆಸಾ. ಭುರ್ಗ್ಯಾಂನಿ 'ಅಬ್ಬಾ ಬಾಪಾ' ಮ್ಹಣ್ ಸಂತೊಸ್ ಪಾಂವ್ಚೆಂ ವಾ ಅಬ್ಬಾ...! ಬಾಪಾ...! ಮ್ಹಣ್ ಬೆಜಾರಾಯ್ ಉಚಾರ್ಚಿ ಹಾಂತ್ಲಿ ವಿಂಚವ್ಣಿ ಬಾಪಾಯ್ಚಿ.

ಆವಯ್-ಭುರ್ಗ್ಯಾಚೊ ಬಾಂದ್ ವರೊ. ಹರ್ಯೆಕ್ಲೊಯ್ ಹ್ಯಾ ಬಾಂದಾ ವಿಶ್ಯಾಂತ್ ಫುಗಾರ್ತಾ, ಬರಯ್ತಾ, ಗಾಯ್ತಾ. ಆವಯ್ ಬಾಪುಯ್ ಸಮಾಸಮ್ ತರ್ಯಿ ಹೆ ಗಜಾಲಿಂತ್ ಬಾಪುಯ್ ಇಲ್ಲೊ ಪಾಟಿಂ ಪಡ್ತಾ. ಪೂಣ್ ಬಾಳ್ಯಾನ್ ಹಾತ್ ಧರುನ್ ಚಲೊನ್ ವೆತಾನಾ ಮಾತ್ ಥಂಯ್ ಬಾಪಾಯ್ಚೆಂ ಪಿಂತುರ್ ಆಸ್ತಾ.

ಪಯ್ಲೆಂ ಬಾಪಾಯ್ಚೆಂ ಕಾಮ್ ಭಾಯ್ರ್ ಘೊಳ್ಚೆಂ ಆನಿ ಆವಯ್ಸ್ ಘರ್ ಸಾಂಬಾಳ್ಚೆಂ ಅಶೆಂ ಆಸ್ಲೆಂ. ದೆಕುನ್ ಭುರ್ಗ್ಯಾಂಚೆಂ ಪಾಲನ್ ಪೋಶಣ್ ಆವಯ್ ಕರ್ತಾಲಿ. ಪೂಣ್ ಆಜ್ ಚಡಾವತ್ ದೋಗಾಂಯ್ ಘೊಳ್ತಾತ್ ದೆಕುನ್ ಆವಯ್ ಬಾಪಾಯ್ಚ್ಯಾ ಜವಾಬ್ದಾರಿ ಚಡ್. ಜಾಯ್ತೆ ಪಾವ್ಲಿಂ ತಾಣಿಂ ಆಪಾಪ್ಲೊ ಪಾತ್ ಬದ್ಲಿ ಕರಿಜೆ ಪಡ್ತಾ ವಾ ದೋನ್ಯಿ ಜವಾಬ್ದಾರಿ ಸಾಂಬಾಳಿಜೆ ಪಡ್ತಾತ್. ಹೆಂ ಆಪಾಪ್ಲಿ ಜವಾಬ್ದಾರಿ ಸಮ್ಜಲ್ಲ್ಯಾ ಆನಿ ಪಾಳ್ಯಾ ಜೊಡ್ಯಾ ವಿಶ್ಯಾಂತ್ ಜಾಲೆಂ.

ಆವಯ್ ಬಾಪುಯ್ ಕುಟ್ಮಾಚಿಂ ದೋನ್ ರೊದಾಂ ಮ್ಹಣ್ತಾತ್. ಕುಟ್ಮಾಗಾಡಿ ಬರ್ಯಾನ್ ಚಲೊಂಕ್ ಹಿಂ ರೊದಾಂ ಸಾರ್ಕಿಂ ಆಸ್ಚಿ ಗರ್ಜ್. ಹಾಂಗಾ ಬಾಪಾಯ್ಚಿ ಜವಾಬ್ದಾರಿ ವರಿ ಜಾತಾ. ಕಿತ್ಲಿ ಸ್ತ್ರೀ ಸಮಾನತಾ ಮ್ಹಳ್ಯಾರ್ಯಿ, ಹಿ ಸಮಾಜ್ ಆಜೂನ್ ದಾದ್ಲ್ಯಾ ಪ್ರಧಾನ್ ಮನಾತಿತಿಂತ್ ಆಸಾ. ಚಲಿ ಶಿಕ್ಲ್ಯಾರ್ ಸಗ್ಳೆಂ ಕುಟಮ್ ಶಿಕ್ಲೆಪರಿಂ ತಶೆಂಚ್ ದಾದ್ಲೊ ಸಾರ್ಕೊ ಆಸಾ ತರ್, ಜವಾಬ್ದಾರೆಚೊ ಆಸಾ ತರ್ ತೆಂ ಕುಟಮ್ ಉರ್ಲೆಪರಿಂ.

ಸವಯಾಂಕ್ ಗುಲಾಮ್ ಜಾಂವ್ಚೆಂ ದಾದ್ಲ್ಯಾಚಿ ವ್ಹಡ್ ಅಸ್ಕತ್ಕಾಯ್. ಚೆಡುಂ, ದುಡು, ಭುಂಯ್, ಭಾಂಗಾರ್, ಅಧಿಕಾರ್, ಅಮಾಲ್ ಅಶೆಂ ಅಸ್ಕತ್ಕಾಯೆಚಿಂ ರುಪಾಂ ಹಜಾರ್. ಹಾಂಕಾಂ ಮಿಕ್ವಲ್ಯಾರ್ ಮಾತ್ ಕುಟ್ಮಾ ಬಾಂದ್ ಶಾಭಿತ್ ಆನಿ ಸೊಭಿತ್.

ಹಿ ಬಾಪಾಯ್ ವಿಶ್ಯಾಂತ್ಲಿ ಜೆರಾಲ್ ಗಜಾಲ್ ಜಾಲಿ. ಮಂಗ್ಳುರ್ಚ್ಯಾ ಕಿರಿಸ್ತಾಂವ್ ಪರ್ಜೆಚ್ಯೊ ಥೊಡ್ಯೊ ಗಜಾಲಿ ಪಳೆಂವ್ಯಾ. ಆಮ್ಕಾಂ ದೇವ್ ಬಾಪ್ ಆಸಾ. ಸಾಂ. ಜುಜೆ

ಬಾಪ್ ಆಸಾ. ಇಗರ್ಜೆಂತ್ ಪಾದ್ರಿ ಬಾಪ್ ಆಸಾ. ಘರಾಂತ್ ಜಲ್ಮಯಿಲ್ಲೊ ಬಾಪ್ ಆಸಾ. ದೇವ್ ಬಾಪ್ ದಿಸಾನಾ ದೆಕುನ್ ತಾಚೆ ಫಿಕಿರ್ ನಾ. ಆಸ್ಲಾರ್ ಕಾಂಯ್ ಇಲ್ಲಿಂ ಭೈಂ ಮಾತ್, ಯೆಮ್ಕೊಂಡಾಚ್ಯಾ ಉಜ್ಯಾಂತ್ ಘಾಲಿತ್ ಕೊಣ್ಣಾ ಮ್ಹಣ್ ಇಲ್ಲಿ ಮರ್ಯಾದ್. ಸಾಂ. ಜುಜೆ ಬಾಪ್‌ಯಿ ಆತಾಂ ನಾ. ದೋನ್ ಹಜಾರ್ ವರ್ಸಾಂ ಆದಿಂಯ್ ತಾಕಾ ಪೊಸ್ಕಾ ಬಾಪಾಯ್ಚೆಂ ಸ್ಥಾನ್. ಆಜೂನ್‌ಯಿ ಆಮಿ ತಾಕಾ ಪೊಸ್ಕಾಚ್ಯಾ ಜಾಗ್ಯಾರ್ ದವರ್‌ಲ್ಲೆಪರಿಂ ದಿಸ್ತಾ. ಮರ್ಯೆಕ್ - ತಾಚೆ ಬಾಯ್ಲೆಕ್ ಸೊಭಿತ್ ಸೊಭಿತ್ ಗ್ರೊಟ್ಟೆ, ಸಾಂ. ಜುಜೆಕ್ ವೊತಾಂತ್ ರಾವೊಂಕ್, ಆಮ್ಚ್ಯಾ ದಿಯೆಸೆಜಿಚೊ ಪಾತ್ರೊನ್ ಜಾವ್ನ್‌ಯಿ.

ತಿಸ್ರೊ ಆತ್ಮೀಕ್ ಬಾಪ್ ಆಸಾ ಮಾನಾಧಿಕ್ ವಿಗಾರ್. ತಾಚೆಂ ಕಾಮ್ ಆತ್ಮಾಂಕ್ ಸಾಂಬಾಳ್ಚೆಂ. ಹೊ ಆತ್ಮೊ ಕುಡಿ ಭಿತರ್ ಆಸಾ ದೆಕುನ್ ಕುಡಿಂಕ್‌ಯಿ ಸಾಂಬಾಳಿಜೆ. ಹ್ಯಾ ಕುಡಿಂಕ್ ಶೆಳಿಯೊ ಮ್ಹಣ್ತಾತ್. ಹ್ಯಾ ಶೆಳಿಯಾಂಕ್ ಎಕಾ ಬಾಂದಾಂತ್ ಹಾಡ್ಚಿ ಸುವಾತ್ ಇಗರ್ಜೆ. ಹಾಂಗಾ ಸಂಸಾರಿ ಬಾಪಾಯಾಂಕ್ ಆನಿ ತಾಂಚ್ಯಾ ಕುಟ್ಮಾಂಕ್, ಹೊ ಆತ್ಮೀಕ್ ಬಾಪುಯ್, ಸರ್ಗಿಂ ಬಾಪಾಚಿ ತಶೆಂ ಸಾಂ ಜುಜೆಬಾಪಾಚಿ ಆನಿ ತಾಚ್ಯಾ ಕುಟ್ಮಾಚಿ ವಳಕ್ ದಿತಾತ್. ಜರ್ ಹೆಂ ಇತ್ಲ್ಯಾರ್‌ಚ್ ಆಸ್ಲಾರ್ ಸರ್ವ್ ಸಾರ್ಕೆಂ ಆಸ್ತೆಂ. ಇತ್ತೆಂಚ್ ಕಾಮ್ ಕರ್ಚೆ ಆತ್ಮೀಕ್ ಬಾಪುಯ್ ಸರ್ವಾಂಚ್ಯಾ ಮನಾ ಸಾಂಗ್ಲೆ ಆಸ್ತಾತ್.

ಪೂಣ್ ತೆ ತಿತ್ಲ್ಯಾರ್‌ಚ್ ರಾವಾನಾಂತ್. ಬಿಲ್ಡಿಂಗಾ ಬಾಂದುಂಕ್ ವೆತಾತ್, ಇಸ್ಕೊಲಾಂ, ಹೊಲಾಂ, ಫೊರಿನ್ ಟೂರಾಂ ಮ್ಹಣ್ತಾನಾ ಪಯ್ಕಾಂಚಿಂ ಲೆಕಾಂ ಯೆತಾತ್. ಸಂಸಾರಿ ಬಾಪಾಯಾಂಚಿಂ ಚಿಂತಪ್ ಮ್ಹಳ್ಯಾರ್ ಪಯ್ಕಾಂಚಿಂ ಲೆಕಾಂ ಪಳೆಂವ್ಚಿ ಜವಾಬ್ದಾರಿ ಆಮ್ಚಿ. ಆತ್ಮೀಕ್ ಬಾಪಾಯಾಂನಿ ಆಮ್ಚ್ಯಾ ಪಾತ್ಕಾಂಚಿ ಆನಿ ದಿಂವ್ಚ್ಯಾ ಅಬ್ಕುಲುಸಾಂವಾಂಚಿಂ ಲೆಕಾಂ ಪಳೆಯ್ಲ್ಯಾರ್ ಪುರೊ. ಆತ್ಮೀಕ್ ಬಾಪುಯ್ ಚಿಂತಾತ್ ಹ್ಯಾ ಶೆಳಿಯಾಂಕ್ ಹಿಂ ಲೆಕಾಂ ಸಮ್ಜನಾಂತ್. ಮಾಗಿರ್ ಸುರು ಜಾತಾ ತು ತು ಮೆ ಮೆ.

ಹಾಂಗಾ ಆನ್ಯೆಕ್ ಗಜಾಲ್ ಆಸಾ. ಆಪ್ಲ್ಯಾ ನಾಕಾ ನಿಟಾಯೆಕ್ ಚಲ್ಲ್ಯಾರ್ ಹೊ ಆತ್ಮೀಕ್ ಬಾಪುಯ್ ಬರೊ. ನಾ ತರ್ ತೊ ನಾಕಾ. ಎಕಾ ಫಿರ್ಗಜೆಂತ್ ಕಿತ್ಲಿಂ ನಾಕಾಂ, ತಿತ್ಲೊ ನಿಟಾಯೊ ಜಾಲ್ಯಾರ್ ಹೊ ಆತ್ಮೀಕ್ ಬಾಪುಯ್ ಪಾಪ್ ಕಿತೆಂ ಕರ್ತಲೊ? ಮಾಗಿರ್ ತೊ ಆಪ್ಲಿಚ್ ಏಕ್ ವಾಟ್ ವಿಂಚ್ತಾ. ಥೊಡ್ಯಾಂಕ್ ರುಚ್ತಾ. ಥೊಡ್ಯಾಂಕ್ ದುಕ್ತಾ.

ಪೂಣ್ ಹ್ಯಾ ಬಾಪಾಯಾಂಚಿ ಆವ್ಡಿ ಎಕಾ ಜಾಗ್ಯಾರ್ ಚಡ್ ಮ್ಹಳ್ಯಾರ್ ಸಾತ್ ವರ್ಸಾಂ. ನವೊ ಯೆತಚ್ ಪರತ್ ತಿಚ್ ಗಜಾಲ್. ಪರತ್ ನಾಕಾಂ, ಪರತ್ ನಿಟಾಯೊ, ಥೊಡ್ಯಾಂಕ್ ನಾಕಾ, ಥೊಡ್ಯಾಂಕ್ ಜಾಯ್...

ಚವ್ತೊ ಆನಿ ನಿಮಾಣೊ ಬಾಪುಯ್ ಆಸಾ - ಸಂಸಾರಿ ಬಾಪುಯ್, ಜಲ್ಮ್ ದಿಲ್ಲೊ ಬಾಪುಯ್. ಹೊ ಬಾಪುಯ್ ಸಾರ್ಕೊ ಆಸಾ ತರ್ ಉರ್‌ಲ್ಲೆ ತೀನ್ ಬಾಪ್‌ಯಿ ಸಮಾ ಆಸ್ತಾತ್. ಪೂಣ್ ಅಸಲೊ ಬಾಪುಯ್ ಥೊಡ್ಯಾಂಕ್ ಕಾಳೊಕಿ ಭಿರಾಂತ್, ಥೊಡ್ಯಾಂಕ್ ಘಾಂತ್ಯಾಚೆಂ ಸ್ವಪಾಣ್ ಆನಿ ಜಾಯ್ತ್ಯಾಂಕ್ ದಿಸಾಚೆಂ ವಾಸ್ತವ್. ಆಜ್ ಸಮಾಜ್ ಬರಿ ಆಸಾ ತರ್ ತಾಕಾ ಆಜೂನ್ ಬರೆ ಬಾಪುಯ್, ಆಪ್ಲಿ ಜವಾಬ್ದಾರಿ ವಳ್ಕಲ್ಲೆ ಬಾಪುಯ್ ಆಸ್ಚೆಂಚ್ ಕಾರಣ್.

ಧೊಡ್ಯಾಂಕ್ ಆಪ್ಲ್ಯಾ ಬಾಪಾಯ್ಚೆಂ ರುಪ್ಣೆಂ ಮ್ಹಳ್ಯಾರ್ ಕುಡಿ- ಕುಡ್ಚೆಲಾ ರುಪಾಚೆಂ. ಧೊಡ್ಯಾಂಕ್ ಪಮ್ಮದ ನಾಚ್ಚೆಂ. ಧೊಡ್ಯಾಂಕ್ ಮೊನೊ ದೆಂವ್ಚಾರ್ ತರ್ ಆನಿ ಧೊಡ್ಯಾಂಕ್ ಶಾಂತಿದೂತ್. ಧೊಡೆಪಾವ್ಪಿಂ ಆಶೆಂಯ್ ಆಸ್ತಾಕೀ ಮನೆಗೆ ಮಾರಿ ಮಕ್ಕಳಿಗೆ ಉಪಕಾರಿ. ಧೊಡೆ ಪಾವ್ಪಿಂ ನಾಮ ಒಂದು ರೂಪ ಹಲವು ಮ್ಹಳೆಪರಿಂ ಎಕ್‌ಚ್ ಬಾಪುಯ್ ಆಪ್ಲ್ಯಾ ಭುರ್ಗ್ಯಾಂಕ್ ತಾಚ್ಯಾ ಕಾಲೆತಿಕ್ ಲಾಗೊನ್, ತಾಂಚ್ಯಾ ಕಾಲೆತಿಕ್ ಲಾಗೊನ್ ವೆವೆಗ್ಳೊ ದಿಸ್ತಾ.

ಜರ್ಯಿ ಭುರ್ಗ್ಯಾಂಕ್ ಆಪ್ಲ್ಯಾ ಜಿವಿತಾ ಪಯ್ಲಾರ್, ಖಿಂಚ್ಯಾಯ್ ಘುಂವ್ಡೆರ್ ಬಾಪುಯ್ ಪ್ರೇರಣ್ ದೀಂವ್ಕ್ ಸಕ್ತಾ, ಸಾಂಗಾತಾ ನಾ ತರ್ಯಿ ಧಯ್ತ್ ಭರುಂಕ್ ಸಕ್ತಾ ತರ್ ತೊ ಯಶಸ್ವಿ ಬಾಪುಯ್.



ಸಾಂತ್ ಆನಿ ಸಾಂತ್

ಹಾಂವ್ ಅತ್ತೂರ್ ಸಾಂ. ಲೋರೆಸಾಕ್ ಲಾಗಿಂ ಜಾಲ್ಲೊಂ 1988-91 ಆವ್ದೆಂತ್ ಆಟ್ಟೆಂತ್ ಎನ್‌ಸಿಸಿಕ್ ಸೆರ್ವಾಲ್ಲೊಂ. ಮೊಂತೆರೊ ಮಾಸ್ತೆರ್ ಇನ್‌ಚಾರ್ಜ್. ಮಾ. ಜೋಸೆ ಮಿನೆಜ್ ವಿಗಾರ್. ಫೆಸ್ತಾವೆಳಿಂ ಶಿಸ್ತ್ ಸಾಂಬಾಳ್ಜಿ ಜವಾಬ್ದಾರಿ ಆಮ್ಕಾಂ. ಆಮಿ ಜೂನಿಯರ್ ದೆಕುನ್ ಪೋತ್ ಆಸ್‌ಲ್ಲೆ ಕಡೆ ಆಮ್ಕಾಂ ರಾವೊಂಕ್. ದುಸ್ರ್ಯಾ ವರ್ಸಾ ಪೊರ್ಮೋಶನ್ ಇಗರ್ಜೆಭಿತರ್ ರಾವೊಂಕ್. ಶಿಸ್ಟೆನ್ ರಕಾರಕಾ ಕರ್ನ್ ಮೊಚೆ ಬಡೊವ್ನ್ ಚಲ್ತಾನಾ, ಭಕ್ತಿಕಾಂಕ್ ಮಾರ್ಗದರ್ಶನ್ ದಿತಾನಾ ಆಮಿಂಚ್ ಹೀರೊ. ಕೆದೊ ವ್ಹಡ್ ಜಣ್‌ಯಿ ಜಾಂವ್ ಮ ಮಘೆರ್ ಆಸ್ಚೊ ಪಾದ್ರ್ಯಾಬ್ ಜಾಂವ್, ತಾಣೆಂ ಆಮ್ಚ್ಯಾ ಸುಚನಾಂಕ್ ಪಾಳೊ ದೀಜೆಚ್ ತವಳ್ ತೀನ್ ದೀಸ್ ಆಮ್ಚೊ ಭರ್ಮ್ ಸಾಂಗ್ಚೊ ನ್ಹಯ್. (ತಿನಾಂತ್ ದೋನ್ ದೀಸ್ ತರಾಯಿ ಆಮಿ ಇಗರ್ಜೆ ಬಾಗ್ಲಾರ್) ಪೂಣ್ ಆತಾಂಚ್ಯಾ ಎನ್‌ಸಿಸಿ ಕೆಡೆಟಾಂಕ್ ಹೆ ಭರ್ಮ್ ಭೊಗ್ಚೊ ಆವ್ಕಾಸ್ ನಾ. ಆತಾಂ ಶಿಸ್ತ್ ಸಾಂಬಾಳ್ಜಿ ಜವಾಬ್ದಾರಿ ಕಠೊಲಿಕ್ ಸಭೆಚಿ

ಸಾಂ. ಲೋರೆಸ್ ಆಜ್ ಆಮ್ಚೊ ತರಾಯಿ ಮುಳಾನ್ ತೊ ತಿಸ್ರ್ಯಾ ಶೆಕ್ಡ್ಯಾಂತ್ ಜಿಯೆಲ್ಲೆ ಸ್ಪೇಯ್ನ್ ಗಾಂವ್ಚೊ ವ್ಯಕ್ತಿ. ಪಾಪಾ ಸಿಕ್ಸ್‌ತುಸಾನ್ ತಾಕಾ ಮುಕೆಲ್ ದಿಯಾಕೊನ್ ಜಾವ್ ನೇಮಕ್ ಕರ್ನ್ ಪವಿತ್ರ ಸಭೆಚೆಂ ಭಂಡಾರ್ ತಾಚೆ ಹಾತಿಂ ದಿಲೆಂ. ತವಳ್ಚೊ ರಾಯ್ ವಾಲೆರಿಯನಾನ್ ಪಾಪ್‌ಸಾಯ್ಬಾಕ್ ಬಂಧೆಂತ್ ಘಾಲೊ. ಪವಿತ್ರ ಸಭೆಚೆಂ ಭಂಡಾರ್ ಆಪ್ಣಾಕ್ ಒಪ್ಪಿಜೆ ಮ್ಹಣ್ ಲೋರೆಸಾಚೆರ್ ದಬಾವ್ ಘಾಲೊ. ತಾಣೆಂ ಅನಾಥ್, ಕೊಡ್ಕಾರ್ ವಿದ್ವಿ, ಭಿಕಾರಿ ಹಾಂಕಾಂ ಜಮವ್ನ್ ರಾಯಾ ಮುಖಾರ್ ರಾವಯ್ಲೆಂ ಆನಿ ಮ್ಹಳೆಂ 'ಹೆಂಚಿ ಪವಿತ್ರ ಸಭೆಚೆಂ ಭಂಡಾರ್'. ಖುಬಾಳ್‌ಲ್ಲ್ಯಾ ರಾಯಾನ್ ಲೋರೆಸಾಕ್ ಹುಲ್ವಾವ್ನ್, ವಳ್ಳಳಾವ್ನ್ ಲೊಂಕ್ಡಾಚೆ ಕಾಯ್ಲಿರ್ ಭಾಜುನ್ ಜಿವ್ಪಿಂ ಮಾರಯ್ಲೆಂ. ಕ್ರಿಸ್ತಾ ಉಪ್ರಾಂತ್ಲ್ಯಾ 258ವೆ ಇಸ್ವೆಚ್ಯಾ ಆಗೋಸ್ಟ್ ಧಾ ತಾರಿಕೆರ್ ಮಾಡ್ತಿರ್ ಜಾಲ್ಲ್ಯಾ ಲೋರೆಸಾಕ್ ವೆರೆನ್ ಗಾಂವಾಂತ್ ಮಾತ್ಯೆಕ್ ಪಾಯ್ಲೊ. ತ್ಯಾ ಸಮಾಧಿಚೆರ್ ಸಾಂ. ಲೋರೆಸಾಚಿ ಬಾಸಿಲಿಕಾ ಆಸಾ.

ಟಿಪ್ಪುಚ್ಯಾ ಬಂಧಡೆ ಉಪ್ರಾಂತ್ ಥೊಡ್ಯಾ ಕಾರಣಾನಿಮ್ಮಿಂ ಸಾಂ.ಲೋರೆಸಾಚ್ಯಾ ಮಾನಾ ನವಿ ಇಗರ್ಜ್ ಬಾಂದುಂಕ್ ಕಾರ್ಕಳಾಂತ್ ಪರ್ಪಳೆ ಗುಡ್ಯಾರ್ ಜಾಗೊ ಸೊಧುನ್ ಯಾಜಕ್ ಆನಿ ಥೊಡೆ ಭಕ್ತಿಕ್ ಸಾಮತಾಚ್ಯಾ ರುಕಾಡಾಚ್ಯಾ ಇಮಾಜಿಸವೆಂ ಭಾಯ್ ಸರ್ಲೆ. ಪಯ್ಣಾರ್ ಪುರಾಸಣೆನ್ ಸಾಂತಾಚಿ ಇಮಾಜ್ ಸಕ್ಲಾ ದವರುನ್ ನಿದೊನ್, ಉಟ್ತಾನ್ ಇಮಾಜ್ ಉಕ್ಲಂಕ್ ಜಾಲಿನಾ. ಸಾಂತಾಚಿ ಖುಶಿ ಸಮ್ಜೊನ್ ಥಂಯ್ಚ್ ಇಗರ್ಜ್ ಬಾಂ ಭಾಸಾವ್ಣಿ ಕೆಲಿ. ಆಜ್ ತಿ 450 ವರ್ಸಾಂ ಪುರ್ವಿಲಿ ರುಕಾಚಿ ಇಮಾಜ್ ಭಕ್ತಿಕಾಂ ಆಪ್ಣುಂಕ್ ಸಾಧ್ಯ್ ಜಾಯ್ತೆಂ ದವರ್ಲ್ಯಾ ಸಾಂ ಲೋರೆಸಾಚಿ ರೆಲಿಕ್‌ಯಿ ಹ್ಯಾ ಪೂರ್ಣ ಶೆತಾಂತ್ ಆಸಾ.

ತವಳ್ ಘರಾಂತ್ ಆನಿ ತೆರಾಂತ್ ಸಾಂ ಲೋರೆಸಾವಿಶಿಂ 'ಪವಾಡ ಪುರುಷ ಸಂ

ಲೋರೆನ್ನರು' ಮ್ಹಳ್ಳಿ ಭೈಂ ಭರಲ್ಲಿ ಭಕ್ತ ಆಸ್ಲಿ. ಸಾಂ. ಲೋರೆಸಾಕ್ ಭಾಸಾಯಿಲ್ಲಿ ಆಂಗವ್ಣ - ರುಪೆಂ, ಪಯ್ಲೆಂ ಫಳ್, ತಾಂಕ್ ಆಸ್ಲ್ಯಾರ್ ಭಾಂಗಾರ್, ಕಾಂಯ್ ನಾ ತರ್ ವಾತ್ - ಜೆಂ ಕಿತೆಂ ಭಾಸಾಯ್ಲಾಂ ತೆಂ ಫೆಸ್ತಾವೆಳಿಂ ಫಾರಿಕ್ ಕರಿಜೆಚ್ ಆಸ್ಲೆಂ. ಚಡಿತ್ ವರ್ಸ್ ಫೆತ್ತೆಂ ತರ್ ಫೈನ್ ದೀಜೆ ಪಡ್ತಾಲೆಂ. ನಾ ತರ್ ಸಾಂ.ಲೋರೆಸಾಚ್ಯಾ ಶಿರಾಪಾಚಿ ಭಿರಾಂತ್ ಆಸ್ಲಿ. ಪೂಣ್ ಕೊಣ್‌ಯಿ ಸಾಂ. ಲೋರೆಸಾಕ್ ಭಾಸಾಯಿಲ್ಲ್ಯಾಂತ್ ಮೋಸ್ ಕರಿನಾತ್ಲೆ. ಸಾಂತ್ ಕೊಣಾಯ್ಕಿ ಲುಕ್ಸಾಣ್ ಜಾಂವ್ಕ್ ಸೊಡಿನಾ ಮ್ಹಣ್ ಲೊಕಾಕ್ ತಾಚೆರ್ ಭರ್ವಸೊ. ಸಾಂಗಾತಾ ಫೆಸ್ತಾ ಸಾಂತೆಂತ್ಯಾಯಿ ಮೋಸ್ ಕರಿನಾಂತ್ ಮ್ಹಳ್ಳಿ ಪಾತ್ಯೆಣಿ ಆಸ್ಲಿ. ಆಜ್ ಹ್ಯಾ ಪಾತ್ಯೆಣೆಕ್‌ಚ್ ಕುರಾಡ್ ಪಡ್ಲ್ಯಾ ಫೆಸ್ತಾ ಸಾಂತೆಂತ್ ಮೊಲಾಂ ಮೊಳ್ಬಾಕ್ ತೆಂಕ್‌ಲ್ಲಿ ಗಜಾಲ್ ಎಕಾಕುಶಿನ್ ತರ್ ತೀನ್ ದಿಸಾಂಚ್ಯಾ ಯಾರಾಕ್, ತೀನ್ ಫೀಟ್ ಸುವಾತೆಕ್ ಭಾಂಗಾರ್ ಮೋಲ್.

ವೀಸ್ ವರ್ಸಾಂ ಆದ್ಲಿ ಗಜಾಲ್ ಹಿ. ತವಳ್ ಆಮ್ಕಾಂ ಅತ್ತೂರ್ ಫೆಸ್ತಾಂತ್ ಮಾತ್ ಫೆಸ್ತಾ ಸಾಂತೆಚಿ ಮಜಾ ಮೆಳ್ಳಿ ಆಸ್ಲಿ. ವರ್ಸಾಭರ್ ಸರ್ವಾಂನಿ ದಿಲ್ಲಿ ಚಿಲ್ಲರೆ ಕಾರ್ಕಳ್ ಫೆಸ್ತಾಖಾತಿರ್ ಮ್ಹಣ್ ಡಬ್ಬಾಂತ್ ಭರ್ನ್ ದವರ್ಚೆ ಆಸ್ಲೆ. ನವೆಂಬರಾಂತ್ ಕಾರ್ಕಳ್ ಜೆಜುರಾಯಾಚೆಂ ಫೆಸ್ತ್ ಆಸ್ತಾಲೆಂ ತರ್ಯಿ ತಾಕಾ ಹ್ಯಾ ಡಬ್ಬಾಧಾವ್ನ್ ಪಯ್ಕಿ ಸುಟಿನಾತ್ಲೆ. ಸುಟಿಯೆವೆಳಾರ್ ಹೆಣ್ ತೆಣ್ ಕಾಮ್ ಕರ್ನ್, ಮಾಡಾಂಕ್ ಚಡೊನ್ ಜಮಯಿಲ್ಲಿ ಪಯ್ಕಿಯಿ ತ್ಯಾ ಡಬ್ಬಾಂತ್ ಆಸ್ತಾಲೆ. ಪಯ್ಕಿ ಜಮಂವ್ಕ್ ಆಮ್ಗರ್ ಭಾಭಾವಾಂ ಮದೆಂ ಪಂಥಾಟ್. ಡಬ್ಬೊ ಭೆತ್ತಾನಾ ಚಡ್ ಪಯ್ಕಿ ಜಾಲ್ಲ್ಯಾಚೆಂ ಶೆಂಕಾರೆಂ ಫುಲ್ಲಾಲೆಂ. ಪೂಣ್ ಮಾಮ್ಮಿಚ್ಯಾ ನ್ಯಾಯಾಧಿಕರಣಾ ಮುಕಾಂತ್ ಆಮ್ಚ್ಯಾಂತ್ಲೊ ಏಕ್ ವಾಂಟೊ ಲ್ಹಾನಾಂಕ್ ಫಾವೊ ಜಾತಾನಾ ಆಮಿ ದೋಗಿ ಇಂಗು ತಿಂದ ಮಂಗ.

ಹಿ ಬೆಜಾರಾಯ್ ಇಲ್ಲೊ ವೇಳ್ ಮಾತ್. ಪಪ್ಪಾಚ್ಯಾಕ್‌ಯಿ ಆಮಿ ಮಾಮ್ಮಿ ಒಟ್ಟುಕ್ ಫೆಸ್ತಾಕ್ ವಚುಂಕ್ ಚಡ್ ಖಾಯ್ಸ್ ಕರ್ತಲ್ಯಾಂವ್. ಪಪ್ಪಾಸವೆಂ ಗೆಲ್ಯಾರ್ ನಿಟ್ ಮಿಸಾಕ್ ವಚಾಜೆ, ಭಕ್ತಿಪಣಾನ್ ಮಿಸಾಂತ್ ಭಾಗ್ ಘೆಜೆ. ಏಕ್ ಐಸ್ಕ್ರೀಮ್ ವಾ ಕಾಳ್ಗಾಂ ಶಿರ್ ಖಾವ್ನ್ ಪಾಟಿಂ ಯೇಜೆ. ಮಾಮ್ಮಿಕ್ ಜಾಲ್ಯಾರ್, ತವಳ್ ತಿಣೆಂ ಫರಾಭಾಯ್ತ್ ವೆಚೆಂ ಅಪ್ರೂಪ್ ಜಾಲ್ಲ್ಯಾನ್ ಸಾಂತೆಂತ್ ಭೊಂವಾಜೆ, ಬರೆಂ ದಿಸ್ತೆಂ ಕಾಣ್ಗೆಜೆ. ಆಮ್ಕಾಂಯ್ ಕಾಣ್ಗೆವ್ನ್ ದೀಜೆ. ಮಾಮ್ಮಿಚೆ ದೊಳೆ ಚುಕವ್ನ್ ಸಾಂತೆಂತ್ ಜಾಯ್ ತಿತ್ಲೊ ವೇಳ್ ಭೊಂವುಂಕ್‌ಯಿ ಆವ್ಕಾಸ್ ಆಸ್ತಾಲೊ. ರೆಡ್ಯಾಂನಿ ಫುಂವ್ಡಾಂವ್ಚ್ಯಾ ಫಾಣ್ಯಾಚೊ ಕೊಬಾ ಜೂಸ್ ಪಿಯೆಂವ್ಚಿ ಮಜಾ ಮಾತ್ ಆಜ್ ನಾ. ಕಾಳ್ಗಾಂ ಶಿರೆಂತ್‌ಯಿ ಪಯ್ಲೆಂಚಿ ಗೊಡ್ಸಾಣ್ ಉರೊಂಕ್ ನಾ. ಕಾರ್ಕಳ್ಚೊ ಚಾಕ್ಲೊ ಆಜ್ ಆಪ್ಲೊ ಆಕಾರ್ ಹೊಗ್ಡಾಂವ್ಕ್ ಪಾವ್ಲ್ಯಾತ್. ಡಬ್ಬಾಂತ್ಲೆ ಪಾಂಚ್, ಧಾ, ವೀಸ್ ಆನಿ ಪಂಚ್ವೀಸ್ ಪಯ್ಕಿ ಘೆಂವ್ಕ್ ಸಾಂ. ಲೋರೆಸಾಚ್ಯಾ ಮೊಗಾಚೆ, ಸರ್ವಾಂನಿ ಸಾಂಡುನ್ ಫಾಲ್ಲೆ ಭಿಕಾರಿ ನಾಂತ್. ಆಜ್ ತೆ ಪಯ್ಕಿಯಿ ನಾಂತ್. ಶಿಸ್ತೆಚ್ಯಾ ನಿಬಾನ್, ಭಲಾಯ್ಕೆಚ್ಯಾ ನಿಬಾನ್ ಭಿಕಾರ್ಯಾಂಖಾತಿರ್ ದಾನ್ ಜಮೊಂವ್ಕ್ ಆಜ್ ವ್ಹಡ್ ವ್ಹಡ್ ಪೆಟಾರೆ ದವರ್ಲ್ಯಾತ್. ಫೆಸ್ತಾ ಉಪ್ರಾಂತ್ಲ್ಯಾ ಸುಕ್ರಾರಾ ಜಮೊ ಜಾಲ್ಲೊ ದುಡು ಭಿಕಾರ್ಯಾಂಕ್, ತಾಂಚ್ಯಾ ಆಪಾಂಗ್‌ಪಣಾಚೆರ್ ಹೊಂದೊನ್ ವಾಂಟ್ಲಿ ರಿವಾಜ್ ಸುರು ಜಾಲ್ಯಾ. ಖರೆ ಭಿಕಾರಿ ಉಣ್ ಜಾವ್ನ್, ಎಕಾ ದಿಸಾಚೆ ಭಿಕಾರಿ ಚಡ್ಲ್ಯಾತ್. ದಿಲ್ಲಿಂ ದಾನ್

ಉಪ್ರಾಂತ್ ಥೊಡೆ ದೀಸ್ ಕಾರ್ಕ್‌ಳ್, ಕಾಬೆಟ್ಟು ಆನಿ ದೂಪದಕಟ್ಟೆಚ್ಯಾ ಬಾರಾಂನಿ ಖರ್ಚಾತಾ.

ಆಮಿ ತವಳ್ ಎನ್‌ಸಿಸಿಚೊ ವಾವ್ರ್ ಕರ್ನ್ ಸ ಕಿ.ಮಿ. ಚಲುನ್ ಯೇವ್ನ್, ಪರತ್ ಚಲುನ್ ಪಾಟಿಂ ಫೆಸ್ತಾಕ್ ವೆಚಿ ಮಜಾ, ಆಜ್ ಬೈಕಾರ್ ವಾ ರಿಕ್ವಾರ್ ಭುರ್ತ್ ಕರ್ನ್ ವೆತಾನಾ ಚಿಂತುಂಕ್‌ಯಿ ಜಾಯ್ನಾ.

ತವಳ್‌ಯಿ, ಆಜ್‌ಯಿ ಹೆಂ ಫೆಸ್ತ್ ಲೊಕಾಚೆಂ ಫೆಸ್ತ್. ಕಿತ್ಲೊ ಲೋಕ್ ಆಯ್ಲೊ ತಾಚೆರ್ ಹೊಂದೊನ್ ಫೆಸ್ತಾಚಿ ಯಶಸ್ವಿ ಮೆಜಾತ್. ಆಜ್ ಮಾರೊಗ್ ರೊಂದ್ ಜಾಲ್ಯಾತ್. ಗುಡೊ ಕೊಸ್ಕಲ್ಯಾ ಉಪ್ರಾಂತ್ ಇಗರ್ಜೆ ಭೊಂವಾರ್ ವಿಸ್ತಾರ್ಲಾ. ಗುಡ್ಯಾಚಿ ಮಾತಿ ಭರ್ತ್ ಮಯ್ದಾನ್ ವ್ಹಡ್ ಕೆಲಾಂ. ಆದಿಂ ತೀನ್ ದಿಸಾಂಕ್ ಏಕ್ ಪಾವ್ಟಿಂ ವೆಚೆಂಚ್ ವ್ಹಡ್ಲಿ ಗಜಾಲ್ ತರ್ ಆತಾಂ ದಿಸಾಕ್ ತೀನ್ ಪಾವ್ಟಿಯ್ ವಚ್ಚೆತಾ. ಸವ್ಲತಾಯೊ ಚಡ್ಲ್ಯಾತ್. ಪೂಣ್ ಫೆಸ್ತಾಚೆಂ ಜೆಂ ಆಕರ್ಷಣ್ ಆಸ್‌ಲ್ಲೆಂ, ಜೆಂ ಭಕ್ತಿಪಣ್ ಆಸ್‌ಲ್ಲೆಂ ತೆಂ ಆತಾಂಯ್ ಉರ್ದಾಂಗೀ ಮ್ಹಳ್ಳೆಂ ಸವಾಲ್‌ಚ್ ಜಾವ್ನ್ ಉರ್ದಾಂ.

ಅತ್ತೂರ್ ಫೆಸ್ತ್, ವ್ಹಡ್ಲೆಂ ಫೆಸ್ತ್, ಕಾರ್ಕ್‌ಚೆಂ ಫೆಸ್ತ್, ಕಾರ್ಲದ ಸಾಂತ್‌ಮಾರಿ ಇತ್ಯಾದಿ ನಾಂವಾಂನಿ ಫಾಮಾದ್ ಹೆಂ ಫೆಸ್ತ್ ಜನೆರ್ ಮಯ್ಜಾಚ್ಯಾ ನಿಮಾಣ್ಯಾ ಮಂಗ್ಳಾರಾ ಥಾವ್ನ್ ಬ್ರೆಸ್ತಾರಾ ಪರ್ಯಾಂತ್ ಚಲ್ತಾ. ಆತಾಂ ಪಿಡೆಸ್ತಾಂಖಾತಿರ್ ಮ್ಹಣ್ ಸೊಮಾರಾ ಸಾಂಜೆರ್ ಮೀಸ್ ಆಸಾ. ಫಿರ್ಗಜ್‌ಗಾರಾಂ ಖಾತಿರ್ ಮ್ಹಣ್ ಗಿಯಾದ್ ಮಾಯೆಚಿ ಪರಬ್ ಬ್ರೆಸ್ತಾರಾ ಚಲ್ತಾ. ಫೆಸ್ತಾವೆಳಿಂ ಆವಯೊ ಸಾಂತಾಚ್ಯಾ ಬೆಸಾಂವಾ ಖಾತಿರ್ ಆಪ್ಲ್ಯಾ ಬಾಳ್ಕಾಂಕ್ ಪರ್ನ್ಯಾ ಇಗರ್ಜೆಚ್ಯಾ ಆಲ್ತಾರಿರ್ ದವರ್ತಾತ್. ಮಾ. ಜೊಸ್ವಿ ಫೆರ್ನಾಂದಾನ್ ದೊಡ್ಡಾ ಶೆಕ್ಡ್ಯಾಚ್ಯಾ ಉಗ್ಡಾಸಾಕ್ ಬಾಂದಯಿಲ್ಲಿ ನವಿ ಇಗರ್ಜೆ 125 ಫೀಟ್ ಲಾಂಬ್ ಆನಿ 97 ಫೀಟ್ ರೊಂದ್ ಆಸಾ. ಭಾಯ್ಲಿ ತೋರ್ 90 ಫೀಟ್ ಉಬಾರ್ ಆಸಾ. 2500 ಲೊಕಾನ್ ಸಾಂಗಾತಾ ಹಾಂಗಾ ಮೀಸ್ ಭೆಟವ್ಚೆತಾ. ವಾತಿ, ಸಾಂ. ಲೊರೆಸಾಚೆಂ ತೇಲ್, ಆಗ್ಗೆಂತ್ ಮಿಂಜಿತ್ ಫೆಸ್ತಾಚಿ ಹೆರ್ ವಿಶೇಷತಾ.

ಹಾಂವ್ ಶಾರ್ಜಾಥಾವ್ನ್ ಪಾಟಿಂ ಆಯ್ಲ್ಯಾ ಉಪ್ರಾಂತ್ ಮಾ. ಜೊಸ್ವಿ ಫೆರ್ನಾಂದಾ ಆನಿ ಮಾ. ಫ್ರಾನ್ಸಿಸ್ ಕರ್ನೆಲಿಯೊಚ್ಯಾ ಆವ್ದೆಂತ್ ಫೆಸ್ತಾ ವೆಳಾರ್ ಕಥೊಲಿಕ್ ಸಭೆಚೊ ಸ್ವಯಂಸೇವಕ್ ಜಾವ್ನ್ ಮಿಡಿಯಾ ಸೆಂಟರಾಂತ್ ವಾವ್ರಾಡಿ ಜಾವ್ನ್ ವಾವುರ್ಲಾಂ. ಮ್ಹಾಕಾಯಿ ತಾಣಿ ಮ್ಹಜ್ಯಾ ಕೊಂಕ್ಣಿ ವಾವ್ರಾಂತ್ ಸಹಕಾರ್ ದಿಲಾ. ಮಾ. ಕರ್ನೆಲಿಯೊಚ್ಯಾ ಕಾಳಾರ್ ಸರ್ವ್ ಕೊಂಕ್ಣಿ ಪತ್ರಾಂಕ್ ಫೆಸ್ತಾವೆಳಿಂ ಇಗರ್ಜೆ ಕಂಪಾವ್ಣಾ ಭಿತರ್ ಫುಂಕ್ಯಾಕ್ ಸ್ಪೊಲ್ ಮೆಳ್ತಾಲೆಂ. ಮ್ಹಜ್ಯಾ ಪತ್ರಾಕ್‌ಯಿ ಸ್ಪೊಲ್ ದೀವ್ನ್ ಆಧಾರ್ಲಿಲಾಂ.

ಅತ್ತೂರ್ಚೆಂ ಫೆಸ್ತ್ ಲೊಕಾಚೆಂ ಫೆಸ್ತ್. ಲೊಕಾಚ್ಯಾ ಹಾಜ್ರೆಂತ್ ದಳ್ಬಾರಾಯೆನ್ ಸಾದರ್ ಜಾತಾ. ಆಜ್‌ಯಿ ಪಯ್ಸ್ ಥಾವ್ನ್ ಯೆಂವ್ಚೊ ಚಲೊನ್‌ಚ್ ಯೆಂವ್ಚೊ ಫೆಸ್ತಾ ಖಾತಿರ್‌ಚ್ ಪರ್ಗಾಂವಾಥಾವ್ನ್ ಯೆಂವ್ಚೊ ಸಾಂತಾಚೊ ಭಕ್ತಿಕ್ ಲೋಕ್ ಆಸಾ. ಫೆಸ್ತಾ ಸಾಂತ್ ಬದಲ್ಲ್ಯಾರಾಯಿ, ಭಕ್ತಿಕಾಂಚ್ಯಾ ಭಕ್ತಿಪಣಾಂತ್ ನವೆಸಾಂವಾಚೆಂ ಬದ್ಲಾಪ್ ಆಯ್ಲಾಂ ತರ್‌ಯಿ ಸಾಂತ್ ಲೊರೆಸ್ ಬದ್ಲುಂಕ್ ನಾ. ಆಪ್ಣಾಸರ್ಶಿಂ ಯೆತೆಲ್ಯಾಂಕ್ ಭುಜ್ವಣ್ ಆನಿ ಬಳ ದೀತ್ ತೊ ಉಬೊಚ್ ಆಸಾ.

ನಮಸ್ತೇ... ಟೀಚರ್...

ಸೆಪ್ಟೆಂಬರ್ ಪಾಂಚ್ ಶಿಕೊವ್ವಾಂಚೊ ದೀಸ್ ಮ್ಹಣ್ ಭಾರತ್‌ಭರ್ ಮನಾಯ್ತಾತ್. ತೊ ದೀಸ್ ಶಿಕೊವ್ವಾಂಚೊ ಪಾತ್ರೊನ್, ಭಾರತಾಚೊ ಆದ್ಲೊ ರಾಷ್ಟ್ರಪತಿ ಸರ್ವಪಲ್ಲಿ ರಾಧಾಕೃಷ್ಣನ್ ಹಾಚೊ ಜಲ್ಮಾ ದೀಸ್. ರಾಜ್‌ಕಾರಣಾಕ್ ಯೆಂವ್ಚೆ ಆದಿಂ ತೊ ಏಕ್ ದೆಕಿಭರಿತ್ ಶಿಕೊವ್ಪಿ ಆಸ್‌ಲ್ಲೊ. ದೆಕುನ್ ತಾಚೊ ದೀಸ್ ಶಿಕೊವ್ವಾಂಚೊ ದೀಸ್.

ಆಯ್ಕಿಂ ಭುರ್ಗಿಂ ಫಾಲ್ಕಾಂಚೊ ಫುಡಾರ್. ಹ್ಯಾ ಫುಡಾರಾಚೊ ಪಂಚಾಂಗ್ ಬಳ್ವಂತ್ ಜಾಂವ್ಚೊ ಪ್ರಾಥಮಿಕ್ ಶಾಳಾಂತ್. ಮನಿಸ್ ಕಿತ್ಲೆಂಯ್ ಶಿಕೊಂದಿ, ಕಿತ್ಲೊಯ್ ಡಿಗ್ಲೊ ಘೆಂವ್ಪಿ. ತಾಚ್ಯಾ ಶಾಳಾವ್ಡೆಂತ್ಲೆ ಮಧುರ್ ಉಗ್ಡಾಸ್ ಆಸ್ಚೆ, ಕಾಳ್ಜಾಕ್ ಲಾಗ್ಲೊಚ್ಚೊ ಯಾದ್‌ಗಾರ್ ಘಡಿಯೊ ಆಸ್ಚೊ ಪ್ರಾಥಮಿಕ್ ಇಸ್ಕೂಲಾಚ್ಯಾ ಬಾಂಕಾರ್, ವೆರಾಂಡಾರ್, ಮೈದಾನಾರ್ ಆನಿ ನಮಸ್ತೇ.... ಟೀಚರ್.... ಮ್ಹಣ್ಚ್ಯಾ ತ್ಯಾ ಕೋರಸಾಂತ್.

ಪಯ್ಲಿ ಶಿಕೊವ್ಪಿ ಆವಯ್ಚ್ಯಾ ಉಸ್ಕಾರ್ ಘರಾಂತ್ ಪಡ್‌ಲ್ಲೆಂ ಶಿಕ್ಪಾಚೆಂ ಭಿಂ ಆಂಕ್ರಂವ್ಚೆಂ, ಜುನೆಂವ್ಚೆಂ ಆನಿ ರೂಕ್ ಜಾಂವ್ಚೆಂ ಶಾಳಾಂತ್ ಶಿಕೊವ್ವಾಚ್ಯಾ ಹಾತಾಂತ್. ದೆಕುನ್ ಆವಯ್ ಬಾಪಾಯ್ ಉಪ್ರಾಂತ್ ಶಿಕೊವ್ವಾಕ್ ದೆವಾಚ್ಯಾ ಜಾಗ್ಯಾರ್ ದೆಕ್‌ಲ್ಲಿ ಸಂಸ್ಕೃತಿ ಆಯ್ಲಿ. ಸುಶಿಕ್ಷಿತ್ ಸಮಾಜೆಂತ್ ಶಿಕೊವ್ವಾಚೊ ಪಾತ್ರ್ ಮಹತ್ವಾಚೊ. ದೆಕುನ್ ಹೆರ್ ಶಿಕೊವ್ಪಿ ಕಿತ್ಲ್ಯಾ ಮೊಗಾಚಿಂ ಜಾಲ್ಯಾರಾಯಿ ಆಮ್ಚ್ಯಾ ಉಗ್ಡಾಸಾಂತ್ ಉರ್ಚಿಂ ಪ್ರೈಮರಿಚಿಂ ಟಿಚೆರಾಂ. ಆವಯ್ಚೊ ಜಾಗೊ ಘೆಂವ್ಚೆಖಾತಿರ್ ಕೊಣ್ಣಾ ಪ್ರೈಮರಿಂತ್ ಸಕಯ್ಲ್ಯಾ ಕ್ಲಾಶಿಂನಿ ಮಾಸ್ಟರ್ ಆಸನಾಂತ್.

ಶಿಕಪ್ ಸಮಾನತಾ ಹಾಡ್ತಾ ಮ್ಹಣ್ತಾತ್. ಪೂಣ್ ಆಯ್ಚ್ಯಾ ಕನ್ನಡ ಆನಿ ಇಂಗ್ಲೀಶ್ ಮಾಧ್ಯಮ್ ಶಿಕ್ಪಾ ರಿತಿಂನಿ ಅಂತರ್ ಚಡಯ್ಲಾ. ಸಮಾಜೆಚ್ಯಾ ಹರ್ಯೆಕಾ ಹಂತಾಂನಿ ಹೊ ಅಂತರ್ ದಿಶ್ತಿಕ್ ಪಡ್ತಾ. ಪಯ್ಲೆಂ ಭುರ್ಗಿಂ ನಮಸ್ತೇ ಟೀಚರ್ ಮ್ಹಣ್ತಾಲಿಂ. ಆತಾಂ ಗುಡ್‌ಮೊರ್ನಿಂಗ್ ಮಿಸ್ ಮ್ಹಣ್ತಾತ್. ಹ್ಯಾ ನಮಸ್ತೇ ಆನಿ ಗುಡ್ ಮೊರ್ನಿಂಗ್ ಮದೆಂ ಭಾಶೆಸವೆಂ ಜಾಯ್ತೊ ಅಂತರ್ ಉದೆಲಾ. ಸರ್ಕಾರಿ, ಅನುದಾನಿತ್ ತಶೆಂ ಖಾಸ್ಗಿ ಮ್ಹಳ್ಳೊ ಭೇದ್ ಪಯ್ಲೊ. ಸರ್ಕಾರಿ ತಶೆಂ ಅನುದಾನಿತ್ ಇಸ್ಕೂಲಾಂಕ್ ಸರ್ಕಾರ್ ಲೊಕಾಚ್ಯಾ ತಿರ್ವ್ಯಾಧಾವ್ನ್ ಪೊಸ್ತಾ ದೆಕುನ್ ಹಿಂ ಶಾಳಾಂ ಸರ್ಕಾರಾನ್ ಸಾಂಗ್‌ಲ್ಲೆಪರಿಂ ಆಸಜೆ. ಕಿತ್ಲೊನ್ ಪರ್ಯಾಂತ್ ಮ್ಹಳ್ಯಾರ್ ಪಾತ್ ಕರಿನಾ ತರ್ಯಿ ಪರ್ವಾನಾ. ಪೂಣ್ ಸರ್ಕಾರಾಕ್ ಧಾಡ್ಲೊ ವರ್ವೊ, ಲೆಕಾಂ ಸಾರ್ಕಿಂ ಆಸಾಜೆ. ಸರ್ಕಾರಾನ್ ಪಳೆಂವ್ಚೆಂ ಕಾಗ್ದಾಂವಯ್ಲಿಂ ಲೆಕಾಂ ಮಾತ್. ಹಿಂ ಲೆಕಾಂ ಸಾರ್ಕಿಂ ಕರ್ಚ್ಯಾಂತ್ ಶಿಕೊವ್ಪಿ ಆಪ್ಲೊ ದೀಸ್ ಆನಿ ಮ್ಹಿನತ್ ವಾಟಯ್ತಾ ತರ್ ಭುರ್ಗ್ಯಾಂಕ್ ಮೆಳ್ಚೆಂ 'ಓದಿರೋ...' ಮಾತ್. ತಶೆಂ ಹೆಂ ಓದಿರೋ... ಆದಿಯ್ ಆಸ್‌ಲ್ಲೆಂ. ತವಳ್ ಶಿಕೊವ್ಪಿ ಕಾಂಯ್ ಕಾಮಾನ್ ಆಫಿಸ್ ರುಮಾಕ್ ವಚೊಂಕ್

ಆಸಾ ತರ್, ಕೊಣ್‌ಯಿ ಸಯ್ ಆಯ್ಲೆ ತರ್ ವಾ ದೊನ್ನರಾಚಿ ಕುಂಕ್ಡಾನೀದ್ ಕಾಡುಂಕ್ ಆಸಾ ತರ್ ಓದಿರೋ... ಮ್ಹಣ್ತಾಲಿಂ.

ಆಜ್ ಬದ್ಲಲ್ಲ್ಯಾ ಕುಟ್ಮಾಂಕ್ ಲಾಗುನ್ ಸಮಾಜಿಕ್ ಆನಿ ರಾಜಕೀಯ್ ಕಾರಣಾಂಕ್ ಲಾಗುನ್ ಗುರುಕ್ ಪಯ್ಲೆಂಚಿ ಮರ್ಯಾದ್ ಉರೊಂಕ್ ನಾ. ಕುಟ್ಮಾಂತ್ ಎಕ್ಲಿಂ ವಾ ದೊಗಾಂ ಭುರ್ಗಿಂ. ಆವಯ್ ಬಾಪಾಯ್ಕ್ ಭುರ್ಗಿಂಚ್ ಸರ್ವಸ್ವ್ ತಿಂ ಚೂಕ್ ಕರಿಚ್‌ನಾಂತ್. ದೆಕುನ್ ತಾಂಕಾಂ ಶಾಳಾಂತ್ ಶಿಕ್ಷಾ ದಿಂವ್ಚೆಪರಿಂ ನಾ. ಭುರ್ಗ್ಯಾಂಚ್ಯಾ ಬರ್ಯಾಕ್ ಶಿಕೊವ್ಪಾಂನಿ ಕಾಂಯ್ ಲ್ಹಾನ್ ಶಿಕ್ಷಾ ದಿಲಿ ತರ್, ಮಾಗಿರ್ ತ್ಯಾ ಶಿಕೊವ್ಪಾಕ್ ವಾಂಚ್ ನಾ.

ಶಿಕ್ಷಕಾಂ ಆಮ್ಚ್ಯಾ ಕಾಳಾರ್‌ಯಿ ಮಾರ್ತಾಲಿಂ. ತವಳ್ ಭುರ್ಗ್ಯಾಂಕ್ ಕಂಟ್ರೋಲ್ ಕರುಂಕ್ ನಾಗಬೇತ್ ಏಕ್ ಬ್ರಾಂಡೆಡ್ ವಸ್ತ್. ಪಯ್ಲಿ ಥಾವ್ನ್ ಸಾತ್ವಿ ಪರ್ಯಾಂತ್ ವರ್ಸಾಂತ್ ಉಣ್ಯಾರ್ ಏಕ್ ದೋನ್ ಪಾವ್ಪಿಂ ತರ್‌ಯಿ ಮಾರ್ ಖಾಯ್ನಾ ತರ್ ತ್ಯಾ ಭುರ್ಗ್ಯಾಕ್ ಮರ್ಯಾದ್ ನಾ. ಮಾರ್ ಖಾಂವ್ಕ್ ಅಸಲಿಂಚ್ ನಿರ್ದಿಶ್ಟ್ ಕಾರಣಾಂ ಜಾಯ್ ಮ್ಹಣ್ ನಾತ್‌ಲ್ಲಿಂ. ಮನೆಕೆಲಸ ಕರಿನಾತ್‌ಲ್ಲ್ಯಾಕ್, ಕ್ಲಾಶಿಂತ್ ಗಲಾಟೊ ಕೆಲ್ಲ್ಯಾಕ್, ಟಿಚೆರಿಚ್ಯಾ ಕದೆಲಾಕ್ ಚಿಂಗಾಮ್ ಅಂಟಯಿಲ್ಲ್ಯಾಕ್ ವಾ ಅಶೆಂಚ್ ಟಿಚೆರಿಕ್ ಹಾತ್ ಮೊರ್ಜುತಾತ್ ತರ್ ಮಾರ್ ಖಾಯ್ಲೆ ಪಡ್ತಾಲೆ. ಭುರ್ಗ್ಯಾಂಕ್‌ಯಿ ಮಾರ್ ಖಾಂವ್ಕ್ ಕಾಂಯ್ ಬೆಜಾರಾಯ್ ಭೊಗಾನಾತ್‌ಲ್ಲಿ. ಹ್ಯಾ ಮಾರಾಂಕ್ ನಾಂವ್‌ಯಿ ಆಸ್‌ಲ್ಲೆಂ. 'ಕೈ ಬಿಸಿ ಮಾಡುವುದು'. ವಿಶೇಸ್ ಗಜಾಲ್ ಮ್ಹಳ್ಯಾರ್ ಮಾರ್ ಖಾತೆಲ್ಯಾನ್‌ಂಚ್ ಆಫಿಸಾಕ್ ವಚೊನ್ ನಾಗಬೇತ್ ಹಾಡ್ನ್, ಟಿಚೆರಿಕ್ ದೀವ್ನ್, ತಿಣೆ ದಿಲ್ಲಿ ಮಾರ್ ಲೇಕ್ ಕರ್ನ್ ಖಾಂವ್ನ್, ಪರತ್ ನಾಗಬೇತ್ ಆಫೀಸಾಂತ್ ಪಾಟಿಂ ದವರ್ನ್ ಆಪ್ಲ್ಯಾ ಜಾಗ್ಯಾರ್ ಬಸಜೆ ಆಸ್‌ಲ್ಲೆಂ. ಮಾರಾಂಚ್ಯಾ ತೀವೃತೆಂತ್‌ಯಿ ವಿಭಿನ್ನತಾ ಆಸ್ತಾಲಿ. ಹಳ್ತಾಚ್ಯೊ ಪೊಕ್ರಿ ತರ್, ಟಿಚೆರಿಚೊ ಮೂಡ್ ಬರೊ ಆಸಾ ತರ್ ಹಾತಾರ್ ಹಳ್ತಾಚೆ ಮಾರ್, ನಾ ತರ್ ಕುಲ್ಯಾಂಕ್ ಸರ್ಸರಿತ್ ಮಾರ್. 'ಎಂಕ್ ರಡ್ಡ್ ಪೆಟ್ವ್..., ನಿನ್ನ ಧರ್ಮಡ್ ಎಂಕ್ ಪೆಟ್ವ್ ಬೂರುಂಡ್..., ಎಂಕ್ ಜಾಸ್ತಿ ತಾಗ್‌ದಿಜಿ..., ಯಾನ್ ರಡ್ಡ್ ಚಡ್ಡಿ ಪಾಡ್ಡ್ ಬಯ್ಲೆ...' ಅಶೆಂ ಕ್ಲಾಸ್ ಜಾಲ್ಯಾ ಉಪ್ರಾಂತ್ ತ್ಯಾ ಮಾರಾಂಚೆರ್ ವಿಶ್ಲೇಶಣ್‌ಯಿ ಚಲ್ತಾಲೆಂ.

ತವಳ್ ಮಾರುಂದಿ ವಾ ಪುರುಂದಿ ಟಿಚೆರಿಕ್ ಭುರ್ಗ್ಯಾಂಕ್ ಮಾರ್ಚೆಂ ಹಕ್ಕ್ ಆಸ್‌ಲ್ಲೆಂ. ಖಿಂಯ್ ಸಾಂತೆಂತ್, ಅಂಗ್ಡಿ ಬಾಗ್ಲಾರ್ ವ್ಹಡಿಲಾಂ ಶಿಕೊವ್ಪಾಕ್ ಮೆಳ್ತನಾ, ಶಿಕೊವ್ಪಾನ್ ತುಜೊ ಪೂತ್/ಧುವ್ ಶಿಕನಾ ಮ್ಹಳ್ಯಾರ್ ಪುರೊ, ತಾಕಾ ದೋನ್ ವಾಚೊವ್ನ್ ಶಿಕಯಾ ಟಿಚರ್ ಮ್ಹಣ್ ಸಾಂಗ್ತಾಲಿಂ. ಟಿಚೆರಾಂನಿ ಮಾರ್ಲ್ಯಾರ್ ಮಾತ್ ಭುರ್ಗಿಂ ಶಿಕ್ತಾತ್ ಮ್ಹಳಿ ಪಾತ್ಯೆಣಿ ಲೊಕಾಚಿ.

ತವಳ್ ಆಮ್ಚೆಂ ಇಸ್ಕೂಲ್ ತೆಂ ಆಮ್ಚೆಂಚ್. ಸಕಾಳಿಂ ಫುಡೆಂ ವ್ಹಚೊನ್ ಕೋಯ್ ರುಾಡ್ನ್, ವೆರಾಂಡಾರ್ ರಾತಿಂ ರಾವ್‌ಲ್ಲ್ಯಾ ಗಾಯ್ತಾಂನಿ ಫಾಲ್ಲೆಂ ಶೆಣ್ ಕಾಡ್ ರುಾಡಾಂಕ್ ಫಾಲ್ನ್, ಪಿಯೆಂವ್ಕ್ ಉದಕ್ ಹಾಡ್ನ್ ದವರ್ತಲ್ಯಾಂವ್. ಫರಾ ಕಾಮ್ ಸಾಂಗ್ತಾನಾ ಪುರುರ್ಲ್ಯಾರ್‌ಯಿ ಶಾಳಾಂತ್ ಹೆಂಚ್ ಕಾಮ್ ಕರುಂಕ್ ಸ್ಪರ್ಧೊ ಆಸ್ತಾಲೊ ಮಾಗಿರ್ ಟಿಚೆರ್ ಸಗ್ಳ್ಯಾ ಮುಕಾರ್ 'ಒಳ್ಳೆದು' ಮ್ಹಣ್ತಾಲಿ. ಎಕೇಕ್ ಪಾವ್ಪಿಂ 'ತುಂಬ ಒಳ್ಳೆದು' ಮ್ಹಣ್ತಾಲಿ.

ಪೂಣ್ ಆಯ್ಲೆವಾರ್ ಆಯಿಲ್ಲಾ ನವ್ಯಾ ರುಲಿ ಪರ್ಮಾಣೆಂ ಭುರ್ಗ್ಯಾಂಕ್ ಶಾಳಾಂತ್ ಝಾಡುಂಕ್, ಪುಸುಂಕ್ ಸಾಂಗೊಂಕ್ ನಜೊ ಖಂಯ್. ಬಾಲ ಕಾರ್ಮಿಕ ಕಾಯ್ದೆ ಲಾಗು ಜಾತಾ ಖಂಯ್. ತರ್ ಭುರ್ಗ್ಯಾಂನಿ ಜಿವಿತಾಂತ್ಲೊ ಲ್ಹಾಲ್ಹಾನ್ ಸಂಗಿ ಶಿಕೊಚಿ ಕೆದಾಳಾ? ಜಿವಿತ್ ಫುಡ್ ಕರುಂಕ್ ಶಿಕ್ಲೆಂ ಕೆದಾಳಾ?

ಆಮ್ಚ್ಯಾ ಶಾಳಾಂನಿ ಪಾಟ್ಲ್ಯಾ ಪಾಂಚ್ ವರ್ಸಾಂಥಾವ್ನ್ ಸವೆ ಥಾವ್ನ್ ತಿಸ್ರಿ ಭಾಸ್ ಜಾವ್ನ್ ಕೊಂಕ್ಣಿ ಶಿಕಯ್ತಾತ್. ಸರ್ಕಾರಾನ್ ಕೊಂಕ್ಣಿ ಟಿಚೆರಾಂ ದೀಂವ್ಕ್ ನಾತ್‌ಲ್ಲಾನ್ ಆಸ್‌ಲ್ಲಿಂ ಟಿಚೆರಾಂಚ್ ಆಪ್ಲ್ಯಾ ವಾವ್ರಾಚ್ಯಾ ದಬಾವಾ ಮದೆಂಯ್ ಕೊಂಕ್ಣಿ ಶಿಕಯ್ತಾತ್. ಪ್ರಸ್ತುತ್ ಧಾವೆಂತ್ 60 ಜಣಾಂಚೆಂ ಪಯ್ಲೆಂ ಬ್ಯಾಚ್ ಉಬೆಂ ಜಾಲಾಂ. ಹಿಂ ಭುರ್ಗಿಂ ಯೆಂವ್ಚ್ಯಾ ಎಪ್ರಿಲಾಂತ್ ಎಸ್‌ಎಸ್‌ಎಲ್‌ಸಿಂತ್ ಕೊಂಕ್ಣೆಚಿ ಪರೀಕ್ಷಾ ಬರಯ್ತಾತ್ ಆನಿ ಶಾಳಾಂನಿ ಕೊಂಕ್ಣಿ ಶಿಕ್ಪಾಕ್ ಘಟ್ ಬುನ್ಯಾದ್ ಘಾಲ್ತಾತ್. ತಾಂಕಾಂ ಶಾಬಾಸ್ಕಿ ಫಾವೊ.

ಆಯ್ಲೆಂ ಶಿಕ್ಪಾ ಶೆತ್ ರಾಜಕೀಯ್ ಪ್ರೇರಿತ್ ಜಾಲಾಂ. ಸರ್ಕಾರಾಂತ್ ಶಿಕ್ಪಾ ಮಂತ್ರಿ ಬದಲೊಚ್, ಶಿಕ್ಪಾ ರೀತ್, ರುಲಿ, ನವೆಸಾಂವಾಂ ಮ್ಹಣ್ ಬದಲಾವಣ್ ಸುರು ಜಾತಾತ್. ಎಕಾ ರಿತಿನ್ ಶಿಕ್ಪಾಚೊ ಗೋಳ್ ಜಾತೇ ಆಸಾ. ಶಾಳಾಂ ಪ್ರಯೋಗ್‌ಶಾಳಾಂ ಜಾಲ್ಯಾಂತ್. ಶಿಕ್ಪಾ ರಿತಿಚಿಂ ನವೆಸಾಂವಾಚಿಂ ವಿದಾನಾಂ, ಶಿಕೊವ್ಪಾಂಕ್‌ಚ್ ಹಾಂಚಿಂ ಮಾಹೆತ್ ನಾ ಆಸ್ಲಿ, ಜೊಕ್ತಿ ತರ್ಬೆತಿ ಮೆಳನಾ ಜಾಂವ್ಚಿ ಆನಿ ಕಾನೇಸ್‌ಮಾರಿ, ಎಲಿಸಾಂವ್ ಅಸಲ್ಯಾ ಖಂಚ್ಯಾಯ್ ವಾವ್ರಾಕ್ ಸರ್ಕಾರಾಕ್ ಪಯ್ಲೆಂ ಮೆಳ್ಚೆಂ ಆಪ್ಲ್ಯಾ ಹಾತಾಖಾಲ್ ಆಸ್ಚ್ಯಾ ಶಾಳಾಂಚೆಂ ಶಿಕೊವ್ಚಿ. ತೆಂಯ್ ಶಾಳಾಂನಿ ಜಾಯ್ ಪುರ್ತೆ ಶಿಕೊವ್ಚಿ ಆಸನಾಂತ್. ಸಾತ್ ಕ್ಲಾಶಿಂಕ್ ತೆಗಾಂ ಚವ್ಗಾಂ.

ಖಾಸ್ಗಿ ತಶೆಂ ಇಂಗ್ಲೀಶ್ ಶಾಳಾಂಕ್ ಶಿಕ್ಪಾ ನೆಮಾಂ ಮಾತ್ ಸರ್ಕಾರಾಚಿಂ. ಆಡಳಿಂ ಆನಿ ನಿರ್ಧಾರ್ ತಾಂಚೆಚ್. ಹಾಂಗಾ ಬರೆಂ ಶಿಕಪ್, ಬರೆ ಮಾರ್ಕ್ಸ್ ಆನಿ ಬರೊ ಫುಡಾರ್ ಲಾಬ್ತಾ ಮ್ಹಳ್ಳೆಂ ಚಿಂತಪ್ ಸಾರ್ವತ್ರಿಕ್ ಜಾಲ್ಲ್ಯಾನ್ ಹ್ಯಾ ಶಾಳಾಂಕ್ ಭುರ್ಗಿಂಯ್ ಚಡ್. ಪೂಣ್ ಹ್ಯಾ ದೋನಿ ವ್ಯವಸ್ತೆಂತ್ ಭೊರ್ ಪಡ್ಲೊ ಶಿಕೊವ್ಪಾಚೆರ್.

ಖಾಸ್ಗಿ ಇಸ್ಕೂಲಾಂನಿಯ್ ಸಯ್ತ್ ಜಾಯ್ ಪುರ್ತೆ ಶಿಕೊವ್ಚಿ ಆಸಾನಾಂತ್. ಜಾಯ್ತೆ ಪಾವ್ಲಿಂ ಆಡಲ್ತಾ ಮಂಡಳೆಚ್ಯಾ ಮರ್ಜೆಕ್ ಖಾಲ್ ಜಾವ್ನ್ ಭೋವ್ ಉಣ್ಯಾ ಸಾಂಬಾಳಾಕ್ ಶಿಕಯ್ಲೆ ಪಡ್ತಾ. ಸಬಾರ್ ಪಾವ್ಲಿಂ ಹೆರ್ ಶಿಕೊವ್ಪಾಂನಿ ಆಪ್ಲ್ಯಾ ಹಾತಾಂತ್ಲೊ ದುಡು ಫಾಲ್ನ್ ಗೌರವ್ ಶಿಕೊವ್ಚಿ ದವರ್ಚೊ ಆಸ್ತಾ. ಹ್ಯಾ ಗೌರವ್ ಶಿಕೊವ್ಪಾಚಿ ಗತ್ ಭಿರ್ಮತೆಚಿ ಆಸ್ತಾ. ಹಾಂಚೊ ಸಾಂಬಾಳ್ ಹೆರಾಂಚೆ ದಯೆನ್ ಮೆಳ್ಚೊ. ದೆಕುನ್ ದೊತೊರ್ನ್, ಸ್ಪೆಶಲ್ ಕ್ಲಾಸ್ ಆನಿ ಹೆರ್ ಗಜಾಲಿ ಮ್ಹಣ್ ಕಾಮ್ ಹೆರಾಂಪ್ರಾಸ್ ಚಡ್. ಸರ್ವಾಂನಿ ಸಾಂಗ್‌ಲ್ಲಿಂ ಆಯ್ಕಾಚೆ. ಸ್ತ್ರೀ ಆನಿ ಕಾಜಾರಿ ತರ್ ಕಾಮ್ ಪರ್ಮನೆಂತ್ ಜಾತಾ ಪರ್ಯಾಂತ್ ಭುರ್ಗಿಂ ಜಾಂವ್ಚಿಂ ಆಡಾಯ್ಜೆ.

ಪ್ರಾಮಾಣಿಕ್‌ಪಣಿ ವಾವುರ್ಚ್ಯಾ ಶಿಕೊವ್ಪಾಕ್ ಆಜ್ ಕೋಮುವಾದ್ ಫ್ಲಡ್ ದುಸ್ಮಾನ್. ಜಾತಿ ರಾಜ್‌ಕಾರಣ್ ಕರ್ನ್ ವಶೀಲಿಬಾಜಿ ಕರ್ನ್ ದೀಸ್ ಕಾಡ್ಚ್ಯಾ ಶಿಕೊವ್ಪಾಕ್ ಹಾಂಗಾ ಮರ್ಯಾದ್.

ಆಪ್ಲ್ಯಾ ಹರಾಮಿಪಣಾಕ್ ಲಾಗೊನ್ ಶಿಕೊವ್ವಾನ್ ಭುರ್ಗ್ಯಾಂಚಿ ವೀದ್‌ವಾವ್ಣಿ ಕೆಲ್ಲಿ, ಜಿವಾಕ್ ಸಂಚಿಕಾರ್ ಹಾಡ್‌ಲ್ಲಿ ಗಜಾಲ್ ಆಮಿ ಪತ್ರಾಂನಿ ವಾಚ್ಲ್ಯಾ ತಿತ್ಲೆಂಚ್ ನ್ಹಯ್ ಆಸ್ತಾಂ ಶಿಕೊವ್ವಾಚ್ಯಾ ಕಾಮುಕ್‌ಪಣಾವಿಶಿಂ, ದುಡ್ವಾಚ್ಯಾ ಆಬ್ಲೆಸ್‌ಪಣಾವಿಶಿಂ, ಪಿಂವ್ಡ್ಯಾಪಣಾವಿಶಿಂ ಸಯ್ತ್ ವಾಚ್ಲಾಂ. ಅಸಲೆ ಶಿಕೊವ್ಣಿ ಶಿಕ್ಪಾ ಶೆತಾಂತ್ಲೊ ನಲಿಯೊ ತರ್ಯಿ ಹಾಂಚೊ ಸಂಕೊ ಭೋವ್ ಉಣೊ.

ಶಿಕೊವ್ಣಿ ಎಕಾ ಭುರ್ಗ್ಯಾಚ್ಯಾ ಜಿವಿತಾಂತ್ ವ್ಹರ್ಚೊ ಪ್ರಭಾವ್ ಘಾಲ್ತಾ ತರ್ ಅಶೆಂ ಕಿತ್ಯಾಕ್ ಘಡ್ತಾ? ಶಿಕೊವ್ಣಿಯಿ ಸಮಾಜೆಂತ್ಲೊ ಏಕ್ ವಾಂಟೊ. ತೊಯಿ ಮನಿಸ್. ಕುಟ್ಮಾಂತ್ಲೆ ಕರ್ಕರೆ, ಗ್ರೇಸ್ತ್ ದುಬ್ಳೊ ಫರಕ್, ಕೋಮುವಾದ್, ಜಾತೀವಾದ್, ದುಡು, ಶಿಕ್ಪಾ ಶೆತಾಂತ್ಲೆಂ ರಾಜ್‌ಕಾರಣ್ ಸಬಾರ್ ಪಾವ್ಣಿಂ ತಾಕಾಯಿ ಅಸ್ಕತ್ ಕರ್ತಾ.

ವರ್ಸಾವಾರ್ ಶಿಕ್ಪಾಚೆಂ ಮಟ್ವ್ ದೆಂವೊನ್ ಆಸಾ ತಿ ಗಜಾಲ್ ವಿಸ್ತೊನ್ ಸಮಾಜ್ ಸೆಪ್ಟೆಂಬರ್ 5 ವೆರ್ 'ಶಿಕೊವ್ವಾಂಚೊ ದೀಸ್' ಮ್ಹಳ್ಳೊ ಎಕಾ ದಿಸಾಚೊ ಸಂಭ್ರಮ್ ಆಚರಿತಾ. ಶಿಕೊವ್ವಾಂಕ್ ಮಾನ್ ಸಮ್ಮಾನ್ ಕರ್ನ್ ಆಪ್ಲೊ ಕಾಯ್ದೊ ತಿರ್ಗಿತಾ. ಪೂಣ್ ಶಿಕ್ಪಾ ಶೆತಾಂತ್ ಮಹತ್ವಾಚೊ ಪಾತ್ರ್‌ಧಾರಿ ಶಿಕೊವ್ವಾಕ್ ಜೆಂ ಗುಮಾನ್ ಸರ್ಕಾರಾನ್, ಸಮಾಜೆನ್ ದೀಜೆ ಆಸ್‌ಲ್ಲೆಂ ತೆಂ ಉಣೆ ಜಾವ್ನ್ ಆಸಾ.

ಹ್ಯಾ ವೆವಸ್ತೆಂತ್ ಬದ್ಲಾಪ್ ಸರ್ಕಾರಾನ್ ಕರಿಜೆ ಆನಿ ಸರ್ಕಾರಾಚೆರ್ ದಬಾವ್ ಸಮಾಜೆನ್ ಘಾಲಿಜೆ.

ಮ್ಹಾಕಾ ಶಿಕಯ್ಯಾತ್‌ಲ್ಲೆ ಮೆಸ್ತಿ

ಶಿಕೊವ್ವಾಂಚೊ ದೀಸ್ ಆಪ್ಣಾಕ್ ಶಿಕಯಿಲ್ಲಾ, ಶಿಕೊವ್ವಾಂಚೊ ಉಗ್ಡಾಸ್ ಕಾಡ್ಲೊ ದೀಸ್. ತಾಂಕಾಂ ಉತ್ರಾಂ ಫುಲಾಂ ಘಾಲ್ಚೊ ದೀಸ್. ಶಿಕೊವ್ವಾಂನಿ ಘಾಲ್ಚೊ ಮ್ಹೊರಿವರ್ವಿಂ ಆಪ್ಣೆಂ ಜೊಡ್‌ಲ್ಲಾ ಜಯ್ತಾಚೆ ಶೆಂಕಾರೆ ಫುಲೊಂವ್ಚೊ ದೀಸ್.

ಹ್ಯಾ ದಿಸಾಚೊ ಉಗ್ಡಾಸ್ ಕಾಡ್ತಾನಾ ಆಮಿ ಟೆಚೆರಾಂಚೊ, ಮಾಸ್ತಾಂಚೊ ಮಾತ್ ಉಗ್ಡಾಸ್ ಕಾಡ್ತಾಂವ್. ತಾಕಾ ಕಾರಣ್ ಡೊ. ಸರ್ವಪಲ್ಲಿ ರಾಧಾಕೃಷ್ಣನ್ ಆಸುಂಕ್ ಪುರೊ. ತೊ ಶಿಕೊವ್ಚಿ ಆಸ್‌ಲ್ಲೊ. ತಾಚೊ ಜಾಲ್ಲೊ ದೀಸ್, ಶಿಕೊವ್ವಾಂಚೊ ದೀಸ್ ದೆಕುನ್ ಶಿಕೊವ್ವಾಂಚೊ ಉಗ್ಡಾಸ್.

ಪೂಣ್ ಆಮ್ಚ್ಯಾ ಜಿವಿತಾಂತ್ ಆಮಿ ಇಸ್ಕೊಲಾ ಭಾಯ್ರಯಿ ಜಾಯ್ತೆಂ ಶಿಕ್ತಾಂವ್. ತಶೆಂ ಪಳೆಂವ್ಕ್ ಗೆಲ್ಯಾರ್ ಆಮ್ಚೆಂ ನೀಜ್ ಶಿಕಪ್ ಸುರು ಜಾಂವ್ಚೆಂಚ್ ಇಸ್ಕೊಲ್ ಸಂಪ್ಲ್ಯಾ ಉಪ್ರಾಂತ್. ಶಾಳಾಂತ್ ಪಯ್ಲೆಂ ಶಿಕಪ್ ಮಾಗಿರ್ ಪರೀಕ್ಷಾ, ಪೂಣ್ ಜಿವಿತಾಂತ್ ಪಯ್ಲಿ ಪರೀಕ್ಷಾ ಮಾಗಿರ್ ತಾಚೆ ಥಾವ್ನ್ ಲಿಸಾಂವ್. ಜೊ ಕೊಣ್ ಹಿ ಪರೀಕ್ಷಾ ಪಾಸ್ ಜಾತಾ ತೊ ಯಶಸ್ವಿ ಜಾತಾ. ಹಾಂಗಾ ಇಸ್ಕೊಲಾಂತ್ಲೆ ಅಂಕೆ ಲೆಕಾಕ್ ಯೆನಾಂತ್.

ಜಿವಿತಾಚ್ಯಾ ಹ್ಯಾ ಶಾಳಾಂತ್ಯಿ ಸಬಾರ್ ಶಿಕೊವ್ಚಿ ಆಸಾತ್. ತೆ ಕೊಣ್‌ಯಿ ಡಿಎಡ್, ಬಿಎಡ್ ಎಮ್‌ಎಡ್ ವಾ ಹೆರ್ ಕಸಲ್ಯೊಯ್ ಡಿಗ್ರೊ ಘೆತ್‌ಲ್ಲೆ ನ್ಹಯ್. ಶಿಕ್ಪಿ ಆಸ್ತಿತ್ ಪೂಣ್ ತೆ ಶಿಕೊವ್ಚಿ ನ್ಹಯ್. ಥೊಡೆ ಉತ್ರಾಂನಿ, ಥೊಡೆ ಕರ್ನಾಂನಿ ಆಮ್ಚೆರ್ ಪ್ರಭಾವ್ ಘಾಲ್ತಾತ್ ಆನಿ ಜಿವಿತ್ ಫುಲಯ್ತಾತ್. ಅಸಲ್ಯಾ ಶಿಕಯ್ಯಾತ್‌ಲ್ಲಾ ಮೆಸ್ತಿಂಚೊ ಹಾಂವ್ ಆಜ್ ಉಗ್ಡಾಸ್ ಕಾಡ್ತಾಂ.

ಶಾಳೆಚೆಂ ತಶೆಂ ಕಾಣ್ಯೆಚೆಂ ಪುಸ್ತಕಾಂ ಘೆಂವ್ಕ್, ಆಡ್ ಖರ್ಚಾಕ್ ದುಡು ಕರುಂಕ್ ಹಾಂವ್ ಆಕ್ಟೋಬರ್ ರಜೆರ್ ಕಾಮಾಕ್ ವೆತಾಲೊಂ. ಮ್ಹಜ್ಯಾ ಆಕಯ್ಚೊ ಜಾಂವಯ್, ಅಜೆಕಾರ್ಚೊ ಲಿಗೊರಿ ಭಾವೊಜಿ ತಾಚ್ಯಾ ಗಾಂವಾಂತ್ ಲ್ಹಾಲ್ಹಾನ್ ಕಾಮಾಂಚೆಂ ಕಂತ್ರಾಟ್ ವಯ್ತಾಲೊ. ಹಾಂವ್ ತಾಕಾ ಹೆಲ್ಪರ್. ತವಳ್ ತಾಚ್ಯಾ ಮಿವ್ಣ್ಯಾಕ್ ತಾಣೆಂ ಬರ್ಯಾನ್ ಸಾಂಬಾಳ್ಕೆಲೆಂ ಆಸಾ. ತಾಚೆಸವೆಂ ಆಸ್ಚ್ಯಾ ಹೆರಾಂಕ್ ಧಾ ವರಾಂಚಿ ಎಕೇಕ್ 'ಚಾ-ತಿಂಡಿ' ತರ್ ಮ್ಹಾಕಾ ಶಿಕ್ಪೊ ಭುರ್ಗೊ ಮ್ಹಣ್ ಏಕ್ ಕಾಟ್ ತಿಂಡಿ ಚಡ್. ತೊ ಕೆದಾಳಾಯ್ ಮ್ಹಣ್ತಾಲೊ 'ವಿತೋರಿ, ಆಮಿ ಶಿಕೊಂಕ್ ನಾಂವ್ ದೆಕುನ್ ಹಾಂಗಾ ಮಾತಿ ಮುಡ್ವಿತಾಂವ್. ತುಮಿ ಶಿಕಜೆ, ವ್ಹಡ್ಲೆ ಮನಿಸ್ ಜಾಯ್. ತರ್ಯಿ ಹ್ಯಾ ಮಾತಿಯೆಚೊ ಉಗ್ಡಾಸ್ ದವ್ವಿಜೆ.'

ತಶೆಂಚ್ ವ್ಹಡ್ಲ್ಯಾ ರಜೆರ್ ಪಪ್ಪಾನ್ ಕಾಮ್ ಕರ್ಚ್ಯಾ ಹನುಮಾನ್ ಕಂಪ್ಲೆಚ್ಯಾ ಕಾರ್ಕಳ ಗ್ಯಾರೆಜಿಂತ್ ಕಾಮ್ ಕರ್ತಾನಾ, ಕ್ಲಚ್, ಗೇರ್, ಇಂಜಿನ್, ಒಯ್ಲ್ ಮ್ಹಣ್ ಬಸ್ಸಾಚ್ಯಾ

ವಾಂಟ್ಯಾಂಚಿ ವಳಕ್ ಕರುನ್ ಬಸ್ ಚೊರ್ಯಾಂ ಪಾಟಿಂ ಮುಖಾರ್ ವರುಂಕ್ ದಿಲ್ಲಿ ಸತೀಶ, ಹರೀಶ, ಪ್ರಭಾಕರ ಆನಿ ಉಮೇಶ. ತಾಣಿ ತೆದಾಳಾ ದಿಲ್ಲಿ ಮಾಹತ್ ಆಜ್ ತವಳ್ ತವಳ್ ಉಪ್ಕಾರ್ತಾ. ತಶೆಂಚ್ ಕ್ಲಾರ್ಕ್ ಸದಾನಂದ, ತೊ ತವಳ್ ರಾಗಸಂಗಮ ಪತ್ರಾರ್ ಕಾದಂಬರಿ ಬರಯ್ತಾಲೊ. ಹಾಂವ್‌ಯಿ ಬರಯ್ತಾಂ ಮ್ಹಣ್ ಕಳೊನ್ ಮ್ಹಾಕಾ ತಾಣೆಂ ಸಾಂಗ್ಲೆಂ ಆಸ್‌ಲ್ಲೆಂ. 'ವಿಕ್ಟರ್ ತುಂಬಾ ಓದ್ಬೇಕು. ಆಗ ಮಾತ್ರ ಒಳ್ಳೆ ಬರೆಯ ಬಹುದು.' ತಾಚೆ ಬೂಕ್‌ಯಿ ತೊ ವಾಚುಂಕ್ ದಿತಾಲೊ.

ಹಾಂವೆಂ ಧಾವೆಂತ್ ಆಸ್ತಾನಾ ಇಲ್ಲೆಂ ಇಲ್ಲೆಂ ಇಲ್ಲಿಲ್ಲೆಂ ಬರೊಂವ್ಕ್ ಸುರು ಕೆಲ್ಲೆಂ. ತವಳ್ ರಾಕ್ಲೆನ್ ಆಸಾ ಕರ್ಚ್ಯಾ ಶಿಬಿರಾಂಕ್ ಕಾರ್ಕ್‌ಳ್ ಧಾವ್ನ್ ಕೊಡಿಯಾಳ್ ಯೆತಾಲೊಂ. ತವಳ್ ಮ್ಹಾಕಾ ಬಸ್ಸಾರ್ ಜೊರ್ಜ್ ಮಾಸ್ಟರ್ ಮೆಳ್ತಾಲೊ. ತೊ ಆಸ್ಲಾರ್ ಮ್ಹಜಿ ಬಸ್ಸಾಚಿ ಟಿಕೆಟ್ ಆನಿ ಹೊಟ್ಟಾಂತ್ ಸಜ್ಜಿಗೆ-ಬಜಿಲ್-ಚಾ ತಾಚ್ಯಾ ಲೆಕಾರ್. ಮ್ಹಜೆಲಾಗಿಂ ಉರುಲ್ಲಿ ಟಿಕೆಟಿಚೆ ಪಯ್ಕೆ ಕಾಣ್ಯೆ ಬುಕಾಂಕ್. ನಕ್ರೆ ಜೊರ್ಜ್ ಕ್ಯಾಸ್ಟೆಲಿನೊ ಆಜ್ ರಾಷ್ಟ್ರ ಪ್ರಶಸ್ತಿ ವಿಜೇತ್ ಶಿಕ್ಷಕ್. ಮ್ಹಾಕಾ ತಾಣೆಂ ಇಸ್ಕೂಲಾಂತ್ ಶಿಕೊಂವ್ಕ್ ನಾ ತರ್‌ಯಿ, ಮ್ಹಜ್ಯಾ ಮೊಗಾಚ್ಯಾ ಮಾಸ್ತಾಂಪಯ್ಕಿಂ ಎಕ್ಲೊ ತೊ. ಸುರ್ವೆರ್ ಕಾರ್ಯೆಂ ನಿರ್ವಹಣ್ ಕರ್ತಾನಾ ಮ್ಹಾಕಾ ಮಾರ್ಗದರ್ಶನ್ ದಿಲ್ಲೆಂ ತಾಣೆಂ. ಹಾಂವೆಂ ಪತ್ರಿಕೋದ್ಯಮಾಂತ್ ಆಸ್ತಾನಾ ತಾಣೆಂ ಕೆದಾಳಾಯ್ ಸಾಂಗ್ಲೆಂ ಆಸ್‌ಲ್ಲೆಂ, ತುವೆಂ ಕನ್ನಡಾಕ್ ವ್ಹಚಾಜೆ. ತುಜೊ ಫುಡಾರ್ ಘಟ್ ಕರಿಜೆ. ತಾಚಿ ಕೊಂಕ್ಣಿ ಭಾಶೆಚಿ ಪ್ರಬುದ್ಧತಾ, ಸಂಸ್ಕೃತೆಚೊ ಮೋಗ್ ಚಾರ್ ಗಾಂವಾರ್ ನಾಂವಾಡ್ಡೆಕ್ ತರ್‌ಯಿ ನವ್ಯಾಂಕ್ ಹುಮೆದ್ ಭರ್ಚಿ ತಾಚಿ ಸುಡ್ಸುಡಾಯ್ ಮ್ಹಾಕಾಯ್ ಪ್ರೇರಣ್ ದಿತಾ.

ಶಿಕ್ಪಾ ಶೆತಾಂತ್ಲೊ ಆನ್ಯೆಕ್ ವ್ಯಕ್ತಿ ಸಿಪ್ರಿಯನ್ ಮೊಂತೆರೊ. ಕಾರ್ಕ್‌ಳಾಂತ್ ಬಿಇಒ ಜಾವ್ನ್ ವಾವುರ್ತಾನಾ ತಾಚಿ ವಳಕ್ ಜಾಲ್ಲಿ. ಆಜ್ ತೊ ಟಿಕೆರಾಂಕ್ ತಯಾರ್ ಕರ್ಚ್ಯಾ ಮಂಗ್ಳುರ್ಚ್ಯಾ ಸರ್ಕಾರಿ ಬಿಎಡ್ ಕೊಲೆಜಿಚೊ ಸೀನಿಯರ್ ಲೆಕ್ಚರರ್. ತಶೆಂಚ್ ಹೊನ್ನಾವರ್ ಸರ್ಕಾರಿ ಕೊಲೆಜಿಚೊ ಉಪನ್ಯಾಸಕ್ ಸ್ಟೀವನ್ ಕ್ವಾಡ್ರಸ್. ಹೆ ದೋಗಿ ಮ್ಹಜೆ ಶಿಕೊವ್ಪಿ ನ್ಹಯ್ ತರ್‌ಯಿ, ಶಾಳಾಂನಿ ಕೊಂಕ್ಣೆಚ್ಯಾ ವಾವ್ರಾಂತ್, ಸಾಹಿತಿಕ್ ವಾವ್ರಾಂತ್ ತಾಣಿ ಭರ್ಪೂರ್ ಸಹಕಾರ್ ದಿಲಾ. ಹಾಂಕಾಂ ದೊಗಾಂಯ್ಕಿ ಹಾಂವ್ ಸರ್ ಮ್ಹಣ್‌ಚ್ ಮಾನ್ ದಿತಾಂ.

ಹಾಂವ್ ಮುಂಬಯಾಂತ್ ವಾವುರ್ತಾನಾ ಹೈದರ್ ನಾಂವಾಚ್ಯಾ ಎಕಾ ಮನ್ಯಾಚಿ ವಳಕ್ ಜಾಲ್ಲಿ. ತೊ ಎಕಾ ಕಾಳಾಚೊ ರೌಡಿ. ಪೂಣ್ ತಾಚ್ಯಾ ಆವಯ್ಚ್ಯಾ ರಡ್ಣ್ಯಾ ರುದಾನಾಕ್ ಬದ್ಲಲ್ಲೊ ತೊ ಭಾಂಗಾರ್ ಮನಿಸ್ ಜಾಲ್ಲೊ. ಆಮ್ಕಾಂ ತರ್ನಾಟ್ಯಾಂಕ್ ತಾಣೆ ಕೆದಾಳಾಯ್ ಬೂದ್‌ಬಾಳ್ ಸಾಂಗ್ಚಿ ಆಸ್‌ಲ್ಲಿ, ತರ್ನ್ಯಾ ರಗ್ತಾಚ್ಯಾ ಹುನ್ನಾಣೆಂತ್ ಆಡ್ ವಾಟೆಕ್ ವಚುಂಕ್ ಮುಂಬಯಾಂತ್ ಜಾಯ್ತೆ ಆವ್ಕಾಸ್ ಆಸಾತ್. ಪೂಣ್ ಪಾಟಿಂ ಯೆಂವ್ಚೆ ಆವ್ಕಾಸ್ ಭೋವ್ ಉಣೆ. ಆವಯ್ ಬಾಪಾಯ್ಚೆಂ ರಡ್ಣೆಂಚ್ ವ್ಹಡ್ ಶಿರಾಪ್, ತಾಂಚ್ಯಾ ದೊಳ್ಯಾಂನಿ ದುಖಾಂ ಹಾಡಯ್ತಾಕಾತ್. ತೊ ವ್ಹಡ್ ಶಿಕ್ಪಿ ನ್ಹಯ್. ತಾಚ್ಯಾ ವಾವ್ರಾಂತ್ ಪ್ರಾಮಾಣಿಕ್ ಆಸ್‌ಲ್ಲೊ. ದುಡ್ವಾಂತ್ ಪ್ರಾಮಾಣಿಕ್ ಆಸ್‌ಲ್ಲೊ. ಎಕಾ ಕಾಳಾರ್ ಲುಟುನ್ ಆಸ್‌ಲ್ಲೊ ತೊ ವಾಂಟುನ್ ಖಾಂವ್ಕ್ ಶಿಕ್‌ಲ್ಲೊ.

ಶಾರ್ಜಾ ಪಾವ್ತಚ್ ತ್ಯಾ ಅರ್ಬಿ ಗಾಂವಾಚಿ, ಲೊಕಾಚಿ, ಖಾಣಾಂಚಿ ವಳಕ್ ಕರುನ್

ನಿಲ್ಲಿ ಸಿಪ್ಪಿ ಅಂಕಲಾನ್, ಸಾವೆರಾಮಾನ್ ಆನಿ ಅಣ್ಣ ಮಾಮಾನ್. ತಾಣಿಂ ಖಾಡಿ
ಗಾಂವಾಂತ್ ಕಶೆಂ ಜಿಯೆಂವ್ಚೆಂ ಮ್ಹಣ್ ಶಿಕಯಿಲ್ಲೆಂ ಆನಿ ಕುಟಮ್ ಸಾಂಡುನ್ ಪಯ್ಸ್
ಪಾವ್ಲ್ಯಾ ಮ್ಹಾಕಾ ಕುಟ್ಮಾ ಭಾಷೆನ್ ಸಾಂಬಾಳ್ಲೆಂ.

ಮ್ಹಜ್ಯಾ ವಾಚ್ಪಾಕ್, ಮ್ಹಜ್ಯಾ ಶಿಕ್ಪಾಕ್ ಆನಿ ಹೆ ನಿಮ್ಮಿಂ ಮ್ಹಜ್ಯಾ ಜಿವಿತಾಕ್ಚ್ ಘುಂವ್ಚಿ
ನಿಲ್ಲಿ ಮೆಲ್ವಿನ್ ರೊಡಿಗಸ್ ಹಾಣೆಂ. ಸ್ವತಾ ಭುಕೆನ್, ದುರ್ಬಳ್ಳಾಯೆನ್ ವಳ್ವಳ್ಲ್ಯಾ
ಮೆಲ್ವಿನಾಕ್ ದುಸ್ರ್ಯಾಂಚಿ ಭುಕ್ ಪಾರ್ಕುಂಚಿ ಸಕತ್ ಆಸ್ಲಿ. ತಶೆಂಚ್ ಭುಕೆಕ್ ಮಾಸ್ತಿ
ದಿಂವ್ಚ್ಯಾ ಬದ್ಲಾಕ್ ಮಾಸ್ತಿ ಧರುಂಕ್ ಶಿಕಂವ್ಚಿ ಗಜಾಲ್ಯಾ ಕಳಿತ್ ಆಸ್ಲಿ. ಸರ್ವಾಂ
ವರ್ತೆಂ ತಾಚೊ ಮಯ್ಜಾಶಿ ಗೂಣ್ ಆನಿ ತ್ಯಾ ಗುಣಾಚಿ ಮೊವ್ಪಾಣ್ ಸಬಾರಾಂನಿ
ಚಾಕ್ಲಾ. ಮ್ಹಾಕಾ ಧರುನ್ ಸಬಾರ್ ನವ್ಯಾ ಕವಿಂಚೊ, ಬರೊವ್ಪಾಂಚೊ ಗುರು ತೊ.
ತಶೆಂಚ್ ಪತ್ರಿಕೋದ್ಯಮಾಚಿಂ ಮುಳಾವಿಂ ಸತಾಂ ಶಿಕಯಿಲ್ಲಿಂಯ್ ತಾಣೆಂಚ್.

ಪತ್ರಿಕೋದ್ಯಮಾವಿಶಿಂ ಮಾಹತ್ ದಿಲ್ಲಿ ಮಾಪ್ರಿಸ್ ಡೆಸಾ, ರೊನ್ಸ್ ಬಂಟ್ವಾಳ್,
ವಿಜೈಮ್ ಆನಿ ಆಮಿ ಮಿತ್ರ ಪತ್ರ ಚಲಯ್ತಾನಾ ಆಪ್ಣಾಕ್ ಪತ್ರಾಚಿ, ಕೊಂಕ್ಣೆಚಿ ಮಾಹತ್
ನಾ ತರ್ಯಿ, ಕೊಂಕ್ಣಿ ತರ್ನಾಟ್ಯಾಂನಿ ಮುಖಾರ್ ಯೇಜೆ ಮ್ಹಣ್ ದುಡು, ಆಪ್ಲಿ ಬಿಜ್ಜೆಸಾ
ಮಾಹತ್ ಆನಿ ಆಪ್ಲೆ ಕೊಂಟ್ರಾಕ್ಟ್ ದಿಲ್ಲೊ ರೊನಿ ಫೆರ್ನಾಂಡಿಸ್ ಹೆ ಸರ್ವ್ ಮ್ಹಜ್ಯಾ
ವಾಂಟ್ಯಾಕ್ ಶಿಕೊವ್ಪಿಚ್.

ಆನ್ಯೆಕ್ಲೊ ಶಿಕೊವ್ಪಿ ಸಾತು ಬಾಪ್ಪು. ಥೆಲ್ಲಿಂತ್ ಕೇಂದ್ರ್ ಸರ್ಕಾರಾಚ್ಯಾ ಉಂಚ್ಲ್ಯಾ
ಹುದ್ದಾರ್ ಆಸ್ಲ್ಯಾರ್ಯಾ, ಆಪ್ಲ್ಯಾ ಜಿವಿತಾಚಿ ಮುಕ್ಯಾಲ್ ಆವ್ಚಿ ಉತ್ತರ್ ಭಾರತಾಂತ್
ಖರ್ಚಿಲ್ಯಾರ್ಯಾ, ಕೊಂಕ್ಣಿ ಭಾಸ್ ಆನಿ ಸಂಸ್ಕೃತಿ ಆಪ್ಣಾ ಥಂಯ್ ಉರಯಿಲ್ಲೊ, ಮ್ಹಜ್ಯಾ
ಕೊಂಕ್ಣಿ ವಾವ್ರಾಚಿ ಸದಾಂಚ್ ತೊಕ್ಲಾಯ್ ಕೆಲ್ಲೊ, ಸಲಹಾ ಸುಚನಾಂ ದಿಲ್ಲೊ ವ್ಯಕ್ತಿ ತೊ.

ಮ್ಹಾಕಾ ಅಕಾಡೆಮಿಕ್ ಕೊ-ಆಪ್ಲ್ಯ ಕರುನ್, ಮಂಗ್ಳುರ್ ಆನಿ ಕಾರ್ಕಳಾ ಭಾಯ್ರ್
ಮ್ಹಜೊ ಕೊಂಕ್ಣಿ ಸಂಸಾರ್ ವಾಡಯಿಲ್ಲೊ, ವೆಳಾಕ್, ಶಿಸ್ಟೆಕ್ ಮಹತ್ವ್ ದಿಂವ್ಕ್, ಧರ್ಲೆಂ
ಕಾಮ್ ಹತ್ ಧರುನ್ ಪೋಂತ್ ಪಾವೊಂವ್ಕ್ ಪ್ರೇರಿತ್ ಕರ್ಚೊ ಎರಿಕ್ ಒರೈರ್
ಖಂಚ್ಯಾಯ್ ಶಿಕೊವ್ಪಾ ಪ್ರಾಸ್ ಉಣೊ ನ್ಹಯ್.

ತಶೆಂಚ್ ಆಪ್ಲ್ಯಾ ಮಯ್ಜಾಶಿ ವ್ಯಕ್ತಿತ್ವದ್ವಾರಿಂ ಸರ್ವ್ ಕೊಂಕ್ಣಿ ಮನ್ಶಾಲಾಗಿಂ ಬರೊ
ಬಾಂದ್ ರುತಾ ಕೆಲ್ಲೊ ಕೊಂಕ್ಣಿ ಪ್ರಚಾರ್ ಸಂಚಾಲನಾಚೊ ಅಧ್ಯಕ್ಷ ರೊಯ್ ಕ್ಯಾಸ್ತೆಲಿನೊ
ಮ್ಹಜ್ಯಾ ವಾಂಟ್ಯಾಕ್ ಗುರು ವರ್ನಿಂ ವರ್ತೊ. ಕೊಂಕ್ಣೆಂತ್ಚ್ ಫುಡಾರ್ ಸೊದ್ಚ್ಯಾ
ಮ್ಹಜ್ಯಾ ಸ್ವಪ್ನಾಕ್ ಉದಕ್, ಈಟ್ ಮೊತುನ್ ಪೋಸ್ ಕರ್ಚಿ ತಾಂಕ್, ತಾಚ್ಯಾಕ್ಯಾ
ವ್ಹರ್ತ್ಯಾನ್ ಬರೆಂ ಮನ್ ಆಸ್ಚೊ ವ್ಯಕ್ತಿ ತೊ. ಧರ್ಲೆಂ ಕಾಮ್ ಶಾಭಿತ್ ಆನಿ ಸೊಭಿತ್
ಕರುನ್ ಪೊಂತಾಕ್ ಪಾವೊಂವ್ಚೆಂ, ಸರ್ವಾಂಕ್ ಸಾಂಗಾತಾ ಘೆವ್ನ್ ವಾವುರ್ಚೆ ತಾಚೆ
ಗೂಣ್ ಆಮ್ಕಾಂ ತರ್ನಾಟ್ಯಾಂಕ್ ಪ್ರೇರಣ್.

ಭುರ್ಗಿಂ ಪ್ರಾಯೆಕ್ ಪಾವ್ತಚ್ ವ್ಹಡಿಲಾಂನಿ ತಾಂಕಾಂ ಇಷ್ಟಾ ಭಾಶೆನ್ ಪಳೆಯ್ಚೊ
ಮ್ಹಣ್ತಾತ್. ಶಿಕೊವ್ಪಿಯಿ ತಶೆಂಚ್. ಜೆ ಹೆ ಶಾಳಾಂತ್ ಶಿಕಯ್ತಾಲ್ಲೆ ಮೆಸ್ತ್ರಿ ಆಸಾತ್ ತಾಣಿ
ಇಷ್ಟ್ ಜಾವ್ನ್ಚ್ ಪ್ರೇರಣ್ ದಿಲಾಂ. ಕಷ್ಟಾಂವೆಳಾರ್ ಸಾಂಗಾತ್ ದಿಲಾ. ಜಿವಿತಾಂತ್
ಉಂಚಾಯ್ ಜೊಡುಂಕ್ ಆಧಾರ್ ದಿಲಾ. ತಾಂಕಾಂ ಏಕ್ ಮೊಗಾಚೊ ಸಲಾಮ್.

ಇಸ್ಕೂಲ್, ಪಾವ್ಸ್ ಆನಿ ಕೊಂಕ್ಣಿ



ಜೂನ್ ಇಸ್ಕೂಲ್ ಸುರು ಜಾಂವ್ಚೊ ಮಯ್ನೊ, ಪಾವ್ಸ್ ಯೆಂವ್ಚೊ ಮಯ್ನೊ. ತರ್ ಮಾತಾಳ್ಯಾರ್ ಕೊಂಕ್ಣಿ ಕಿತೆಂ ಕರ್ತಾಂ? 'ಪಂಗಡಕ್ಕೆ ಸೇರದ ಪದ ಆರಿಸಿ ಬರೆಯಿರಿ' ಮ್ಹಳ್ಳಾ ಸವಲಾಪರಿಂಗೀ? 'ಕೊಂಕ್ಣಿ' ಜಾಯ್ತಾಂಕ್ ಆಜ್ ಪಂಗಡಕ್ಕೆ ಸೇರದ ಪದ ಜಾಲ್ಯಾ ಮ್ಹಳ್ಳಿ ಗಜಾಲ್ ವೆಗ್ಳಿ.

ಪಯ್ಲೆ ಪಾವ್ಲಿಂ ಇಸ್ಕೂಲಾಕ್ ವೆತಾನಾ ಕೊಣಿ ಖುಶೆನ್ ಗೆಲ್ಲಿಂ ಆಸ್ತಿನಾಂತ್. ಪಯ್ಲಾ ದಿಸಾ ಮಂಗಟಾವ್ನ್, ನವೆಂ ನೆಸೊನ್ ಗೆಲ್ಯಾರಯಿ ದುಸ್ರಾ ದಿಸಾ ಭಿಲ್ಕುಲ್ ನಾ. ಖಿಂಚ್ಯಾಯ್ ಸುಶೆಗಾಚ್ಯಾ ಭೊಂವಾರಾ ಥಾವ್ನ್ ಭಾಯ್ರ್ ಸಂಸ್ತಾಕ್ ಉಗ್ತಿ ಜಾಂವ್ಚಿ ಗಜಾಲ್ ಅಶಿಚ್. ಖಿಂಚೊಯ್ ನವೊ ಅನ್ಬೊಗ್ ಮೆಳ್ತಾನಾಯ್ ಅಶೆಂಚ್.

ಆಮಿ ಆಜ್ ವರ್ತಮಾನಾಂತ್ ರಾವೊನ್ ಕಾಲ್ಚೆಂ ಬರೆಂ ಆಸ್ಲೆಂ, ಆಮ್ಚೆಂ ಬಾಳ್ವಣ್ ಭಾಂಗಾರ್, ಆಮಿ ಪ್ರಕೃತೆಸವೆಂ ಮಿಸ್ಕೊನ್ ವಾಡ್ಲಾಂವ್. ಇಸ್ಕೂಲ್, ಪಾವ್ಸ್, ಸತ್ರಿ, ಕಿರೆಂಚಿ, ಮೊನ್ನಾತಿ, ಗಾದೆ, ನಾಂಗೊರ್, ಮಾಸ್ತಿ, ಆಂಬೆ, ಪಾಲ್ವಣಸ್ ಮ್ಹಣ್ ನಾಸ್ತಾಲ್ಚಿಕ್ ಜಾಂವ್ಚಾಂತ್ ಚೂಕ್ ನಾ. ತರ್ಯಿ, ಆಮ್ಚೆಂ ಬಾಳ್ವಣ್ ಆಯ್ಚ್ಯಾಂ ಸವೆಂ ತುಲನ್ ಕರುನ್ ಆಯ್ಚ್ಯಾಂ ಭುರ್ಗ್ಯಾಂಕ್ ಬಾಳ್ವಣ್ ನಾ, ಬುಕಾಚ್ಯಾ ವೊಜ್ಯಾಪಂದಾ ಅಡ್ವತಾತ್, ಪ್ರಕೃತೆಸವೆಂ ಮಿಸ್ಕಾಪ್ ನಾ. ಜಿವಿತ್ ಯಾಂತ್ರಿಕ್ ಜಾಲಾಂ ಮ್ಹಣ್ ದುಸೊಂವ್ಚಾಂತ್ ಅರ್ಥ್ ನಾ. ತಶೆಂ ಪಳೆಂವ್ಕ್ ಗೆಲ್ಯಾರ್ ಆಮ್ಚ್ಯಾ ಮಾಲ್ಗಡ್ಯಾಂಕ್ ಆಮ್ಚೆಂ ಬಾಳ್ವಣ್ ಸುಮಾರಾಯೆಚೆಂ ದಿಸ್ಲೆಂನೇ! ತಶೆಂಚ್ ಆಯ್ಚೆಂ ಭುರ್ಗಿಂ ಫಾಲ್ಯಾಂ ಫುಡಾರಾಂತ್ ಮ್ಹಣ್ಲಿಂ. 'ಹ್ಯಾ ಭುರ್ಗ್ಯಾಂಕ್ ಬಾಳ್ವಣ್ ನಾ. ಹೆಲಿಕಾಪ್ಪರಾರ್ ಬಸ್ಲಿಂ. ವಾರ್ಯಾರ್ ಉಬ್ಲಿಂ. ದೋನ್ ಮಿನುಟಾಂನಿ ಇಸ್ಕೂಲಾಕ್ ಪಾವ್ಲಿಂ. ಆಮಿ ಎಕಾ ರಿಕ್ವಾರ್ 12 + ಜಣಾಂ ಅಡ್ವನ್ ತರ್ಯಿ ಮೊಗಾನ್, ಮಾರೊಗ್ ನಾತ್ಲ್ಯಾ ಫೊಂಡ್ಕಲ್ಯಾಂನಿ ಗೆಲ್ಲ್ಯಾಂವ್. ಇಸ್ಕೂಲ್, ಟ್ಯೂಶನ್, ಕಂಪ್ಯೂಟರ್, ಸ್ಪೆಶಲ್ ಕ್ಲಾಸ್, ಡ್ಯಾನ್ಸ್ ಕ್ಲಾಸ್, ಕ್ಯಾಟೆಕಿಸಮ್... ಏಕ್‌ಚ್ ಏಕ್ ಮಿನುಟ್ ಪಾಡ್ ಕರುಂಕ್ ನಾ. ಹೆಂ ಭಾಗ್ ಹ್ಯಾ ವಾರ್ಯಾರ್ ಉಬ್ಚ್ಯಾ ಭುರ್ಗ್ಯಾಂಕ್ ಖಿಯ್ ಆಸಾ...'

ಇಸ್ಕೂಲಾಚ್ಯೊ ತಾಂತ್ಲ್ಯಾ ತಾಂತು ಪ್ರಾಯ್ಕಿಚ್ಯೊ ಗಜಾಲಿ ಆತಾಂ ಉಗ್ಡಾಸ್ ಕಾಡ್ತಾನಾ ಹರ್ಯೆಕ್ಲ್ಯಾಕ್ (ಕಾಂಯ್ ಆಡ್ ವಾದ್ ಆಸ್ತಿತ್) ಆಂಬೊರ್ ಪಿಕೊ ಹಾಸೊ ಹಾಡಯ್ತಾತ್. ಪಾಂಚ್ ವರ್ಸಾಂ ಪೊಸ್ಲಲ್ಯಾ ಆವಯ್ಚೊ ಜಾಗೊ ಟಿಚೆರ್ ಘೆತಾ. ಇಂಗ್ಲಿಶಾಂತ್ ದಾದ್ಲೊಯಿ ಟಿಚೆರ್‌ಚ್ ಜಾತಾ ತರ್ಯಿ, ಆಮ್ಕಾಂ ಟಿಚೆರ್ ಮ್ಹಳ್ಳಾರ್ ಬಾಯ್ಲೆಚ್. ದಾದ್ಲೊ ತರ್ ಮಾಸ್ಪೆರ್ ವಾ ಸರ್.

ಇಸ್ಕೂಲಾಕ್ ಆನಿ ಪಾವ್ನಾಕ್ ಲಾಗ್ತಿಲಿ ಸಯ್ರಿಕ್. ಇಸ್ಕೂಲ್ ಸುರು ಜಾತಾನಾ ಪಾವ್ಸ್ ಯೆತಾ. ಪಾವ್ಸ್ ಜೋರ್ ಯೆತಾನಾ ಭುರ್ಗ್ಯಾಂಕ್ ರಜಾ ಮೆಳ್ತಾ. ಹಿ ಗಜಾಲ್ ಮಾತ್ರ

ಆತಾಯ್ ಬದ್ಲೊಂಕ್ ನಾ. ಪಯ್ಲೆಂ ಸಗ್ಳ್ಯಾ ಗಾಂವಾಂಕ್ ಎಕಾಚ್ ರಿತಿಚೊ ಪಾವ್ನ್. ಎಕಾಚ್ ರಿತಿಚಿ ರಜಾ. ಪೂಣ್ ಆತಾಂ ತಶೆಂ ನಾ. ಕಾರ್ಕಳಾಂತ್ ಶಿರಾಂಧಾರಿಚೊ ಪಾವ್ನ್. ಸ್ಲಾಸ್ ಬಿದ್ರಾಂತ್ ಬಿರ್ಬಿರೊ, ಕೊಡ್ಯಾಳಾಂತ್ ವೋತ್. ದೆಕುನ್ ಜಿಲ್ಲಾಚೊ ವ್ಹಡಿಲ್ ತ್ರಾಂನಿ ಕಳವ್ಣಿ ದಿತಾ. ಖಿಂಚ್ಯಾ ಗಾಂವಾಂತ್ ಜೋರ್ ಪಾವ್ನ್ ಆಸಾ ತ್ಯಾ ಗಾಂವ್ಚ್ಯಾ ಇಸ್ಕೊಲಾಂಚ್ಯಾ ಮುಕೆಲ್ ಮೆಸ್ತ್ರಿನ್ ರಜಾ ಘೆಂವ್ಚೆವಿಶಿಂ ನಿರ್ಣಯ್ ಘೆಂವ್ಚೊ. ಹಾಂಗಾ ಮೆಸ್ತ್ರಿಕ್ ಹವಾಮಾನ ಇಲಾಖೆಚೆಂ ಚಡಿತ್ ಕಾಮ್.

ಇಸ್ಕೊಲಾಂತ್ ಪಾವ್ನಾವಿಶಿಂ ಆಮ್ಚೆಂ ಕಲ್ಪನ್ ಅಶೆಂ ಆಸ್ಲೆಂ. ಭುಂಯ್ ಗೋಳ್ ಆಸಾ ಮ್ಹಣ್ ಗೆಲಿಲಿಯೊನ್ ಸಾಂಗ್ಲೆಂ ಆಮ್ಕಾಂ ಶಿಕಯಿಲ್ಲೆಂ ಜಾಲ್ಲ್ಯಾನ್ ಆನಿ ಭುಮಿ ಘುಂವ್ತಾ ಮ್ಹಣ್ ಕಳಿತ್ ಆಸ್ಲಲ್ಯಾನ್ ತಿ ಘುಂವೊನ್ ನಿರಂತರ್ ಪಾವ್ನ್ ಪಡ್ಚ್ಯಾ ತಾಗ್ಯಾಂತ್ಲಾನ್ ಪಾಶಾರ್ ಜಾತಾನಾ ಭುಂಯ್ ಭಿಜ್ಲೆಕಡೆ ಪಾವ್ನ್ ಪಡ್ತಾ. ಕಿತ್ಲೆಂ ಸಾದೆಂ ಕಲ್ಪನ್. ಮಾಗಿರ್ ಝಗ್ಲಾಯ್ತಾನಾ ಸಾಂ. ಪೆದ್ರು ಟೊರ್ಚ್ ಘಾಲ್ತಾ, ಜೆಜು ಘೊಟೊ ಪಡ್ತಾ ಮ್ಹಳ್ಳಿ ಗಜಾಲ್ ಕುಡ್ತುಂಚಿ.

ಆತಾಂಚೊ ಪಾವ್ನಾಯಿ ಭೃಶ್ಟ್ ಜಾಲ್ಲೆಪರಿಂ ಭೊಗ್ತಾ. ಪಯ್ಲೆಂ ಮಳೆಗಾಲ ಮ್ಹಳ್ಯಾರ್ ಮಳೆಗಾಲ. ಪಾವ್ನ್ ಸೊಡ್ನ್ ದುಸ್ರೆಂ ಕಾಂಯ್ ನಾ. ಜೂನ್ ಥಾವ್ನ್ ಸೆಪ್ಟೆಂಬರ್ ಮುಂಗಾರು ಮಳೆ, ಅಕ್ಟೋಬರಾಂತ್ ಹಿಂಗಾರು ಮಳೆ. ಹಿಂಗಾರು ಜಾಂವ್ ಮುಂಗಾರು ಪಾವ್ನ್ ಉದಾಕ್‌ಚನೆ ತರ್ಯಿ ಪರಿಕ್ಷೆಂತ್ಲ್ಯಾ ಎಕಾ ಮಾರ್ಕಾ ಖಾತಿರ್ ಹಿಂ ನಾಂವಾಂ ಉಗ್ಡಾಸ್ ದವ್ರಿಜೆ ಪಡ್ತಾಲಿಂ. ಆತಾಂಚ್ಯಾ ಭುರ್ಗ್ಯಾಂಕ್ ಹಿಂ ಸವಲಾಂ ಆಸ್ಚಿಂ ನಾಂತ್ ಮ್ಹಣ್ ಕಿಂತಾಂ. ಕಿತ್ಯಾಕ್ ಮ್ಹಳ್ಯಾರ್ ಜನೆರಾಂತ್, ಮಾರ್ಚಾಂತ್ ಯೆಂವ್ಚ್ಯಾ ಪಾವ್ನಾಕ್ ತಾಣೆಂ ಕಿತೆಂ ನಾಂವ್ ಬರಂವ್ಚೆಂ?

ಆತಾಂ ಕೇರಳಾಥಾವ್ನ್ ಮನ್ಸೂನ್ ಭಾಯ್ರ್ ಸರ್ನ್ ಧಾ ದೀಸ್ ಜಾಲ್ಯಾತ್ ಮ್ಹಳ್ಯಾರ್ಯಿ ಪಾವ್ನ್ ಹಾಂಗಾ ಪಾವನಾ. ಚಲೊನ್ ಆಯ್ಲಾರಿ ವೆಗಿಂ ಪಾವ್ಯೆತ್ ಕೊಣ್ಣಾ. ಆನಿ ಮುನ್ಸೂಚನೆಯಿ ಅಶೆಂ ಆಸ್ತಾ “...ಅಲ್ಲಲ್ಲಿ ಚದುರಿದಂತೆ ಸಾಧಾರಣದಿಂದ ಭಾರಿ ಮಳೆಯಾಗುವ ಸಂಭವವಿದೆ...”

ಇಸ್ಕೊಲಾಂತ್ ಭುರ್ಗಿಂ ಬರೊಂವ್ಕ್ ವಾಚುಂಕ್ ಶಿಕ್ತಾತ್, ಭಾಸ್ ಶಿಕ್ತಾತ್. ಕರ್ನಾಟಕಾಂತ್ ತೀನ್ ಭಾಸೊ ಶಿಕೊಂಕ್ ಆವ್ಕಾಸ್ ಆಸಾ. ರಾಜ್ಯಾಚಿ ಭಾಸ್ ಕನ್ನಡ, ಇರ್ಜೆಚಿ ತಶೆಂ ಮರ್ಜೆಚಿ ಇಂಗ್ಲಿಶ್ ಆನಿ ತಿಸ್ರಿ ಭಾಸ್ ಜಾವ್ನ್ ಸವೆ ಥಾವ್ನ್ ಹಿಂದಿ. ಪೂಣ್ ತಿಸ್ರಿ ಭಾಸ್ ಹಿಂದಿ ಮಾತ್ರ ನ್ಹಯ್. ಹೆರ್ ಧಾ ಭಾಸೊ ಶಿಕ್ಯೆತಾ. ತಾಂತುಂ ಚಾರ್ ವರ್ಸಾ ಆದಿಂ ಕೊಂಕ್ಣಿ ಸೆರ್ವಲ್ಯಾ ಆದ್ಲ್ಯಾ ವರ್ಸಾ ತುಳು ಆಯ್ಲಾ. ಕೊಂಕ್ಣಿ ಅಕಾಡೆಮಿಚೊ ನಾಂದೊ ಆಸ್ತಾನಾ ತಶೆಂ ಪ್ರಸ್ತುತ್ ಕೊಂಕ್ಣಿ ಪ್ರಚಾರ್ ಸಂಚಾಲನಾಚೊ ವಾವ್ರ್ ಕರ್ತಾನಾ ತ್ಯಾ ಇಸ್ಕೊಲ್ ವ್ಯವಸ್ತೆಕ್ ಬೋವ್ ಲಾಗ್ತಿಲ್ಯಾನ್ ವಳ್ಕುಂಚೊ ಆವ್ಕಾಸ್ ಮ್ಹಾಕಾ ಲಾಬ್ಲಾ. ಶಾಳಾಂನಿ ಕೊಂಕ್ಣಿ ಹಾಡ್ತಾನಾ ಮಂಗ್ಳುರ್, ಉಡುಪಿ ಆನಿ ಉತ್ತರ ಕನ್ನಡ ಜಿಲ್ಲಾಂನಿ ಕೊಂಕ್ಣಿ ಶಾಳಾಂ ಸೊಧುನ್ ಭಂವ್ಲೆಲ್ಲೊ ಆಸಾಂ. ಕೊಂಕ್ಣಿ ಶಿಕ್ಪಾಕ್ ಡಯಟ್ ಪ್ರಾಂಶುಪಾಲೆ ಲೆಲೊಮಿನಾ ಲೊಬೊನ್ ಪಾಟಿಂಬೊ ದಿಲಾ. ಟೆಕ್ಸ್‌ಬುಕ್ ತಯಾರ್ ಕರ್ಚ್ ಡಿಎಸ್‌ಇಆರ್‌ಟಿ ಚಿ ಶೋಭಾ ಮೆಡಮ್ ವಿಟೋರಿಯವರೇ ಮ್ಹಣ್ ಆಪಯ್ತಾನಾ ಖುಶಿ ಜಾತಾ.

ಪಾಟ್ಲ್ಯಾ ದೋನ್ ವರ್ಸಾಂ ಥಾವ್ನ್ ಜೂನಾಂತ್ ಕೊಂಕ್ಣಿ ಶಿಕೊಂವ್ಚಾ ಶಾಳಾಂಕ್ ಹಾಂವ್ ಭೆಟ್ ದಿತಾಂ. ಹೆ ಪಾವ್ಪಿಂಯ್ ಮ್ಹಜೆಸವೆಂ ಸ್ವೀವನ್ ಕ್ವಾಡ್ರಸ್, ಕಯ್ಯಾರ್ ಸಂದೀಪ್ ಆನಿ ಮಿಯಾರ್ಚಾ ಮೆಲ್ಕಾನ್ ಆಪ್ಲಿ ಪುರ್ಸತ್ ದಿಲ್ಯಾ. ಪಯ್ಲ್ಯಾ ಭೊಂವ್ಡೆರ ಶಂಭುರೊ ಆವಿತ್ ಆನಿ ಬೆಂದುರೊ ಶೆಲ್ಡನ್ ಆಸ್ಲೆ. ಸಂಚಾಲನಾಚೊ ಅಧ್ಯಕ್ಷ ರೊಯ್ ಕ್ಯಾಸ್ಟೆಲಿನೊನ್ ಆಪ್ಲಿ ಗಾಡಿ ಆನಿ ಡ್ರೈವರ್ ವಲ್ಲಿಯಾಮಾಕ್ ಮಯ್ಜಾಖಾತಿರ್ ಕೊಂಕ್ಣಿ ವಾವ್ರಾಕ್ ಸೊಡ್ನ್ ದಿಲಾಂ.

ಹ್ಯಾ ಭೊಂವ್ಡೆವೆಳಿಂ ಶಾಳಾಂನಿ ಆಸ್ಚೆ ಸಮಸ್ತೆ, ಥರ್‌ಬೇಥ್ ಕರುಂಕ್ ನಜೊ ಮ್ಹಣ್ ಶಿಕಂವ್ಚಾ ಇಗರ್ಜೆಚ್ಯಾ ಕಂಪಾವ್ಡಾ ಭಿತರ್ ಮುಕಾರ್ ಮುಕಾರ್ ಕನ್ನಡ ಆನಿ ಇಂಗ್ಲೀಶ್ ಮಿಡಿಯಮ್ ಇಸ್ಕೂಲಾಂ. ಕನ್ನಡಾಕ್ ಭುರ್ಗಿಂ ನಾಸ್ತಾನಾ, ಭುರ್ಗಿಂ ನಾತ್‌ಲ್ಲ್ಯಾಕ್ ಟಿಚೆರಾಂ ನಾಸ್ತಾನಾ, ಇಸ್ಕೂಲಾಂ ಥಾಂಪ್ಚಿ ಗತ್ ಎಕಾ ಕುಶಿನ್ ತರ್, ತಶೆಂ ಜಾಯ್ನಾಯ್ ಮ್ಹಳ್ಳೆಖಾತಿರ್ ಎಚ್.ಎಮ್. ಆನಿ ಟಿಚೆರಾಂ ಮೆಳೊನ್ ಪಯ್ಲಿಲ್ಯಾ ಘರಾಂನಿ ವಚೊನ್ ದಲಿತ್ ಆನಿ ದುಬ್ಳಾ ಭುರ್ಗ್ಯಾಂಕ್ ರಿಕ್ವಾ ಕರ್ನ್, ಯುನಿಫಾರ್ಮ್ ದೀವ್ನ್ ಹಾಡವ್ ಬಸಯ್ತಾತ್. ಪೂಣ್ ಬಗ್ಲೆಕ್ ಭರೊನ್ ಪೊಮ್ಮೊಂಚಿ ಇಂಗ್ಲಿಶ್ ಮಿಡಿಯಮ್ ಇಸ್ಕೂಲಾಂ ಇಕ್ರಾ ವರಾರ್ ಇಂಗ್ಲಿಶ್ ಮಿಡಿಯಮ್ ಭುರ್ಗ್ಯಾಂಕ್ ಪರ್ಮಳಿಕ್ ನಾಸ್ಚೊ ತರ್, ತಾ ಪರ್ಮಳಾಕ್ ಉಚಾಂಬಳ್ ಜಾಂವ್ಚಾ ಕನ್ನಡ ಭುರ್ಗ್ಯಾಂಕ್ ಥಾಂಬಂವ್ಕ್ ಟಿಚೆರಾಂ ಆಪ್ಲ್ಯಾ ಹಾತಾಂತ್ಲೊ ದುಡು ಘಾಲ್ನ್ ಹಾಡ್‌ಲ್ಲಿಂ ಚೊಕ್ಲೆಟಾಂ ವಾಂಟಾತ್. ಹೆಂ ಪೂರ್ ಪಳೆತಾನಾ ಆಯ್ಕತಾನಾ ಟಿಚೆರಾಂನಿ ಆಮ್ಚ್ಯಾ ಕಾಳಾರ್ ದಾಕಯಿಲ್ಲಿಂ ಮನ್ಶಾಪಣ್, ಮಯ್ಜಾ ಆಜೂನ್ ಜಿವೊ ಆಸಾ ಮ್ಹಣ್ಚ್ಯಾಕ್ ದುಬಾವ್ ನಾ. ಇತ್ಲೆ ಸರ್ವ್ ಸಮಸ್ತೆ ಆಸುನ್ಯಾ ತಾಣಿ ಕೊಂಕ್ಣಿ ಶಿಕೊಂವ್ಕ್ ದಾಕೊಂವ್ಚಿ ಹುಮೆದ್ ಆಮ್ಚ್ಯಾ ವಾವ್ರಾಕ್ ಬಳ್ ದಿತಾ.

ಹೆ ಪಾವ್ಪಿಂ ಕೊಂಕ್ಣಿ ವಾವ್ರಾಂತ್ ನವೆಂ ರಗತ್ ಮೆಳ್ಳೆಂ. ಪರ್ನೆ ತೆಚ್ ಚಾರ್ ಮಾಂಡ್ ಬಸೊನ್, ಕೊಂಕ್ಣಿ ರುದಾನಾ ಕರ್ಚ್ಯಾ ಬದ್ಲಾಕ್ ಗಾಂವಾಂನಿ ಭೊಂವ್ತಾನಾ ಯುವಜನಾಂಚೊ ಸಾಂಗಾತ್ ಘೆತ್ಲೊ. ಶಿಂವ್ ಜಾಲೆಂ ಗಾಡಾಂವ್ ಅಭಿಯಾನಾವೆಳಿಂ ಆಯಿಲ್ಲೆ ತರ್ನಾ ಆಜ್ ಕೊಂಕ್ಣಿಚ್ಯಾ ಮೊಗಾರ್ ಪಡ್ಲ್ಯಾತ್. ಲೊರೆನ್ನಾಕ್ ಫೊನ್ ಕೆಲ್ಯಾರ್ ನಾರಂಪಾಡ್ ಆಸ್ಲಾರ್ಯಾಂನಿ ಧಾಂವೊನ್ ಯೆತಾ. ನಾ ತರ್ ದುಸ್ರ್ಯಾಕ್ ತಲಾಸ್ ಕರುನ್ ದಿತಾ.

ಕೊಂಕ್ಣಿ ಶಿಕ್ಪಾಚೆಂ ಮಹತ್ವ್ ಹಳ್ಳಾರ್ ಊಬ್ ಜೊಡುನ್ ಆಸಾ. ಹೆ ಪಾವ್ಪಿಂ ಬೆಥೆನ್ ಮೆಳಾಚ್ಯಾ ಮದರ್ ವಿಲ್ಬರ್ಟಾಚ್ಯಾ ಹಸ್ಕಾನ್ ತಾಂಚ್ಯಾ ಜಾಯ್ತ್ಯಾ ಇಸ್ಕೂಲಾಂನಿ ಕೊಂಕ್ಣಿ ಶಿಕೊಂವ್ಚಿ ವೆವಸ್ತಾ ಕೆಲ್ಯಾ. ತಶೆಂಚ್ ಮಂಗ್ಳುರ್ಚ್ಯಾ ಭಿಸ್ಪಾನ್, ಸಿಬಿಇ ಕಾರ್ಯದರ್ಶಿ ಮನ್ಶಾ ವಿಲ್ಸನಾನ್ ಆನಿ ದಾನಿ ರೊನಿ ಕುಲಾಸೊನ್ ಆಪ್ಲೊ ಆಧಾರ್ ಮುಕಾರ್ತಿಲಾ. ಜರ್ ಸರ್ವ್ ಕೊಂಕ್ಣಿ ಲೊಕಾನ್ ಆಪ್ಲ್ಯಾ ಭಾಶೆವಿಶಿಂ, ಶಾಳೆಂತ್ ಕೊಂಕ್ಣಿ ಏಕ್ ಭಾಸ್ ಜಾವ್ನ್ ಶಿಕ್ಲೆವಿಶಿಂ ಆಪಾಪ್ಲೆಂ ಬರೆಂ ಮನ್ ದಾಕಯ್ಲೆಂ ತರ್ ಇಸ್ಕೂಲ್ ವ್ಯವಸ್ಥೆಂತ್ ಕೊಂಕ್ಣಿ ಕಾಯಾಮ್ ಉರೆಲಿ. ನಾ ತರ್ ಆಮಾ ಸರ್ವಾಂಚೆಂ ಕಾಮ್ ಪಾವ್ಪಾಂತ್ ವಾಳೊನ್ ವೆತೆಲೆಂ.

ಲ್ಹಾನ್ ಮನ್ಶಾಂಚಿಂ ವ್ಹಡ್ ಕಾಮಾಂ

ಕೊಣ್‌ಯಿ ಮನಿಸ್ ಆಪ್ಲ್ಯಾ ಕಾಮಾಂನಿಮ್ತಿಂ ಲ್ಹಾನ್ ವಾ ವ್ಹಡ್ ಜಾಯ್ನಾಂ. ಯೆರ್‌ಯೆರ್ ಕಾಮ್‌ಯಿ ಮಟ್ವಾಚೆಂಚ್, ಮಹತ್ವಾಚೆಂಚ್ ಮ್ಹಣ್ ಆಮ್ಕಾಂ ಇಸ್ಕೊಲಾಂತ್ ಕಯಿಲ್ಲೆಂ. ಹೆಂ ಸಾರ್ಕೆಂ ಸಮ್ಜೊಂಕ್ ಬಸವಣ್ಣಚೆಂ 'ಕಾಯಕವೇ ಕೈಲಾಸ' ಮ್ಹಳ್ಳೆಂ ಏಕ್ ಚನ ಆನಿ ತಾಚೊ ವಿವರ್ ಚಡ್ತಿಕ್. ಪೂಣ್ ಕಾಮಾಥಾವ್ನ್ ಮೆಳ್ಚೊ ಅಧಿಕಾರ್, ಏದ್ನೊ, ದುಡು, ಸ್ತಾನ್‌ಮಾನ್ ಹೆಂ ಸರ್ವ್ ಕಾಮ್ ಲ್ಹಾನ್ ವಾ ವ್ಹಡ್ ಕರ್ತಾ.

ಖಂಚೆಯ್ ಏಕ್ ವೆವಸ್ತಾ ಸಾಂಬಾಳುಂಕ್ ಸಬಾರ್ ಮನಿಸ್ ಆಸ್ತಾತ್. ವಯ್ರ್ ಏದ್ನಾರ್ ಆಸ್‌ಲ್ಲ್ಯಾಂಕ್ ತಾಂಚ್ಯಾ ಶಿಕ್ಷಾಕ್, ತಾಂಚ್ಯಾ ಬುದ್ಧಂತ್ಕಾಯೆಕ್ ಸರಿ ಜಾಲ್ಲೆಂ ಕಾಮ್ ಆಸ್ತಾ. ತಾಂಚ್ಯಾ ಮಟ್ವಾಕ್ ಸರಿ ಜಾವ್ನ್ ವೆವಸ್ತಾ ತಾಂಕಾಂ ಸರ್ವ್ ಸವ್ಲತಾಯೊ ತಾ. ಅಧಿಕಾರ್ ದಿತಾ.

ಪೂಣ್ ವೆವಸ್ತೆಂತ್ ಅನ್ಯೇಕ್ ಪಂಗಡ್ ಆಸ್ತಾ. ಸಗ್ಳೊ ಚಾವಿಯೊ, ದುಡು, ಏಯ್ಲಾಂ ತಾಂಚೆಲಾಗಿಂ ಆಸ್ತಾತ್. ಚಾವಿಯೊ ತಾಂಚೆಲಾಗಿಂ ಆಸ್‌ಲ್ಲ್ಯಾನ್ ತಾಣಿಂ ವಾರ್‌ವಾಂಚ್ಯಾಕೀ ಪಯ್ಲೆಂ ಯೇವ್ನ್, ಸಕ್ಡಾಂಚ್ಯಾಕೀ ಆಕೇರಿಕ್ ವಚೊಂಕ್. ಪೂಣ್ ಅಧಿಕಾರ್ ಆಸಾನಾ. ತಾಣಿಂ ಕೆದಾಳಾ ಯೆಜೆ ಆನಿ ಕೆದಾಳಾ ವಚಾಜೆ ಮ್ಹಣ್ ಠರಾಂವ್ಚೊ ಅಧಿಕಾರ್‌ಯಿ ತಾಂಚೊ ನ್ಹಯ್. ದುಡು ಸಾಂಬಾಳ್ಚೊ ಶಿವಾಯ್ ಖರ್ಚುಂಚೊ ಅಧಿಕಾರ್ ಲಾಂಕಾಂ ನಾ. ತಾಣಿಂ ಫಾಯ್ಲಾಂ ಉಗ್ತಿಂ ಕರ್ನ್ ಪಳೆವೈತಾ ತರ್‌ಯಿ ದಸ್ಕತ್ ಘಾಲ್ಚೊ ಅಧಿಕಾರ್ ನಾ.

ತಿಂ ವೆವಸ್ತೆಂತ್ ಲ್ಹಾನ್ ಮನ್ಶಾಂ. ಎಕ್ಲ್ಯಾನ್ ಸೊಡ್ನ್ ಗೆಲ್ಯಾರ್ ತಾಚ್ಯಾ ಜಾಗ್ಯಾರ್ ಮೆಂವ್ಕ್ ಪನ್ನಾಸ್ ಜಣಾಂಚಿಂ ಲಾಯ್ನ್ ಆಸ್ತಾ. ಪೂಣ್ ತಿಂ ಕಾಮಾರ್ ಆಸ್ತಾನಾ ಏಕ್ ಲೀಸ್ ನಾಂತ್ ತರ್ ಕಾಮ್ ಸಾಗ್ತಾನಾ. ಚಾವಿಯೊ ಮೆಳ್ತಾಂತ್. ಮೆಳ್ಳಾರ್‌ಯಿ ಖಾಟಾಂ ಉಗ್ತಿಂ ಜಾಯ್ನಾಂತ್. ಮುಕಾರ್‌ಚ್ ಆಸ್ಲಾರ್‌ಯಿ ಫಾಯ್ಲಾಂ ದಿಸನಾಂತ್. ಶೆಂ ತಾಂಚೆರ್ ಹೊಂದೊನ್ ಆಸ್‌ಲ್ಲ್ಯಾ ವ್ಹಡ್ ಮನ್ಶಾಂಚೊ ಸಗ್ಳೊ ದೀಸ್ ವಿಬಾಡ್.

ಹಿಂ ಮನ್ಶಾಂ ಮಿಟಾಪರಿಂ. ಮೀಟ್‌ಚ್ ಜೆವಣ್ ನ್ಹಯ್. ಪೂಣ್ ಮೀಟ್ ನಾಸ್ತಾನಾ ಜೆವಣ್ ರೂಚ್ ನಾ. ಪೂಣ್ ಆಮಿ ಪುಗಾರ್ಚೆಂ ಜೆವಣ್ ಶಿವಾಯ್ ಮಿಟಾಕ್ ನ್ಹಯ್.

ಆಮ್ಚೆ ಫಿರ್ಗಜೆಂತ್ ಜೊಸ್ತಿ ಮಿರ್ಚ್ಯಾಂ ಆಸಾ. ತಾಚ್ಯಾ ಮಿನಿಪಣಾಕ್ ಆತಾಂ ತಾವಿಸಾಂಚಿ ಪ್ರಾಯ್, ತೆಂಯಿ ಎಕಾಚ್ ಫಿರ್ಗಜೆಂತ್. ವೆವೆಗ್ಳ್ಯಾ ಕಾಲೆತಿಚ್ಯಾ, ವೆವೆಗ್ಳ್ಯಾ ಖಚಿಚ್ಯಾ ಪಾದ್ರಿಂಸವೆಂ ತಾಣೆ ದೀಸ್ ಕಾಡ್ಲಾತ್. ತಾಚೊ ಹುದ್ದೊ ಬಟ್ಟೆರಾಚೊ ರಾಯ್ ಆಮ್ಕಾಂ ಇಸ್ಕೊಲಾಚ್ಯಾ ಕಾಳಾಥಾವ್ನ್ ತೊ ಮಿರ್ಚ್ಯಾಂ.

ಹಾಂವೆಂ ವಾವುರ್ಚ್ಯಾ ಕೊಂಕಣಿ ಪ್ರಚಾರ್ ಸಂಚಾಲನಾಚ್ಯಾ ದಫ್ತರಾ ಬಗ್ಲೆನ್ ಕಲಾಂಗಣಾಚೆಂ ದಫ್ತರ್ ಆಸಾ. ಥಂಯ್ಸರ್ ನ್ಯಾನ್ಸಿ ಬಾಯ್ ಆಸಾ. ಪ್ರಾಯೆನ್ ಲ್ಹಾನ್ ತರ್ಯಿ ಸರ್ವಾಂ ತಿಕಾ ಬಾಯ್ ಮ್ಹಣ್ ಆಪಯ್ತಾತ್. ತಿಣೆಂ ರಜಾ ಘಾಲ್ಯೆತಾ ಪೂಣ್ ಮೊಬಾಯ್ಲ್ ಬಂಧ್ ದವರುಂಕ್ ನಾ. ನ್ಯಾನ್ಸಿ ಬಾಯೆಚ್ಯಾ ತೊಂಡಾರ್ ಹಾಸೊ ಚುಕ್ಲೊ ನಾಂತ್. ಟೆನ್ಸನ್ ತಿಕಾಯಿ ಆಸಾ, ಆಸ್ತಲೆಂ ತರ್ಯಿ ತಿಣೆಂ ಕಾಮಾಚ್ಯಾ ಜಾಗ್ಯಾರ್ ಪುರ್ವ್ಲೆಂ ಕೊಣೆಯ್ ಆಯ್ಕೊಂಕ್ ನಾ.

ತಶೆಂಚ್ ಶಾರದಕ್ಕಾ. ತಿ ಕಲಾಂಗಣಾಚಿ ನಿತಳಾಯ್ ಸಾಂಬಾಳ್ತಾ. ಪೂಣ್ ತಿಚೆಂ ವ್ಹಡ್ವಣ್ ಮ್ಹಾಕಾ ಕಳೆಲ್ಲೆಂ ಸಂಚಾಲನಾಂತ್ ವಾವ್ರಾಕ್ ಲಾಗ್ಲಲ್ಯಾ ಸುರ್ವೆರ್. ತವಳ್ ಮ್ಹಜಿ ತಾತ್ಕಾಲಿಕ್ ವಸ್ತಿ ಕಲಾಂಗಣಾಂತ್ ಆಸ್ಲಿ. ತೆ ದೀಸ್ ಸರ್ಕಾರಿ ಪ್ರಾಯೋಜಿತ್ ಬಂಧ್ ಆಸ್ಲೆಂ. ಹೊಟ್ಲಾಂ, ಆಂಗ್ಡಿ ಆನಿ ಘುಡಾ ಆಂಗ್ಡಿ ಸಯ್ತ್ ಬಂಧ್ ಆಸ್ಲಲ್ಯಾನ್ ಮ್ಹಜ್ಯಾ ಪೊಟಾಕ್ ಕೊಕೊ ನಾ. ದೆಕುನ್ ಪಾಂಯ್ ವೊಡಿತ್ತ್ ಕಲಾಂಗಣಾಕ್ ಯೇವ್ನ್ ಪೇಪರ್ ವಾಚುಂಕ್ ಬಸ್ಲೊ. ಹಾಂವ್ ಜೇಂವ್ಕ್ ನಾ ಮ್ಹಳೆಂ ಕಳೊನ್ ಜೆವ್ಣಾರ್ ಆಸ್ಲಿ ಶಾರದಕ್ಕಾ ಉಟ್ಟಿ. ಹೆಣೆ ತೆಣೆ ಧಾಂವೊನ್ ಮ್ಹಾಕಾ ಜೆವ್ಣಾಚಿ ವಿಲೆವಾರಿ ಕೆಲಿ. ಶಾರದಕ್ಕಾ ವಿಶೇಸ್ ತಾಲೆಂತ್ವಂತ್ ನ್ಹಯ್. ಪೂಣ್ ಮನ್ಶಾಚಿ ಭುಕ್ ಪಾರ್ಕುಂಚಿ, ಭುಕೆಲ್ಲ್ಯಾಕ್ ಜೆವ್ಣಾಚಿ ಮಾಂಡಾವಳ್ ಕರ್ಚೆ ತಿತ್ಲಿ ಶಾತಿ ತಿಕಾ ಆಸ್ಲಿ. ಅಸಲಿಂ ಜಾಯ್ತಿಂ ಶಾರದಕ್ಕಾ ಆಮ್ಚೆ ಭೊಂವಾರಿ ಆಸಾತ್. ತಾಂಕಾಂ ಕೊಣೆಯಿ ವಳ್ಳನಾಂತ್ ಜಾಂವ್ಕ್ ಪುರೊ. ಪೂಣ್ ತಿಂ ತಾಂಚೆಂ ಕಾಮ್ ಕರ್ತೇ ವ್ಹೆತಾತ್.

ಕವಿಮಿತ್ರ ಟೈಟಸ್ ನೊರೊನ್ಹಾಚ್ಯಾ ದಫ್ತರಾಂತ್ ಸುಬ್ಬ ನಾಂವಾಚೊ ತರ್ನಾಟೊ ಆಸಾ. ತಾಚೆಂ ಸಗ್ಳೆಂ ನಾಂವ್ ಸುಬ್ರಹ್ಮಣ್ಯ ಮ್ಹಣ್ ಚಿಂತ್ತಾಂ. ಟೈಟಸಾನ್ ಸಾಂಗ್ಲೆಂ 'ತೊ ಮ್ಹಜೊ ಉಜ್ವೊ ಹಾತ್'. ಟೈಟಸಾಚ್ಯಾ ರಾಹುಲ್ ಎಡ್ವರ್ಡ್‌ಟೈಸರ್ಸ್ ದಫ್ತರಾಕ್ ಗೆಲ್ಯಾರ್ ಸುಬ್ಬ ಆಸತ್ ತರ್ ಧಾಂವೊನ್ ಯೇವ್ನ್ ಫ್ಯಾನ್ ಘಾಲ್ತಾ. ಮಾಗಿರ್ ಟೈಟಸಾಸವೆಂ ಉಲಯ್ತಾನಾ ಚಾಯ್ ಹಾಡುನ್ ದಿತಾ. ಥೊಡ್ಯಾ ವರ್ಸಾಧಾವ್ನ್ ಹಿ ಏಕ್ ರಿವಾಜ್‌ಶಿ ಜಾವ್ನ್ ಗೆಲ್ಲಿ. ಪೂಣ್ ಪಾಟ್ಲ್ಯಾ ದಿಸಾಂನಿ ಗೆಲ್ಲಿ ತವಳ್ ಸುಬ್ಬ ದಿಸನಾ. ದುಸ್ರಿಚ್ ಬಾಯ್ ಎಕ್ಲಿ ಚಾಯ್ ದೀವ್ನ್ ಗೆಲಿ. ಸುಬ್ಬನ್ ಕಾಮ್ ಸೊಡ್ಲಾಂ ಕಿತೆಂ? ಟೈಟಸಾಲಾಗಿಂ ವಿಚಾರ್ಲೆಂ. 'ನಾ-ರೇ, ತಾಕಾ ಕಾಮ್ ಚಡ್ ಜಾತಾ ದೆಕುನ್ ತಾಚ್ಯಾ ಆಧಾರಾಕ್ ಹಿ ಬಾಯ್ ಮ್ಹಣಾಲೊ ತೊ.

ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿಂತ್ ಮೇರಿಬಾಯ್ ಆಸಾ. ತಿಚ್ಯಾ ಸಿರ್ವಿಸಾಕ್ ಅಕಾಡೆಮಿ ತಿತ್ಲಿಚ್ ಪಿರಾಯ್ ಜಾಲಿ. ತಶೆಂ ಮ್ಹಣ್ ತಿಕಾ ಕಾಂಯ್ ಅಧಿಕಾರ್, ಜವಾಬ್ದಾರೆಚೊ ಹುದ್ದೊ ನಾ. ಪೂಣ್ ಅಕಾಡೆಮಿಕ್ ನವಿಂ ಕೊಣೆಯಿ ಯೇಂವ್, ತಾಣಿಂ ಮೆಳ್ಚೆಂ, ಉಲೊಂವ್ಚೆಂ ಮೇರಿ ಬಾಯೆಲಾಗಿಂ. ಮಾಗಿರ್ ಮೇರಿ ಬಾಯೆನ್‌ಂಚ್ ಸಾಂಗಾಜೆ ತುಮಿ ಅಧ್ಯಕ್ಸ್ ವಾ ರಿಜಿಸ್ಟ್ರಾರಾಲಾಗಿಂ ಉಲಯಾ ಮ್ಹಣ್. ಶಾಳಾಂನಿ ಕೊಂಕ್ಣಿ ಶಿಕೊಂವ್ಚೆ ಶಿಕೊವ್ಪಿ ಥೊಡೆ ಪಾವ್ಪಿಂ ಕೊಂಕ್ಣಿ ಪ್ರಚಾರ್ ಸಂಚಾಲನ್, ಕಲಾಂಗಣ್, ಅಕಾಡೆಮಿ ಮ್ಹಣ್ ಇಲ್ಲೆಂ ಘುಸ್ಪಡ್ತಾತ್. ಹ್ಯಾ ಘುಸ್ಪಡೆಕ್ ಥೊಡ್ಯಾಂನಿ ಆಪ್ಲಿಚ್ ಏಕ್ ವಾಟ್ ಸೊಧುನ್ ಕಾಡ್ಲ್ಯಾ ಆತಾಂ ಅಕಾಡೆಮಿ ಮ್ಹಳ್ಯಾರ್ ಖಂಚಿ 'ಮೇರಿಬಾಯೆಚಿ ಅಕಾಡೆಮಿನೇ' ಮ್ಹಣ್ತಾತ್.

ವಿಲ್ಲಿ ಮಂಗ್ಳುರ್‌ಚ್ಯಾ ಭಿಸ್ಪಾಚೊ ಆತಾಂಚೊ ಡ್ರೈವರ್. ದಿಯೆಸೆಜಿಚ್ಯಾ ವರ್ತುಲಾಂತ್ಲಿಂ

ಧಾರ್ಮಿಕ್ ತಲೆಂ ರಾಜಕೀಯ್ ಘಡಿತಾಂ ಸರ್ವ್ ವಿಲ್ಲಿಕ್ ಕಳನಾಂತ್ ಜಾಂವ್ಕ್ ಪುರೊ. ಪೂಣ್ ಭಿಸ್ಪಾಚಿ ಖಿಂಯ್ಚಿಯ್ ಭೆಟ್ ವೆಳಾರ್, ಬರ್ಯಾನ್ ಜಾಯ್ ತರ್ ವಿಲ್ಲಿ ಕಾರಣ್. ಭಿಸ್ಪಾಚೆಂ ಕಾರ್ ಖಿಂಚ್ಯಾ ವಾಟಿಂತ್ಲ್ಯಾನ್ ವ್ಹರಿಜೆ, ವೆಗ್ಗಿಂ ಪಾವ್ಲ್ಯಾರ್ ಖಿಂಯ್ ಕಿತ್ಲೊ ವೇಳ್ ರಾವಯ್ಚೊ, ಭಿಸ್ಪಾನ್ ಭೆಟಂವ್ಚ್ಯಾ ಮಿಸಾಚ್ಯೊ, ಖಿಂಚ್ಯೊ ವಸ್ತು ಖಿಂಚ್ಯಾ ಇಗರ್ಜೆಂತ್, ಖಿಂಚ್ಯಾ ಜಾಗ್ಯಾರ್ ದವ್ರಿಜೆ ತೆಂ ಸರ್ವ್ ತಾಕಾ ಕಳಿತ್ ಆಸಾ. ಸಂಭ್ರಮಾವೆಳಿಂ ಭಿಸ್ಪಾಕ್ ಮೆಳ್‌ಲ್ಲೊ ಮಾನಾಚ್ಯೊ ವಸ್ತು ಸಾಂಬಾಳ್ಚೊ, ಗೆಲ್ಲೆಕಡೆ ಭಿಸ್ಪಾಕ್ ಕಾಂಯ್ ಗರ್ಜ್ ಪಡ್ಲಿ ತರ್ ಸುದಾರ್ಪುಂಚಿ ಅಶೆಂ...

ಹಿ ತಾಚಿ ವಾ ಹಾಂವೆಂ ವಯ್ರ್ ಉಲ್ಲೇಕ್ ಕೆಲ್ಲ್ಯಾ ಹೆರಾಂಚಿ ಸೆವಾ ನ್ಹಯ್. ತಿಂ ಸಾಂಬಾಳ್ ಘೆತಾತ್. ತಿಂ ಕಾಮ್ ಸೊಡ್ನ್ ಗೆಲ್ಯಾರ್ ತಾಂಚ್ಯಾ ಜಾಗ್ಯಾರ್ ದುಸ್ತಿಂ ಯೆತಿತ್. ಹಾಂಚ್ಯಾಕ್‌ಯಿ ಬರೆಂ ಕಾಮ್ ಕರ್ತಿತ್. ಪೂಣ್ ಆಸ್ತಾನಾ ವ್ಯವಸ್ತೆಂತ್ ತಿಂ ಏಕ್ ವಾಂಟೊ ಜಾತಾತ್. ಕಾಡುಂಕ್ ಜಾಯ್ನಾತ್ಲೊ ವಾಂಟೊ, ಮಿಟಾಪರಿಂ.

ಆಮ್ಗರ್‌ಯಿ ಏಕ್ ಲ್ಹಾನ್ ವ್ಯಕ್ತಿ ಆಸಾ. ಮ್ಹಜ್ಯಾ ಆನಿ ಸರಿತಾಚ್ಯಾ ವಿಶೇಸ್ ಕಾಮಾಕ್ ದೆವಾನ್ ದಿಲ್ಲೆಂ ವಿಶೇಸ್ ಬೆಸಾಂವ್ ತೆಂ. ತಾಣೆಂ ಹ್ಯಾ ಸಂಸಾರಾಕ್ ಯೇವ್ನ್ ಪಂಚ್ವೇಸ್ ದೀಸ್ ಜಾಲೆ ಮಾತ್, ತತ್ಕಾಲಾಕ್ ತಾಕಾ ಪೀಲು ಮ್ಹಣ್ ನಾಂವ್ ದವರ್ಲಾಂ. ಹೆಂ ಪೀಲು ಆತಾಂ ಸಗ್ಳ್ಯಾ ಘರಾಚೆಂ ಕೇಂದ್ರ್ ಜಾಲಾಂ. ಸೃಜನಾ ತಾಚೆಲಾಗಿಂ ಥಾವ್ನ್ ಹಾಲನಾ. 'ದಾದಾ ಹೆಂ ಪೀಲು, ದುದು ಖಾತಾ, ತಾತಿ ಕರ್ತಾ, ರಡ್ತಾ, ಪುತ್ತು ಕರ್ತಾ' ಮ್ಹಣ್ತಾ ತೆಂ. ತಾಣೆಂ ಜೊರಾನ್ ರಡ್ಲ್ಯಾರ್ ಪುರೊ ಸರಿತಾ, ಮಾಮ್ಮಿ, ಪೇಪರ್ ವಾಚುನ್ ಆಸ್‌ಲ್ಲೊ ಪಪ್ಪಾ ಸಗ್ಳಿಂ ಯೆತಾತ್. ಎಕೆಕ್ಲಿಂಚ್ ಆಪುಡ್ನ್ ಪಳೆತಾತ್. ವಸ್ತುರ್ ಭಿಜ್ಲಾಂಗಿ ಪಳೆತಾತ್. ಹಾಂವ್ ಕೊಡ್ಯಾಳ್‌ಥಾವ್ನ್ ದಿಸಾಕ್ ಪಾಂಚಾ ಲೆಕಾನ್ ಘೊನಾ ಕೆಲ್ಯಾರ್‌ಯಿ ಉಲೊವ್ಣಾಂತ್ ವ್ಹಡ್ ವಾಂಟೊ ಪೀಲೊಚೊ ಆಸ್ತಾ. ಕಿಶೊ ಬಾರ್ಕೂರಾನ್ ಆಪ್ಲ್ಯಾ ಕವಿತೆಂತ್ ಸಾಂಗ್‌ಲ್ಲೆಪರಿಂ ಭುರ್ಗ್ಯಾಚ್ಯಾ ಯೆಣ್ಯಾನ್ ಘರ್ಜಿಂ ಸಗ್ಳಿಂ ನಿಯಮಾಂ, ಕಾಮಾಂ ಬದ್ಲತಾತ್. ಆತಾಂ ಆಮ್ಗರ್‌ಯಿ ಸರಿತಾ ಆನಿ ಮಾಮ್ಮಿಕ್ ರಾತಿಂ ಜಾಗರಣ್. ದಿಸಾಕ್ ಜೆಮೆಂವ್ಚೆಂ.

ಭುರ್ಗ್ಯಾಕ್ ನಾಂವ್ ದವರ್ಚೆ ವಿಶ್ಯಾಂತ್ ಆಮ್ಗರ್ ತಲೆಂ ಮಿತ್ರಾಂಚ್ಯಾ ವರುಲಾಂತ್ ಚರ್ಚಾ ಸುರು ಜಾಲ್ಯಾ. ಕೊಂಕ್ಣಿ ಲೇಖಕಾಂಚ್ಯಾ ಎಕ್ವಟಾಥಾವ್ನ್ ಪಯ್ಲೆಂ ಏಕ್ ಶಿಬಿರ್ ಕೆಲ್ಲಿಂ. 'ಸೃಜನಾ' ನಾಂವಾಚ್ಯಾ ಮೊಗಾರ್ ಪಡ್‌ಲ್ಲಾ ಹಾಂವೆಂ ಪಯ್ಲ್ಯಾ ಭುರ್ಗ್ಯಾಕ್ ತೆಂಚ್ ನಾಂವ್ ದವರ್‌ಲ್ಲೆಂ. ಆಯ್ಲೆವಾರ್ ಪರತ್ ಪ್ರೇರಣಾ ಶಿಬಿರ್ ಕೆಲ್ಲಿಂ. ಸಬಾರ್ ಜಣಾಂನಿ ಘೊನ್ ಕರ್ನ್ ವಿಚಾರ್ಲೆಂ - ಪ್ರೇರಣಾ ನಾಂವ್ ದವರ್ತಾಯ್‌ಗೀ? ಮ್ಹಜ್ಯಾಕೀ ಚಡ್ ಆತುರಾಯ್ ಮ್ಹಜ್ಯಾ ಬರ್ಪಿ ಮಿತ್ರಾಂಕ್ ಆನಿ ಕೊಂಕ್ಣಿ ವಾವ್ರಾಡ್ಯಾಂಕ್. ಆಪ್ಲ್ಯಾ ಭುರ್ಗ್ಯಾಕ್ ನಾಂವ್ ದವರ್ಚಿ ಅಸಲಿಚ್ ಗಜಾಲ್ ಮೆಲ್ವಿನ್ ರೊಡ್ರಿಗಸಾನ್ ಆಪ್ಲ್ಯಾ ಶಬ್ದುಲಿಂ ಕೊಲಮಾಂತ್ ಬರಯಿಲ್ಲೊ ಉಗ್ಡಾಸ್.

ಸೃಜನಾ 'ಪ್ಲೇಲನಾ' ಜಾಯ್ತ್ ಮ್ಹಣ್ತಾ. ಪೂಣ್ ಸರಿತಾ ಭಿಲ್ಕುಲ್ ನಾಕಾ ಮ್ಹಣ್ತಾ. ಪಳೆಂವ್ಯಾ ಆನಿಕೀ ಪಂದ್ರಾ ದೀಸ್ ಆಸಾತ್ ನ್ಹಯ್‌ವೇ.

ಫೇಮ್

‘ಉಗ್ಡಾಸಾಕ್ ಚವ್ವಟ್ ಕಿತ್ಯಾಕ್’ ಅಶೆಂ ವಿಚಾರ್ತಾ ಕೊಂಕ್ಣಿ ಸಾಹಿತಿಕ್ ಸಂಸಾರಾಂತ್ ತವಳ್ ತವಳ್ ಯೆಂವ್ಚೊ ಉಲ್ಲೇಕ್ ಜಾಂವ್ಚೊ ಜಯಂತ್ ಕಾಯ್ಕಿಣಿ ಹಾಚ್ಯಾ ಕಾಣಿಯೆಂತ್ಲೊ ಏಕ್ ಪಾತ್ರ್. ತಾಚ್ಯಾ ‘ಅಮೃತಬಳ್ಳಿ ಕಷಾಯ’ ಕಾಣಿಯೆಂತ್ಲ್ಯಾ ಗೋಲ್ಡನ್ ಫೇಮ್ ವರ್ಕ್ಸ್ ಹಾಚೊ ಮಾಲಕ್ ಗಂಗಾಧರಾಚಿ ಮಾಯಿ ಅಶೆಂ ವಿಚಾರ್ತಾ. (ಹಿ ಕಾಣಿ ವಲ್ಲಿ ವಗ್ಗನ್ ಕೊಂಕ್ಣಿಕ್ ತರ್ಜಿಲ್ಯಾ ಆನಿ ರಾಕ್ಣೊನ್ ಪರ್ಗಟ್‌ಲ್ಲ್ಯಾ ನಿಮಾಣೊ ಗಿರಾಯ್ಕ್ ಆನಿ ಎಕ್ವೀಸ್ ಕಾಣಿಯೊ ಬುಕಾಂತ್ ಆಸಾ.)

...ಸಕಯ್ಲ್ ಕಾಮ್ ಕರುನ್ ಆಸ್‌ಲ್ಲೊ ಗಂಗಾಧರಾಚೊ ಬಾಪುಯ್ ಎಕಾ ದಿಸಾ ಫಟ್ವೆ ಕರುನ್ ಕಾಮ್ ರಾವವ್ನ್ ಶೀದಾ ವ್ಹಚೊನ್ ಫೇಮ್ ಫಾಲ್ಲ್ಯಾ ಫೊಟ್ಯಾ ಭಿತರ್ ಬಸ್‌ಲ್ಲೆಪರಿಂ ದಿಸ್ತಾಲೊ... ಅಶೆಂ ಫಟ್ವೆ ಕರುನ್ ಕಾಮ್ ರಾವವ್ನ್ ಆಮ್ಚ್ಯಾ ಮೊಗಾಚೆಯಿ ಫೇಮಾ ಭಿತರ್ಲೊ ಫೊಟೊ ಜಾತಾತ್. ತಾಂಚೊ ಉಗ್ಡಾಸ್ ಮತಿಂತ್ ಜಿತ್ಲೊ ಆಸ್ಲ್ಯಾರಾಯಿ ದೊಳ್ಯಾಂನಿ ಪಳೆಂವ್ಕ್ ತಾಂಚ್ಯಾ ಉಗ್ಡಾಸಾಕ್ ಏಕ್ ಚವ್ವಟ್ ಬಸಯ್ತಾಂವ್. ಉಗ್ಡಾಸಾಚಿ ತೀವೃತಾ ಉಣಿ ಜಾತಾನಾ ಫೊಟೊ ಫೇಮಾ ಸಮೇತ್ ಖಿಯ್ ಕೊನ್ಯಾಂತ್ ಲಿಪ್ತಾ.

ಮ್ಹಜೆಂ ಆಜಾಳ್ ನಕ್ರೆಂತ್ಲೆಂ ಪೆತ್ತಾಜೆ. ನಕ್ರೆಂತ್ ದೋನ್ ಪೆತ್ತಾಜೆ ಆಸಾತ್. ಏಕ್ ಮಲ್ಲ ಪೆತ್ತಾಜೆ, ದುಸ್ರೆಂ ಮ್ಹಜೆಂ ಆಜಾಳ್ ಕಿನ್ಹಿ ಪೆತ್ತಾಜೆ. ಹೆಂ ಕಿನ್ಹಿ ಪೆತ್ತಾಜೆ ಆತಾಂ ಭಾಭಾವಾಂ ಮದೆಂ ಹಕ್ಕಾನ್ ವಾಂಟೆ ಜಾವ್ನ್ ಆನಿಕೀ ಕಿನ್ಹಿ ಜಾಲಾಂ. ಆತಾಂಯ್ ಬಾಕ್ಯಾರಾಚ್ಯಾ ಕೊನ್ಯಾರ್ ಥಾವ್ನ್ ಯಾ ಜೆನಿಯಾಬಾಚ್ಯಾ ಗುಡ್ಯಾರ್ ಥಾವ್ನ್ ಪಳೆಲ್ಯಾರ್ ಆಬ್ ಕಚ್ಚು ಸೊಜಾನ್-ಜೆಂ ತಾಚೆಂ ಸಗ್ಳೆಂ ನಾಂವ್ ಕಾಶ್ಮೀರ್ ಸೊಜ್-ಕೆಲ್ಲೊ ಸಗ್ಳೊ ಜಾಗೊ ದಿಸ್ತಾ ತರಾಯಿ, ವಾಂಟ್ಯಾಚೆಂ ಮುಣಾಂ ಜಾವ್ನ್ ಕಾಂಟ್ಯಾ ಸರಿಯೊ ಗಾದ್ಯಾ ಮೆರೆಂತ್ಲ್ಯಾನ್, ಲಚ್ಚಿಲಾಂತ್ಲ್ಯಾನ್ ವೊಡ್‌ಲ್ಲೊ ದಿಸ್ತಾತ್.

ಪಯ್ಲೆಂ ಸಗ್ಳೊ ಜಾಗೊ ಆಬಾಚೊ ಆಸ್‌ಲ್ಲೊ ದೆಕುನ್, ಆಮ್ಚೊ ನಾತ್ರಾಂಚೊ ಆಸ್‌ಲ್ಲೊ. ಪೂಣ್ ಆತಾಂ ಎಕಾ ಜಾಗ್ಯಾರ್ ತೀನ್ ಘರಾಂ ಜಾಲ್ಯಾಂತ್. ದೆಕುನ್ ಹ್ಯಾ ಸುವಾತೆರ್ ಭೊಂವ್ತಾನಾ ಆತಾಂ ಆಮಿ ವ್ಹಡ್ಲ್ಯಾ ಮಾಮಿಯೆಚ್ಯಾ ಜಾಗ್ಯಾರ್ ಆಸಾಂವ್, ಹೊ ಧಾಕ್ಟಾ ಮಾಮಾಚೊ ಜಾಗೊ, ಹೊ ವ್ಹಡ್ಲ್ಯಾ ಮಾಮಾಚ್ಯಾ ವ್ಹಡ್ಲ್ಯಾ ಪುತಾಚೊ ಮ್ಹಳ್ಳೊ ಏಕ್ ಗೀಟ್ ಖಿಯ್‌ಗೀ ಮನಾಂತ್ ಆಸ್ತಾ, ಧೊಸ್ತಾ.

ಆತಾಂ ತೀನ್ ಘರಾಂ. ಪೂಣ್ ಮಾಲ್ಪಡೆಂ ಘರ್ ಆಸ್ತಾನಾ - ಆತಾಂ ತೆಂಯಿ ನಾ, ವ್ಹಡ್ಲ್ಯಾ ಮಾಮಾಚ್ಯಾ ಧಾಕ್ಟಾ ಪುತಾಕ್ ಹೊ ಜಾಗೊ ಮೆಳ್‌ಲ್ಲಾನ್ ತಾಣೆಂ ಆಪ್ಲ್ಯಾ ಅಭಿರುಚಿಚೆಂ ಘರ್ ಉಬೆಂ ಕೆಲಾಂ - ಲಗ್ಬಗ್ 30 ವರ್ಸಾಂ ತ್ಯಾ ಘರಾಂತ್ ಧೊಡೆ ಫೊಟೊ ಫೇಮ್ ಆಸ್‌ಲ್ಲೆ. ಸಕಯ್ಲ್ಯಾನ್ ಏಕ್ ಲಾಂಬಾಯೆಚೆಂ ರೀಪ್. ತಾಚೆರ್

ಫೋಟಾಚಿ ಸಕಯ್ಲಿ ಕೂಸ್ ಬಸ್ತಾಲಿ ಆನಿ ವಯ್ರ್ ಉಮ್ಕಾಳಾಂವ್ಕ್ ಖಿಳೆ. ಆಲ್ತಾರಿಚ್ಯಾ ಹೆವ್ಳಿನ್ ತೆವ್ಳಿನ್ ಮರಿಯೆಚ್ಯಾ ಆನಿ ಜೆಜುಚ್ಯಾ ಪವಿತ್ರ ಕಾಳ್ಜಾಚೆ ಫೊಟೊ, ಉಪ್ರಾಂತ್ ಗೊಂಯಾ ಥಾವ್ನ್ ಹಾಡ್ಲೊ ಸಾಂ. ಫೊರಾಸ್ಕಾಚೊ, ವೆಲಂಕಣಿ ಮಾಯೆಚೊ, ಭಾಗೆವಂತ್ ಕುಟ್ಮಾಚೊ, ಸಾಂ. ಲೊರೆಸಾಚೊ. ತಾಂಚೆ ಮಧೆಂ ಆನ್ಯೇಕ್ ವಿಶೇಸ್ ಫೊಟೊ, ತಾಂತುಂ ಎಕಾ ಕುಶಿಥಾವ್ನ್ ಪಳೆಲ್ಯಾರ್ ಮರಿಯೆಚೆಂ ಪವಿತ್ರ ಕಾಳಿಜ್ ದುಸ್ರೆ ಕುಶಿಂತ್ ಜೆಜುಚೆಂ ಪವಿತ್ರ ಕಾಳಿಜ್ ದಿಸ್ತಾಲೆಂ. ಆತಾಂ ಅಸಲ್ಯಾ ಫೊಟಾಂನಿ ತಾಚೆ ತಾಂತ್ರಿಕತಾ ಕಳ್‌ಲ್ಲ್ಯಾನ್ ವಿಶೇಶತಾ ನಾ. ಪೂಣ್ ಲ್ಹಾನ್ ಆಸ್ತಾನಾ ಆಮ್ಕಾಂ ಎಕಾ ಫ್ರೇಮಾಂತ್ ದೋನ್ ಫೊಟಾಂಚಿ ಗಜಾಲ್ ವಿಶೇಸ್. ಸಾಂಗಾತಾ ಪೊಕ್ರಿ ಕರ್ತಾನಾ ವ್ಹಡಿಮಾಂಯ್ಚೆಂ ಭೆಶ್ವಾವ್ಣೆ ಜೆಜು-ಮರಿ ಪಳೆತಾತ್ ಮ್ಹಣುನ್.

ಫೊಟಾಂನಿ ಪಯ್ಲೆಂ ಸಾಂತ್ ಭಕ್ತ ಮಾತ್ ಆಸ್‌ಲ್ಲೆ. ಮಾಗಿರ್ ಪಯ್ಲೆಂ ಮಾಮಾಚ್ಯಾ ಆನಿ ಉಪ್ರಾಂತ್ ಆಬಾಚ್ಯಾ ಮೊರ್ನಾಚೆ ಫೊಟೊ ಆಯ್ಲೆ.

ತಿಸ್ರಾ ಹಂತಾರ್ ಮಾಮಾಚ್ಯಾ ಭುರ್ಗ್ಯಾಂಚ್ಯಾ ಕಾಜಾರಾಚ್ಯೊ ಫೊಟೊ ಆಯ್ಲೆ. ಕಾಜಾರಾಚೆ ಫೊಟೊ ಯೆತಾನಾ ಜಾಗೊ ನಾತ್‌ಲ್ಲ್ಯಾನ್ ಥೊಡೆ ಸಾಂತ್ ಭಕ್ತ ಸಕಯ್ಲೆ ದೆಂವ್ಲೆಂ.

ಸಾಂತಾ ಭಕ್ತಾಂಚ್ಯಾ ಫೊಟಾಂಕ್ ರುಕಾಚೆ ಸಾದೆ ಫ್ರೇಮ್ ಆನಿ ಆರ್ಸೊ ತರ್ ಕಾಂಯ್ ದುಬಾಯಾಂತ್ಲ್ಯಾ ಮಾಮಾಂನಿ ಹಾಡ್‌ಲ್ಲ್ಯಾ ಫೊಟಾಂಕ್ ಭಾಂಗ್ರಾವರ್ಣಾಚೆ ಫ್ರೇಮ್. ಮಾಗಿರ್ ಲ್ಯಾಮಿನೇಶನ್ ಆನಿ ಡಿಜಾಯ್ನ್ ಫ್ರೇಮ್ ಆಯ್ಲೆ. ಫೊಟೊಯಿ ಕಾಳೆ ಧವೆ ಆಸ್‌ಲ್ಲೆ ರಂಗ್‌ರಂಗಾಳ್ ಜಾಂವ್ಕ್ ಸುರು ಜಾಲೆ. ಪಾಟ್ಲ್ಯಾನ್ ಬರಿ ಬರಿ ಸೀನರಿ ಆಯ್ಲಿ. ಹಿ ಸರ್ವ್ ಮ್ಹಜ್ಯಾ ಉಗ್ಡಾಸಾ ಫ್ರೇಮಾಂತ್ಲ್ಯೊ ಗಜಾಲಿ.

ಹಿ ಮ್ಹಜ್ಯಾ ಆಜ್ಯಾಳಾಚಿ ಗಜಾಲ್ ಮಾತ್ ನ್ಹಯ್. ಪಾಟ್ಲ್ಯಾ ದೋನ್ ತೀನ್ ಧಾಕ್ಟಾಂ ಆದಿಂ ಆಮ್ಚ್ಯಾ ಚಡಾವತ್ ಘರಾಂನಿ ಅಸಲೆಚ್ ಫೊಟೊ ಆಸ್ತಾಲೆ. ಬದ್ಲಾವಣ್‌ಯಿ ಸಾದಾರಣ್ ಹ್ಯಾಚ್ ಮಾಪಾನ್ ಜಾಲ್ಯಾ. ಪಯ್ಲೆಂ ಅಭಿರುಚಿಂತ್ ಬದ್ಲಾವ್ ಆಯ್ಲೆಂ. ಮಾಗಿರ್ ಫೊಟಾಂನಿ, ಸಾಂಗಾತಾ ಫೊಟೊ ಫ್ರೇಮಾಂನಿ.

ಆತಾಂಚೆ ದಸ್ತುರೆ ಪರ್ಮಾಣೆಂ ಸಕಾಳಿಂ ಮೋರ್ನ್ ಜಾಲ್ಯಾರ್ ತಿಸ್ರೆ ದಿಸಾ ಹಫ್ತಾಚೆಂ ಮೀಸ್ ಆಸ್ತಾ. ದೆಕುನ್ ಮೆಲ್ಲ್ಯಾಚಿ ಏಕ್ ತಸ್ವೀರ್ ಸೊಧುನ್ ಸ್ಪುಡಿಯೊಕ್ ದಿಲ್ಯಾರ್ ಸಾಂಜೆ ಭಿತರ್ 8x12 ಫ್ರೇಮ್ ಕರ್ನ್ ದಿತಾತ್. ಡಿಜಿಟಲ್ ಫೊಟಾಂಕ್ ಲ್ಯಾಮಿನೇಟೆಡ್ ಫ್ರೇಮ್.

ಫ್ರೇಮ್‌ಯಿ ಬದಲ್ಲ್ಯಾತ್. ಪಯ್ಲೆ ಸಾದ್ಯಾ ರುಕಾಂತ್ ಕರ್ತಾಲೆ. ಮಾಗಿರ್ ಕಾರ್ಡ್‌ಬೋರ್ಡ್, ಮಾಂವ್ಕ್ ಆನಿ ಗ್ಲಾಸ್ ವಾಪುರ್ನ್ ಫ್ರೇಮ್ ಕರ್ತಾಲೆ. ಇಲ್ಲೊ ದುಡು ಆಸ್‌ಲ್ಲೆ ಬಿಟಿಚೊ, ಸಾಗ್ವಣೆಚೊ ಫ್ರೇಮ್ ಕರ್ತಾಲೆ. ಆತಾಂ ಸ್ಟಾ ಬೋರ್ಡ್, ಫಾಯ್ಬರ್, ಅಲ್ಯುಮಿನಿಯಮ್, ಕೆಮಿಕಲ್ ಲ್ಯಾಮಿನೇಶನ್ ಇತ್ಯಾದಿ ಆಯ್ಲಾಂ.

ಗಿರ್ಬುಜಿ ಆನಿ ಹ್ಯಾ ಫ್ರೇಮಾಂಕ್ ಮಯ್ಜಾಸಾಚೊ ಬಾಂದ್ ಆಸ್‌ಲ್ಲೊ. ಫೊಟೊ ಫ್ರೇಮಾ ಪಾಟ್ಲ್ಯಾನ್ ಗಿರ್ಬುಜೊ ಆಪ್ಲೆಂ ಬಿಡಾರ್ ಬಾಂದ್ತಾಲ್ಯೊ. ಆಜ್ ಘರಾಂಚ್ ಕೊಂಕ್ರಿಟಿಚೆ ಫ್ರೇಮ್ ಜಾಲ್ಯಾಂತ್. ಹ್ಯಾ ಫ್ರೇಮಾ ಭಿತರ್ ಆನ್ಯೆಕಾ ಫ್ರೇಮಾಕ್ ವಾ ಗಿರ್ಬುಜಿಂಕ್ ಆವ್ಕಾಸ್ ನಾ.

ಆಮ್ಚಿ ಸಾಮಾಜಿಕ್ ವ್ಯವಸ್ಥಾ ಸಯ್ತ್ ಎಕಾ ರಿತಿನ ಫ್ರೇಮಾಪರಿಂ. ಹಿ ವ್ಯವಸ್ಥಾ ಚಿಂತುಂಕ್ ಸಯ್ತ್ ಫ್ರೇಮ್ ಫಾಲ್ಸ್ ದಿತಾ. ಸಾದೊ ಲೋಕ್ ತಾಚೆ ಭಾಯ್ರ್ ಚಿಂತುಂಕ್ ವಚನಾ. ಚಿಂತುಂಕ್ ಗೆಲ್ಲೊ ಸಾದೊ ಜಾವ್ನ್ ಉರಾನಾ. ಕಾರ್ಲ್‌ಮಾಕ್ಸ್ ಮ್ಹಣ್ತಾ ವ್ಯವಸ್ಥೆಚ್ಯಾ ಗರ್ಭಾಂತ್‌ಚ್ ವ್ಯವಸ್ಥೆಕ್ ವಿರೋಧ್ ಭಿಂ ಆಸ್ತಾ. ತೊ ಫ್ರೇಮ್ ವಾಡ್ತಾನಾ ಪಯ್ಲೆಂಚಿ ವ್ಯವಸ್ಥಾ ಕುಸ್ಕತಾ. ನವ್ಯಾ ವಿರೋಧ್ ಪರತ್ ಭಿಂ ಕಿರ್ಲತಾ.

ವ್ಯವಸ್ಥೆಂತ್ ಎಕಾ ಕಾಳಾರ್ ಪ್ರಸ್ತುತ್ ಆಸ್‌ಲ್ಲೊ ಫೊಟೊ ಫ್ರೇಮ್ ಆನೈಕಾ ಕಾಳಾರ್ ಅಪ್ರಸ್ತುತ್ ಜಾತಾ. ಗಾಂಧಿಚೊ ಫೊಟೊ ಕಾಯ್ದ್ಯಾಖಾಲ್ ದವರ್ತಾತ್ ಶಿವಾಯ್ ಮೊಗಾನ್ ನ್ಹಯ್. ಕರ್ನಾಟಕಾಂತ್ ಬಿಜೆಪಿ ಸರ್ಕಾರ್ ಆಯಿಲ್ಲೊಚ್ ಸಂವಿಧಾನ್ ಶಿಲ್ಪಿ ಆಂಬೇಡ್ಕರಾಚಿ ತಸ್ವೀರ್ ಸಬಾರ್ ಮಂತ್ರಿಂಚ್ಯಾ ದೊಳ್ಯಾಂಕ್ ತೊಪ್‌ಲ್ಲಿ ಗಜಾಲ್ ಆಮಿ ವಾಚ್ಲಾ. ದಲಿತ್ ಆನಿ ಬಾಮುಣ್ ವಾದಾಚ್ಯೊ ಸಂಗಿ ಎಕಾ ಫ್ರೆಮಾಂತ್ ಕೆದಾಳಾಯ್ ಜಮನಾಂತ್. ಜಿವಂತ್ ಆಸ್ತಾನಾ ಲೆಕಾಕ್ ನಾಂತ್ ತರ್ಯಿ ಮೆಲ್ಯಾ ಉಪ್ರಾಂತ್ ಫೊಟೊ ಫ್ರೇಮಾ ಭಿತರ್ ಆಸ್ತಾನಾ ಗುಣಾಂಚೆಂ ಭಂಡಾರ್ ಜಾತಾತ್. ಮಹಾನ್ ಜಾತಾತ್. ಕೊಂಕ್ಣಿ ಸಾಹಿತಿಂಕ್ ಹ್ಯಾ ಮೆಳಿಂತ್ ದವರ್ಚೆತ್.

ಅಸಲಿಂ ಬರ್ಪಾಂ ವಾಚ್ಪಿ ವಾಚ್ತಾ, ಖಾಯ್ಸ್ ಕರ್ತಾ ಮ್ಹಳ್ಳಾಕ್ ಏಕ್ ರುಜ್ವಾತ್ ಆದ್ಲೆಂ ಅಂಕಣ್. ಆದ್ಲ್ಯಾ ಅಂಕಣಾರ್ ಆಮ್ಚ್ಯಾ ದುಸ್ರ್ಯಾ ಭುರ್ಗ್ಯಾಕ್ ನಾಂವ್ ದವರ್ಚೆವಿಶಿಂ ಬರಯಿಲ್ಲೆಂ. ತೆಂ ಜಾಯ್ತ್ಯಾಂನಿ ವಾಚ್ಲಾಂ. ಸಬಾರಾಂನಿ ವಿಚಾರ್ಲೆಂ “ಭುರ್ಗ್ಯಾಚೆಂ ಪೋಲ್ ಜಾಲೆಂಗೀ? ನಾಂವ್ ದವರ್ಲೆಂಯ್ಗೀ? ಆಮಿ ರಾಕ್ಣೊರ್ ವಾಚ್‌ಲ್ಲೆಂ. ಮಿಶಿ ಜಾಲಿ.” “ವ್ಹಯ್. ‘ಸಂಜನಾ ರಿವಾ’ ಮ್ಹಣ್ ನಾಂವ್ ದಿಲಾಂ” ಮ್ಹಣ್ ಸಾಂಗ್ತಾನಾ ಮ್ಹಾಕಾಯಿ ಮಿಶಿ.

ಕೊಣಾಯ್ಚಿ ಬಾಯ್ಲ್ ಬಾಳಾಂತ್ ಜಾಲ್ಯಾರ್, ಭುರ್ಗೆಂ ಜಾಲ್ಯಾರ್, ತಾಕಾ ನಾಂವ್ ದವರ್ಲ್ಯಾರ್ ಪರ್ಗಟ್ ಕರ್ಚೆ ತಸಲಿ ವ್ಹಡ್ ಗಜಾಲ್ ಕಾಲೆಂ ಆಸಾ? ಖಬರ್ ಜಾವ್ನ್ ಭಿಲ್ಕುಲ್ ನಾ. ಪೂಣ್ ಬರ್ಪಾಂತ್ ಜರ್ ಜಲ್ಮಾಚಿ, ಮೊರ್ನಾಚಿ ಗಜಾಲ್ ಆಯ್ಲ್ಯಾರ್ ವಾಚ್ಪಾಕ್ ಆಂವಡ್ತಾ. ತುಮಿ ಜಾಯ್ ತರ್ ಪಳೆಯಾ ರಾಕ್ಣೊರ್ ಆನಿ ಉದಯವಾಣಿರ್ ಚಡಾವತ್ ಬಾಯ್ಲ್ ಮನ್ಶಾಂನಿ ಪಳೆಂವ್ಪಿ ಮೊರ್ನಾಚೆಂ ಜಾಯ್ತಾಂ. ತಾಚೆ ವಯ್ಲ್ಯಾನ್ ಛೆ, ಪಾಪ್ ಮ್ಹಳ್ಳೆ ಚುರ್ಚುರೆ. ಕಾಜಾರಿ ತರ್ನಾಟೊ ತರ್ ಬಾಯ್ಲೆ ಭುರ್ಗ್ಯಾಂಚಿ ಭಿರ್ಮತ್ ಚಿಂತ್ತಾತ್, ಕೊಣಿ ವಳ್ಕಿಭಾಯ್ಲೊ ಜಾಲ್ಯಾರಯಿ.

ಆಯ್ಲೆವಾರ್ ಕಟೀಲ್ಚ್ಯಾ ವಿಲ್ಸನಾನ್ ಕಿಟಾಳಾರ್ ಆನಂದಾಗರ ಮ್ಹಣ್ ಬರೊಂವ್ಚ್ಯಾ ಹಿಲರಿ ಪಿಂಟೊಚ್ಯಾ ಮೊರ್ನಾಚಿ ಖಬರ್ ಬರಯಿಲ್ಲಿ. ಆಮಿ ಕೊಣೆಂಯ್ ಹಿಲರಿಕ್ ಪಳೆಂವ್ಕ್ ನಾ ತರ್ಯಿ, ತಾಕಾ ಮೆಳೊಂಕ್ ನಾ ತರ್ಯಿ ವಿಲ್ಸನಾನ್ ಬರಯಿಲ್ಲ್ಯಾ ಭಾಶೆಕ್ ಲಾಗೊನ್ ತಿ ಕಾಳ್ಜಾಕ್ ಲಾಗ್ಲಿ.

ಅಸಲ್ಯೊ ಲೊಕಾ ಮತಿಕ್ ಸ್ಪಂದನ್ ಕರುಂಕ್ ಸಕ್ಚೊ ಲ್ಹಾನ್ ಲ್ಹಾನ್ ಗಜಾಲಿಚ್ ಸಾಹಿತ್ಯಾಚಿ ತಾಂಕ್. ಆರ್ವಿಲ್ಯಾ ಕೊಂಕ್ಣಿ ಸಾಹಿತ್ಯಾಚೆಂ ಫ್ರೇಮ್‌ಯಿ ನವ್ಯಾ ರುಪಾಕ್ ಬದ್ಲತೆ ಆಸಾ ತಿ ಮುಶೆಚಿ ಗಜಾಲ್.

ನಾಂವ್ ನಾತ್ಲಾಂ ನಾತಿಂ

ಆವಯ್, ಬಾಪುಯ್, ಭಾವ್ ಭಯ್ಲಿ, ದೇವ್, ಧರ್ಮ್ ಹೆಂ ಸಗ್ಳೆಂ ಆಮ್ಕಾಂ ಆಮ್ಚೆ ಖುಶೆ ಪರ್ಮಾಣೆಂ ವಿಂಚುಂಕ್ ಜಾಯ್ನಾ. ಜಲ್ಮಾ ಧಾವ್ನ್‌ಚ್ ಹೆಂ ಸರ್ವ್ ಆಮ್ಕಾಂ ಫಾವೊ ಜಾತಾ. ದೇವ್ ಧರ್ಮ್ ಕೆದಾಳಾಯ್ ಬದ್ಲಿಯೆತ್ ತರ್ಯಿ ಆತಾತಾಂ ಮತಾಂತರಾಚೊ ಬಿಲ್ಲೊ ಲಾಗ್ಚೊ ಸಂಬವ್ ಆಸ್ತಾ. ಆಮ್ಕಾಂ ಮೆಳ್‌ಲ್ಲ್ಯಾ ಸಂಬಂಧಾಂಕ್-ನಾತ್ಯಾಂಕ್ ಏಕ್ ನಾಂವ್ ಆಸ್ತಾ. ತ್ಯಾ ನಾಂವಾಂ ದ್ವಾರಿಂಚ್ ಕೊಣಾಕ್, ಕೊಣಾಚೊ, ಕಸಲೊ ಸಂಬಂಧ್ ಮ್ಹಳ್ಳೆಂ ಕಳ್ತಾ.

ಹರೈಕಾ ಜಿವಿಕ್‌ಯಿ ಆಪಾಪ್ಲೆ ಸಂಬಂಧ್ ಆಸಾತ್ ತರ್ಯಿ ತೆ ಸೀಮೀತ್, ಥೊಡ್ಯಾ ಗರ್ಜಾಂ ಖಾತಿರ್ ಮಾತ್. ಮಾಗಿರ್ ಆವಯ್, ಭಯ್ಲೆ ಆಸ್‌ಲ್ಲೊ ಸಂಬಂಧ್ ಬಾಯ್ಲೆ ಜಾಂವ್ಕ್ ಸಕ್ತಾ ವಾ ಬಾಪುಯ್, ಭಾವ್ ಆಸ್‌ಲ್ಲೊ ಫೊವ್ ಜಾತಾ. ಸಂಬಂಧಾಂನಿ ವಿಶೇಶತಾ ಆಸ್ಚಿ ಮನ್ಶಾಕ್ ಮಾತ್.

ಮನಿಸ್ ಬಾಳೆಂ ಜಾವ್ನ್ ಜಲ್ಮತಾನಾ ಆಪ್ಲ್ಯಾ ಜಲ್ಮಾಸವೆಂ ಸಬಾರ್ ನವೆ ಸಂಬಂಧ್ ಉಬ್ಜಯ್ತಾ. ಅವಯ್, ಬಾಪುಯ್ ಭಾವ್, ಭಯ್ಲಿಂ, ಆಬ್, ವ್ಹಡ್ಲಿ ಮಾಂಯ್, ಬಾಪ್ಪು, ಮಾವ್ಚಿ, ಇತ್ಯಾದಿ ಮುಳಾವಿಂ ನಾತಿಂ ಸುರು ಜಾತಾತ್. ಮಾಗಿರ್ ವಾಡ್ತಾಂ ವಾಡ್ತಾಂ ಹೆರ್ ನಾತಿಂ ಹ್ಯಾ ಶಿಂಕೆಕ್ ಮೆಳ್ತೇ ವೆತಾತ್. ಸಯ್ರೆ, ಸೆಜಾರಿ, ದಾಯ್ಜಿ, ಗೋತ್ರಿ, ಇಶ್ಟ್, ಶಿಕೊವ್ಪಿ, ಸಹ ವಾವ್ರಾಡಿ, ಮೊಗಿ ಇತ್ಯಾದಿ ಅಶೆಂ ಹೆಂ ವರುಲ್ ಘುಂವೊನ್‌ಚ್ ಆಸ್ತಾ.

ಕೊಂಕ್ಣೆಂತ್ ಹರ್ಯೆಕಾ ನಾತ್ಯಾಕ್ ನಾಂವ್ ಆಸಾ. ವಿಶೇಶತಾ ಆಸಾ. ಬಾಪ್ಪು, ಮಾವ್ಚಿ, ಅಕಯ್, ಮಾಮ್, ಮಾಮಿ, ಪುತ್ಯೊ, ಧುವಿ, ಭಾಚೊ, ಭಾಚಿ, ಮಿವ್ಲೊ, ಸಾಡು, ಭಾವೊಜಿ, ವೊನಿ, ಪಾಗುರ್ ಮಾಂವ್/ಮಾಂಯ್, ಯೇಯ್, ಯೇಣ್, ಪೊದೊರ್ನ್, ಮೊದೊರ್ನ್, ಕುಂಪಾರ್, ಕುಮಾದ್ರ್ ಇತ್ಯಾದಿ. ಹಾಂತ್ಲ್ಯಾ ಜಾಯ್ತಾ ನಾಂವಾಂಕ್ ಸಂಸಾರಾಚಿ ಭಾಸ್ ಇಂಗ್ಲಿಶಾಂತ್ ಸಯ್ರ್ ಸಬ್ದ್ ನಾಂತ್. ಪೂರಾ ಅಂಕಲ್-ಆಂಟಿ ಆನಿ ಇನ್-ಲಾಸ್.

ಆಮ್ಚ್ಯಾ ಗರ್ಜೆ ವೆಳಾರ್, ಆಮಿ ಚಿಂತಿನಾತ್‌ಲ್ಲ್ಯಾ ವೆಳಾರ್ ಕೊಣ್ ಆಮ್ಕಾಂ ಕಾಂಯ್ ಸಂಬಂಧ್ ನಾತ್ಲ್ಯಾರ್‌ಯಿ ಗರ್ಜಾಂಕ್ ಪಾವ್ತಾ. ಹೆಂ ಚಡ್ ಗುಮಾನಾಕ್ ಯೆಂವ್ಚೆಂ ಕಾಜಾರಾ ವೆಳಾರ್, ಅವ್ಹಡ್ ಘಡ್‌ಲ್ಲ್ಯಾ ವೆಳಾರ್ ವಾ ಮೋರ್ನ್ ಘಡ್ತಾನಾ. ತವಳ್ ಮನಿಸ್‌ಯಿ ದೇವ್ ಜಾತಾ.

ಹಿಂ ಕಾಯಾಮ್ ನಾತಿಂ. ಹಾಂತ್ಲಿಂ ಸಬಾರ್ ಜಾಯ್ ಮ್ಹಳ್ಯಾರ್‌ಯಿ ಸೊಡುಂಕ್ ಜಾಯ್ನಾತ್ಲಿಂ, ನಾಕಾ ಮ್ಹಳ್ಯಾರ್‌ಯಿ ಜೊಡುಂಕ್ ಜಾಯ್ನಾತ್ಲೆ ತಸಲಿಂ. ಪೂಣ್ ಮನಿಸ್ ಮ್ಹಳ್ಯಾ ಉಪ್ರಾಂತ್ ಹೆರ್ ಜಾಯ್ತಿಂ ನಾತಿಂ ಆಸಾತ್. ತಾಂಕಾಂ ನಾಂವಾಂ ಆಸನಾಂತ್ ಪೂಣ್ ತಿಂ ಕಾಳ್ಜಾಂತ್ ಮನಾಂತ್ ಆಸ್ತಾತ್, ಕೆನ್ನಾ ಕೆನ್ನಾ ಧೊಸ್ತಾತ್.

ಹಾಂವ್ ಅತ್ತೂರಾಂತ್ ನವೆಂತ್ ಶಿಕ್ತಾನಾ ಘಡ್ಲಿ ಗಜಾಲ್. ಆಮ್ಕಾಂ ಹಫ್ತಾಂತ್ ದೋನ್ ದೀಸ್, ಇಸ್ಕೂಲ್ ಸುಟ್ಲ್ಯಾ ಉಪ್ರಾಂತ್ ಎನ್‌ಸಿಸಿ ಆಸ್ತಾಲಿ. ಎನ್‌ಸಿಸಿ ಪ್ರೇಡ್ (ಪಿರಿಯಡ್) ಜಾಲ್ಯಾ ಉಪ್ರಾಂತ್ ದ್ವಾರಕಾ ಹೊಟ್ಲಾಂತ್ಲೆಂ ಏಕ್ ಪ್ಯಾಕೆಟ್ ಖಾಂವ್ಕ್ ಮೆಳ್ತಾಲೆಂ. ಮಸಾಲೆ ದೋಸೆ, ಪೂರಿ ಬಾಜಿ, ಬನ್ಸ್, ಪರೋಟಾ ಅಶೆಂ ಕಾಂಯ್ ಆಸ್ತಾಲೆಂ. ಆಮ್ಕಾಂ ತವಳ್ ಹಿಂ ಪೂರಾ ಮಾರ್ಗಾಯೆಚಿಂ, ಉಂಚ್ಲಿಂ ಖಾಣಾಂ. ಆಮಿ ಹೊಟ್ಲಾಕ್ ಗೆಲ್ಯಾರ್ ಗೋಳಿಬಜೆ ವಾ ಸಜ್ಜೆಗೆ-ಬಜಿಲ್ ಮಾತ್. ದೆಕುನ್ ಪೂರಿ ಬಾಜಿ ಆಸ್ಲ್ಯಾರ್ ವ್ಹಡಿಮಾಂಯ್ಕ್ ಮ್ಹಣ್ ಪೊಟ್ಟಿ ಘರಾ ಹಾಡ್ಚಿ. ದುಸ್ರೆಂ ಖಾಣ್ ತರ್ ಖಾಂವ್ಕ್ ಉದಕ್ ಪಿಯೆವ್ನ್ ಚಲೊನ್ ಘರಾ ಯೆಂವ್ಚೆಂ. ಅಶೆಂ ಏಕ್ ದೀಸ್ ಪೂರಿ ಭಾಜಿ ಸವೆಂ ಚಲೊನ್ ತಾಲುಕ್ ಆಫಿಸಾಲಾಗಿಂ ಪಾವ್ತಾನಾ ಪುರಾಸಣ್ ಜಾಲಿ. ಭುಕ್ ಲಾಗಿ. ವ್ಹಡಿಮಾಂಯ್ಕ್ ಯೆಂವ್ಚ್ಯಾ ಹಫ್ತಾಂತ್ ದಿವ್ಯಾಂ ಮ್ಹಣ್ ಚಿಂತುನ್ ಬಸ್ಪಾಂಡಾಂತ್ ಬಸೊನ್ ಪೊಟ್ಟಿ ಸೊಡಯ್ಲಿ. ದೆಗೆನ್ ಎಕ್ ಪ್ರಾಯೇಸ್ತ್ ಭಿಕಾರಿ ಬಸೊನ್ ಆಸ್ಲಿ. ತಿ ಭುಕೆಲ್ಯಾ ಮ್ಹಳ್ಳೆಂ ತಿಣೆಂ ಪೂರಿ ಬಾಜಿಕ್ ಪಳೆಂವ್ಚ್ಯಾ ರಿತಿನ್‌ಚ್ ಕಳೆಂ. ಆಮ್ಚೆಂ ಇಗರ್ಜೆ ಇಸ್ಕೂಲ್ ಜಾಲ್ಲ್ಯಾನ್, ದಾನ್ ಧರ್ಮ್ ಪೂನ್ ಸರ್ಗ್ ಹ್ಯೊ ಸಗ್ಳೊ ಗಜಾಲಿ ಮತಿ ಪಡ್ಲ್ಯಾರ್ ಖಿಣಾನ್ ಪಾಶಾರ್ ಜಾಲ್ಯೊ ವ್ಹಡಿಮಾಂಯ್ಚೆಂ ರುಪ್ಣೆಂಯ್ ಉದೆಲೆಂ ಆನಿ ಸಗ್ಳಿ ಪೆಕೆಟ್ ತಿಚ್ಯಾ ಹಾತಾರ್ ಘಾಲಿ.

ಉಪ್ರಾಂತ್ ಕೆದಾಳಾಯ್ ಎನ್‌ಸಿಸಿಚಿ ಪ್ಯಾಕೆಟ್ ಖಾತಾನಾ ತ್ಯಾ ಪ್ರಾಯೇಸ್ತ್ ಸ್ತ್ರೀಯೆಚೊ ಉಗ್ಡಾಸ್ ಯೆತಾಲೊ. ತ್ಯಾ ವರ್ಸಾಂತ್ ಉರ್‌ಲ್ಲಾ ಆವ್ದೆಂತ್ ಸಬಾರ್ ಪಾವ್ತಿಂ ತಿ ಮೆಳ್ಳಿ. ಘರಾ ಯೆಂವ್ಚಿ ಪ್ಯಾಕೆಟ್ ತಿಚ್ಯಾ ಹಾತಾರ್ ಪಡ್ತಾಲಿ. ಆಮ್ಚೆ ಮದೆಂ ಕಸಲೆಂಯ್ ಉಲೊವ್ಣೆ ನಾತ್‌ಲ್ಲೆಂ. ಸಂಬಂಧ್ ನಾತ್‌ಲ್ಲೊ. ಥೊಡ್ಯಾ ತೆಂಪಾಚೆಂ ನಾಂವ್ ನಾತ್‌ಲ್ಲೆಂ ನಾತೆಂ ಮಾತ್ ಆಸ್‌ಲ್ಲೆಂ.

ದಾಯ್ಜಿ ಮ್ಹಳ್ಯಾರ್ ರಗ್ತಾ ಸಂಬಂಧಿ. ಬಾಪಾಯ್ಚ್ಯಾ ಕುಟ್ಮಾಚಿಂ. ಸಂಭ್ರಮಾಂನಿ ತಾಂಕಾಂ ಪಯ್ಲೊ ಮಾನ್. ಪೂಣ್ ಕೊಂಕ್ಣಿ ಸಂಸಾರಾಂತ್ ಬರೊವ್ಪಾಂಕ್ ಮಾನ್ ಆನಿ ಮಹತ್ವ್ ದಿಲ್ಲೊ ದುಬಾಯ್ಚ್ಯಾ ದಾಯ್ಜಾಂನಿ. ಥೊಡೆ ಬರೊವ್ಪಿ ದಾಯ್ಜಿ ಮ್ಹಳ್ಯಾ ಮಾಂತಾಖಾಲ್ ಸಾಂಗಾತಾ ಯೆತಾತ್. ಮಾಗಿರ್ ಎಕಾಮೆಕಾ ವಳಕ್ ನಾತ್‌ಲ್ಲಾ ಪಳೆನಾತ್‌ಲ್ಲಾ ವ್ಯಕ್ತಿಂಕ್ ತೆ ಫಕತ್ ಕೊಂಕ್ಣಿ ಬರೊವ್ಪಿ, ವಾವ್ರಾಡಿ, ಕಲಾಕಾರ್ ಮ್ಹಳ್ಯಾ ಕಾರಣಾಕ್ ತಾಂಚ್ಯಾ ಪಿಡೆಶಿಡೆ ವೆಳಾರ್, ಗರ್ಜಾಂ ವೆಳಾರ್ ಪಾವ್ತಾತ್. ಹ್ಯಾ ನಾತ್ಯಾಕ್ ಕಿತೆಂ ನಾಂವ್ ದವರ್ತಾತ್?

ಜಾಗತೀಕರಣಾನ್ ಜಾಯ್ತೆಂ ಬರೆಂಪಣ್ ಕೆಲಾಂ. ಪೂಣ್ ಸಂಬಂಧಾಂಚ್ಯಾ ಮಟ್ಟಾಕ್ ಮಾತ್ ಉಲ್ಟೆಂ. ದುಡ್ಡಾ ಮುಕಾರ್, ಬಳಾ ಮುಕಾರ್, ಅಧಿಕಾರಾ ಮುಕಾರ್ ಸಂಬಂಧ್ ಕಶೆ ಅಸ್ಕತ್ ಪಡ್ತಾತ್ ಹೆ ವಿಶಿಂ ಹಾಂವೆಂ ವಿವರಿಜೆ ಮ್ಹಣ್ ನಾ. ಥೊಡ್ಯಾ ನಾಂವ್ ನಾತ್‌ಲ್ಲಾ ನಾತ್ಯಾಂಕ್ ಹ್ಯಾ 'ಕರಣಾ'ನಿಮ್ತಿಂ ಆಮ್ಕಾಂ ಕಳಿತ್ ನಾಸ್ತಾನಾಂಚ್ ಆಮಿ ಹೊಗ್ಡಾಯ್ಲಾಂ. ದೆಕಿಕ್ ಪಯ್ಲೆಂ ಆಮಿ ಗುಡಾ ಅಂಗ್ಡಿಂಚೆ, ಲ್ಹಾನ್ ಅಂಗ್ಡಿಂಚೆ ಕಾಯಾಮ್ ಗಿರಾಯ್ಕ್. ಆಮ್ಚೊ ಸರ್ವ್ ಗರ್ಜ್ಯೊ ಥಂಯ್ ತಿಸಾರ್ತಾಲೊ. ಪೂಣ್ ಶೊಪಿಂಗ್ ಮಾಲಾಂ, ಬಿಗ್‌ಬಜಾರಾಂ, ಸಿಟಿ ಸೆಂಟರಾಂ ಆಮ್ಚ್ಯಾ ಗಾಂವಾಂನಿ ರಿಗ್ಲ್ಯಾ ಉಪ್ರಾಂತ್, ವಸ್ತು ಘೆವ್ನ್ ಲಾಂಬಾಯೆಚ್ಯಾ ಲಾಯ್ನಿರ್ ರಾವೊನ್ ದುಡು ಭರ್ನ್ ಯೆತಾಂವ್.

ಧಂಯ್ ಮನಿಸ್ ಆಮ್ಚಾಚ್ ಗಾಂವ್ಚೆ ತರ್ಯಿ ಆಮ್ಕಾಂ ಆನ್‌ವಳ್ಳಿ. ತಾಂಚ್ಯೊ ಹಾಸೊಯ್ ಕೃತಕ್. ಕಾಂಯ್ ದುರಾಂ ದೀಂವ್ಕ್ ಆಸಾತ್ ತರ್ ತಾಂಚೆಲಾಗಿಂ ಉಲೊಂವ್ಚೆಪರಿಂ ನಾ. ಏಕ್ ನ್ಹಯ್, ಧಾ ನ್ಹಯ್, ಹಜಾರ್ ಪಾವ್ಪಿಂ ಗೆಲ್ಯಾರ್ಯಿ ತಾಂಕಾಂ ವಳಕ್ ಫಕತ್ ಗಾಂಧಿ ನೋಟ್ ವಾ ಕಾರ್ಡಾಂಚಿ ಶಿವಾಯ್ ಮನ್ಶಾಂಚಿ ನ್ಹಯ್.

ಪೂಣ್ ತೆಂಚ್ ಸಂಜೀವಣ್ಣ, ವಾಸಣ್ಣ, ಅಣ್ಣಪಣ್ಣ ವಾ ಹೆರ್ ತೆ ಆಮ್ಕಾಂ ಭಾವ್ ನ್ಹಯ್ ತರ್ಯಿ ಭಾವಾಪರಿಂ. ತಾಂಚ್ಯಾ ಆಂಗ್ಡಿ ಯೆಂವ್ಚ್ಯಾ ಹರ್ಯೆಕ್ಲ್ಯಾಂಚಿ ನಾಂವಾಂ ತಾಂಚ್ಯೊ ಗರ್ಜೊ ಕಳಿತ್ ಆಸ್ತಾಯ್ಲೊ. ದುಡು ನಾ ತರ್ಯಿ ಸಾಮಾನ್ ವರೈತಾ. ದುಡು ಆಸ್ತಾನಾ ಇಲ್ಲೊ ಇಲ್ಲೊ ದಿಲ್ಯಾರ್ಯಿ ಚಲ್ತಾ. ಸಾಮಾನ್ ಬರೊ ನಾ ತರ್ ಪಾಟಿಂ ದಿವೈತಾ, ಬದ್ಲುನ್ ಘೆವೈತಾ. ಸಾಂಗಾತಾ ಗೆಲ್ಲ್ಯಾ ಲ್ಹಾನಾ ಭುರ್ಗ್ಯಾಂಕ್ ಮಿಠಾಯ್‌ಗೀ ಜೊಕ್ಲೆಟ್‌ಗೀ ಫುಂಕ್ಯಾಕ್. ಹ್ಯಾ ವಿಶ್ವಾಸಾಚ್ಯಾ ನಾತ್ಯಾಕ್ ನಾಂವಾಂಚಿ ಗರ್ಜ್ ಆಸಾಗಿ?

ಮ್ಹಜೆ ವಳ್ಳಿಚೊ ಎಕ್ಲೊ ಕಂತ್ರಾಟ್‌ದಾರ್ ಆಸಾ. ತೊ ರೆಡಿಮಿಕ್ಸ್ ಕೊಂಕ್ರಿಟ್ ವಾಪರಿನಾ. ತ್ಯಾ ಯಂತ್ರಾಂ ವರ್ವಿಂ ಕಾಮ್ ವೆಗಿಂ ಜಾಯ್ತ್. ಪೂಣ್ ತಿತ್ಲ್ಯಾ ಜಣಾಂಚ್ಯಾ ಕಾಮಾಚೆ ಆವ್ಕಾಸ್ ಮೆಶಿನಾಂ ಫಾರ್ತಾತ್, ಕಾಮಾಗಾರಾಂಕ್ ಲುಕ್ಸಾಣ್ ಮ್ಹಣ್ತಾ ತೊ. ಆಪ್ಲ್ಯಾ ವಾವ್ರಾಡ್ಯಾಂ ಧಂಯ್ ಮಯ್ಪಾಸಿ ನಾತೆಂ ಆಸ್ಚ್ಯಾ ಅಸಲ್ಯಾ ಉದ್ಯಮಿಂಕ್ ದುಡುಚ್ ಸರ್ವಸ್ವ್ ನ್ಹಯ್.

ರಗ್ತಾದಾನ್ ಕರ್ತಾನಾ ಜಾಯ್ತೆ ಪಾವ್ಪಿಂ ಆಮಿ ಕೊಣಾಕ್ ರಗತ್ ದಿತಾಂವ್, ಆಮ್ಚ್ಯಾ ರಗ್ತಾವರ್ವಿಂ ಕೊಣಾಕ್ ಫಾಯ್ದೊ ಜಾತಾ, ಕೊಣಾಚೊ ಜೀವ್ ಉರ್ತಾ ಮ್ಹಳ್ಳೆಂಚ್ ಆಮ್ಕಾಂ ಕಳನಾ. ಅಸಲ್ಯಾ ಮನ್ಶಾಪಣಾಚ್ಯಾ ನಾತ್ಯಾಕ್ ನಾಂವಾಂಚಿಂ ಗರ್ಜ್‌ಚ್ ಆಸಾನಾ.

ಪ್ರಕೃತಿ ಆನಿ ಮನ್ಶಾ ಸಂಬಂಧ್‌ಯಿ ನಾಂವ್ ನಾತ್‌ಲ್ಲ್ಯಾ ನಾತ್ಯಾ ಭಾಶೆನ್. ಕೊಣಾಕ್ ತಿ ಆವಯ್ ತಿಕಾ ಆವಯ್ ಭಾಶೆನ್‌ಚ್ ಪಳೆತಾತ್. ಹೆರ್ ಥೊಡೆ ಆವಯ್ ಭಾರತ್ ಮ್ಹಣ್ತಾತ್ ಆನಿ ಆವಯ್ಚ್ಯಾ ಗರ್ಭಾಧಾವ್ನ್ ಲೊಂಕ್ಡಾ ಪಿಟೊ ಲುಟಾತ್. ಪೂಣ್ ಹ್ಯಾ ದಿಸಾಂನಿ 'ಪ್ರಕೃತಿ ನ್ಯಾಯ' ಮ್ಹಳ್ಳಿ ಗಜಾಲ್ ಹಾಂಗಾ ಕಾಮ್ ಕರ್ತಾ ತೆಂ ಆಮಿ ಪಳೆತಾಂವ್.

ಆಜ್ ಮನ್ಶಾಕುಳಾನ್ ಆಪ್ಲ್ಯಾ ಅಸ್ತಿತ್ವಾ ಖಾತಿರ್ ಪ್ರಕೃತಿಲಾಗಿಂ ಬರೆಂ ನಾತೆಂ ದವರ್ಚಿ ಬೋವ್ ಚಡ್ ಗರ್ಜ್ ಆಸಾ.

ನತಲಾಂಚೊ ಗಜಾಲಿ

ವರ್ಸಾಂತ್ಲೆಂ ನಿಮಾಣೆ ಫೆಸ್ಟ್, ವರ್ಸಾಂತ್ಲ್ಯಾ ಸರ್ವ್ ಫೆಸ್ಟಾಂಕ್ ಶಿಖರ್ ಜಶೆಂ ಕ್ರಿಸ್ಮಸ್ ಯೆತಾ. ಮನ್ಶಾಕುಳಾಚೆ ಸೊಡ್ವಣೆಖಾತಿರ್ ಜೆಜು ಗೊಟ್ಯಾಂತ್ ಜಲ್ಮಲ್ಲೊ. ತರ್ಯಿ ಗೊಟ್ಯಾಂತ್ ಜಲ್ಮಲ್ಲ್ಯಾಚೊ ಬಡ್ಡೆ ಸಗ್ಳ್ಯಾ ಸಂಸರಾರ್ ಆಚರಿತಾತ್ ತೆಂ ಹ್ಯಾ ಫೆಸ್ಟಾಚೆಂ ವ್ಹಡ್ವಣ್. ಸಗ್ಳ್ಯಾ ಸಂಸರಾರ್ ಹೆಂ ಫೆಸ್ಟ್, ವಸ್ತುಂಚ್ಯಾ ವಿಕ್ರಾಖಾತಿರ್ ಭೊವ್ ವ್ಹಡ್ ಮಾಪಾನ್ ಉಪಯೋಗ್ ಜಾತಾ ತೆಂ ಗೊಟ್ಯಾಂತ್ ಜಲ್ಮಲ್ಲ್ಯಾಕ್ ಆಕ್ಮಾನ್‌ಚ್ ಮ್ಹಣ್ಯೆತ್. ಜಾಗತೀಕರಣಾಚ್ಯಾ ಮುಂಡಾಸ್‌ಗಾರಾಂಕ್ ದೇವ್ ನಾ, ಧರ್ಮ್ ನಾ, ಕೋಮುವಾದ್ ನಾ. ಆಸ್ಚೆಂ ಫಕತ್ ಲೊಕಾಚ್ಯಾ ಭೊಗ್ಲಾಂಕ್ ದುಡು ಜಾವ್ನ್ ಬದ್ಲಂಚಿ ಬುದ್ಧಂತೆಕಾಯ್.

ಹ್ಯಾ ಫೆಸ್ಟಾ ಭೊಂವಾರಿ ಜಾಯ್ತ್ಯೊ ಗಜಾಲಿ ಆಟಾಪುನ್ ಆಸಾತ್. ಗೊಟೊ, ನೆಕೆತ್, ನತಲಾಂಚೊ ರೂಕ್, ಗ್ರಿಟಿಂಗ್ಸ್, ಕುಸ್ವಾರ್, ನವೆಂ ವಸ್ತುರ್, ರಾತಿಚೆಂ ಮೀಸ್, ಸಾಂತಾಕ್ಲೋಸ್ ಇತ್ಯಾದಿ.

ಕುಸ್ವಾರ್‌ಯಿ ಮಾರ್ಕೆಟಿಂಗಾಚೆ ವಸ್ತ್ ಜಾಂವ್ಚೆ ಪಯ್ಲೆಂ ಫರಾಚ್ ತಯಾರ್ ಜಾತಾಲೊ. ಆಜ್ ಕುಸ್ವಾರ್ ಫರಾಚ್ ಕರ್ಚೊ ಮ್ಹಳ್ಯಾರ್ ಸಂಸ್ಕೃತಿ ಪಾಳ್ವಿ ಮ್ಹಳೊ ಅರ್ಥ್ ಉದೆಲಾ. ಹ್ಯಾ ಅರ್ಥಾನ್ ಆಮ್ಗೆರ್‌ಯಿ ಸಂಸ್ಕೃತಿ ಪಾಳ್ತಾತ್. ಪಯ್ಲೆಂಚಿ ಆತುರಾಯ್, ತಯಾರಾಯ್ ವಾ ಜಿಬೆ ರೂಚ್ ಆತಾಂ ನಾ ತರ್ಯಿ ಕುಸ್ವಾರ್ ಭಾಜ್ತಾನಾ ಮೆಳ್ವಿ ಧಾದೊಸ್ಕಾಯ್ ವ್ಹರ್ತಿ.

ತವಳ್ ದಶೆಂಬ್ರಾಚ್ಯಾ ಪಂದ್ರಾ ತಾರಿಕೆ ಇತ್ಲ್ಯಾಕ್ ಆಮ್ಗೆರ್ ಕುಸ್ವಾರಾಚಿ ತಯಾರಿ ಜಾತಾಲಿ. ಪಯ್ಲೆಂಚ್ ಹಾಡ್‌ಲ್ಲೊ ರೇಶನಾಚೊ ಆನಿ ಅಣ್ಣಪ್ಪಾಚ್ಯಾ ಆಂಗ್ಡಿಚೊ ತಾಂದು ನಿತಳ್ ಕರ್ಚಿ ಸೆರೆಮನಿ. ಹೊ ತಾಂದು ಭಾಜುನ್, ಭರ್ಸುನ್ ಮಾಮ್ಮಿ ಲಾಡು ತಯಾರ್ ಕರ್ತಾಲಿ. ಆಮ್ಕಾಂ ಭುರ್ಗ್ಯಾಂಕ್ ಸುರ್ವಿಲ್ಯಾ ಹಂತಾರ್ ಮಾತ್ ಕುಮಕ್ ಕರುಂಕ್ ಆವ್ಕಾಸ್. ಲಾಡು ಬಾಂದ್ತಾನಾ ಮಾಮ್ಮಿ ರಾಂದ್ಪಾ ಕುಡಾಚೆಂ ದಾರ್ ಘಾಲ್ತಾಲಿ. ಎಕೇಕ್ ಪಾವ್ಪಿಂ ತಯಾರ್ ಕೆಲ್ಲೆಂ ಗೊಡಾಮೇಲ್ ಗಾಲ್‌ಮೇಲ್ ಜಾಲ್ಯಾರ್ ಲಾಡು ಘಟ್ ಫಾತ್ರಾಪರಿಂ ಜಾತಾಲೆ. ತೆ ಆಮ್ಕಾಂ ಖಾಂವ್ಕ್ ಮೆಳ್ತಾಲೆ. ಶೆಜಾರ್ಯಾಂಕ್, ಸಯ್ರ್ಯಾಂಕ್ ದೀಂವ್ಕ್ ಮಾಮ್ಮಿ ಪರ್ತ್ಯಾನ್ ಕರ್ತಾಲಿ.

ಆಮ್ಗೆರ್ ತವಳ್ ಕಿಡಿಯೊ, ಗುಳಿಯೊ ಅಶೆಂ ಸವಾಯೆನ್ ಮಸ್ತ್ ಜಾಂವ್ಚ್ಯೊ ವಸ್ತು ಚಡ್. ನೆವ್ರ್ಯೊ ಕುಕ್ಕಿಸಾಂ ಇತ್ಯಾದಿ ಕುಸ್ವಾರ್ ಲೆಕಾಚೊ. ಫೆಸ್ಟಾ ಪರ್ಯಾಂತ್ ಭುರ್ಗ್ಯಾಂಥಾವ್ನ್ ಕುಸ್ವಾರ್ ರಾಕ್ಟೆಂಚ್ ಮಾಮ್ಮಿಕ್ ವ್ಹಡ್ ತಕ್ಲೆ ಫಡಾಫಡ್.

ತಶೆಂಚ್ 24 ತಾರಿಕೆರ್ ಕುಸ್ವಾರ್ ವಾಂಟ್ಲೊ ಸಂಭ್ರಮ್. ತೆ ದಿಸಾ ಆಪೆ ಆನಿ ಇಡಿಯೊ ಸೈಶಲ್. ಶೆಜಾರ್ಯಾ ವೀಸ್ ಫರಾಂಕ್ ವಾಂಟುನ್ ಮಾಗಿರ್ ಆಮ್ಕಾಂ

ರಾಂವ್ಕ. ಬೊಶಿಯಾಂನಿ ಬರೆ ಬರೆ ಆಸ್ಲೆ ಭರ್ಸ್, ಪಿಟೊ ಜಾಲ್ಲೆ ಕುಡ್ಲೆ ಜಾಲ್ಲೆ
ಆಮ್ಕಾಂ. ಶೆಜಾರ್ಯಾಂಕ್ ದಿತಾನಾ ಬರೆಂ ಆಸ್ಲೆಂ ದೀಜೆ ಮ್ಹಣ್ ಮಾಮ್ಮಿಚೆಂ ಆನಿ
ಪ್ಲಡಿಮಾಂಯ್ಚೆಂ ಸಿದ್ಧಾಂತ್. ಆಮ್ಕಾಂ ಭುರ್ಗ್ಯಾಂಕ್ ತಿಂ ಸಿದ್ಧಾಂತಾಂ ನಾಂತ್. ಹ್ಯಾ
ವರ್ಸಾ ಕಿತ್ತೆಂ ಸಾಧ್ಯ ತಿತ್ತೆಂ ಖಾಂವ್ಚೆಂ. ಕಿತ್ಯಾಕ್ ಮ್ಹಳ್ಯಾರ್ ಮಾಗಿರ್ ಕ್ರಿಸ್ಮಸ್ ಯೆಂವ್ಚೆಂ
ಯೆಂವ್ಚ್ಯಾ ವರ್ಸಾಚ್‌ನೇ.

ಗೊಡ್, ನಾರ್ಲಾಚೊನ್ ಆನಿ ಎಳ್ಳಾ ಪಿಟೊ ಫಾಲ್ಸ್ ಕೆಲ್ಲ್ಯಾ ಇಡಿಯಾಂಚಿ ರೂಚ್
ಮಾಗಿರ್ ಶೆಜಾರ್ಚಿಂ ಹಫ್ತೊಭರ್ ತೊಕ್ಲಾಯ್ ಕರ್ತಾಲಿಂ. ಹ್ಯಾ ರುಚಿಚೊ ಉಗ್ಡಾಸ್
ಯೇವ್ನ್ ಹೆ ಪಾವ್ಟಿಂ ನಕ್ರೆ ಜೊರ್ಜಿ ಮಾಸ್ತಾಚ್ಯಾ ಆಂಗ್ಣಾಂತ್ ಜಾಲ್ಲ್ಯಾ ಕವಿತಾ ಫೆಸ್ತಾಂತ್
ಮಾಮ್ಮಿಕಡೆ ಉಪ್ಕಾರ್ ಮಾಗುನ್, ಸಾಂಜೆಚ್ಯಾ ಚಾಯೆಕ್ ಇಡಿಯೊ ಕರ್ನ್ ಕವಿತಾ
ಮೊಗಿಂಕ್ ದಿಲ್ಲೊ. ಸಗ್ಳೆ ಪ್ರತ್ಯೇಕ್ ಜಾವ್ನ್ ಗೊಂಯ್ಕಾರ್ ತ್ಯಾ ರುಚಿಕ್ ಫಿದಾ ಜಾಲ್ಲೆ.
ಮುಕೆಲ್ ಸಯ್ರೊ ಫುಂಡ್ಲಿಕ್ ನಾಯ್ಕಾನ್ ಆಪ್ಲ್ಯಾ ಉಲೊವ್ಪಾಂತ್ ಇಡಿಯಾಂಚೊ
ಉಲ್ಲೇಕ್ ಸಯ್ರ್ ಕೆಲೊ.

ಖಾಣ್ ಆಪ್ಲ್ಯಾ ರುಚಿಚೆಂ ಖಾಯ್ಜೆ ತರ್ಯಿ, ಫಿಜ್ಜಾಚ್ಯಾ ಕಾಳಾರ್ ಫಕತ್ ಪೇಜ್‌ಚ್
ಜೆವಿಜೆ ಮ್ಹಣ್ ಸಾಂಗ್ಚೆಂ ಸಾರ್ಕೆಂ ನ್ಹಯ್ ತರ್ಯಿ, ಹಳ್ಳಿ ಖೊಲ್ಯಾಚ್ಯೊ ಪಾತೊಳ್ಳೊ,
ಆಪೆ, ಇಡಿಯೊ, ಪುರ್ನಾ ಸನ್ನಾ, ಪುರ್ನಾ ಪೊಳೆ, ಅಸಲ್ಯಾ ಸಾಂಪ್ರದಾಯಿಕ್ ರುಚಿಂಚಿ
ವಳಕ್ ಆಸ್ಚಿ ಗರ್ಜ್. ಕಲಾಂಗಣಾಂತ್ ಜೆವ್ಣಾಚಿ ಮಾಂಡಾವಳ್ ಸಾಂಬಾಳ್ಚೊ ಫ್ಲಾನ್
ಕೆಟರರ್ನಾಚೊ ನವೀನ್ ಆನಿ ತಾಚಿ ಮಾಮ್ಮಿ ಲೀನಾಬಾಯ್ ಅಸಲ್ಯಾ ಸಾಂಪ್ರದಾಯಿಕ್
ಖಾಣಾಂಚಿ ರೂಚ್ ಆಮ್ಕಾಂ ದೀತೇ ಆಸ್ತಾತ್.

ನತಾಲ್ ಮ್ಹಳ್ಯಾರ್ ಫಕತ್ ಕುಸ್ವಾರ್ ಆನಿ ಖಾಂವ್ಚೊ ಗಜಾಲಿ ಮಾತ್ ನ್ಹಯ್.
ಆಮ್ಚ್ಯಾ ಸೃಜನಾತ್ಮಕ್ ಸಕ್ತೆಕ್, ಚಿಂತ್ಪಾಕ್ ಏಕ್ ವ್ಹಡ್ ಆವ್ಕಾಸ್. ಆತಾಂ ಸೊಭಾಯೆಚ್ಯಾ
ನೆಕೆತ್ರಾಂಚಿ ಖಾತಡ್ ಆಸಾ ತರ್ಯಿ, ತವಳ್ ಆಮ್ಚಿಂ ನೆಕೆತ್ರಾಂ ಆಮಿಂಚ್ ಕರಿಜೆ
ಆಸ್ಲೆಂ. ನೆಕೆತ್ ಕಿತ್ತೆಂ ವ್ಹಡ್ ಆಸಜೆ, ತಾಕಾ ಕಿತ್ತೆ ಬಾವ್ ಆಸಜೆ, ತಾಚಿ ಶಿವ್ಪಿ ಕಿತ್ತಿ
ಲಾಂಬ್ ಆಸಜೆ ಹೆಂ ಸರ್ವ್ ಆಮ್ಚ್ಯಾ ತಯಾರ್ ಕರ್ಚ್ಯಾ ಶಾತಿಯೆಚೆರ್ ಹೊಂದೊನ್
ಆಸ್ಲೆಂ. ಬಾರೀಕ್ ವಾಶೆಂ ಹಾಡ್ನ್, ತೆಂ ಚೀರ್ನ್, ತಾಕಾ ಬೆಗಡೆ ಕಾಗದ್ ರೆವ್ಡಾವ್ನ್,
ತಶೆಂ ರೆವ್ಡಾಯ್ತಾನಾ, ವಾಶ್ಯಾಚೊ ಚುರ್ಮೊ ಬೊಟಾಕ್ ತೊಪುನ್..., ಮಾಗಿರ್ ಎಕಾ
ಹಾತಾಂತ್ ಸರ್ಕಸ್. ಅಶೆಂ ತಯಾರ್ ಜಾಲ್ಲೆಂ ನೆಕೆತ್ ಎಕೇಕ್ ಪಾವ್ಟಿಂ ಧೂಮಕೇತು
ಆಪ್ಲಲ್ಯಾ ನೆಕೆತ್ರಾಪರಿಂ ವಾಂಕ್ಡೆಂ ತಿಂಕ್ಡೆಂ ಆಸ್ತಾಲೆಂ. ಮಾಗಿರ್ ಹಾಂವೆಂ ಸಕಯ್ಲ್ಯಾ
ಫರ್ಚ್ಯಾ ಸುರೇಶಣ್ಣಾಚಿ ಕುಮಕ್ ಘೆಂವ್ಚಿ. ದೋನ್ ಮಯ್ಚ್ಯಾ ಪಯ್ಲೆಂ ಸಂಪ್‌ಲ್ಯಾ
ವೀಪಾವಳಿಕ್ ತಾಣ್ ಕೆಲ್ಲೊ ಗೂಡು ದೀಪ ಆಸ್ತಾಲೊ. ಗೂಡು ದೀಪ ಆನಿ ಮ್ಹಜೆಂ
ನೆಕೆತ್ ಸಾಂಗಾತಾ ಫಾಲ್ಸ್ ನತಲಾಂಚೆಂ ನೆಕೆತ್ ತಯಾರ್ ಜಾತಾಲೆಂ. ಮಾಗಿರ್ ತೆಂ
ಬಿಂಡಾ ರುಕಾಕ್ ಬಾಂದ್‌ಲ್ಲ್ಯಾ ತೆಂಕ್ಡೆದ್ವಾರಿಂ ಗೇಟಿಲಾಗಿಂ ಯೆಂವ್ಚೆಪರಿಂ ಉಮ್ಕಾಳಾಂವ್ಚೆಂ.
ನೆಕೆತ್ರಾಚ್ಯಾ ಮಧೆಂ ಆಸ್ಚ್ಯಾ ಫಳ್ಯಾಚೆರ್ ಆರ್ಸೊ ಆಸ್ಚಿ ಲ್ಹಾನ್ ಚಿವ್ಪಿ ಪೆಟವ್ನ್ ದವರ್ಚಿ.
ತವಳ್ ಇಸ್ಕೊಲಾ ಥಾವ್ನ್ ಆಯ್ಲ್ಯಾ ಉಪ್ರಾಂತ್ ನೆಕೆತ್ ಕರುಂಕ್ ಆಮ್ಕಾಂ ಹಫ್ತಾಚೆಂ
ಕಾಮ್ ಆಸ್ತಾಲೆಂ.

ಆತಾಂ ಚವೀಸ್ ತಾರಿಕೆರ್ ಸಾಂಜೆರ್ ಪೆಂಟೆಂತ್ಲೆಂ ಪಾಂಚ್, ಸಾತ್ ವಾ ಇಕ್ರಾ ಪಾಕಾಟ್ಯಾಂಚೆಂ ಏಕ್ ನೆಕೆತ್ ಮೊಲಾಂವ್ಚೆಂ. ದೆಗೆಚ್ಯಾ ಇಲೆಕ್ಟ್ರಿಕಲ್ ಆಂಗ್ಲಿಥಾವ್ನ್ ಇಲ್ಲಿಂ ವಯರ್ ಏಕ್ ಬಲ್ಬ್ ಆನಿ ಹೋಲ್ಡರ್ ಘೆಂವ್ಚೊ ಆನಿ ಘರಾ ಬಾಗ್ಲಾರ್ ಉಮ್ಕಳಾಂವ್ಚೆಂ. ನೆಕೆತ್ ಜಾತಾ. ಫೆಸ್ತಾಚೊ ಸಂಕೇತ್ಯಿ ಜಾತಾ. ಪೂಣ್ ಥಂಯ್ ಆಪ್ಲೆಂಪಣ್ ಭೊಗಾನಾ.

ಆಜ್ ಗೊಟೊಯ್ ತಸೊಚ್. ತವಳ್ ಜೆಜುಕ್ ಜಲ್ಮೊಂಕ್ ಸುವಾತ್ ನಾತ್ಲಿ. ಆಜ್ ಗೊಟೊ ರಚುಂಕ್ ಆಮ್ಚೆಲಾಗಿಂ ಸುವಾತ್ ನಾ. ಪೂಣ್ ಫೆಸ್ತಾಚೊ ಸ್ಪಿರಿತ್ ಧೊಸ್ತಾನಾ ರೆಡಿಮೇಡ್ ಕ್ರಿಬ್ ಸೆಟ್ ಮೆಜಾರ್ ಚಡ್ತಾ. ತವಳ್ ಜನೆರಾಂತ್ ಯೆಂವ್ಚ್ಯಾ ಅತ್ತೂರ್ ಫೆಸ್ತಾಂತ್ ಆಮ್ಕಾಂ ಜಾಯ್ ಜಾಲ್ಲೆ ಗೊವ್ಳಿ, ಬೊಕ್ರೆ, ಗಾಡ್ವಾಂ, ವಿಕ್ರಾಕ್ ಮೆಳ್ತಾಲಿಂ. ಘರ್ಜ್ಯಾಂನಿ ನಾಕಾ ಮ್ಹಳ್ಯಾರಾಯಿ ತೆ ಮೊಲಾಂವ್ಕ್ ಫೆಸ್ತಾ ಖರ್ಚಾಚೆ ಅರ್ಧೆ ಪಯ್ಲೆ ಖಾಲಿ ಜಾತಾಲೆ. ತಶೆಂ ಘೆತ್‌ಲ್ಲಾ ವಸ್ತುಂ ಪಯ್ಕಿಂ ದಶೆಂಬರಾಂತ್ ಧೊಡ್ಯಾಂಚೆ ಹಾತ್, ಪಾಂಯ್, ಮಾಂಡೊ ಕುಡ್ಕೆ ಜಾತಾಲೆ. ತವಳ್ ಕಣಜಾರ್ ಫೆಸ್ತಾಂತ್ ಪರತ್ ಧೊಡೆ ಫೆವ್ನ್ ಗೊಟೊ ಸಂಪೂರ್ಣ್ ಕರ್ಚೊ. ಮಾಗಿರ್ಯಿ ಉಣೆ ಪಡ್ಲ್ಯಾರ್ ಬೊಕ್ರಾಚ್ಯಾ ಗೊಮ್ಮೆಕ್, ಗೊವ್ಳಾಚ್ಯಾ ತಕ್ಲೆಕ್ ಸೆಲ್ಲೊ ಟೇಪ್ ರೆವ್ಡಾವ್ನ್ ಉಬೆಂ ಕರ್ಚೆಂ.

ಆಜ್ ಗೊಟೊ ರಚ್ಪಾಂತ್ಯಿ ಸ್ಪರ್ಧ್ಯಾಚೊ ಮನೋಭಾವ್ ಆಯ್ಲಾ. ಫಿರ್ಗಜೆಂತ್ ವಾಡ್ಯಾವಾರ್ ಸ್ಪರ್ಧೆ ಚಲ್ತಾತ್. ಖರ್ಚುಂಕ್ ತಾಂಕ್ ಆಸ್‌ಲ್ಲಾಂಚೆ ಗೊಟೆ ಬರೆ ಆಸ್ತಾತ್, ಇನಾಮಾಂ ಮೆಳ್ತಾತ್, ಪತ್ರಾಂನಿ ಘೊಟೊ ಯೆತಾತ್. ಪೂಣ್ ಧೊಡೆ ಗೊಟೊ ರಚ್ತಾನಾ, ಆಪ್ಲಿ ಸೃಜನ್ ಸಕತ್ ವಾಪಾರುನ್ ಸಮಕಾಳಿನ್ ಸಮಸ್ಯಾಂಕ್ ಆನಿ ಜೆಜುಚ್ಯಾ ಜಲ್ಮಾಕ್ ಬಾಂದ್ ರಚ್ತಾತ್ ಆನಿ ಚಿಂತುಂಕ್ ಲಾಯ್ತಾತ್.

ಮಿಸಾಚಿ ಗಜಾಲ್‌ಯಿ ತಶಿಚ್. ಪಯ್ಲೆಂ ಇಕ್ರಾ ವರಾರ್ ಕ್ಯಾರಲ್ಸ್ ಆನಿ ಮಧ್ಯಾನೆಚೆಂ ಸಂಭ್ರಮಿಕ್ ಮೀಸ್ ಮಾಗಿರ್ ಸಾಂತಾಕ್ಲೊಸ್ ಮ್ಹಣ್ತಾನಾ ನೀದ್ ಯೇನಾತ್‌ಲ್ಲಿ ರಾತ್ ಪಾವಾನಾತ್‌ಲ್ಲಿ. ಆಜ್ ಸವ್ಲತಾಯೊ ಇತ್ಲೊ ಚಡ್ಲ್ಯಾತ್, ತರ್ಯಿ ಎಕಾ ಧರಾಚ್ಯಾ ಅಪಧಯ್ರಾನ್ ಮಧ್ಯಾನೆಚ್ಯಾ ಮಿಸಾಕ್ ಕಾತರ್ ಘಾಲ್ಯಾ. ಲೊಕಾಮಧೆಂ ವಿಶ್ವಾಸ್ ವಾಡೊಂವ್ಕ್ ಆಯಿಲ್ಲಾ ಜೆಜುಚ್ಯಾ ಬಡ್ಡೆಚೆ ಹಿ ಗಜಾಲ್.

ಬದ್ಲಾವಣ್ ಬರಿ ಗಜಾಲ್. ಪೂಣ್ ಸಗ್ಳೆಂ ಪರ್ನೆ ಸಾಂಡಿನಾಸ್ತಾನಾ ಸಂಸ್ಕೃತೆಚಿ ಕ್ಹುರು ಆಸ್ಚೊ ಗಜಾಲಿ ಉರೊವ್ನ್ ಆದ್ಲ್ಯಾ ಆನಿ ಆತಾಂಚ್ಯಾ ಗಜಾಲಿಂ ಮಧೆಂ ಮಾನಸಿಕ್ ಆನಿ ತಾತ್ವಿಕ್ ಸಂಘರ್ಶ್ ಉಬ್ಜನಾಶೆಂ ಸಾಂಬಾಳ್ನ್ ವ್ಹರ್ಚಿ ಆಯ್ಚ್ಯಾ ಕಾಳಾಚಿ ಗರ್ಜ್.

ಇಗರ್ಜ್, ಬೂಕ್ ಆನಿ ಉಪ್ಯೆಂವ್ಚೆಂ

ಮನ್ಶಾಕ್ ಕೆದಾಳಾಯ್ ಆದ್ಲೆಂ ಆನಿ ಆಪ್ಲೆಂ ನ್ಹಯ್ ಆಸ್‌ಲ್ಲೆಂ ಬರೆಂ ಲಾಗ್ತಾ. ವರ್ತಮಾನಾಚ್ಯಾಕ್‌ಯಿ ಭೂತ್ ಕಾಳ್ ಬರೊ ಲಾಗ್ತಾ, ಭೂತ್‌ಯಿ ಎಕಾ ಕಾಳಾರ್ ವರ್ತಮಾನ್ ಆಸ್‌ಲ್ಲೊ ಮ್ಹಳ್ಳೆಂ ವಿಸ್ತುನ್. ವಿಸ್ತುಂಕ್ ಜಾಯ್ನಾತ್‌ಲ್ಲಾ ಘಡಿತಾಂ ಪಯ್ಕಿಂ ಭುರ್ಗ್ಯಾಪಣಾಲೆ ಉಗ್ಡಾಸ್ ಪ್ರಮುಖ್.

ಮ್ಹಜ್ಯಾ ಪ್ರಾಥಮಿಕ್ ಶಿಕ್ಷಾಚಿಂ ಸುವಿಲಿಂ ಪಾಂಚ್ ವರ್ಸಾಂ ಕಾರ್ಕಳಾಚ್ಯಾ ದುರ್ಗಾ ಶಾಳಾಂತ್ ಚಲ್‌ಲ್ಲೆಂ. ದುಸ್ರಿ ಪಾಸ್ ಜಾವ್ನ್ ತಿಸ್ರೆಕ್ ಯೆತಾನಾ ಮ್ಹಾಕಾ ಭಾರಿ ಬೆಜಾರ್. ಹಾಂವ್ ಪಾಸ್ ಜಾಲೊಂ ಆಮ್ಚಿ ಯಮುನಾ ಟಿಚೆರ್ ಪಾಸ್ ಜಾಂವ್ಕ್ ನಾ ಮ್ಹಣ್. ರಾತಿಂ ಸ್ವಪ್ನಾಂತ್‌ಯಿ 'ಜೋಕುಲ್ ಮಾತಾ ಪಾಸ್, ಎಂಕ್ಲೆನಾ ಟಿಚೆರ್ ಮಾತ್ರಾ ಫೇಯ್ಲ್' ಮ್ಹಣ್ ಉಲಯ್ತಾಲೊಂ ಖಂಯ್. ಪ್ರೈಮರಿ ಟಿಚೆರಾಂನಿ ಭುರ್ಗ್ಯಾಂಚೆರ್ ಘಾಲ್ಚೊ ಪ್ರಭಾವ್ ವಿಶೇಸ್. ಭುರ್ಗ್ಯಾಪಣಾಚ್ಯಾ ಹೆರ್ ಗಜಾಲಿಂಪರಿಂ ತಿಂ ಟಿಚೆರಾಂನಿ ವಿಸ್ತನಾಂತ್.

ಆಮ್ಕಾಂ ಕಾರ್ಕಳ ಪೆಂಟೆಂತ್ಲಿ ಇಗರ್ಜ್. ತಾಕಾ ಪಾತ್ರೊನ್ ಜೆಜುರಾಯ್ ತರ್‌ಯಿ ತಿ ಪಯ್ಲೆ ಥಾವ್ನಾಯಿ ಪೆಂಟೆಂತ್ಲಿ ಇಗರ್ಜ್ ಜಾವ್ನ್‌ಚ್ ಫಾಮಾದ್. ಆಮಿ ಆಯ್ತಾರಾ ದೊತೊರ್ನಿಕ್ ಕಡ್ಡಾಯ್ ಜಾವ್ನ್ ವಚಾಜೆ ಆಸ್‌ಲ್ಲೆಂ. ತೆಂಯಿ ತೀನ್ ಕಿಲೊ ಮೀಟರ್ ಚಲೊನ್. ಆಮ್ಚ್ಯಾ ಇಗರ್ಜೆಂತ್ ಹೆಣೆ ತೆಣೆ ಥೊಡಿ ಕನ್ನಡ ಉತ್ರಾಂ ಆಸ್‌ಲ್ಲೆಂ, ಥೊಡಿಂ ಆತಾಂಯ್ ಆಸಾತ್. 'ತನ್ನ ಪ್ರಾಣವನ್ನೇ ಕೊಡುವ ಪ್ರೀತಿಗಿಂತ ಮಿಗಿಲಾದ ಪ್ರೀತಿ ಬೇರೊಂದಿಲ್ಲ', 'ನಾನೇ ಪಥ, ಸತ್ಯ ಮತ್ತು ಜೀವ', 'ಇಗೋ ನಿಮ್ಮ ಅರಸನು, ದೇವರ ಮಂದಿರ, ಸ್ವರ್ಗದ ದ್ವಾರ' ಇತ್ಯಾದಿ. ಮಿಸಾ ವೆಳಾರ್ ಆಮ್ಕಾಂ ಪೊಕ್ರಿ ಕರುಂಕ್ ನಾಂತ್. ಸಿ ಕ್ಲೆಮೆಂಟಿನಾ, ಸಿ. ಸೆಲ್ಮಾ, ಎಲಿಜ್ ಟಿಚೆರ್ ವಾ ಪಾಸ್ಕಲ್ ಮಾಸ್ಟರ್ ದೊಳೆ ಪರ್ದಿತಾಲಿಂ. ದೆಕುನ್ ಹಾಂವೆಂ ಕನ್ನಡ ಅಕ್ಷರಾಂ ಕೊಂಕ್ಣಿಕ್, ತುಳ್ವೆಕ್ ಅನುವಾದ್ ಕರ್ಚಿಂ, ಪಾಟಿಂ ಮುಖಾರ್ ಕರ್ಚಿಂ ಇತ್ಯಾದಿ ಕರ್ತಾಲೊಂ. ಶಿಕೊನ್ ಪಡ್ಚೆಂ ಭೈಂಚ್ ನಾ. ತವಳ್ ತಿಂ ಫಕತ್ ದೊಳ್ಯಾ ಪರ್ತವ್ಣೆಂತ್ ಸರ್ವ್ ಭುರ್ಗ್ಯಾಂಕ್ ನಿಯಂತ್ರಣ್ ಕರ್ತಾಲಿಂ. ತಾಂಕಾಂ ತವಳ್ ಮಾರ್ಚೊ ಅಧಿಕಾರ್‌ಯಿ ಆಸ್‌ಲ್ಲೊ. ಪೂಣ್ ಆತಾಂಚ್ಯಾ ಶಿಕೊವ್ಪಾಂ ಥಾವ್ನ್ ಹೊ ಅಧಿಕಾರ್ ಕಾಡ್ಲಾ ಆನಿ ದೊಳ್ಯಾ ಪರ್ತವ್ಣೆಕ್ ಕೊಣ್‌ಯಿ ಕ್ಯಾರ್ ಕರಿನಾಂತ್. ಆಜ್ ಶಿಸ್ತೆಚೆಂ ವ್ಯಾಖ್ಯಾನ್‌ಯಿ ಬದಲಾಂ ಮ್ಹಣ್ಯಾಂ.

ಆಲ್ತಾರಿರ್ ಆಸ್ಚ್ಯಾ ಖುರ್ಸಾ ಪಾಟ್ಲ್ಯಾನ್ ಏಕ್ ಬಾರೀಕ್ ಉಜ್ವಾಡಾಚಿ ಶಿರ್ ಆಸ್‌ಲ್ಲಿ. ತಿ ಆತಾಂಯ್ ಆಸಾ. ಪಾದ್ರ್ಯಾಬಾನ್ ಶೆರ್ಮಾಂವ್ ಸಾಂಗ್ತಾನಾ ಸರ್ಗ್ ವಯ್ರ್ ಆಸಾ ಮ್ಹಣ್ ಖುರ್ಸಾಕ್ ದಾಕೊಂವ್ಚೆಂ ಆಸ್‌ಲ್ಲೆಂ. ಆನಿ ಸರ್ಗಾಚಿ ವಾಟ್ ಅಶೀರ್ ಮ್ಹಣ್ತಾನಾ ಹಾಂವೆ ಚಿಂತ್‌ಲ್ಲೆಂ ಸರ್ಗಾಕ್ ವೆಚಿ ವಾಟ್ ತಿಚ್ ಆಸ್ತಲಿ. ಕೊಣೆಂಯ್

ಮೆಲ್ಯಾರ್ ಹಾಂವೆ ಮಿಸಾವೆಳಿಂ ತ್ಯಾ ಜಾಗ್ಯಾಕ್‌ಚ್ ಪಳೆಂವ್ಚೆಂ. ಸರ್ಗಾಕ್ ವೆಚೊ ಆತ್ಮೊ ದಿಸತ್ ಕೊಣ್ಣಾ ಮ್ಹಣ್. ಮಾಗಿರ್ ದಿಸನಾತ್‌ಲ್ಲಾ ವಗ್ತಾ ಆತ್ಮೊ ನಾದಿಸ್ತೊ ಜಾಲ್ಲ್ಯಾನ್ ತೆಣೆ ಗೆಲ್ಲೊ ಮ್ಹಾಕಾ ಕಳೊಂಕ್ ನಾ ಕೊಣ್ಣಾ ಮ್ಹಣ್ ಸಮದಾನ್ ಪಾಂವ್ಚೆಂ.

ಹರ್ಯೆಕಾ ಆಯ್ತಾರಾ ಖಿಳನಾಸ್ತಾನಾ ದೊತೊರ್ನಿಕ್, ಮಿಸಾಕ್ ಗೆಲ್ಲಾಂಕ್ ವರ್ಸಾಚ್ಯಾ ಅಖೇರಿಕ್ ಇನಾಮಾಂ ಆಸ್ತಾಲಿಂ. ಮ್ಹಾಕಾ ಚಡಾವತ್ ವರ್ಸಾಂ ಇನಾಮಾಂ ಮೆಳ್‌ಲ್ಲಿಂ. ಪೂಣ್ ಟಿವಿರ್ ರಾಮಾಯಣ ಸುರು ಜಾಲ್ಲ್ಯಾ ವರ್ಸಾ ಚುಕ್ಲೆಂ. ಆಮಿ ದೊತೊರ್ನಿಕ್ ವೆತಾನಾ ಸಾಲ್ಮಿರ ದ್ವಾರಕಾ ಹೊಟ್ಲಾ ಭಾಯ್ರ್ ಆಸ್ಚ್ಯಾ ಟಿವಿರ್ ರಾಮಾಯಣ ಪಳೆವ್ನ್, ತೆಂ ಅರ್ದೆಂ ಜಾತಾನಾ ದೊತೊರ್ನಿಚೊ ಉಗ್ಡಾಸ್ ಯೆವ್ನ್ ಮಾಗಿರ್ ಇಗರ್ಜೆಕಡೆ ಧಾಂವ್ಚೆಂ ಆಸ್‌ಲ್ಲೆಂ. ಪೂಣ್ ಏಕ್ ದೀಸ್ ದೊತೊರ್ನಿಚೊ ಉಗ್ಡಾಸ್ ಯೆತಾನಾ ದೊತೊರ್ನ್ ಸಂಪಲ್ಲಿ, ರಾಮಾಯಣ ಮುಗ್ಗೊಂಕ್ ನಾತ್‌ಲ್ಲೆಂ. ತೆ ದೀಸ್ ಧಾವ್ನ್‌ಚ್ ತ್ಯಾ ವರ್ಸಾ ಕಿತ್ಯಾಕ್ ಪ್ರೈಜ್ ಮೆಳೊಂಕ್ ನಾ ಮ್ಹಣ್ ಮಾಮ್ಮಿಕ್ ಕಸಲಿ ಜಾಪ್ ದಿಂವ್ಚಿ ಮ್ಹಣ್ ಹಾಂವೆ ರಿಹರ್ಸಲ್ ಸುರು ಕೆಲ್ಲೆಂ.

ಆಮ್ಕೆರ್ ತವಳ್ ಉದಯವಾಣಿ ಆನಿ ರಾಕ್ಲೊ ಪತ್ರಾಂ ಸರಾಗ್ ಯೆತಾಲಿಂ. ಚಂದಮಾಮಾ, ಬಾಲಮಿತ್ರ, ಮಾಗಿರ್ ಬಾಲಮಂಗಳ ಆಮಿ ಭುರ್ಗ್ಯಾಂನಿ ಪಯ್ಲೆ ಒಟ್ಟು ಕರ್ನ್ ಹಾಡ್ಚಿಂ ಆಸ್‌ಲ್ಲೆಂ. ಸದಾಂ ಯೆಂವ್ಚಿಂ ಪತ್ರಾಂ, ವ್ಹಡಾಂನಿ ವಾಚುನ್ ಮಾಗಿರ್ ಆಮ್ಕಾಂ. ಆಮಿ ವಾಂಟ್ಕಾರ್ ಘೆತ್‌ಲ್ಲಿಂ ಪಯ್ಲೆಂ ವಾಚುಂಕ್ ಆಮ್ಚಿ ಭಾಭಾವಾಂಚಿ ಏಕೇಕ್ ಪಾವ್ಚಿಂ ಕುಸ್ತಿ ಸಯ್ತಾ ಜಾತಾಲಿ. ವ್ಹಡ್ಲಿಮಾಂಯ್ ಕಿತ್ಯಾಕ್‌ರೇ ಕೊಂಬೆ ಬಾಂದ್ತಾತ್ ಮ್ಹಣ್ ಜೋರ್ ಕರ್ಚೆಂ ಆಸ್‌ಲ್ಲೆಂ. ಮಾಗಿರ್ ರಾಜಿಯೆರ್ ಕಾಡ್ನ್ ದೋನ್ ಬೂಕ್ ಸಾಂಗಾತಾ ಹಾಡುಂಕ್ ಸುರು ಕೆಲೆ. ಪೂಣ್ ಹಾಂವೆಂ ತವಳ್‌ಚ್ ಪತ್ತೇದಾರಿ ವಾಚುಂಕ್ ಸುರು ಕೆಲ್ಲೆ. ಬಿ.ವಿ. ಅನಂತರಾಮಾಚೊ ಜಿಂಕೆ, ಚಂದನ್, ಶ್ಯಾಂ, ಕಾಮಿನಿ, ಎನ್ ನರಸಿಂಹಯ್ಯಾಚೊ ಪತ್ತೇದಾರ ಪುರುಶೋತ್ತಮ, ಸಿ ಎಸ್ ರಾವ್ ಹಾಚೆ ವಿಜಯ್, ಕಮಲ್ ಆನಿ ಜಿ. ಪ್ರಕಾಶ್, ಕೌಂಡಿನ್ಯ ಹಾಂಚಿಂ ಪುಸ್ತಕಾಂ ಸೊಧುನ್ ವ್ಹಚುನ್ ವಾಚ್ತಲ್ಯಾಂವ್.

ಆಮ್ಕೆರ್ ತಸಲೆ ಬೂಕ್ ಮಾತ್ರ್ ನ್ಹಯ್ ಪಯ್ಲಾರಿ, ಝೆಲೊ ತಸಲಿಂ ಪತ್ರಾಂ ಸಯ್ತಾ ಹಾಡುಂಕ್, ವಾಚುಂಕ್ ಆಬಾನ್ ಆಡ್ವಾರ್‌ಲ್ಲೆಂ. ಪೂಣ್ ಮ್ಹಾಕಾ ಜೆವ್ತಾನಾ ಸಯ್ತಾಯಿ ಬೂಕ್ ವಾಚ್ಚಿ ಪಿಸಾಯ್. ಹಿ ಪಿಸಾಯ್ ಆತಾಂಯ್ ಅಸಾ. ಇಸ್ಕೊಲಾಧಾವ್ನ್ ಹಾಡ್‌ಲ್ಲೆ ಅಸಲೆ ಬೂಕ್ ಲಾಯ್ನ್ ಕಾಡ್ಲ್ಯಾ ಉಪ್ರಾಂತ್ ವೊಲಿ ಭಿತರ್ ವಾತ್ ಪೆಟವ್ನ್ ದವರ್ನ್ ವಾಚ್ಚೆ. ನಾ ತರ್ ರಿವಿಜನ್ ಕರ್ತಾಂ ಮ್ಹಣ್ ಟೆಕ್ ಬುಕಾ ಮಧೆಂ, ನೋಟ್ಸ್ ಬುಕಾ ಮಧೆಂ ದವರ್ನ್ ವಾಚ್ಚೆಂ. ಅಸಲಿ ಸವಯ್ ಮ್ಹಜ್ಯಾ ಥೊಡ್ಯಾ ಬರೊವ್ಪಿ ಮಿತ್ರಾಂಕ್ ಆಸ್‌ಲ್ಲಿ ಗಜಾಲ್ ಮಾಗಿರ್ ತಾಣಿ ಸಾಂಗ್‌ಲ್ಲಿ ಆಸಾ. ಅಶೆಂ ವಾಚ್ತಾನಾ ಏಕ್ ದೀಸ್ ರಾತಿಂ ಉದಕ್ ಪಿಯೆಂವ್ಕ್ ಉಟ್‌ಲ್ಲಾ ವ್ಹಡ್ಲಿಮಾಂಯ್ ಯೆವ್ನ್ ಹೆಂ ಕಾಲೆಂ ಮ್ಹಣ್ ವೋಲ್ ಧರ್ನ್ ವೊಡ್ಲಿ. ತ್ಯಾ ಫೊರ್ಸಾಕ್ ವಾತ್ ಮ್ಹಜ್ಯಾ ಪಾಂಯಾಂಚೆರ್. ಮಾಗಿರ್ ತಿಕಾ ದಮ್ಮಯ್ ಘಾಲ್ನ್ ತಿ ಗಜಾಲ್ ಆಬಾಕ್ ಸಾಂಗಾನಾತ್ಲೆಪರಿಂ ಕರ್ಚ್ಯಾಂತ್ ಯಶಸ್ವಿ ಜಾಲೊಂ.

ಆಮ್ಕಾಂ ಘರಾ ಭೊಂವಾರಿ ಇಲ್ಲೊಸೊ ಜಾಗೊ. ಪೂಣ್ ಮ್ಹಾಕಾ ಧಾಂವ್ಚೆಂ
 ಧಾಂವ್ಚೆಂ, ಘುಂವ್ಚೆಂ ಮ್ಹಳ್ಯಾರ್ ಭಾರೀ. ದೆಕುನ್ ರಜಾ ಮೆಳ್ತಾಲೆ ಕೂಡ್ಲೆ ಹಾಂವೆಂ
 ಮ್ಹಜ್ಯಾ ಆಜಾಳ್ಯಾ ನಕ್ರೆಂತ್ಲ್ಯಾ ಪೆತ್ತಾಜೆ ವೆಚೆಂ. ಥಂಯ್ ಎಕ್ರೆಗಟ್ಲಾನ್ ರಾನ್ ಆಸ್ಲೆಂ,
 ದೆ ಆಸ್ಲೆ ಆನಿ ವ್ಹಡ್ಲಿಮಾಂಯ್ಚ್ಯಾ ಉತ್ರಾಂನಿ ಸಾಂಗ್ಚೆಂ ತರ್ ಆಮ್ಕಾಂ 'ಬೊಲಿ'
 ಬೊಲೆಂವ್ಕ್ (ವಾ ಬಲಿ ಯೇಂವ್ಕ್?) ದರಬಸ್ತ್ ಜಾಗೊ ಆಸ್ಲೊ. ಏಕ್ ತಳೆಂಯ್
 ಆಸ್ಲೆಂ.

ಥಂಯ್ ತವಳ್ ಬೊಗ್ಗು ನಾಂವಾಚೊ ಕಾಮಾಚೊ ಆಸ್ಲೊ. ಗಾಂತ್ ಫಾಲ್ಸ್
 ಕಾಣ್ (ರಾನ್ ಕುಂಕಾಡ್) ಧರ್ಜ್ಯಾಂತ್, ಉರು ದವರ್ನ್ ಸೊಂಸೆ, ಸಾಳ್ ಧರ್ಜ್ಯಾಂತ್,
 ಲೊರಿ ಬುಡವ್ನ್ ಮಾಸ್ಲಿ ಧರ್ಜ್ಯಾಂತ್, ಕಾಸವ್, ಕುರ್ದೊ ಧರ್ಜ್ಯಾಂತ್ ಭಾರೀ ಹುಶಾರ್
 ಲೊ. ಪೂಣ್ ತಾಕಾ ಬರೊಂವ್ಕ್ ಯೇನಾತ್ಲೆಂ ಆನಿ ಮ್ಹಾಕಾ ಉಪ್ಯೆಂವ್ಕ್ ಯೇನಾತ್ಲೆಂ.
 ಆಮಿ ಎಕಾಮೆಕಾ ಕುಮಕ್ ಕರುಂಕ್ ಚಿಂತ್ಲೆಂ. ಹಾಂವೆಂ ತಾಕಾ ಬರೊಂವ್ಕ್ ಶಿಕೊಂವ್ಚೆಂ,
 ಲೊಣೆಂ ಮ್ಹಾಕಾ ಉಪ್ಯೆಂವ್ಕ್ ಶಿಕೊಂವ್ಚೆಂ. ಪಯ್ಲೆಂ ಏಕ್ ಹಫೊ ಗೊರ್ವಾಂ ಚರಯ್ತಾನಾ,
 ಸ್ಲೇಟ್ ಫೆವ್ನ್ ಹಾಂವೆಂ ತಾಕಾ ಬರಂವ್ಕ್ ಶಿಕಯ್ಲೆಂ. ತಾಚೆಂ ಬರಪ್ ಗುಡ್ಯಾಕ್
 ಲೊಡ್ತಾನಾ ಗೊರ್ವಾಂ ಗಾದ್ಯಾಕ್ ದೆಂವ್ಲಿ. ಸೆವ್ರಿ ಮಾವೈನ್ ಚಿಂಚೆ ಆಡಾರ್ ಆಮ್ಚೆ
 ಲೊಟೆರ್ ಪಿಟೊ ಕರ್ತಾನಾ ಸ್ಲೇಟ್ ಆನಿ ಕಡ್ಲಿ ಮಾಳ್ಯಾರ್ ಚಡ್ಲಿ.

ಮಾಗಿರ್ ಹಾಂವೆಂ ಉಪ್ಯೆಂವ್ಕ್ ಶಿಕ್ಷಿ ಸರ್ತಿ. ಪಯ್ಲೆಂ ಕಡಮಜಲ್ ಗಾದ್ಯಾ ಲಾಗ್ತಿಲ್ಯಾ
 ಲೊಂಬ್ಯಾ ರುಕಾರ್ ಬಸೊನ್ ಆಸ್ತಾನಾ ಬೊಗ್ಗುನ್ ಉಪ್ಯೆಂವ್ಚೆವಿಶಿಂ ಥಿಯರಿ ಕ್ಲಾಸ್ ದಿಲಿ.
 ಹಾಂವೆಂ ಸಾಂಗ್ಲೆಂ 'ಥಿಯರಿ ನಾಕಾ ಪ್ರಾಕ್ಟಿಕಲ್ ಜೊಡ್ಯಾಂ.' ಆಮ್ಚ್ಯಾ ತಳ್ಳಾಕ್ ಗೆಲ್ಯಾರ್
 ಕರಾ ಕಳ್ತಾನೇ ದೆಕುನ್ 'ಗುರ್ಮೆ ಗುಂಡಿ' ಮ್ಹಳ್ಯಾ ವ್ಹಾಳಾಕ್ ಗೆಲ್ಯಾಂವ್. ಗೊರ್ವಾಂಕ್
 ಉಂವ್ಕ್ ವರ್ತಾಂವ್ ಮ್ಹಣ್ ಗೆಲ್ಯಾಂವ್. ನಾ ತರ್ ಆಮ್ಕಾಂ ನಂಯ್ಕ್, ವ್ಹಾಳಾಕ್
 ಲೊಚುಂಕ್ ವ್ಹಡ್ಲಿಮಾಂಯ್ ಸೊಡಿನಾತ್ಲಿ. ಆಮಿ ಧುವೆಚಿಂ ಭುರ್ಗಿಂ. ಮಾಗಿರ್ ಕಾಂಯ್
 ಲೊಸ್ ಘಡಾತ್ ತರ್ ಕೊಣಾಕ್ ಜಾಯ್? ಮ್ಹಳಿ ಭಿರಾಂತ್ ತಿಕಾ. ಆಮಿ ಗೊರ್ವಾಂಕ್
 ಉಂವ್ಚೆಂ, ಮಾಗಿರ್ ಉಪ್ಯೆಂವ್ಕ್ ಶಿಕ್ಷೆಂ ಅಶೆಂ ಆಮ್ಚೆಂ ಲೇಕ್.

ಬೊಗ್ಗುನ್ 'ಅಳೆ ಅಶೆಂ ಉಪ್ಯೆಂವ್ಚೆಂ' ಮ್ಹಣುನ್ ಉಡ್ಕಿ ಮಾರ್ಲಿಚ್. ತಾಚೆ ಪಾಟ್ಲಾನ್
 ಲೊಂವಾಯಿ ಉಡ್ಲೊಂ. ದೋನ್ ಪಾವ್ಲಿಂ ಹಾತ್ ಪಾಂಯ್ ಬಡಯ್ಲೆ. ತಿಸ್ರೆ ಪಾವ್ಲಿಂ
 ಲೊಳ್ಳೆ ಕರ್ನ್ ಹಾಂವ್ ಉದ್ಕಾ ಭಿತರ್, ಉದಕ್ ಮ್ಹಜ್ಯಾ ಪೊಟಾ ಭಿತರ್. ಉಪ್ರಾಂತ್
 ಬಾರ್ ಪಾವ್ಲಿಂ ಪ್ರಯತ್ನ್ ಕೆಲ್ಯಾರಯಿ ಮ್ಹಾಕಾ ಉಪ್ಯೆಂವ್ಕ್ ಜಾಂವ್ಕ್ ನಾ.

ಆತಾಂ ಬೊಗ್ಗುನ್ ಪೆತ್ತಾಜೆ ಸೊಡ್ನ್ ಥೊಡಿಶಿಂ ವರ್ಸಾಂ ಜಾಲಿಂ. ತಾಕಾ ಬರೊಂವ್ಕ್
 ಯೆತಾಗೀ ನಾ ತಾಚೆ ಮ್ಹಾಕಾ ಖಬರ್ ನಾ.

ಲ್ಹಾನ್ ಸಂಗ್ತಿ ವ್ಹಡ್ ಸಂತೊಸ್

ಆಮ್ಚೆ ಪಯ್ಕಿಲ್ಯಾ ಹಜಾರ್ ಆನಿ ಲಾಕ್ ಆನಿ ಕರೊಡ್ ಲೊಕಾಕ್ ನೊಬೆಲ್ ಇನಾಮ್ ಮೆಳನಾ. ಆಮಿ ಕೊಣಿ ಹಿಮಾಲಯಾಚ್ಯಾ ತಕ್ಲೆರ್ ವಚನಾಂವ್ ವಾ ಸುನಿತಾ ವಿಲಿಯಮ್ಸ್‌ಪರಿಂ ಅಂತ್ರಳ್ ಭೊಂವಾನಾಂವ್. ಆಮ್ಕಾಂ ಕೊಣಾಯ್ಕಿ ಆಸ್ಕರ್ ವಾ ಫಿಲ್ಮ್‌ಫೇರ್ ಪ್ರಶಸ್ತಿ ಸೊಧುನ್ ಯೇನಾ. ತರ್ಯಿ ತೆಂ ಸಾಧನ್ ಕೆಲ್ಲ್ಯಾಂಚ್ಯಾಕ್‌ಯಿ, ವ್ಹಡ್ ವ್ಹಡ್ ಕಾರ್ಬಾರಾಂ ಕೆಲ್ಲ್ಯಾಂಚ್ಯಾಕ್‌ಯಿ ಚಡ್ ಸಂತೊಸಾನ್ ಸಾದೊ ಲೊಕ್ ಜಿಯೆತಾ.

ಕಾರಣ್ - ಲ್ಹಾನ್ ಬಾಳ್ಕಾಚ್ಯೊ ನಿದೆಂತ್ಲ್ಯೊ 'ಡಿಂಪಲ್' ಹಾಸೊ ಆಮ್ಕಾಂ ಸಾತ್ವಾ ಸರ್ಗಾಕ್ ಪಾವಯ್ತಾತ್. ಘೊವಾಕ್ ಮೆಳ್‌ಲ್ಲಿ ಏಕ್ ಹಜಾರ್ ರುಪ್ಯಾಂಚೆ ಭಡ್ತಿ ಧಾ ನೊಬೆಲಾಂಚ್ಯಾಕ್‌ಯಿ ವ್ಹಡ್. ಬಾಯ್ಲೆನ್ ಮಾರ್‌ಲ್ಲಿ ಮೊಗಾಳ್ ಉಬಾಳ್ ವೇಂಗ್ ತಿಚ್ಯಾ ದಾದ್ಲ್ಯಾಕ್ ಹಿಮಾಲಯಾಚ್ಯಾ ತಕ್ಲೆರ್ ಚಡಯ್ತಾ. ಮಾಗಿರ್ ಅಂತ್ರಳ್ ಆನಿ ಸರ್ಗ್ ಇಲ್ಲೊಸೊಚ್ ಪಯ್ಸ್.

ಅಶೆಂ ಹ್ಯೊ ಲ್ಹಾನ್ ಸಂಗ್ತಿ ಜ್ಯೊ ಸಂಸಾರಾಕ್ ಫರಕ್ ಪಡನಾಂತ್ ತಸಲ್ಯೊ ಸಾದ್ಯಾ ಲೊಕಾಚೆಂ ಜಿವಿತ್ ಫುಲಯ್ತಾತ್, ಹೊ ಸಂಸಾರ್ ಸುಡಾಳ್ ಚಲಯ್ತಾತ್.

'ಹನಿ ಹನಿ ಕೂಡಿ ಹಳ್ಳೆ' ಚಡಾವತ್ ದುಡು ಉರೊಂವ್ಚೆ ಖಾತಿರ್ ಮಾತ್ರ್ ವಾಪಾರ್ಚಿ ಗಾದ್. ಪೂಣ್ ಲ್ಹಾನ್ ಸಂತೊಸಾಂಚೆಂ ಥೆಂಬೆ ವ್ಹಡ್ ಸಾಗೊರ್ ಜಾತಾತ್ ಹಿ ಆಮ್ಕಾಂ ಸರ್ವಾಂಕ್ ಕಳಿತ್ ಆಸ್‌ಲ್ಲಿ ಗಜಾಲ್ ಜಾಯ್ತಿ ಪಾವ್ಪಿಂ ಆಮಿ ವಿಸರ್ತಾಂವ್.

ಪ್ರಕೃತಿ ಹ್ಯಾ ಲ್ಹಾನ್ ಲ್ಹಾನ್ ಸಂತೊಸಾಂಚೆಂ, ಸಂಭ್ರಮಾಂಚೆಂ ಭಂಡಾರ್. ಪಳೆಂವ್ಚಿ ಆನಿ ಪಾರ್ಕುಂಚಿ ದೀಶ್ತ್ ಆಸಾ ತರ್. ಥಂಡ್ ವಾರ್ಯಾ ಲ್ಹಾರ್, ದರ್ಯಾ ಗಾಜ್, ಸುಂದರ್ ಚಂದಿರ್, ಲಾಕ್ ನೆಕೆತ್ರಾಂ, ಪಯ್ಲೆ ಪಾವ್ನಾ ಥೆಂಬೆ, ಶಿರಾಂಧಾರಿಚೊ ಪಾವ್ಸ್, ಕಿಡಿಂಚೊ ಆವಾಜ್, ವೋತ್, ಸಾವ್ಳಿ, ಉಬಾರ್ ಖಿಡಪ್, ಬಾರೀಕ್ ರೇಂವ್, ದಾಟ್ ರಾನ್, ಎಕ್ಸುರೊ ರೂಕ್... ಅಶೆಂ ಮನಾತಿತಿಚೆರ್ ಹೊಂದೊನ್ ಹರೈಕ್ ಗಜಾಲ್‌ಯಿ ಸಂತೊಸ್ ದೀಂವ್ಕ್ ಸಕ್ತಾ. ಕೊಂಕ್ರಿಟ್ ರಾನಾಂತ್‌ಯಿ ಅಸಲೊ ಸಂತೊಸ್ ಮೆಳೊಂಕ್ ಸಕ್ತಾ. ಪೂಣ್ ತೊ ಘಡಿಯೆಚೊ. ಸದಾಂ ಪಳೆಲ್ಲೆಂ ಸದಾಂಚೆಂ ಜಾತಾಂ. ಪ್ರಕೃತಿ ತಶಿ ನ್ಹಯ್ - 'ನಿತ್ಯನೂತನ, ಚಿರಂತನ'.

ಭುರ್ಗಿಂ ಲ್ಹಾನ್, ನೆಣ್ಣಿಂ. ಪೂಣ್ ಭುರ್ಗ್ಯಾಂಕ್ ಮನ್ಯಾಕುಳಾಚೊ ಬಾಪುಯ್ ಮ್ಹಣ್ತಾತ್. 'ಭುರ್ಗಿಂ ಮನಾಂ ಪೊಡಿಂ ಸರ್ಗಿಂ' ಅಮರ್ ಕವಿ ಚಾಫ್ರಾಚೆಂ ಅಮರ್ ಉತ್ರಾಂ ಹಿಂ. "ತುಂ ದೊನ್ ವರ್ಸಾಂಚೆಂ ಬಾಳ್ಕೆಂ, ಹಾಂವ್ ದೊನ್ ವರ್ಸಾಂಚೊ ಬಾಪುಯ್" ಮ್ಹಣ್ತಾ ಕುವೆಂಪು. "ಏಕ್ ಭುರ್ಗೆಂ ಆಮ್ಕಾಂ ತಾಣೆಂ ದೀಂವ್ಕ್ ಆಸ್ಚೊ

ಸಂತೋಸ್ ಸಗೊ, ಸುವಿಲ್ಯಾ ಪಾಂಚ್ ವರ್ನಾಂ ಭಿತರ್‌ಚ್ ದಿತಾ. ಉಪ್ರಾಂತ್ ವ್ಹಡಾಂನಿ ತೆಂಯ್ ಆಶೆಂವ್ಕ್ ನಜೊ. ತಾಚೆ ಉಪ್ರಾಂತ್ ಭುರ್ಗ್ಯಾಂನಿ ಸಂತೋಸ್ ದಿಲೊ ತರ್ ಲೊ ಬೋನಸ್.”

ಲ್ಹಾನ್ ಲ್ಹಾನ್ ಸಂಗಿಂನಿ ವ್ಹಡ್ ಸಂತೋಸ್ ಜೊಡ್ವಾಂತ್ ಭುರ್ಗ್ಯಾಂಕ್ ಮಿಕ್ವಾಲ್ಲಿಂ ಪಾಂತ್. ಲ್ಹಾನ್ ಭುರ್ಗ್ಯಾಂಕ್ ಪಳೆಯಾ. ಕಸಲ್ಯಾಯಿ ಚಿಲ್ಲರ್ ಮೊಲಾಚ್ಯಾ ವಸ್ತುಂತ್ಯಾ ಪಿಂ ಲಾಕಾಂಚೊ ಸಂತೋಸ್ ಜೊಡ್ತಾತ್. ಖೆಳೊಂಕ್ ಕುಲೆರಾಂ, ಡಬ್ಬೆ, ಕಾಗ್ದಾಕುಡ್ಕೆ ವಾಕ್‌ಮಿ ಪರ್ನಿ ಗುಜರಿ ಮ್ಹಣ್ ಲೆಕ್‌ಲ್ಲಿ ವಸ್ತಾಯಿ ತಾಂಕಾಂ ಕೊಹಿನೂರ್ ವಜ್ರಾ ಪ್ರಾಸ್ ಮೊಲಾಧಿಕ್. ತಿ ಸಾಂಬಾಳ್ಚಿ ಆನಿ ತಾಚೆ ಸರ್ಬಾರಾಯ್ ಕರ್ಚಿ ರೀತ್‌ಚ್ ಪಳೆಂವ್ಕ್ ಏಕ್ ಅಪುರ್ಬಾಯ್.

ಆಮಿ ಲ್ಹಾನ್ ಆಸ್ತಾನಾ ಮೊಳ್ಬಾರ್ ಧುರ್ಯಾಚೆಂ ಮೋಡ್ ಉಬವ್ನ್ ವ್ಹೆಚೆ ರೊಕೆಟ್ ಆಸ್‌ಲ್ಲೆಂ. ಥೊಡೆ ಪಾವ್ಪಿಂ ಆವಾಜಾನ್, ಜಾಯ್ತೆ ಪಾವ್ಪಿಂ ಮೊನೆ. ಪೂಣ್ ತ್ಯಾ ಧುರ್ಯಾಚೆಂ ಮ್ಹಣ್ ಧರುನ್ ಜಾಯ್ತೆ ವೇಳ್ ಆಮ್ಚಿ ದೀಶ್ ಮೊಳ್ಬಾರ್ ಝುಜ್ತಾಲಿ. ಧುರೊ ಸಂಪೂರ್ಣ್ ಮಿಸ್ಕಲ್ಯಾ ಉಪ್ರಾಂತ್ ತೆಂ ರೊಕೆಟ್ ಆಮೇರಿಕಾಚೆಂ, ತೆಂ ರೊಕೆಟ್ ರಶ್ಯಾಚೆಂ, ನಾ ತೆಂ ವಾಕಿಸ್ತಾನಾಚೆಂ ಮ್ಹಣ್ ಚರ್ಚಾ. ಮಾಗಿರ್ ಕಿತ್ಯಾಕ್ ಆಯ್ಲಾಂ, ಖಿಂಯ್ಸರ್ ಗೆಲಾಂ ಮ್ಹಣ್ ವಾದ್ ವಿವಾದ್. ರೊಕೆಟ್ ಪಳೆಲ್ಲೆ ದೀಸ್ ಮ್ಹಜ್ಯಾ ಸ್ವಪ್ನಾಂಕ್ ಪಾಕಾಟೆ. ಹಾಂವ್‌ಚ್ ಮೊಕೆಟಾಚೊ ಡ್ರೈವರ್ ಜಾವ್ನ್ ಘಡ್ಯೆ ಭಿತರ್ ಗುಮ್ವಾ ಬೆಟಾರ್, ಪರ್ಪಳೆ ಗುಡ್ಯಾರ್, ಕಕ್ರೆ ಖಿಡ್ಪಾರ್ ಪಾವ್ತಾಲೊ. (ತವಳ್ ಹೆ ಆಮ್ಚ್ಯಾ ಗಾಂವ್ಚೆ ಹಿಮಾಲಯ). ಆಜ್ ಹೆ ರೊಕೆಟ್ ದಿಸಾನಾಂತ್. ದಿಸನಾಂತ್‌ಗೀ ವಾ ಶೆರಾಚ್ಯಾ ಧುಳಿ ಧುರ್ಯಾಂತ್ ರೊಕೆಟಾಚೊ ಧುರೊ ದಿಸನಾ ತೆಂ ಕಳನಾ. ತಶೆಂಚ್ ಸಮ್ಜಣಿ ವಾಡೊನ್ ಹೆ ರೊಕೆಟ್, ವಿಮಾನ್, ರೊಯಿಂಗ್, ತಾಂಚಿ ತಾಂತ್ರಿಕತಾ ಕಳ್ಳ್ಯಾ ಉಪ್ರಾಂತ್, ಧುರ್ಯಾಚೆಂ ಕಾರಣ್ ಕಳ್ಳ್ಯಾ ಉಪ್ರಾಂತ್ ಹಿ ಏಕ್ ‘ವ್ಹಡ್ ಗಜಾಲ್’ ನ್ಹಯ್. ಆಜ್ ವಿಕಿಪೀಡಿಯಾಂತ್ ರಾಸ್ ಮಾಹತ್ ಖಣಾನ್ ಮೆಳ್ತಾ. ಪೂಣ್ ಹ್ಯಾ ಲ್ಹಾನ್ ಲ್ಹಾನ್ ಗಜಾಲಿಂನಿ ಲಾಬ್ಚೊ ಸಂತೋಸ್ ಭೊಗ್ಲ್ಯಾರ್ ಮಾತ್ ಕಳ್ತಾ.

ಭಿರಾಂತೆಂತ್ಯಾ ಸಂತೋಸ್ ಆಸ್ತಾ. ಪೂಣ್ ತಿ ಭಿರಾಂತ್ ಪಾಶಾರ್ ಜಾಲ್ಯಾ ಉಪ್ರಾಂತ್. ದಾಕ್ಲೊ ದಿಂವ್ಚೊ ತರ್ ಥೊಡ್ಯಾ ವರ್ನಾಂ ಆದಿಂ ಕಾಳೆಂ ಅಂಬಾಸಿಡರ್ ಆಯ್ಲೆಂ ತರ್ ಭುರ್ಗೆ ಭಿಯೆತಾಲೆ. ಕಾಳ್ಕಾ ಅಂಬಾಸಿಡರಾಂತ್ಲೆ ಮನಿಸ್ ಭುರ್ಗ್ಯಾಂಕ್ ಕೊರ್ನ್ ವರ್ನ್ ನವ್ಯಾನ್ ಬಾಂದ್ಚ್ಯಾ ಸಾಂಕ್ಯಾಕ್ ಬಲಿ ದಿತಾಲೆ ಮ್ಹಣ್ ಗಾಂವಾರ್ ಗಾಬ್ ಆಸ್‌ಲ್ಲಿ. ಹಿ ಆಮ್ಚ್ಯಾ ಗಾಂವಾಂತ್ ಮಾತ್ ನ್ಹಯ್, ಸಗ್ಳ್ಯಾ ಗಾಂವಾಂನಿ ಆಸ್‌ಲ್ಲಿ ಕೆರಾಲ್ ಸಂಗತ್. ಪೂಣ್ ಭುರ್ಗ್ಯಾಂಕ್ ವೆಲ್ಲೆಂ ಜಾಂವ್, ಬಲಿ ದಿಲ್ಲೆಂ ಜಾಂವ್ ಆಮಿ ಪೂಣೆಂಯ್ ಆಯ್ಕಲ್ಲೆಂ ನಾ. ಕಾಳ್ಕಾ ಅಂಬಾಸಿಡರಾಚೆಂ ನಾಂವ್ ಮಾತ್ ಪಾಡ್. ಆಜ್ ಏಕ್ ಗಜಾಲ್ ಚಿಂತ್ತಾನಾ ಹಾಸೊಂಕ್ ಯೆತಾ.

ಭುರ್ಗ್ಯಾಂಚ್ಯಾ ಮಟ್ವಾಕ್ ಆಮ್ಗರ್ ಆತಾಂ ಸಂತೋಸಾಚೆಂ ಖಜಾನ್‌ಂಚ್ ಆಸಾ. ಪಾಂಚ್ ವರ್ನಾಂಚೆಂ ಸೃಜನಾ ಆನಿ ದೇಡ್ ವರ್ನಾಂಚೆಂ ಸಂಜನಾ. ಸೃಜನಾ ವ್ಹಡ್ ಆನಿ ಡಿಸ್ಕೊಲಾಕ್ ವೆತಾ ದೆಕುನ್ ತಾಚಿ ಉತ್ಸವ್‌ಮೂರ್ತಿ ದೆಂವವ್ನ್ ಸಂಜನಾ ಪಾಟಾರ್

ಚಡ್ಲಾಂ. ತೆಂಚ್ ರಾಣಿ ಮಹಾರಾಣಿ ಆನಿ ಕ್ವೀನ್ ವಿಕ್ಟೋರಿಯಾ. ತಾಣೆ ಪಾಂಯಾಂತ್ ದಾಕಯಿಲ್ಲೆಂ ಜೀ ಹುಜೂರ್ ಮ್ಹಣ್ ಹಾಂವ್ ಆನಿ ಸರಿತಾ ಮಾತ್ಯಾರ್ ವಾವಯ್ತಾಂವ್. ಆಮ್ಕಾಂ ಭಕ್ಷೀಸ್ ಮೆಳ್ಚೊ ಸಂಜನಾಚೊ ಏಕ್ ಕೀಸ್ ಮಾತ್. ತೆಂಯಿ ತಾಕಾ ಮನ್ ಆಸ್ಲಾರ್. ನಾ ತರ್ ಏಕ್ ಲೈಟ್ ಹಾಸೊ. ಚಡಿತ್ ಆಶೆಂವ್ಕ್ ನಾ. 'ಅತಿ ಆಸೆ ಗತಿ ಗೇಡು'. ಸೃಜನಾ ಮಾತ್ ಇಲ್ಲೆಂ ಉಪ್ರಾಟೆಂ ಜಾತಾ, ತಾಚ್ಯಾ ಪಾಟಾರ್ ಹೆಂ ಬಸ್ಲಾಂ ಮ್ಹಣ್. ಮಾಗಿರ್ ಹಾಂವೆಂ ತಾಕಾ 'ಮೊಸಳೆ ಆನಿ ಮಂಗ'ಚಿ ಕಾಣಿ ಸಾಂಗುನ್ ರಾಜಿ ಕರ್ಚೆಂ.

ವ್ಹಡ್ ಜಾತಾನಾ ಜಾಣ್ವಾಯ್ ಯೆತಾ, ಶಿಕಪ್ ಚಡ್ತಾ. ಕಿತೆಂ ಆನಿ ಕಿತ್ಯಾಕ್ ಮ್ಹಳ್ಳ್ಯಾಕ್ ಕಾರಣಾಂ ಮೆಳ್ತಾತ್. ತವಳ್ ಲ್ಹಾನ್ ಲ್ಹಾನ್ ಕಾರಣಾಂಕ್ ಸಂತೊಸ್ ಭೊಗ್ಚಿ ಸಂಗತ್ ಪಾಟಿಂ ಪಡ್ತಾ. ಜಿಣ್ಯೆ ಧಾಂವ್ಣೆರ್ ಹೆಂ ಗರ್ಜ್ ಕೊಣ್ಣಾ. ಪೂಣ್ ಖಂಯ್‌ಗೀ ಜಿವಿತ್ ಸಂತೊಸ್ಪರಿತ್ ಕರುಂಕ್ ಹೆಂ ಭುರ್ಗೊಂಪಣ್‌ಯಿ ಗರ್ಜ್.

ಹಾಂವೆಂ ಭುರ್ಗ್ಯಾಂಕ್ ಪಳೆಲೆಂ

ತೆ ಸಕಾಳಿಂ ತುರ್ತ್ ಗರ್ಜೆನ್ ಬಾಯ್ಲ ಕುಳಾರಾ ಗೆಲ್ಲೆಂ. ವೆತಾನಾ ಭುರ್ಗ್ಯಾಂಕ್ ಪಳೆಂವ್ಚೆವಿಶಿಂ ಲದಿನ್ ದೀಂವ್ಕ್ ವಿಸ್ತಾಲೆಂ ನಾ. ಹ್ಯೊ ಬಾಟ್ಲೊ ಹುನ್ ಕರ್. ತೀನ್ ಕುಲೆರಾಂ ದುದಾ ಪಿಟೊ ಫಾಲ್ಸ್, ಹಳ್ತಾ ಹುನ್ ಉದಕ್ ಫಾಲ್ಸ್ ಬರೆಂ ಹಾಲವ್ನ್ ಬೇಬಿಕ್ ದೀ. ಸೃಜನಾಕ್ ಉಟವ್ನ್ ಬ್ರಶ್ ಕರವ್ನ್, ಬ್ರೆಡ್ ಆಮ್ಲೆಟ್ ಕರ್ನ್ ದೀ. ಏಕ್ ಗ್ಲಾಸ್ ಊಬ್ ದೂದ್ ದೀ. ತಾಕಾ ಹೋಮ್ ವರ್ಕ್ ಕರಯ್. ಜೆವಣ್ ಫ್ರಿಡ್ಜಾಂತ್ ಆಸಾ. ದನ್ವರಾಂ ಬರೆಂ ಹುನ್ ಕರುನ್ ದೀ.” ಹಾಂವೆಂ ಭುರ್ಗ್ಯಾಂಕ್ ಪಳೆಲೆಂ. ಎಕ್ಲೆಂ ಪಾಂಚ್ ವರಾಂಚೆಂ, ದುಸ್ರೆಂ ದೇಡ್. ಕಿತ್ಲ್ಯಾ ಆಪುರ್ಬಾಯೆನ್ ನಿದ್ಲಾಂತ್, ತಾಂಚ್ಯಾ ಹ್ಯಾ ನಿದೆಸುಖಾ ಮುಖಾರ್ ಕರೊಡ್‌ಪತಿಯ್ ಮೆಲೊ.

“ಜಾಯ್ತ್ ಜಾಯ್ತ್. ತೆಂ ಪೂರಾ ಹಾಂವ್ ಪಳೆತಾಂ. ತುಂ ವ್ಹಚ್.” ಹಾಂವ್ ಪೆದಾಮ್ ಉಲಯ್ಲೊಂ. ತೆಂ ಗೆಲೆಂ. ಆನಿ ಹ್ಯಾ ಪಿಲ್ಕಾಟಾಂನಿ ‘ಮ್ಹಜೆ ಬಾರಾ ಬ್ರೇಸ್ತಾರ್’ ಕರುಂಕ್ ಸುರು ಕೆಲೆಂ. ಪಯ್ಲೆಂ ಧಾಕ್ಪಲೆಂ ಸಂಜನಾ ಉಟ್ಲೆಂ. ಆವಯ್ ದಿಸನಾತ್‌ಲ್ಲೆಂ ಪಳೆವ್ನ್ “ದಾದಾ, ದಾದಾ, ಮಾಮ್ಮಿ ನಾ. ಮಾಮ್ಮಿ ದಾಯ್” ಮ್ಹಣುನ್ ಪೆಂಪಾರೆಂ ಸುರು ಕೆಲೆಂ. ತಾಣೆ ಸುಸು ಕೆಲ್ಲೊ ಉಗ್ಡಾಸ್ ಆಯ್ಲೊ. ಕಾಂಯ್ ಥಂಡಿಯೆನ್ ರಡ್ತಾ ಕೊಣ್ಣಾ ಮ್ಹಣ್ ಕಶೆಂಯ್ ದಿವ್ಡಾಚಿ ಕಾತ್ ನಿಸ್ತಾಯಿಲ್ಲೆಪರಿಂ ಹಾಂವೆಂ ತಾಚೆಂ ವಸ್ತುರ್ ಕಾಡ್ಲೆ. ಏಕ್ ಪ್ಯಾಂಟ್ ಸೊದುನ್ ಫಾಲ್ತಾನಾ ತೆಂ ಪಾಂಯ್ ಬಡಯ್ತಾ. ರಿಗಯಿಲ್ಲೊ ಪಾಂಯ್ ಭಾಯ್ರ್ ಯೆತಾ. ದಾಂಬುನ್ ಧರ್ನ್ ಫಾಲ್ತಾನಾ ತಾಚೆ ದೊನ್‌ಯಿ ಪಾಂಯ್ ಪ್ಯಾಂಟಾಚ್ಯಾ ಎಕಾಚ್ ಪಾಂಯಾ ಭಿತರ್. ತಾಚಿ ಕಿಂಕ್ರಾಟ್. ಸದ್ವ್ಯಾಕ್ ವಸ್ತುರ್‌ಚ್ ನಾಕಾ ಮ್ಹಳೆಂ ಆನಿ ಉಗ್ತೆಂ ಸೊಡ್ಲೆಂ.

ಇಲ್ಲಾ ವೆಳಾನ್ “ದಾದಾ ದುದಾ ದಾದಾ ದುದಾ” ಮ್ಹಣ್ ತಾಚಿ ಪ್ಲೇಟ್ ಚೇಂಜ್. ತಾಕಾ ದೂದ್ ಕರ್ನ್ ದೀಂವ್ಕ್ ಗ್ಯಾಸ್ ಪೆಟಯ್ಲೊ. ತಿತ್ಲ್ಯಾರ್ ಪಾಟ್ಲ್ಯಾನ್ ‘ಧಡಮ್’ ಕರ್ನ್ ಆವಾಜ್ ಆಯ್ಲೊ. ಪಳೆತಾನಾ ಸಕಾಳಿಂ ಬಾಯ್ಲೆನ್ ಚಪಾತಿ ಕರುಂಕ್ ಕಾಡ್‌ಲ್ಲೊ ಪಿಟಾಚೊ ಡಬ್ಬೊ ಪಾಟಿಂ ದವ್ರುಂಕ್ ನಾ. ಹ್ಯಾ ಪೀಲೂನ್ ಡಬ್ಬೊ ಉಕುಲ್ನ್ ಮಾತ್ಯಾರ್ ಫಾಲ್ಸ್ ಕಾಣ್ಲೊ. ಪಿಟಾಂತ್ ಅಭಿಶೇಕ್ ಕೆಲ್ಲ್ಯಾ ಗುಮ್ವಾಪರಿಂ ದಿಸ್ತಾ. ಬಾಯ್ಲ ಆಸ್ತಾನಾ ಅಶೆಂ ಘಡ್‌ಲ್ಲೆಂ ತರ್ ಮ್ಹಾಕಾ ತಾಚೆರ್ ಕೊಂಡಾಟೊ ಉಬ್ಜಾತೊ. ಭುರ್ಗ್ಯಾಂನಿ ಅಶೆಂ ಪೊಕ್ರಿಪಣಾಂ ಕರಿನಾಸ್ತಾನಾ ಆನಿ ಕೊಣೆ ಕರ್ಚಿಂ ಮ್ಹಣ್ ಕಾನುನ್ ಉಲಯ್ತೊಂ. ಆತಾಂ ಕಾಲೆಂ ಕರ್ಚೆಂ ಮ್ಹಣ್ ಕಳೆಂ ನಾ. ಹ್ಯಾ ದೇಡ್ ಮುಟ್ಲ್ಯಾಚೆರ್ ರಾಗ್ ಕರುಂಕ್‌ಯಿ ಫಾವೊ ನಾ. ತಾಕಾ ಪಯ್ಲೆಂ ಪಿಟಾಂತ್ಲೆಂ ಫಾಪುಡ್ನ್ ಕಾಡ್ಲೆಂ. ತೊಂಡ್ ಧುಲೆಂ. ಆತಾಂ ನಾಣಯ್ಚೆ ಪಡ್ಲೆಂಮೂ? ಆನೈಕಾ ರಾಂದ್ಲಿರ್ ವ್ಹಡ್ ಮೊಡ್ಕೆಂತ್ ಉದಕ್ ದವರ್ಲೆಂ.

ಪರತ್ ತಾಚೆಂ ಪೆಂಪಾರೆಂ ಸುರು ಜಾಲೆಂ. ಭುಕೆಕ್ ಮ್ಹಣ್ ಕಳೆಂ. ಕಶೆಂಯ್

ದೂದ್ ತಯಾರ್ ಕರ್ನ್ ಬೊತ್ತಿಂತ್ ಭರ್ನ್ ದಿತಾನಾ ತೆಂ ಖಿಂಯ್ ಪಿಯೆಂವ್ಕ್ ಆಯ್ಕತಾ. ಉಕಲ್ನ್, ಭೊಳಾವ್ನ್ ತಾಣೆಂ ಇಲ್ಲೆಂ ದೂದ್ ಪಿಯೆಜೆ ತರ್ ಮ್ಹಾಕಾ ಜಿವಾರ್ ಆಯ್ಲೆಂ.

ಆತಾಂ ನಾಣಂವ್ಚಿ ಸರ್ತಿ. ನಾಣಂವ್ಕ್ ಸುರು ಕೆಲೆಂ. ತೆಂ ಏಕ್ ಪಾವ್ಲಿಂ ಸಾಬಾಕ್ ಹಾತ್ ಘಾಲ್ತಾ. ಆನೈಕ್ ಪಾವ್ಲಿಂ ಶಾಂಪೂಚಿ ಬಾಟ್ಲಿ ವೊಡ್ತಾ. ದಾಂಬುನ್ ಧರ್ನ್ ಸಾಬು ಘಾಲ್ತಾನಾ ಹಾತ್ ಪಾಂಯ್ ಬಡಯ್ತಾ, ಸಾಬು ಉಸಳ್ತಾ. ಮಾಗಿರ್ ಎಕಾ ಬಾಲ್ದೆಂತ್ ತಾಕಾ ರಾವವ್ನ್ ಕಶೆಂಯ್ ನಾಣಯ್ಲೆಂ. ದೊಳ್ಯಾಂಕ್ ಸಾಬು ಪಡ್ಲೊ ಮ್ಹಣ್ ತಾಚ್ಯೊ ಆರಾಬಾಯೊಚ್ ಆರಾಬಾಯೊ. ಕಶೆಂಯ್ ನಾಣವ್ನ್ ನೀಟ್ ಜಾತಾನಾ ಮ್ಹಜಿ ಪಾಟ್ ಪೆಂಕಾಟ್ ನಾ.

ಉಪ್ರಾಂತ್ ಬೆಡ್ಡಾರ್ ನಿದಾವ್ನ್ ಶೆಳ್ ಪುಸುನ್ ಕಾಡ್ನ್, ಪಾವ್ಲರ್ ಘಾಲ್ನ್, ಮುಕಾರ್ ದಿಸ್ಲೆಂ ಏಕ್ ವಸ್ತುರ್ ನೆಸಯ್ಲೆಂ. ಇಲ್ಲೆಂ 'ಜೊಂಗ್ಲಟ್' ದಿಸ್ತಾ. ವ್ಹಡ್ ನ್ಹಯ್ ಚಿಂತ್ಲೆಂ ಹಾಂವೆಂ. ಭುರ್ಗೆಂ ವ್ಹಡ್ ಜಾತಾನಾ ವಸ್ತುರ್ ಸಾರ್ಕೆಂ ಬಸ್ತಲೆಂ.

ತಿತ್ಲಾರ್ ವ್ಹಡ್ಲೆಂ ಜಾಯ್ಗೀ ನಾಕಾಗೀ ಉಟ್ಲೆಂ. “ಡಾಡಾ ಹೆಂ ಮ್ಹಜೆಂ ಅಂಗಿ. ಸಂಜೂಕ್ ಕಿತ್ಯಾಕ್ ಘಾಲಾಂಯ್? ಆತಾಂಚ್ ಕಾಡ್. ಮ್ಹಾಕಾ ಆತಾಂಚ್ ಜಾಯ್.” ವ್ಹಡ್ಲ್ಯಾಚಿ ಧಮ್ಮಿ ಮ್ಹಾಕಾ. ಆತಾಂ ತಾಣೆಂ ರಡ್ಚೆಂ ನಾಕಾ ಮ್ಹಣುನ್ ಹಾಚೆಂ ವಸ್ತುರ್ ಜೆಂ ತಾಚೆಂ ಆಸ್ಲೆಂ - ಕಾಡ್ತಾನಾ ತಾಣೆಂ 'ಅಗ್ಗು' ಕೆಲಾ. “ಮ್ಹಜೆಂ ವಸ್ತುರ್ ತಾಕಾ ಕಿತ್ಯಾಕ್ ಘಾಲ್ಲೆಂಯ್? ಮ್ಹಾಕಾ ಹೆಂಚ್ ಅಂಗಿ ಜಾಯ್. ವೆಗ್ಗಿಂ ಉಂಬಳ್ನ್ ದೀ.” ವ್ಹಡ್ಲೆಂ ಪರತ್ ರಡಲಾಗ್ಲೆಂ. “ಪಯ್ಲೆಂ ಬ್ರಶ್ ಕರ್ನ್ ಚಾ ಪಿಯೆ. ಮಾಗಿರ್ ಉಂಬಳ್ನ್ ದಿತಾಂ” ಮ್ಹಣ್ ತಾಕಾ ಭೊಳಾಂವ್ಕ್ ಕೆಲೆಂ ಪ್ರೇತನ್ ಫಳಾಧಿಕ್ ಜಾಯ್ನಾತ್‌ಲ್ಲ್ಯಾ ವೆಳಾರ್ ಪಾಟಿಕ್ ಏಕ್ ಹಳ್ತಾಚೊ ಮಾರ್ ಬಸ್ಲೊ. ರಾವ್ ತುಕಾ ಕಾರ್ಕಳ್ಜಾ ಮಾಂಯ್‌ಕಡೆ ಸಾಂಗ್ತಾಂ ಮ್ಹಣ್ ಮ್ಹಾಕಾ ಚೇತಾವ್ಣಿ ದೀವ್ನ್ ವಚುನ್ ವೊಮ್ಮೆಂಚ್ ನಿದ್ಲೆಂ.

ಧಾಕ್ಟ್ಯಾಕ್ ಪರತ್ ಧುವ್ನ್ ಹಾಡ್ಲೆಂ, ಹೆ ಪಾವ್ಲಿಂ ಮಾತ್ರ ಥಂಡ್ ಉದ್ಕಾಂತ್. (ಹಿ ಗಜಾಲ್ ಮ್ಹಜೆ ಬಾಯ್ಲೆಕ್ ಸಾಂಗಾನಾಕಾತ್ ಹಾಂ). ಹೆ ರಗೈಚ್ ನಾಕಾತ್ ಮ್ಹಣುನ್ ಪ್ಯಾಂಪರ್ ಸೊಧುನ್ ಕಶ್ಟಾಂನಿ ಘಾಲ್ನ್, ತಾಚೆ ವಯ್ರ್ ತಾಚೆಂಚ್ ವಸ್ತುರ್ ಘಾಲೆಂ.

ಮಾಗಿರ್ ಇಲ್ಲೆಂ ಜ್ಯೋರ್ ಕರ್ನ್, ಇಲ್ಲೆಂ ಭೊಳಾವ್ನ್ ವ್ಹಡ್ಲ್ಯಾಕ್ ಉಟವ್ನ್ ಬ್ರಶ್ ಕರಯ್ಲೆಂ. ತಾಕಾ ಹೋಮ್ ವರ್ಕ್ ಕರುಂಕ್ ಬಸವ್ನ್, ನಾಸ್ಲೊ ತಯಾರ್ ಕರುಂಕ್ ಬಸ್ಲೊ. ತಾಂತ್ಯಾಂ, ಕಾಯ್ಲ್, ಬ್ರೆಡ್ ಸಗ್ಳೆಂ ತಯಾರ್ ಕರುನ್ ಕಾಯ್ಲ್ ರಾಂದ್ಲಿರ್ ದವರುನ್ ಉಜೊ ಪೆಟಯ್ಲೊ. ಆನೈಕಾ ರಾಂದ್ಲಿರ್ ಫ್ರಿಡ್ಜಾಧಾವ್ನ್ ಕಾಡ್ಲೆಂ ದೂದ್ ದವರ್ಲೆಂ. ತೇಲ್ ಸೊಧುಂಕ್ ಇಲ್ಲೊ ವೇಳ್ ಗೆಲೊ. ತಿತ್ಲೊ ವೇಳ್ ಭುರ್ಗ್ಯಾಂಚೊ ಉಗ್ಡಾಸ್ ನಾ. ಹೆಂ ಮನಾ ಶಾಸ್ತಿರಾ ಪರ್ಮಾಣೆಂ ಸಾರ್ಕೆಂಯ್. ದಾದ್ಲೊ ಎಕಾ ಕಾಮಾರ್ ಮಗ್ನ್ ಜಾಲ್ಯಾರ್ ಹೆರ್ ಗಜಾಲಿಂಚೆರ್ ಗುಮಾನ್ ಉಣೆಂ ಜಾತಾ ಖಿಂಯ್. ಪೂಣ್ ಸ್ತ್ರೀ ಎಕಾಚ್ ವೆಳಾ ಎಕಾವರ್ನ್ ಚಡ್ ವಿಶಯಾಂಕ್ ಗುಮಾನ್ ದಿತಾ ಆನಿ ಸಾಂಬಾಳ್ತಾ.

ಹಿ ಮನಾಶಾಸ್ತಿರಾಚಿ ಗಜಾಲ್ ಮ್ಹಾಕಾ ಕಳಿತ್ ಆಸಾ, ತುಮ್ಮಾಂ ಕಳಿತ್ ಆಸಾ. ಪೂಣ್ ದೇಡ್ ವರ್ಸಾಚ್ಯಾ ಸಂಜನಾಕ್ ಕಳಿತ್ ನಾತ್ಲಿ. ದೆಕುನ್ ಹಾಂವ್ ರ್ಯಾಕಾಂತ್

ಆಸ್ಲಾ ದೋನ್ ತೀನ್ ತೆಲಾಂ ಪಯ್ಕಿಂ ತಿಳೆಲ್ ತೇಲ್ ಸೊದ್ಜಾಂತ್ ವ್ಯಸ್ತ್ ಆಸ್ಲಾ ವೆಳಾರ್ ತೆಂ ಪಾಟ್ಲಾನ್ ಯೇವ್ನ್ ದೋನ್ಯಿ ತಾಂತ್ಯಾಂ ಹಾತಾಂತ್ ಘೆವ್ನ್ ಸಕಯ್ಲೆ ಫಾಲ್ನ್ ಫುಟವ್ನ್, ತಾಂಚೊ ಬೋಳ್ ಬರೊ ಕರ್ನ್ ಹಾತಾಂತ್ ಭರ್ನ್ ಆಸಾ. ಮಧೆಂ ಏಕ್ ಪಾವ್ಲಿಂ ಮಾತೆಂ ಖೊರ್ಪಿಲೆಂ, ನಾಕ್ ಖೊರ್ಪಿಲೆಂ. ಸಗ್ಳ್ಯಾ ಆಂಗಾರ್ ತಾಂತ್ಯಾಂಚೊ ಬೋಳ್.


ಪರತ್ ತಾಕಾ ಘೆವ್ನ್ ಧಾಂವ್ಲೊ ನಾಣ್ಯೆಕ್. ತಾಚಿ ನಿತಳಾಯ್ ತಿರ್ನ್ ತಾಕಾ ದುಸ್ರೆಂ ವಸ್ತುರ್ ಫಾಲುನ್ ಪಾಟಿಂ ರಾಂದ್ಪಾ ಕುಡಾಕ್ ಯೆತಾ ಪರ್ಯಾಂತ್ ರಾಂದ್ಲಿರ್ ಆಸ್ಲಾ ವಸ್ತುಂಚೊ ಉಗ್ಡಾಸ್ ನಾ. ತುಮ್ಕಾಂ ಉಗ್ಡಾಸ್ ಆಸುಂಕ್ ಪುರೊ ದಾದ್ಲ್ಯಾಚೆಂ ಮನಾಶಾಸ್ತಿರ್. ಪೂಣ್ ಹೆ ಪಾವ್ಲಿಂ ಗ್ಯಾಸಾಕ್ ಜಾಂವ್, ದುದಾಕ್ ಜಾಂವ್ ವಾ ಕಾಯ್ಲಿಕ್ ಜಾಂವ್ ಹ್ಯಾ ಮನಾ ಶಾಸ್ತಿರಾಚಿ ಖಬರ್ ನಾತ್ಲಿ. ಕಾಯ್ಲೆ ಕರ್ಪೊನ್ ಧುರೊ ಸುಟೊನ್ ಆಸಾ. ದೂದ್ ಖಿತ್ಕತೊನ್ ಭಾಯ್ರ್ ವೊತೊನ್, ಉರ್ಲೆಂ ಕರ್ಪೊನ್ ಆಯ್ದಾನ್ ಕಾಳೆಂ ಕೊಟ್ಪಾಸ್ ಜಾಲಾಂ. ತಕ್ಷಣ್ ದೋನ್ಯಿ ಗ್ಯಾಸ್ ಬಂಧ್ ಕೆಲೆ.


ತಿತ್ಲ್ಯಾರ್ ವ್ಹಡ್ಲೆಂ ಹಾತಾಂತ್ ಬೂಕ್ ಘೆವ್ನ್, ಟಿಚೆರಿನ್ ಶಿಕಯಿಲ್ಲೆಂ ಪದ್ “ಚಪಾತಿ ಚಪ್ ಚಪ್, ಜಿಲೆಬಿ ಜುಂಯ್ ಜುಂಯ್, ಉಪ್ಪಿನ್ಕಾಯ್ ಪ್ವ್ ಪ್ವ್... ಚಾ ಕಾಫಿ ಕಾಲೆಂ ಡಾಡಾ” ಮ್ಹಣ್ ವಿಚಾರುಂಕ್ ಭಿತರ್ ಆಯ್ಲೆಂ. “ಚಾ-ಕಾಫಿ ಕರ್ಪಾಲಿ” ಮ್ಹಳೆಂ ಹಾಂವೆಂ. “ಏ ತುಕಾ ಗೊತ್ತುನಾ, ಚಾ-ಕಾಫಿ ಗಳಗಳ” ಮ್ಹಣ್ ವ್ಹಡ್ಲ್ಯಾನ್ ಗಳಗಳ ಕರಿತ್ ಭಾಯ್ರ್ ಗೆಲೆಂ.

ಹಾಂವ್ ಫಕತ್ ದೋನ್ ವೊರಾಂನಿ ಪುರಾಸಣೆನ್ ಆನಿ ಭುಕೆನ್ ‘ಗಳಗಳ’ ಕರ್ನ್ ರಡ್ಚ್ಯಾ ಸ್ಥಿತೆಕ್ ಪಾವ್ಲೊಂ. ದೋನ್ ಬಿಸ್ಕಿಟ್ಯೊ ಕೆಲ್ಯೊ ಆನಿ ಉದಕ್ ಪಿಯೆಲೊಂ.

ಘರಾಚ್ ಕಾಮ್ ಕೆಲ್ಯಾರ್ಯಿ ರಜಾ ಸಾಂಬಾಳ್ ನಾಸ್ತಾನಾ ಬಾಯ್ಲೆ ಮನ್ಶಾಂನಿ ಕರ್ಚೊ ವಾವ್ರ್, ತಾಂಚಿ ಸೊಸ್ಣಿಕಾಯ್, ಸಗ್ಳ್ಯಾ ಘರ್ದೆ ಹಾಲ್ ಹವಾಲ್ ತಾಣಿಂ ಸಾಂಬಾಳ್ಚಿ ರೀತ್, ಪುರಾಸಣ್, ತಾನ್ ಭುಕ್ ಲೆಕಿನಾಸ್ತಾನಾ ಸರ್ವಾಂಕ್ ಸುದಾರ್ಪುಂಚಿ ರೀತ್ ಹ್ಯಾ ದೋನ್ ವೊರಾಂನಿ ಮ್ಹಾಕಾ ಸಮ್ಜಾಲ್ಲಿ. ಸರ್ಕಾರ್ ಘರ್ ಸಾಂಬಾಳ್ಚ್ಯಾ ಬಾಯ್ಲೆ ಮನ್ಶಾಂಕ್ ಘೊವಾನ್ ಸಾಂಬಾಳ್ ದಿಂವ್ಚೆ ತಸಲೆಂ ಕಾನೂನ್ ಕಿತ್ಯಾಕ್ ಹಾಡುಂಕ್ ಚಿಂತಾ ಮ್ಹಳೆಂ ಮ್ಹಾಕಾ ಬರ್ಯಾನ್ ಸಮ್ಜಾಲೆಂ.

ವೆಗ್ಳಿಂ ಘರಾ ಯೇಂವ್ಕ್ ಸಾಂಗೊಂಕ್ ಹಾಂವೆಂ ಬಾಯ್ಲೆಕ್ ಪೋನ್ ಕೆಲೊ.





□ ಕಾರ್ಕಳೆಬ್ಬಿ ವಿಕ್ಟರ್ ಮತಾಯಸ್ ವಿಶೋರಿ ಕಾರ್ಕಳೆ
ನಾಂವಾನ್ ಕೊಂಕ್ಣಿ ಸಂಸಾರಾಂತ್ ವಳ್ಳಿಚೊ. ತಾಣೆಂ ಕನ್ನಡಾಂತ್
ಎಮ್.ಎ. ಪದ್ವಿ ಜೊಡ್ಲಾ.

□ ಶಾಳಾಂನಿ ಕೊಂಕ್ಣಿಚೊ ವಾವ್ರ್ ಕರ್ಚ್ಯಾ ಕೊಂಕ್ಣಿ ಪ್ರಚಾರ
ಸಂಚಾಲನಾಚೊ ಕಾರ್ಯಕಾರಿ ಕಾರ್ಯದರ್ಶಿ ಜಾವ್ನ್ ವಾವುರಾ

□ ಕವಿತಾ ಟ್ರಸ್ಟಾಚೊ ಟ್ರಸ್ಟಿ. ಮಾಂಡ್ ಸೊಭಾಣ್ ಸಮಿ
ಸಾಂದೊ, ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿಚೊ ಆದ್ಲೆ
ಸಾಂದೊ, ಕೊಂಕ್ಣಿ ಲೇಕಕಾಂಚ್ಯಾ ಎಕ್ವಟಾಚೊ ಆದ್ಲೊ ಉಪಾಧ್ಯಕ್ಷ

□ ಸಾಂಗಾತ್ಯಾಂಸವೆಂ ಪಾಂಚ್ ವರ್ಸಾಂ ಮಿಶ್ರ ಹಫ್ತಾಳೆಂ
ಚಲಯ್ಲಾಂ.

□ 'ಜಿವಿತಾಚಿಂ ಮೆಟಾಂ' ಆನಿ 'ಶಾಳಾಂನಿ ಕೊಂಕ್ಣಿ: ಏಕ
ಜಯ್ತೆವಂತ್ ಸಾಹಸ್' ಪುಸ್ತಕಾಂಚೊ ಸಹ ಬರೊವ್ಪಿ.

□ ಕೊಂಕ್ಣಿಚ್ಯಾ ಚಡಾವತ್ ನೆಮಾಳ್ಕಾಂನಿ, ವೆಬ್‌ಸಾಯ್ಪಿಂನಿ
ಆಕಾಶ್‌ವಾಣಿರ್ ತಾಚಿಂ ಬರ್ಪಾಂ, ಕವಿತಾ ಪರ್ಗಟ್ಣ್ಯಾಂತ್.

□ ಲಲಿತ್ ಪ್ರಬಂಧ್ ಆನಿ ವಿದಂಬನ್ ತಾಚೆ ಖಾಸ್ ಪ್ರಕಾರ್.